

حَسْبِيَ اَنْ يَّبْعَثَكَ رَبُّكَ مَقَامًا مَّحْبُوْبًا

# فتاویٰ محمودیہ

جلد ۲۹

از

فقیر الاحمیت اقدس مفتی محمد حسن گنگوہی قدس سرہ  
مفتی اعظم ہند دارالعلوم دیوبند

ترتیب مجدد

محمد فاروق غفرلہ

خادم جامعہ محمودیہ علی پور ہاپوڑ روڈ میرٹھ الہند

مکتبہ محمودیہ

245206

جامعہ محمودیہ علی پور ہاپوڑ روڈ میرٹھ (یو پی) الہند

Design by: M.Rahman Qaasmi 9758814654



# مقدمہ فتاویٰ مجموعیہ

(از)

فقیہ الامت حضرت مفتی محمود حسن صاحب گنگوہی قدس سرہ

مفتی اعظم ہند و دارالعلوم دیوبند

ترتیب جدید

محمد فاروق غفرلہ

ناشر

مکتبہ محمودیہ

جامعہ محمودیہ علی پور ہاپوڑ روڈ میرٹھ، یو پی ۲۲۵۲۰۶



## انتباہ

کوئی صاحب فتاویٰ محمودیہ کو کلاً یا جزاً بلا اجازت مرتب شائع نہ فرمائیں۔

## تفصیلات

نام کتاب :	فتاویٰ محمودیہ..... ۲۹
صاحب فتاویٰ :	فقیہ الامت حضرت اقدس مفتی محمود حسن گنگوہی قدس سرہ (مفتی اعظم ہند و دارالعلوم دیوبند)
مرتب :	محمد فاروق غفرلہ
کمپوزنگ :	مجیب الرحمن قاسمی جامعہ محمودیہ علی پور 7895786325
سن اشاعت :	۱۴۳۰ھ - ۲۰۰۹ء
صفحات :	۵۱۹
قیمت :	

ناشر

مکتبہ محمودیہ

جامعہ محمودیہ علی پور ہاپوڑ روڈ میرٹھ (یو پی) پن کوڈ: ۲۴۵۲۰۶

# اجمالی فہرست

نمبر شمار	مضامین	نمبر صفحہ
	<b>کتاب الحظر والاباحہ</b>	
	<b>باب شانزدہم ☆ احکام حقوق</b>	
۱	فصل اول :	۳۳
۲	فصل دوم :	۸۶
۳	فصل سوم :	۱۳۶
۴	فصل چہارم :	۱۵۲
۵	<b>باب ہفدہم ☆ انساب کا بیان</b>	۱۵۸
۶	<b>باب ہیزدہم ☆ سونے کے آداب</b>	۱۷۳
۷	<b>باب نوزدہم ☆ خوابوں کی تعبیر</b>	۱۷۶
۸	<b>باب ہستم ☆ ناموں کا بیان</b>	۲۱۲
	<b>باب ہست ویکم ☆ عقلیات وارضیات</b>	
۹	فصل اول :	۲۳۵
۱۰	فصل دوم :	۲۴۰



نمبر شمار	مضامین	نمبر صفحہ
	<b>باب بست ودوم ☆ کھیل و تصاویر کے احکام</b>	
۱۱	فصل اول :	۲۶۳
	کھیلوں کا بیان.....	
۱۲	فصل دوم :	۲۷۸
	تصویر اور مجسمہ سازی.....	
۱۳	فصل سوم :	۳۱۶
	سینما اور ٹی وی وغیرہ.....	
	<b>باب بست وسوم ☆ کفار سے تعلقات و معاملات</b>	
۱۴	فصل اول :	۳۳۵
	کفار کے ساتھ تعلقات.....	
۱۵	فصل دوم :	۳۳۷
	کفار کے ساتھ مشابہت.....	
۱۶	فصل سوم :	۳۴۵
	غیر مسلموں کے مذہبی تہواروں میں شرکت.....	
۱۷	فصل چہارم :	۳۵۹
	مال کے ذریعہ کفار کی اعانت.....	
	<b>باب بست وچہارم ☆ جھوٹ، غیبت، بائیکاٹ اور توبہ</b>	
۱۸	فصل اول :	۳۷۰
	جھوٹ، چغلی، بہتان اور ریا کا بیان.....	
۱۹	فصل دوم :	۳۹۲
	غیبت اور کینہ کا بیان.....	
۲۰	فصل سوم :	۴۰۰
	تحقیر مسلم کا بیان.....	
۲۱	فصل چہارم :	۴۰۳
	وعدہ خلافی کا بیان.....	
۲۲	فصل پنجم :	۴۱۳
	بائیکاٹ و قطع تعلق.....	
۲۳	فصل ششم :	۴۳۹
	معاصی اور اس سے توبہ.....	
۲۴	<b>باب بست وپنجم ☆ مسائل شتی</b>	۴۸۷
	☆.....☆.....☆.....☆.....☆	



نمبر شمار	مضامین	نمبر صفحہ
	<p>کتاب الحظر والاباحۃ</p> <p>﴿ جائز اور ناجائز امور ﴾</p> <p>باب شانزدہم</p> <p>احکام حقوق</p> <p>فصل اول :- زوجین کے احکام</p>	
۱	نکاح لڑکی پر والدین کا کتنا حق ہے.....	۳۳
۲	بیوی کو والدین سے ملنے سے روکنا.....	۳۴
۳	عورت کو میکہ جانے کا حق.....	۳۵
۴	اندیشہ فتنہ کی صورت میں بیوی کو اس کے میکہ نہ بھیجنا.....	۳۷
۵	عورت کو باپ کے گھر بغیر اجازت شوہر جانا.....	۳۸

فہرست	۴	فتاویٰ محمودیہ جلد..... ۲۹
نمبر صفحہ	مضامین	نمبر شمار
۳۸	بلا اجازت شوہر ماں کے گھر جانا.....	۶
۳۹	بغیر شوہر کی اجازت کے والدین کے پاس رہنا.....	۷
۴۰	اہل قرابت سے ملنے کیلئے کتنی مدت ہے.....	۸
۴۱	قریب کے رشتہ داروں سے ملاقات کی مدت.....	۹
۴۲	شوہر کی نافرمانی کی چند صورتیں.....	۱۰
۴۴	اولاد کی خاطر شوہر کی نافرمانی.....	۱۱
۴۵	بلا اجازت شوہر گھر سے باہر غائب رہنا.....	۱۲
۴۷	جو عورت شوہر کی بلا رضامندی کے جہاں چاہے چلی جائے اس کی نماز و روزہ قبول ہے یا نہیں؟.....	۱۳
۴۸	شوہر کی اطاعت لازم ہے.....	۱۴
۴۸	شادی کے بعد کتنی مدت کیلئے سفر میں رہنے کی اجازت ہے.....	۱۵
۴۹	ہفتہ ڈیڑھ ہفتہ بیوی سے الگ رہنا.....	۱۶
۵۰	شوہر تعلیم کیلئے بیوی سے کتنے روز جدا رہ سکتا ہے.....	۱۷
۵۰	بیوی سے پیشہ کرانا.....	۱۸
۵۱	پردہ نشین بیوی کی کمائی.....	۱۹
۵۲	خود کمانے والی عورت کا شوہر کو طعنہ دینا.....	۲۰
۵۳	بیوی کو بے پردگی سے روکنا.....	۲۱
۵۵	شوہر بیوی میں ملاپ نہیں گناہ کس پر ہے.....	۲۲
۵۶	بیوی کی تربیت کا طریقہ.....	۲۳
۵۶	دو بیویوں کی صورت میں ایک سے زائد محبت.....	۲۴

نمبر شمار	مضامین	نمبر صفحہ
۲۵	زوجین کا ساتھ کھانا.....	۵۷
۲۶	سسرال میں جانا اور کھانا.....	۵۸
۲۷	کیا بیوی کو شوہر کی شکایت کرنے کا حق ہے.....	۵۹
۲۸	چالیس سال گزرنے پر بھی بیوی سے ہمبستری حرام نہیں.....	۶۰
۲۹	ساس کی خدمت.....	۶۰
۳۰	نکاح ثانی کے لئے بیوی کا مشورہ.....	۶۱
۳۱	زوجین کو اپنے حقوق معاف کرنے کا حق ہے.....	۶۲
۳۲	بیوی کا جسم دیکھنا.....	۶۲
۳۳	سسرال کے گھر کا رویہ.....	۶۳
۳۴	ولادت کے وقت بیوی کی مدد کرنا.....	۶۴
۳۵	شوہر کے سفر پر جانے سے اگر بیوی بیمار ہو جاتی ہو تو شوہر کیا کرے.....	۶۵
۳۶	بیوی کے حقوق نافرمانی کی صورت میں.....	۶۵
۳۷	بیوی کے ساتھ بدسلوکی کا علاج.....	۷۳
۳۸	عورت نے شوہر کے ساتھ کام کیا بعد تفریق اسکی اجرت شوہر کے ذمہ واجب ہے یا نہیں؟	۷۴
۳۹	بیوی کا شوہر کو اپنی والدہ کی ملاقات سے روکنا.....	۷۵
۴۰	بیوی نے ناک میں دم کر دیا.....	۷۶
۴۱	بیوی سے خلاف فطرت کام کرنا.....	۷۷
۴۲	گناہ کے کام میں شوہر کی اطاعت.....	۷۸
۴۳	بیوی کے چپکے سے چلے جانے کے بعد پھر شوہر اسکو رکھنا چاہے تو رکھ سکتا ہے.....	۸۰
۴۴	عورت کی بدتمیزی و بدکلامی پر شوہر کو مارنے کا بھی حق ہے.....	۸۱

نمبر شمار	مضامین	نمبر صفحہ
۴۵	بیوی کے ساتھ زیادتی کی مکافات.....	۸۳
۴۶	لڑکی کو داماد کے گھر جانے سے روکنا.....	۸۴
	<b>فصل دوم:- والدین وغیرہ کے حقوق</b>	
۴۷	باب بیٹوں کے حقوق.....	۸۶
۴۸	والدین کی نافرمانی.....	۹۲
۴۹	والد کی نافرمانی.....	۹۳
۵۰	والدین کا درجہ استاذ اور پیر سے زیادہ ہے.....	۹۳
۵۱	والدین کی خدمت مقدم ہے یا تعلیم کی تکمیل.....	۹۴
۵۲	بوڑھے باپ کی اطاعت.....	۹۵
۵۳	والدین اور شوہر میں کس کی اطاعت لازم ہے.....	۹۶
۵۴	والدین کے حقوق.....	۹۷
۵۵	باپ کو ستانے کا وبال.....	۹۹
۵۶	اطاعت والدین معصیت میں.....	۱۰۰
۵۷	والدین کی مرضی کے خلاف علم دین کے لئے سفر کرنا.....	۱۰۱
۵۸	باپ کے ساتھ سخت کلامی کرنا.....	۱۰۲
۵۹	والدین سے الگ رہنا کیا اکرام مسلم کے خلاف ہے.....	۱۰۳
۶۰	والدہ کی بے جا حمایت پر ان سے قطع تعلق.....	۱۰۴
۶۱	فاسقہ والدہ کے ساتھ برتاؤ.....	۱۰۶
۶۲	والدہ ناراض ہو تو کیا کرے.....	۱۰۷

نمبر شمار	مضامین	نمبر صفحہ
۶۳	ماں کے انتقال کے بعد انکو خوش کرنے کی کیا صورت ہے.....	۱۰۸
۶۴	والد کی غلط رائے قابل عمل نہیں.....	۱۰۹
۶۵	والدہ کی خدمت سے چڑچڑاپن پیدا ہو جانے کی وجہ سے آخر وقت میں میٹھی	
	زبان سے باتیں نہ کرنا.....	۱۱۱
۶۶	فاسق باپ کے ساتھ سلوک.....	۱۱۱
۶۷	والد کے گناہ پر ان کی اصلاح کا طریقہ.....	۱۱۲
۶۸	والد کی حالت خلاف شرع ہو تو کیا کیا جائے.....	۱۱۳
۶۹	بیٹے کو بیٹا نہ ماننے والے باپ کے ساتھ کیا سلوک کرے.....	۱۱۴
۷۰	جیسا خود کھائے ویسا باپ کو کھلائے.....	۱۱۴
۷۱	ایک لڑکی کو دینا دوسری کو نہ دینا.....	۱۱۵
۷۲	نافرمان اولاد کو عاق کرنا.....	۱۱۷
۷۳	باپ کو دھکا اور گالیاں دینا.....	۱۱۸
۷۴	والدین کے ذمہ اولاد کا نکاح.....	۱۱۹
۷۵	نکاح میں والدین کی اطاعت.....	۱۲۰
۷۶	درجہ کس کا زیادہ ہے، باپ یا ماں کا.....	۱۲۱
۷۷	بچپن میں کئے ہوئے نیک کاموں کا ثواب کیا والدین کو ملتا ہے.....	۱۲۲
۷۸	باپ نے قبر پر پختہ فرش بنانے کیلئے اینٹ طلب کیں ان کو دیں یا نہ دیں.....	۱۲۲
۷۹	کیا اولاد کا نکاح ماں باپ کے ذمہ ضروری ہے.....	۱۲۳
۸۰	والدہ کی مانتا ہے تو والد ناراض ہوتے ہیں.....	۱۲۶
۸۱	والدین میں نا اتفاقی ہو تو اولاد کیا کرے.....	۱۲۶

نمبر شمار	مضامین	نمبر صفحہ
۸۲	باپ سے تنخواہ چھپانے کا حیلہ.....	۱۲۸
۸۳	باپ نے دونوں بیٹوں کو الگ کر دیا.....	۱۲۸
۸۴	قاتل باپ کی مدد.....	۱۲۹
۸۵	والدین کی خاطر ملازمت.....	۱۳۰
۸۶	والدین کا معذور پیر و استاذ کی خدمت سے روکنا.....	۱۳۱
۸۷	والدہ کو مشورہ دینا کہ زمین فروخت کر کے ایک مستقل مکان خرید لیں.....	۱۳۲
۸۸	اپنے افلاس کی وجہ سے زمین ایک بیٹے کے نام کرنا.....	۱۳۲
۸۹	شیر خوار بچہ کو چھوڑنے والی ماں.....	۱۳۴
۹۰	حقوق العباد میں کوتاہی کا علاج جبکہ صاحب حقوق معلوم نہ ہو.....	۱۳۴
<b>فصل سوم:- جماع اور اس کے متعلقات</b>		
۹۱	بیوی سے ہمبستری کا طریقہ.....	۱۳۶
۹۲	بغیر دعاء مجامعت کرنے سے شیطان بھی مجامعت کرتا ہے.....	۱۳۶
۹۳	قبلہ کی طرف رخ کر کے وطی کرنا.....	۱۳۷
۹۴	جماع کیلئے کوئی حد مقرر ہے.....	۱۳۷
۹۵	حاملہ سے صحبت کب نقصان دہ ہے.....	۱۳۸
۹۶	مال جمع کرنے اور بیوی سے صحبت کی مقدار واجب.....	۱۳۹
۹۷	بیوی کی چھاتی منہ میں لینا.....	۱۴۰
۹۸	بیوی کا پستان منہ میں لینا.....	۱۴۰
۹۹	بیوی کو برہنہ کر کے اس کا پستان منہ میں لے کر سونا.....	۱۴۱

نمبر شمار	مضامین	نمبر صفحہ
۱۰۰	شوہر کا عضو ہاتھ میں لینا.....	۱۴۲
۱۰۱	عورت کے منہ میں ادخال.....	۱۴۲
۱۰۲	تفحیذ و تبطین وغیرہ کا حکم.....	۱۴۳
۱۰۳	فرج میں ادخال اصبح سے کھیلنا.....	۱۴۳
۱۰۴	فرج میں وطی پشت کی طرف سے.....	۱۴۴
۱۰۵	وطی بیوی کی دبر میں.....	۱۴۵
۱۰۶	عورت کی دبر میں وطی.....	۱۴۶
۱۰۷	زوجین کا ایک دوسرے کی شرمگاہ کو دیکھنا.....	۱۴۶
۱۰۸	برہنہ ہمبستری.....	۱۴۷
۱۰۹	بیوی کو برہنہ کرنا.....	۱۴۸
۱۱۰	بوڑھی بیوی سے جماع.....	۱۴۸
۱۱۱	نابالغہ بیوی سے وطی.....	۱۴۹
۱۱۲	وطی میں بیوی کا حق شوہر پر.....	۱۴۹
۱۱۳	بیس سال تک ملاپ نہ ہونے کے باوجود اب ملاپ درست ہے.....	۱۵۰
<b>فصل چہارم :- یتیم وغیرہ کے احکام</b>		
۱۱۴	یتیموں کی مدد کرنا.....	۱۵۲
۱۱۵	یتیموں کا مال ناحق کھانا.....	۱۵۳
۱۱۶	کیا یتیم کو اپنا حق وصول کرنے کا حق ہے.....	۱۵۳
۱۱۷	سفیہ کا مال کب اس کے حوالے کیا جائے؟.....	۱۵۴



نمبر شمار	مضامین	نمبر صفحہ
۱۱۸	جنون کی قسمیں اور اس کے تصرفات.....	۱۵۵
	☆..... باب ہفدھم .....☆	
	انساب کا بیان	
۱۱۹	خاندانی شرافت.....	۱۵۸
۱۲۰	سقوں کا اپنے آپ کو عباسی کہنا.....	۱۵۹
۱۲۱	قصابوں کا اپنے کو قریش کہنا.....	۱۶۲
۱۲۲	اصلی اور نقلی انصاری میں فرق.....	۱۶۳
۱۲۳	شیخ صدیقی، شیخ فاروقی اور مغل پٹھان کی نسل.....	۱۶۳
۱۲۴	کسی بزرگ کی طرف اپنا نسب منسوب کرنا.....	۱۶۴
۱۲۵	کسی پیغمبر یا کسی بزرگ کی طرف اپنا نسب منسوب کرنا.....	۱۶۵
۱۲۶	تبدیل نسب.....	۱۶۷
۱۲۷	نسب بدلنا.....	۱۶۹
۱۲۸	نسب بدلنا.....	۱۷۰
۱۲۹	سیدنا حضرت آدم علیہ السلام کی سب اولاد سید کیوں نہیں.....	۱۷۱
	☆..... باب ہیزدھم .....☆	
	سونے کے آداب	
۱۳۰	ننگے سونا.....	۱۷۳

نمبر شمار	مضامین	نمبر صفحہ
۱۳۱	ناپاک کپڑے پہن کر سونا.....	۱۷۴
۱۳۲	قبلہ کی طرف پیر پھیلانا.....	۱۷۴
۱۳۳	مسجد میں چارپائی پر آرام کرنا.....	۱۷۵
<p style="text-align: center;">☆..... باب نوزدہم .....☆</p> <p style="text-align: center;">خوابوں کی تعبیر</p>		
۱۳۴	خواب میں مردہ کو دیکھنا.....	۱۷۶
۱۳۵	خواب میں انگور دیکھنا.....	۱۷۷
۱۳۶	خواب میں وضو کرتے کرتے امام نے سلام پھیر دیا.....	۱۷۷
۱۳۷	ایضاً.....	۱۷۸
۱۳۸	خواب میں درخت کا گرنا دیکھنا.....	۱۷۸
۱۳۹	کئی چاند خواب میں دیکھنا.....	۱۷۹
۱۴۰	ہذا من فضل ربی خواب کی تعبیر.....	۱۷۹
۱۴۱	خواب میں دودھ دیکھنا.....	۱۸۰
۱۴۲	خواب میں گوشت دیکھنا.....	۱۸۱
۱۴۳	موت کے لئے خواب میں ایک جگہ کو دیکھنا.....	۱۸۲
۱۴۴	خواب میں اونٹ کھول کر لے جانا.....	۱۸۲
۱۴۵	چرن سنگھ کو خواب میں اسلام کی دعوت.....	۱۸۳
۱۴۶	خواب میں جوتی گم ہونے کی تعبیر.....	۱۸۴

نمبر شمار	مضامین	نمبر صفحہ
۱۴۷	خواب میں مردہ کو برہند دیکھنا.....	۱۸۵
۱۴۸	خواب میں اپنے کو مردہ دیکھنا.....	۱۸۵
۱۴۹	اپنے والد کو مردہ ہونے کے بعد زندہ ہو کر آتے دیکھنا.....	۱۸۶
۱۵۰	باپ دادا کو خواب میں دیکھنا.....	۱۸۷
۱۵۱	خواب میں اذان پڑھنا.....	۱۸۸
۱۵۲	خواب میں خنزیر دیکھنا.....	۱۸۸
۱۵۳	خواب میں مینار دیکھنا.....	۱۸۹
۱۵۴	خواب میں داڑھی صاف کر دینا.....	۱۹۰
۱۵۵	نبی کریم صلی اللہ علیہ وسلم کی قبر کی مٹی درست کرنا.....	۱۹۰
۱۵۶	حضرت علیؓ کی مٹی کی زیارت.....	۱۹۱
۱۵۷	خواب میں سانپ کو مارنا.....	۱۹۲
۱۵۸	خواب میں حضور صلی اللہ علیہ وسلم کا ارشاد کہ میرے ساتھ کھانا کھانا.....	۱۹۳
۱۵۹	خواب میں گائے کا گوشت کھانا.....	۱۹۴
۱۶۰	خواب میں باران رحمت.....	۱۹۴
۱۶۱	خواب میں نبی اکرم صلی اللہ علیہ وسلم کو تبلیغی جماعت کے ساتھ دیکھنا.....	۱۹۵
۱۶۲	مولانا فخر الدین صاحب کا ختم بخاری شریف کرانا نوٹ بک گر گئی تین روپے اور کاپی اٹھالی	۱۹۶
۱۶۳	بدعات کے لئے خواب سے استدلال.....	۱۹۷
۱۶۴	خواب میں آنحضرت صلی اللہ علیہ وسلم کے جسم اطہر پر زخم دیکھنا.....	۱۹۸
۱۶۵	خواب میں حدیث پڑھنا پڑھانا.....	۱۹۹
۱۶۶	دشمن کے ہاتھوں گرفتار بیٹے کو خواب میں حج کر کے آیا ہوا پایا.....	۲۰۰

فتاویٰ محمودیہ جلد..... ۲۹ ۱۳ فہرست

نمبر شمار	مضامین	نمبر صفحہ
۱۶۷	ڈھیلے کے بجائے ماہواری کی گدی سے استنجاء کرتے ہوئے دیکھنا.....	۲۰۱
۱۶۸	خواب میں حج.....	۲۰۱
۱۶۹	اللہ تعالیٰ کی سواری نیچے اترتے دیکھنا.....	۲۰۲
۱۷۰	کوڑھ والے آدمی کو پیچھا کرتے ہوئے دیکھنا.....	۲۰۳
۱۷۱	خواب پر حکم.....	۲۰۴
۱۷۲	کسی کی بیوی کے ساتھ خواب میں زنا کرنا.....	۲۰۵
۱۷۳	خواب میں جسد پاک میں کیڑے دیکھنا.....	۲۰۶
۱۷۴	خواب میں کیکر کی ڈالی میں چنبیلی کے پھول.....	۲۰۷
۱۷۵	خواب میں خود کو برہنہ دیکھنا.....	۲۰۸
۱۷۶	خواب میں روٹی پر قرآن لکھا ہوا دیکھنا.....	۲۰۹
۱۷۷	خواب میں حق تعالیٰ کو دیکھنا.....	۲۰۹
۱۷۸	خواب میں استاذ کو برہنہ دیکھنا.....	۲۱۱
☆..... باب ہستم.....☆		
ناموں کا بیان		
۱۷۹	درست اور نادرست نام.....	۲۱۲
۱۸۰	بلیین نام رکھنا.....	۲۱۲
۱۸۱	حسین احمد نام رکھنا.....	۲۱۴
۱۸۲	غلام محمد، صدر العلی، غلام نبی، غلام رسول، رسول بخش نام رکھنا.....	۲۱۴

نمبر شمار	مضامین	نمبر صفحہ
۱۸۳	محمد عظیم نام رکھنا.....	۲۱۵
۱۸۴	نرجس علی نام رکھا گیا پھر اس کو بدل کر محمد علی رکھا گیا.....	۲۱۶
۱۸۵	بچہ کا نام محمد رسول اللہ یا موسیٰ کلیم اللہ رکھنا.....	۲۱۷
۱۸۶	کسی کا نام محمد ہو اس پر درود کی علامت.....	۲۱۷
۱۸۷	تکئی اور ناصر نام رکھنا.....	۲۱۸
۱۸۸	مرسلین نام رکھنا.....	۲۱۹
۱۸۹	ربانی نام رکھنا.....	۲۲۰
۱۹۰	عبدالربان نام رکھنا.....	۲۲۰
۱۹۱	محمد علیم نام رکھنا.....	۲۲۱
۱۹۲	ابوالاعلیٰ نام رکھنا.....	۲۲۲
۱۹۳	محمد عمر فاروق نام رکھنا.....	۲۲۲
۱۹۴	عبدالسبحان نام رکھنا.....	۲۲۳
۱۹۵	عبدمناف نام رکھنا.....	۲۲۴
۱۹۶	یافث نام رکھنا.....	۲۲۴
۱۹۷	غلام اولیاء نام رکھنا.....	۲۲۵
۱۹۸	بچہ کا نام نبی خاں رکھنا.....	۲۲۶
۱۹۹	محمد ہرمز نام رکھنا.....	۲۲۷
۲۰۰	تارہ نام تبدیل کرنا.....	۲۲۹
۲۰۱	کسی ادارہ کا نام نام اقدس صلی اللہ علیہ وسلم پر رکھنا.....	۲۲۹
۲۰۲	نام کے ساتھ صدیقی لکھنا.....	۲۳۱

نمبر شمار	مضامین	نمبر صفحہ
۲۰۳	عبدالرحیم کورحیم کہہ کر پکارنا.....	۲۳۱
۲۰۴	مشتبہ نام رکھنا.....	۲۳۲
۲۰۵	جسمانی امراض کیلئے نام بدلنا.....	۲۳۴
☆..... باب بست ویکم .....☆		
عقلیات وارضیات		
فصل اول:- مصالح عقلیہ		
۲۰۶	ستارہ ٹوٹنے کا سبب (مرغ بولنے کی وجہ).....	۲۳۵
۲۰۷	بجلی سے آدمی کیوں مرجاتا ہے.....	۲۳۵
۲۰۸	کیا عقل کو شرعی دلائل میں دخل ہے.....	۲۳۶
۲۰۹	ناری اور نوری کے درمیان فرق.....	۲۳۷
۲۱۰	اس امت میں مسخ کیوں نہیں.....	۲۳۷
۲۱۱	امیر و غریب میں فرق احکام شرع میں.....	۲۳۸
۲۱۲	خنزیر کی حرمت کی وجہ.....	۲۳۹
فصل دوم:- ارضیات و سماویات		
۲۱۳	زمین متحرک ہے یا ساکن.....	۲۴۰
۲۱۴	سات زمینوں کا پتہ.....	۲۴۱

نمبر شمار	مضامین	نمبر صفحہ
۲۱۵	چاند سورج کہاں ہیں.....	۲۴۲
۲۱۶	چاند پر پہونچنے والے کی خبریں.....	۲۴۳
۲۱۷	چاند پر پہونچ جانا کوئی کمال ہے؟.....	۲۴۴
۲۱۸	چاند پر پہونچنے والوں کے سلسلہ میں کیا علماء مختلف ہیں.....	۲۴۵
۲۱۹	چاند کے اوپر اور زمین کے نیچے آبادی.....	۲۴۶
۲۲۰	چاند میں نشان کیسا ہے.....	۲۴۸
۲۲۱	چاند سورج، ستارے، کہاں ہیں؟.....	۲۴۹
۲۲۲	قیامت میں بعد حساب چاند سورج کہاں رہیں گے.....	۲۵۰
۲۲۳	ستارے، بروج، چاند تک پہونچنا.....	۲۵۱
۲۲۴	چاند پر پہونچ جانا.....	۲۵۵
۲۲۵	چاند سورج کیا آسمان میں ہیں.....	۲۵۶
۲۲۶	خلائی سفر، چاند پر پہونچنا.....	۲۵۷
۲۲۷	کہکشاں.....	۲۶۰
۲۲۸	ماہ ثابت یا ذوالجبد.....	۲۶۰
۲۲۹	ماہ عروج کی ابتداء و انتہاء.....	۲۶۱
۲۳۰	آثار و موسمیات کی خبر نشر کرنا.....	۲۶۱
۲۳۱	بادل اور رعد کس کا نام ہے.....	۲۶۲
	☆.....☆.....☆.....☆.....☆	

نمبر شمار	مضامین	نمبر صفحہ
	☆..... باب بست ودوم .....☆	
	کھیل و تصاویر کے احکام	
	فصل اول :- کھیلوں کا بیان	
۲۳۲	کھیل کی چیزیں بچوں کے پاس ہو تو کیا کریں.....	۲۶۳
۲۳۳	بچوں کو لٹو وغیرہ کھیلنا.....	۲۶۳
۲۳۴	بچہ کو چھنچھنے سے بہلانا.....	۲۶۴
۲۳۵	بچوں کی گڑیا اور کھلونا.....	۲۶۵
۲۳۶	گڑیوں سے کھیلنا.....	۲۶۶
۲۳۷	حضرت عائشہ رضی اللہ عنہا کا نیزہ بازی دیکھنا.....	۲۶۷
۲۳۸	فٹ بال، کبڈی کھیلنا، کشتی لڑنا.....	۲۶۹
۲۳۹	والی بال.....	۲۷۰
۲۴۰	کشتی چلانے میں مقابلہ کرنا.....	۲۷۱
۲۴۱	تاش کا کھیل.....	۲۷۲
۲۴۲	تعلیمی تاش.....	۲۷۲
۲۴۳	تاش کا حکم.....	۲۷۳
۲۴۴	گھر میں کھیل کھیلنا.....	۲۷۴
۲۴۵	کیرم بورڈ بطور تفریح.....	۲۷۵
۲۴۶	کیرم بورڈ.....	۲۷۵



نمبر شمار	مضامین	نمبر صفحہ
۲۴۷	شطرنج کی ممانعت پر دلیل.....	۲۷۶
	<b>فصل دوم:- تصویر اور مجسمہ سازی</b>	
۲۴۸	فوٹو رکھنا.....	۲۷۸
۲۴۹	فوٹو کھنچوانا.....	۲۷۹
۲۵۰	کتے اور تصویر کا حکم.....	۲۸۰
۲۵۱	تصاویر برکت کے لئے گھر میں رکھنا.....	۲۸۱
۲۵۲	کپڑے پر جاندار کی تصویر.....	۲۸۵
۲۵۳	بالتصویر اخبار کا حکم.....	۲۸۶
۲۵۴	بالتصویر رسائل کی خریداری.....	۲۸۷
۲۵۵	پیسہ روپیہ کی تصویر اور مسجد میں بیٹھ کر ہدیٰ وغیرہ کے مطالعہ کا حکم.....	۲۸۷
۲۵۶	تصویر دار کاغذ کو جلانا.....	۲۸۹
۲۵۷	حضرت نبی اکرم ﷺ کی تصویر.....	۲۹۰
۲۵۸	روضہ اقدس کی تصویر مسجد میں.....	۲۹۲
۲۵۹	صدر کے مرنے پر اس کی تصویر ہال میں لگانا.....	۲۹۳
۲۶۰	معلم مقرر کرنے کے لئے اس کا فوٹو منگانا.....	۲۹۴
۲۶۱	تنخواہ وصول کرنے کے لئے فوٹو.....	۲۹۵
۲۶۲	پرائیویٹ امتحان کے لئے فوٹو.....	۲۹۶
۲۶۳	تعلیم کے لئے فوٹو.....	۲۹۷
۲۶۴	شناختی کارڈ فوٹو کے ساتھ.....	۲۹۸

نمبر شمار	مضامین	نمبر صفحہ
۲۶۵	آنکھ اور دانت کی تصویر.....	۲۹۹
۲۶۶	فوٹو مٹانے کی ترکیب.....	۲۹۹
۲۶۷	چڑیا والی گھڑی.....	۳۰۰
۲۶۸	خانہ کعبہ کی تصویر مکان میں.....	۳۰۱
۲۶۹	چہرہ کی تصویر.....	۳۰۲
۲۷۰	تجارتی کتابوں پر فوٹو.....	۳۰۳
۲۷۱	قانونی مجبوری کی بنا پر تصویر کھنچوانا.....	۳۰۴
۲۷۲	غیر مسلم کی دوکان ظاہر کرنے کے لئے تصویر لگانا.....	۳۰۵
۲۷۳	یادگار کے لئے کسی کا فوٹو مکان میں لگانا.....	۳۰۶
۲۷۴	مکان میں تصاویر.....	۳۰۷
۲۷۵	جاندار کی تصویر بے جان کے ضمن میں.....	۳۰۸
۲۷۶	شیر کی کھال میں گھاس بھر کر اس کو شیر بنانا.....	۳۰۹
۲۷۷	شیر کی کھال کیا تصویر کے حکم میں ہے.....	۳۰۹
۲۷۸	تجارت کے لئے کپڑے پر فوٹو.....	۳۱۰
۲۷۹	بچوں کی گڑیا اور کھلونا.....	۳۱۲
۲۸۰	گڑیا بنانا اور اس سے کھیلنا.....	۳۱۳
۲۸۱	تصویر پر پھول چڑھانا.....	۳۱۵
<b>فصل سوم :- سنیما اور ٹی وی وغیرہ</b>		
۲۸۲	سنیما دیکھنا.....	۳۱۶

فہرست	۲۰	فتاویٰ محمودیہ جلد..... ۲۹
نمبر شمار	مضامین	نمبر صفحہ
۲۸۳	سینما ٹھیٹر دیکھنا.....	۳۱۷
۲۸۴	منہج شریعت کو سینما دیکھنا.....	۳۱۸
۲۸۵	نیک نیت سے سینما دیکھنا اور اس کا اعلان کرنا.....	۳۱۸
۲۸۶	سینما میں معجزہ شق القمر اور اس کی توجیہ.....	۳۲۰
۲۸۷	سینما کے جواز پر واقعہ موسیٰ علیہ السلام سے استدلال.....	۳۲۲
۲۸۸	فلم حج.....	۳۲۶
۲۸۹	قسم قسم کی فلمیں دیکھنا.....	۳۲۷
۲۹۰	ٹیلیویشن.....	۳۲۸
۲۹۱	گانا سننے کی دلیل.....	۳۲۹
۲۹۲	ٹرانسٹر سننا.....	۳۳۰
۲۹۳	ریڈیو کی خرید و فروخت اور استعمال.....	۳۳۱
۲۹۴	ریڈیو بجانا اور اس میں گانا سننا.....	۳۳۲
۲۹۵	سینما، تصویر، فوٹو.....	۳۳۳
<p style="text-align: center;">☆..... باب بست وسوم .....☆</p> <p style="text-align: center;">کفار سے تعلقات و معاملات</p> <p style="text-align: center;">فصل اول:- کفار کے ساتھ تعلقات</p>		
۲۹۶	کافر سے موالات و مواصاة.....	۳۳۵
۲۹۷	غیر مسلم سے تعلقات.....	۳۳۶

فہرست	۲۱	فتاویٰ محمودیہ جلد..... ۲۹
نمبر شمار	مضامین	نمبر صفحہ
	<b>فصل دوم:- کفار کے ساتھ مشابہت</b>	
۲۹۸	سراغ رسانی کے لیے کافروں کی ہیئت اختیار کرنا.....	۳۳۷
۲۹۹	بہروپیہ اور سی آئی ڈی کا غیر مسلم کی صورت وضع بنانا.....	۳۳۸
۳۰۰	شعار اہل کفر کو اختیار کرنا.....	۳۴۰
۳۰۱	غیر قوموں کے ساتھ تشبیہ.....	۳۴۲
۳۰۲	ہندوانہ زیبائش.....	۳۴۲
۳۰۳	عورت کو مانگ میں سندور اور پیشانی پر بندی لگانا.....	۳۴۳
۳۰۴	لباس اور برتن میں تشبیہ سے پرہیز.....	۳۴۳
۳۰۵	فساق یا فجار کے شعار کو اختیار کرنا.....	۳۴۴
	<b>فصل سوم:- غیر مسلموں کے مذہبی تہواروں میں شرکت</b>	
۳۰۶	ہندوؤں کے مذہبی تہوار میں شریک ہونا.....	۳۴۵
۳۰۷	غیر مسلم کی تقریب میں شرکت.....	۳۴۶
۳۰۸	غیر قوم کے مذہبی اجتماع میں شرکت.....	۳۴۶
۳۰۹	رام لیلا جیسے تہوار میں شرکت.....	۳۴۷
۳۱۰	رام لیلا میں شرکت اور چنندہ.....	۳۴۸
۳۱۱	عیسائی مذہبی تقریب میں شرکت.....	۳۴۹
۳۱۲	غیر قوم کے تہوار میں ان کو مبارک باد دینا.....	۳۴۹
۳۱۳	ہولی کے دن ہندو استاذ سے ملنا.....	۳۵۰

نمبر صفحہ	مضامین	نمبر شمار
۳۵۲	.....شرکیہ میلے میں تجارت کیلئے جانا	۳۱۴
۳۵۳	.....ہندوؤں کے میلہ میں جانا	۳۱۵
۳۵۳	.....چھار چودس میں سامان خریدنے جانا	۳۱۶
۳۵۴	.....میلہ میں سامان خریدنے کے لیے جانا	۳۱۷
۳۵۵	.....میلے اور نمائش میں جانا	۳۱۸
۳۵۶	.....سرکاری تقاریب میں ہنود کا مسلمان کی پیشانی پر سندور لگانا	۳۱۹
۳۵۷	.....ہولی کا رنگ مسلمانوں پر چھڑکنا	۳۲۰
۳۵۷	.....میلہ کے وقت بنی ہوئی مٹھائی خرید کر کھانا اور میلہ میں شرکت	۳۲۱
<b>فصل چہارم: - مال کے ذریعہ کفار کی اعانت</b>		
۳۵۹	.....غیر مسلم کے مذہب میں مسلم کا روپیہ لگانا	۳۲۲
۳۵۹	.....غیر مسلموں کے ساتھ تعاون مذہبی مصلحت سے	۳۲۳
۳۶۰	.....مندر کے لیے چندہ دینا	۳۲۴
۳۶۱	.....تعمیر مندر میں امداد	۳۲۵
۳۶۲	.....ہندوؤں کی رسم میں چندہ	۳۲۶
۳۶۳	.....مندر اور پوجا میں چندہ دینا	۳۲۷
۳۶۴	.....ہولی میں چندہ دینا	۳۲۸
۳۶۵	.....دُرگا پوجا میں چندہ دینے والے کا حکم	۳۲۹
۳۶۵	.....کفار کے میلے میں چندہ دینا	۳۳۰
۳۶۷	.....پوجا کیلئے چندہ، پوجا کی مٹھائی کھانا	۳۳۱

نمبر شمار	مضامین	نمبر صفحہ
۳۳۲	ساگ کرانا اور اس میں روپیہ دینا.....	۳۶۸
۳۳۳	چچک میں ہندوؤں کی مائی کو چندہ دینا.....	۳۶۹
	☆..... باب بست وچہارم .....☆	
	جھوٹ، غیبت، بائیکاٹ اور توبہ	
	<b>فصل اول:- جھوٹ چغلی بہتان اور ریا کا بیان</b>	
۳۳۴	جھوٹ کا حکم.....	۳۷۰
۳۳۵	جھوٹ بولنا جھوٹی گواہی دینا.....	۳۷۰
۳۳۶	دفع ظلم کے لئے جھوٹ بولنا.....	۳۷۱
۳۳۷	تحفظ جائیداد کے لئے جھوٹ بولنا.....	۳۷۲
۳۳۸	جھوٹا حلف.....	۳۷۴
۳۳۹	جھوٹا دعویٰ.....	۳۷۵
۳۴۰	جھوٹے مقدمے سے بچنے کے لئے جھوٹا مقدمہ کرنا.....	۳۷۶
۳۴۱	کسی کو ناحق پھنسانے کا کیس.....	۳۷۷
۳۴۲	۵ رطلو شکر کے لئے ۲۵ رطلو کی درخواست دینا.....	۳۷۸
۳۴۳	ٹیکس سے بچنے کے لئے اپنے آپ کو شادی شدہ بتانا.....	۳۷۸
۳۴۴	مصلحتاً کذب کی نسبت حضور صلی اللہ علیہ وسلم کی طرف کرنا.....	۳۷۹
۳۴۵	جھوٹے کو جھوٹا کہنا.....	۳۸۰
۳۴۶	ایک شخص اپنے کو دھام پور کا رہنے والا بتائے حالانکہ وہ دوسری جگہ کا رہنے والا ہے	۳۸۱

نمبر شمار	مضامین	نمبر صفحہ
۳۴۷	چغل خور کی توبہ کا طریقہ.....	۳۸۲
۳۴۸	قرآن پاک کا حلف اٹھانے کے باوجود الزام لگانا.....	۳۸۳
۳۴۹	اپنے فعل کی تہمت خدا پر لگانا.....	۳۸۴
۳۵۰	بہتان سے توبہ کا طریقہ.....	۳۸۴
۳۵۱	بہتان کی آخرت میں سزا.....	۳۸۶
۳۵۲	امام سے گالی گلوچ اور اس پر تہمت لگانا.....	۳۸۷
۳۵۳	ریاء کی تقسیم.....	۳۹۰
<b>فصل دوم:- غیبت اور کینہ کا بیان</b>		
۳۵۴	غیبت کی چند صورتوں کا حکم.....	۳۹۲
۳۵۵	فاسق کی غیبت.....	۳۹۴
۳۵۶	پیر صاحب کا مریدین کی غیبت کرنا.....	۳۹۵
۳۵۷	موتی کی غیبت اور برائی.....	۳۹۶
۳۵۸	غیبت کی معافی کا طریقہ.....	۳۹۷
۳۵۹	مسلمان سے کینہ رکھنا.....	۳۹۸
<b>فصل سوم:- تحقیر مسلم کا بیان</b>		
۳۶۰	کسی کی تحقیر و تذلیل.....	۴۰۰
۳۶۱	اپنی بات کو اونچا رکھنا.....	۴۰۱
۳۶۲	اپنے کو بڑا سمجھنا دوسرے کو ذلیل سمجھنا.....	۴۰۱

نمبر شمار	مضامین	نمبر صفحہ
۳۶۳	مسئلہ پر عمل کرنے والے کو ذلیل و حقیر سمجھنا.....	۴۰۲
<b>فصل چہارم:- وعدہ خلافی کا بیان</b>		
۳۶۴	وعدہ خلافی کا حکم.....	۴۰۳
۳۶۵	وعدہ خلافی.....	۴۰۳
۳۶۶	ضمانت میں وعدہ خلافی.....	۴۰۴
۳۶۷	وعدہ خلافی اور قسم کا کفارہ.....	۴۰۶
۳۶۸	ایضاً.....	۴۰۷
۳۶۹	اصلاح کا عہد کر کے توڑ دینا.....	۴۰۸
۳۷۰	زمین دوسرے کو دینے کا وعدہ کر کے انکار کرنا.....	۴۰۹
۳۷۱	نفاق کی علامت.....	۴۱۰
۳۷۲	وعدہ خلافی منافق کی نشانی کب ہے؟.....	۴۱۱
<b>فصل پنجم:- بایکٹ و قطع تعلق</b>		
۳۷۳	پنجوں کا بایکٹ کی سزا دینا.....	۴۱۳
۳۷۴	بے نمازی کا بایکٹ کرنا.....	۴۱۴
۳۷۵	جو شخص ساتھ نہ دے اس سے ترک تعلق.....	۴۱۵
۳۷۶	دینی مضرت کے اندیشہ سے ترک گفتگو.....	۴۱۶
۳۷۷	رنجش کی وجہ سے ترک کلام کی حد.....	۴۱۶
۳۷۸	کسی نافرمان سے قطع تعلق.....	۴۱۸



نمبر شمار	مضامین	نمبر صفحہ
۳۷۹	تعزیه بنانے والوں سے ترک تعلق.....	۴۱۹
۳۸۰	غلط محفل کرنے والوں کا بائیکاٹ.....	۴۲۰
۳۸۱	مرتب کبارِ اعزہ سے ترک تعلق.....	۴۲۱
۳۸۲	کبارِ میں مبتلا رشتہ داروں کے ساتھ تعلق.....	۴۲۲
۳۸۳	ناحق آبروریزی کرنے والے سے ترک تعلق.....	۴۲۳
۳۸۴	اندیشہ تہمت سے ترک تعلق.....	۴۲۴
۳۸۵	اغوا کرنے والے کی سزا برادری سے ترک تعلق.....	۴۲۶
۳۸۶	داماد اور ساس کو برادری نے خارج کر دیا غلط تعلق کی وجہ سے.....	۴۲۷
۳۸۷	زانی کی مدد بھی گناہ ہے، لہذا ایسے شخص سے ترک تعلق.....	۴۲۸
۳۸۸	توبہ و استغفار میں فرق اور زانی زانیہ سے ترک تعلق.....	۴۲۹
۳۸۹	بائیکاٹ کا عہد کئے ہوئے کے گھر کھانا پینا.....	۴۳۰
۳۹۰	کسی کو پنچایت سے خارج کرنا.....	۴۳۲
۳۹۱	نخلع و نترک من یفجر پگھل کی صورت.....	۴۳۲
۳۹۲	بائیکاٹ کا اثر میت پر.....	۴۳۳
۳۹۳	مسلمان کا بائیکاٹ کرنا.....	۴۳۴
۳۹۴	پڑوسی پر احسان جبکہ وہ چور ڈاکو ہو.....	۴۳۵
۳۹۵	ناجائز اولاد کو سماج میں جگہ دینا.....	۴۳۵
۳۹۶	برادری کی جماعت کی مخالفت کا حکم.....	۴۳۶
۳۹۷	غلط کام کرنے والے سے بھی میل ملاپ رکھنا چاہئے.....	۴۳۷

فہرست	۲۷	فتاویٰ محمودیہ جلد..... ۲۹
نمبر شمار	مضامین	نمبر صفحہ
	<b>فصل ششم :- معاصی اور اس سے توبہ</b>	
۳۹۸	توبہ کی تعریف.....	۴۳۹
۳۹۹	کبیرہ گناہ کی معافی بغیر توبہ کے.....	۴۴۰
۴۰۰	گناہ کبیرہ پر اصرار.....	۴۴۱
۴۰۱	جیسا گناہ ویسی توبہ.....	۴۴۲
۴۰۲	توبہ سے حقوق العباد کی معافی.....	۴۴۳
۴۰۳	حقوق العباد کو اللہ تعالیٰ معاف نہیں کرے گا.....	۴۴۵
۴۰۴	خدا کے واسطے معافی مانگنے پر معاف نہ کرنا الخ.....	۴۴۶
۴۰۵	گناہ کی توبہ خدا کے سامنے ہو یا چودھریوں کے.....	۴۴۶
۴۰۶	معصیت بنفسہ کیا ہے.....	۴۴۸
۴۰۷	خودکشی.....	۴۴۸
۴۰۸	خودکشی کی سزا.....	۴۴۹
۴۰۹	خودکشی کا گناہ.....	۴۵۰
۴۱۰	زہر ملی ہوئی تاڑی پینے سے کیا خودکشی کا گناہ ہے.....	۴۵۱
۴۱۱	کافر کو قتل کرنا.....	۴۵۱
۴۱۲	زنا اور تکبر میں سے کون سا گناہ بڑا ہے.....	۴۵۲
۴۱۳	پتلہ جلانا.....	۴۵۴
۴۱۴	بھاؤج سے زنا.....	۴۵۴
۴۱۵	مشت زنی.....	۴۵۵

نمبر شمار	مضامین	نمبر صفحہ
۴۱۶	زنا، لواطت، مشیت زنی منع ہے.....	۴۵۶
۴۱۷	دشمن کے اندیشہ سے بیوی کو قتل کرنا.....	۴۵۷
۴۱۸	جائداد کے لئے کسی کو قتل کرنا.....	۴۵۸
۴۱۹	قاتل و مقتول ہر دو کے لئے جہنم کی وعید کب ہے؟.....	۴۵۹
۴۲۰	مقتول اور قاتل کی مدد کرنا.....	۴۶۰
۴۲۱	قاتل کی مدد کرنا.....	۴۶۱
۴۲۲	ظالم کو مار ڈالنا.....	۴۶۳
۴۲۳	ظالم سے انتقام.....	۴۶۳
۴۲۴	فاحش ظالم کو قتل کرنا.....	۴۶۴
۴۲۵	ظالم کی مدد.....	۴۶۵
۴۲۶	ناجائز کام کی اعانت بھی ناجائز ہے.....	۴۶۷
۴۲۷	معصیت میں ساتھ دینا.....	۴۶۸
۴۲۸	جبراً اغلام بازی.....	۴۶۹
۴۲۹	کیا فسق و فجور فطری ہے.....	۴۷۱
۴۳۰	جو شخص پیشاب پلائے اس کا حکم.....	۴۷۲
۴۳۱	قوم میں تفرقہ ڈلوانا.....	۴۷۲
۴۳۲	پریشانی کا حل کیا ہے.....	۴۷۳
۴۳۳	پے درپے مصائب کا علاج.....	۴۷۴
۴۳۴	گالی کی معافی اور از خود قوم کا سردار بننا.....	۴۷۵
۴۳۵	کسی کو حکم تسلیم کرنے کے بعد اس سے رجوع.....	۴۷۶

نمبر شمار	مضامین	نمبر صفحہ
۴۳۶	پیر پکڑ کر معافی مانگنا.....	۴۷۸
۴۳۷	مسلمان یتیموں کو پریشان کرنا.....	۴۷۹
۴۳۸	محرمات میں آپس میں فرق ہے.....	۴۸۰
۴۳۹	ریاکاری کی سزا.....	۴۸۲
۴۴۰	بے وضو قرآن پاک چھونے اور بے غسل مسجد میں جانے کی توبہ.....	۴۸۲
۴۴۱	بدعہدی کرنے والے کی سزا.....	۴۸۳
۴۴۲	گناہ سے توبہ کافی ہے تو اسے سزا کیوں دی جاتی ہے.....	۴۸۴
۴۴۳	چوری حق اللہ ہے یا حق العباد.....	۴۸۵
۴۴۴	توبہ کی تکمیل کے لئے تصدق.....	۴۸۶
<p style="text-align: center;">☆..... باب بست و پنجم .....☆</p> <p style="text-align: center;">مسائل شتیٰ</p>		
۴۴۵	زمین کا خانہ ملک میں اندراج ثبوت ملک کے لئے کافی ہے.....	۴۸۷
۴۴۶	خط لکھنے کے بعد مٹی سے خشک کرنا.....	۴۸۸
۴۴۷	دانہ گندم کی تشبیہ.....	۴۸۹
۴۴۸	زمین کو چک بندی سے بچانے کی ترکیب.....	۴۹۰
۴۴۹	امرد کی تعریف.....	۴۹۱
۴۵۰	غلط پروپیگنڈہ کی مذمت.....	۴۹۱
۴۵۱	جمعیت العلماء میں شرکت.....	۴۹۲

نمبر شمار	مضامین	نمبر صفحہ
۴۵۲	خالم کی ہمدردی کا طریقہ.....	۴۹۳
۴۵۳	نئی صدی کا استقبال.....	۴۹۳
۴۵۴	مطالبہ منوانے کے لئے بھوک ہڑتال.....	۴۹۳
۴۵۵	جشن بخاری شریف.....	۴۹۵
۴۵۶	سبزپتوں اور شاخوں کو کاٹنا.....	۴۹۷
۴۵۷	ایک زمین کے متعلق نزاع.....	۴۹۷
۴۵۸	چھوٹی باتوں کی تعیین ہر ایک کے بس میں نہیں.....	۴۹۹
۴۵۹	اپنا حق وصول کر لینا.....	۵۰۰
۴۶۰	انتقام کی صورت.....	۵۰۱
۴۶۱	عابد بخیل بہتر ہے یا زانی سخی؟.....	۵۰۱
۴۶۲	نومسلم کب تک نومسلم رہے گا؟.....	۵۰۲
۴۶۳	انتقام کی صورت.....	۵۰۳
۴۶۴	کیڑے مکوڑوں کی پیدائش.....	۵۰۳
۴۶۵	تعمیر مکان کے لئے وقت مقرر نہیں.....	۵۰۴
۴۶۶	نیک عمل کا ثواب پڑوسی کو.....	۵۰۴
۴۶۷	مال مسروقہ کی واپسی کی ایک صورت.....	۵۰۵
۴۶۸	دوسرے کی مرغی اگر نقصان کرے تو اس کو ذبح کرنا.....	۵۰۶
۴۶۹	آلہ مکبر الصوت کا استعمال.....	۵۰۷
۴۷۰	اسلام کی ترقی.....	۵۰۸
۴۷۱	عید الاضحیٰ کو ۱۲ ربیع الاول پر ترجیح دینا.....	۵۰۹

نمبر شمار	مضامین	نمبر صفحہ
۴۷۲	فتنہ و فساد پیدا کرنے والے کا حکم.....	۵۱۱
۴۷۳	۷۸۶ لکھنے کی وجہ.....	۵۱۲
۴۷۴	پتھر میں اسم مبارک قدرتی طور پر نکلا اس کو کیا کیا جائے.....	۵۱۲
۴۷۵	گھٹنے کی چوتھائی کی مقدار کیا ہے.....	۵۱۴
۴۷۶	انسان میں عناصر اربعہ.....	۵۱۴
۴۷۷	آب حیات.....	۵۱۵
۴۷۸	جس چیز کے کئی رکن ہوں تو ہر رکن کو ادا کرنا ضروری ہے.....	۵۱۵
۴۷۹	معصیت کا اثر عبادات پر.....	۵۱۶
۴۸۰	عبادات کس شخص سے معاف ہیں؟.....	۵۱۷
۴۸۱	بیمار لڑکی کی شادی کی، مرگئی، کون ذمہ دار؟.....	۵۱۸
۴۸۲	کیا جس دن عید ہو اسی دن محرم ہے؟.....	۵۱۹
۴۸۳	ایک گھنٹہ کا انصاف کتنے سال کی عبادت سے بہتر ہے؟.....	۵۱۹
<b>ت م ت و ب ا ل ف ض ل ع م ت</b>		

بسم الرحمن الرحیم

## باب شانزدہم: احکام حقوق

### فصل اول: - زوجین کے احکام

#### نکاح لڑکی پر والدین کا کتنا حق ہے؟

سوال:- بعد نکاح والدین کا لڑکی کو اپنے حسبِ منشاء استعمال کی کس قدر اجازت ہے؟ اور شوہر کو کتنا اس بات کا حق ہے کہ اپنے جائز امور و معاملات میں اور جنسی تسکین کے لئے (علاوہ ایام حیض و نفاس کے) کس وقت استعمال کر سکتا ہے؟

#### الجواب حامداً ومصلیاً!

والدین تو رخصت کر کے فارغ ہو گئے۔ ہفتہ میں ایک دفعہ لڑکی اپنے والدین کی زیارت کے لئے جاسکتی ہے مگر زیارت کر کے واپس چلی آئے۔ بغیر شوہر کی اجازت کے وہاں نہ رہے۔ والدین جب چاہیں لڑکی کو دیکھنے کے لئے اس کے مکان پر جاسکتے ہیں۔ مگر بغیر داماد کی اجازت کے رات کو وہاں نہ رہیں! شوہر اپنی تسکین کے لئے اس کی تحمل کی رعایت کرتے

۱۔ ولا یمنعہما من الخروج الى الوالدین فی کل جمعة ان لم یقدر علی اتیانہا علی ما اختارہ فی الاختیار ولا یمنعہما من الدخول علیہا فی کل جمعة ویمنعہما من الکیفونہ وفي نسخة من البيوتۃ الخ، الدرالمختار علی هامش ردالمحتار ذکر یاص ۳۲۴ ج ۵ باب النفقة، مطلب فی الکلام علی المؤنسة، سكب الانهر علی مجمع الانهر ص ۸۷ ج ۲، باب النفقة، مطبوعه دارالکتب العلمیہ بیروت.

ہوئے جس قدر مناسب ہو استعمال کر سکتا ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح: بندہ نظام الدین عفی عنہ، دارالعلوم دیوبند

## بیوی کو والدین سے ملنے سے روکنا

سوال:- (۱) خلاصہ سوال یہ ہے میرے داماد محمد رفیق نے میری لڑکی کو روک لیا ہے اور مجھ سے ملنے نہیں دیتا دراصل اس کو روپیہ کالاچ ہے محمد رفیق کے لئے شرعاً کیا حکم ہے؟  
(۲) دراصل ایک ماسٹر صاحب کے توسط سے مجھے فریب دے کر نکاح کیا گیا ہے اس میں ماسٹر صاحب بھی شریک ہیں شرعاً کیا حکم ہے؟

الجواب حامداً ومصلیاً!

(۱) اگر واقعات اسی طرح ہیں تو محمد رفیق کا یہ فعل شرعاً و اخلاقاً ہر طرح قابل مذمت ہے۔<sup>۲</sup>

(۲) اگر اس فریب میں ماسٹر صاحب بھی شریک ہیں تو ان کا یہ فعل قابل نفرت و ملامت

۱۔ ولتضررت مع كثرة جماعه لم تجزياة على قدر طاقتها والراى فى تعيين المقدار للقاضى بما يظن طاقتها. الدر المختار على هامش رد المحتار زكريا ص ۳۸۰ ج ۴ باب القسم، سكب الانهر على مجمع الانهر ص ۵۵۰ ج ۱، قبيل كتاب الرضاع، مطبوعه دار الكتب العلميه بيروت، النهر الفائق ص ۲۹۴ ج ۲، باب القسم، مطبوعه دار الكتب العلميه بيروت.

۲۔ بلکہ لڑکی کے والدین کو ہر جمعہ اپنی لڑکی سے ملنے کا حق ہے۔ اس لئے والدین کو لڑکی سے ملنے سے روکنا ظلم ہے۔ ولايمنعهما من الدخول عليها فى كل جمعة الخ الدر المختار على هامش رد المحتار زكريا ص ۳۲۴ ج ۵ باب النفقة، مطلب فى الكلام على المؤنسة، عالمگیری کوئٹہ ص ۵۵۷ ج ۱، الفصل الثانى فى السكنى، بزاوية على الهندية کوئٹہ ص ۵۶ ج ۴، كتاب النكاح، نوع آخر ابت ان تسكن مع احماء الزوج الخ (ابو القاسم ادروى)



ہے۔ فقط واللہ تعالیٰ اعلم

حررہ العبد محمد وغفرلہ دارالعلوم دیوبند ۲۲/۲/۹۴ھ

الجواب صحیح: بندہ نظام الدین عفی عنہ

## عورت کو میکہ جانے کا حق

سوال:- زید نے اپنی دختر مسماۃ ہندہ کا نکاح باءاء حلف شرع شریف بکر سے کیا کہ آمد و رفت ہندہ کو بخانہ والدین سے میں ہرگز نہ ادا کروں گا۔ اور ہندہ کو سپرد بکر کر دیا اور بکر ہندہ کو بمقام کوئل علیگڑھ لے کر چلا گیا۔ جس کو عرصہ تین سال کا ہو گیا اب بکر یہ عہد کرتا ہے اور مسماۃ ہندہ زوجہ خود کو بخانہ علاء الدین آنے نہیں دیتا اور نہ والدین سے ملنے دیتا ہے اور قسم کی تکالیفات زد و کوب وغیرہ کی مسماۃ ہندہ کو پہنچا رہا ہے دریافت طلب یہ امر ہے کہ مسماۃ ہندہ زوجہ بکر کو بخانہ والدین آمد و رفت کا و نیز قیام سکونت کا کس قدر حق حاصل ہے۔

الجواب حامداً و مصلياً!

(ولا يمنعها من الخروج الى الوالدین فی کل جمعة ان لم يقدر را على اتيانها على ما اختاره فی الاختيار) الذي رائته فی الاختيار شرح المختار هكذا قيل لا يمنعها من الخروج الى الوالدین وقيل يمنع ولا يمنعها من الدخول اليها فی کل جمعة وعن ابی يوسف فی النوادر تقييد خروجها بان لا يقدر را على اتيانها فان قدرا لا تذهب وهو حسن وقد اختار بعض المشائخ منعها من الخروج اليهما و اشار الى نقله فی شرح المختار والحق الاخذ بقول ابی يوسف اذا كان الابوان

۱۔ کبرت ای عظمت خیانة تميز ان تحدث اخاك والمعنى جنایة عظيمة منك اذا حدثت اخاك المسلم حديثا هو لك به مصدق وانت به ای له كاذب ای بحديث كذب وهو يعتمد عليك ويشق بقولك وظن بك انك مسلم لا تكذب فيصدقك والحال انك كاذب مرقاة شرح مشکوٰۃ ص ۶۳۶ ج ۲، باب حفظ اللسان والغيبة والشتيم، الفصل الاول، مطبوعه بمبئی، شرح الطیبي ص ۱۳۶ ج ۹، باب حفظ اللسان، مطبوعه زكريا ديوبند.

بالصفة التي ذكرت والا ينبغي ان ياذن لها في زيارتهما في الحين بعد الحين على قدر متعارف اما في كل جمعة فهو بعيد فان في كثرة الخروج فتح باب الفتنة خصوصاً اذا كانت شابة والزوج من ذوى الهيئات بخلاف خروج الابوين في كل جمعة باذنه وبدونه وللمحارم في كل سنة مرة باذنه وبدونه اه درمختار وشامی<sup>۱</sup> مختصراً ص ۱۰۲ ج ۲ باب النفقة۔

اس عبارت سے معلوم ہوا کہ مرد کو یہ حق ہر گز نہیں کہ اپنی بیوی کو اس کے والدین سے بالکل منع کر دے نہ والدین کو آنے دے نہ بیوی کو جانے دے اگر شوہر ایسا کرے گا تو گنہگار ہوگا اور عورت کو اپنے والدین سے ملنے کا یقیناً حق حاصل ہے بہتر تو یہ ہے کہ والدین خود جا کر اپنی لڑکی سے مل آیا کریں اگر یہ دشوار ہو تو پھر لڑکی والدین کے پاس آ کر زیارت کر جایا کرے اگر قریب ہو اور کوئی دقت نہ ہو نیز کسی فتنہ کا اندیشہ نہ ہو تو ہفتہ میں ایک مرتبہ بھی آنے کی گنجائش ہے اگر دور ہوں یا فتنہ کا اندیشہ ہو یا اور کوئی دقت ہو تو پھر وہاں کے عرف کے اعتبار سے جس قدر مدت میں مناسب معلوم ہو والدین کی زیارت کے لئے آ جایا کرے مسافت سفر کے لئے محرم کا ہونا بھی ضروری ہے۔<sup>۲</sup> اور آمد و رفت کا خرچہ خود عورت کو برداشت کرنا ہوگا۔ مرد کے ذمہ نہیں۔<sup>۳</sup> فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح: سعید احمد غفرلہ دارالافتاء مظاہر علوم..... صحیح: عبداللطیف ۱۵/۵/۵۷ھ

- ۱۔ الدر المختار مع الشامی زکریا ص ۲۲-۳۲۳ ج ۵ باب النفقة. مطلب فی الکلام علی المؤسسة، النهر الفائق ص ۵۱۵ ج ۲، باب النفقة، مطبوعه دارالکتب العلمیہ بیروت، البحر الرائق ص ۱۹۵ ج ۴، باب النفقة.
- ۲۔ قال رسول اللہ صلی اللہ علیہ وسلم لا تسافر امرأة مسيرة يوم وليلة إلا ومعها ذو محرم، مشکوٰۃ ص ۲۲۱، کتاب المناسک، الفصل الاول، یاسر ندیم دیوبند
- ۳۔ ولومعه فعليه نفقة الحضر خاصة لانفقة السفر والكراء، الدر مع الشامی کراچی ص ۵۷۹، باب النفقة، مطلب لا تجب علی الاب نفقة زوجة ابنه الصغير، النهر الفائق ص ۵۰۹ ج ۲، باب النفقة، مکہ مکرمہ، بحر کوئٹہ ص ۱۸۱ ج ۴، باب النفقة.

## اندیشہ فتنہ کی صورت میں بیوی کو اس کے میکہ نہ بھیجنا

**سوال:-** ایک رات مجھ سے میری بیوی نے کہا کہ میں تم سے ایک بات کہتی ہوں کسی سے کہو گے تو نہیں، جب اس کو یقین ہو گیا کہ میں کسی سے نہیں کہوں گا، تو بیوی نے کہا کہ میرے بھائی نے مجھ سے حرام کاری کی ہے۔ یہ بات حلفیہ کہتی ہے۔ سوال یہ ہے کہ اب اس کو اس کے باپ کے گھر بھیجوں یا نہیں؟ مجھ کو تو اس کے بھائی سے ڈر لگتا ہے۔

### الجواب حامداً ومصلیاً!

شوہر کو حق ہے کہ اپنی بیوی کو مستقل طور پر ہمیشہ کے لئے اپنے مکان پر رکھے، اس کی اجازت نہ دے کہ وہ والدین کے مکان پر جا کر رہے، لیکن والدین سے ملنے کو منع نہ کرے۔ جب وہ آ کر ملنا چاہیں تو ان کو اجازت دیدے۔ مگر یہ بھی حق ہے کہ اس کے والدین سے کہہ دے کہ آپ اپنی لڑکی سے ملاقات کیجئے اور رات کو اپنے مکان پر تشریف لے جائیے۔ یہاں قیام نہ کیجئے اور کبھی کبھی بیوی کو اجازت دیدے کہ وہ والدین کی زیارت کر آ یا کرے۔ جس بھائی سے ملاقات کرنے میں فتنہ ہو اس سے ملاقات کی اجازت نہ دے۔<sup>۱</sup> جب تک فتنہ

۱۔ للزوج أن يسكنها حيث أحب ولكن بين جيران صالحين، شامی مع الدر المختار کراچی ص ۶۰۲ ج ۳، مطلب فی الکلام علی المؤسسة، البحر الرائق کوئٹہ ص ۹۴ ج ۲، باب النفقة، سكب الأنهر علی هامش مجمع الأنهر ص ۸۶ ج ۲، باب النفقة، مطبوعه دار الكتب العلميه بيروت.

۲۔ ولا يمنعها من الخروج إلى الوالدين ولا يمنعها من الدخول عليها في كل جمعة ويمنعها من الكينونة وفي نسخة: من البيوتة عندها ويمنعها (الدر المختار) وفي الشامية: والذنبغي تحريره أن يكون له منعها عن كل عمل يؤدي إلى تنقيص حقه أو ضرره أو إلى خروجها من بيته الخ شامی کراچی ص ۶۰۲، ۶۰۳ ج ۳، باب النفقة، مطلب فی الکلام علی المؤسسة، البحر الرائق کوئٹہ ص ۹۵ ج ۲، باب النفقة، سكب الأنهر علی هامش مجمع الأنهر ص ۸۷ ج ۲، باب النفقة، مطبوعه دار الكتب العلميه بيروت.

سے حفاظت کا اطمینان نہ کرے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۰/۱۱/۸۹ھ

## عورت کو باپ کے گھر بغیر اجازت شوہر جانا

سوال:- اگر کسی عورت کا خاوند کہیں باہر گیا ہو اور اس کا والد سخت بیمار ہے تو وہ عورت اپنے باپ کے پاس جاسکتی ہے یا نہیں؟

الجواب حامداً ومصلیاً!

تیمارداری اور عیادت کے لئے جاسکتی ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۷/صفر/۶۸ھ

الجواب صحیح: سعید احمد غفرلہ مفتی مدرسہ مظاہر علوم سہارنپور ۱۷/صفر/۶۸ھ

## بلا اجازت شوہر ماں کے گھر جانا

سوال:- میرا لڑکا عبد الجبار ایک ماہ سے باہر گیا ہوا ہے اس کی زوجہ بغیر میری اجازت کے مع اپنی والدہ کے گھر چلی گئی ہے جب کہ میں نے کہا کہ شوہر سے اجازت لے لو پھر جانا مگر وہ باز نہیں آئی اور اس کی ماں ہی لے گئی اس صورت میں کیا حکم ہے؟

۱۔ فان كانت قابلة او غسالة او كان لها حق على آخرها والآخر عليها حق تخرج بالاذن وبغير الاذن، عالمگیری کوئٹہ ص ۵۵۷ ج ۱ باب النفقة، الفصل الثاني في السكنى، مجمع الانهر ص ۱۸۷ ج ۲، باب النفقة، مطبوعه دار الكتب العلميه بيروت، البحر الرائق کوئٹہ ص ۱۹۵ ج ۴، باب النفقة، ومنها الخروج الى زيارة الوالدين وتعزيزتهما و عيادتهما الخ خانية على هامش الهندية کوئٹہ ص ۴۴۳ ج ۱، فصل في حقوق الزوجية، بزازيه على الهندية کوئٹہ ص ۱۵۶ ج ۴، كتاب النكاح، نوع آخر ابست ان تسكن مع احماء الزوج، البحر الرائق ص ۱۹۵ ج ۴، باب النفقة.

### الجواب حامداً ومصلیاً!

بغیر شوہر کی اجازت کے نہیں جانا چاہئے تھا لڑکی نے بھی غلطی کی اور والدہ نے بھی غلطی کی شوہر کے مکان پر واپس آ کر معافی مانگنا لازم ہے جب تک واپس نہیں آئے گی۔ نان و نفقہ شوہر سے پانے کی حق دار نہیں ہوگی۔ فقط واللہ تعالیٰ اعلم

حررہ العبد محمد عفی عنہ دارالعلوم دیوبند ۱۲/۸/۸۸ھ

### بغیر شوہر کی اجازت کے والدین کے پاس رہنا

سوال:- اگر نکاح کے بعد شوہر کہتا ہے کہ میں اپنی بیوی کو اپنے پاس رکھوں گا اور ملنے کیلئے اپنے والدین کے پاس جاسکتی ہے سال بھر میں دو تین ماہ کیلئے اور والدین کہتے ہیں کہ ہم بوڑھے ہیں اسلئے شوہر کے پاس سال بھر میں دو تین ماہ جاسکتی ہے اور والدین کی جائیداد بھی ہے اور اس پر گذر بھی ہو سکتی ہے لیکن والدین کہتے ہیں کہ اگر لڑکی چلی گئی تو ہم بھینس نہیں رکھ سکتے اسلئے کہ بھینس کیلئے چارہ وغیرہ لانا ہے اور دودھ دوہنا ہے اور والدین کہتے ہیں کہ ہم کو روٹی پکانا بھی مشکل ہے تو اس صورت میں والدین کے پاس رہے یا شوہر کے پاس اور عورت کیلئے فرمانبرداری شوہر کی مقدم ہے یا والدین کی اگر شریعت کے خلاف کسی کی بات نہ ہو۔

### الجواب حامداً ومصلیاً!

والدین کا یہ مطالبہ صحیح نہیں، اگر بغیر شوہر کی اجازت کے عورت والدین کے گھر اس طرح رہے گی تو نافرمان ہوگی اور اتنی مدت کا نفقہ بھی نہیں ملے گا۔<sup>۱</sup> فقط واللہ سبحانہ تعالیٰ اعلم

حررہ العبد محمد گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح: سعید احمد غفرلہ ۲۳/جمادی الاول ۱۴۱۱ھ

۱۔ ولا نفقة لخارجة من بيته بغير حق وهي الناشئة حتى تعود الخ، درمختار علی الثانی ذکر یا ص ۲۸۶ ج ۵ کتاب الطلاق، باب النفقة، مجمع الانهر ص ۹۷ ج ۲، باب النفقة، مطبوعه دارالکتب العلمیہ بیروت، تبیین الحقائق ص ۵۲ ج ۳، باب النفقة، مطبوعه امدادیہ ملتان، (باقی اگلے صفحہ پر)

## اہل قرابت سے ملنے کے لئے کتنی مدت ہے

سوال:- کیا بیوی کے لئے شرعاً جائز ہے کہ ایسے مرد و عورت کا اپنے مکان کے اندر آنا پسند کرے یا آنے دے جسکی آمد و رفت کو اس کا شوہر ناپسند کرتا ہو اگرچہ وہ مرد و عورت قرابت مند ہوں اور خاص اسی بستی کے رہنے والے یا رہنے والی ہوں۔

### الجواب حامداً ومصلياً!

ہندہ کے پاس ہفتہ میں ایک مرتبہ ہندہ کے ماں باپ آسکتے ہیں اس سے زیادہ آنے سے شوہر کو منع کر دینے کا حق ہے اور یہ بھی حق ہے کہ ان کو زیادہ دیر نہ ٹھہرنے دے اور شب کو اس کے پاس رہنے سے منع کر دے اور جو لوگ ہندہ کے محرم رشتہ دار ہیں وہ سال بھر میں ایک مرتبہ ہندہ سے ملنے کے لئے آسکتے ہیں شوہر کو حق ہے کہ وہ اس سے زیادہ نہ آنے دے نیز زیادہ دیر نہ ٹھہرنے دے اور شب کو اس کے پاس رہنے سے منع کر دے اس سے زیادہ نہ ان کو حق ہے نہ عورت کو اور جو لوگ محرم نہیں ان کے متعلق شوہر کو کلیۃً حق ہے کہ عورت کے پاس کبھی نہ آنے دے بلکہ نامحرم سے ملنے کی ہرگز اجازت نہ دے ولا یمنعہا من الخروج الی الوالدین ولا یمنعہما من الدخول علیہا فی کل جمعة وفی غیرہما من المحارم فی کل سنة لها الخروج ولهم الدخول زیلعی ویمنعہم من الکیونونہ وفی نسخة من البیتوتہ لکن عبارة ملا مسکین من القرار عندها ویؤیدہ مامر من التعلیل بان الفتنة فی المکث وطول الکلام بہ یفتی خانیة ویمنعہا من زیارة الاجانب وعیادتهم والولیمة وان اذن کانا عاصیین ولو کانت عند المحارم لانہا تشتمل علی جمع

(حاشیہ صفحہ گذشتہ) ۲ وان نشزت فلا نفقة لها حتی تعود الی منزلہ والناشرة هی الخارجة عن منزل زوجها المانعة نفسها منه. عالمگیری کوئٹہ ص ۵۴۵ ج ۱ الفصل الاول فی نفقة الزوجة، الدر المختار علی هامش رد المحتار زکریا ص ۲۸۶ ج ۵ باب النفقة. مطلب لا تجب علی الاب نفقة زوجة ابنه الخ، ہدایہ ص ۴۳۸ ج ۲، باب النفقة، یاسر ندیم دیوبند.

فلا تخلو من الفساد عادة اه درمختار و شامی<sup>۱</sup> ج ۲ ص ۱۰۲۸۔ فقط واللہ تعالیٰ اعلم  
حررہ العبد محمود وغفرلہ دارالعلوم دیوبند

## قریب کے رشتہ داروں سے ملاقات کی مدت

سوال:- بہشتی زیور میں لکھا ہے کہ حقیقی رشتہ داروں کے یہاں سال میں ایک مرتبہ جانا چاہئے۔ اور اگر اس سے زیادہ جائیں تو کیا گناہ پڑے گا۔ اور اگر یہ رشتہ دار اس مدت میں کئی مرتبہ آئیں جب بھی کیا گناہ ہوگا؟

### الجواب حامداً ومصلیاً!

جو عورت کے محرم ہوں (جن سے نکاح جائز نہیں) ان کے مکان پر ملنے کے لئے سال بھر میں ایک دفعہ جانا اور شوہر کا اس کے لئے اجازت دینا درست ہے جبکہ وہاں پردہ کا انتظام ہو اور کوئی فتنہ اور مفسدہ نہ ہو اس سے زائد حق نہیں۔ اگر وہ رشتہ دار آنا چاہیں تو ان کے لئے بھی یہی حد ہے، صرف وہاں جانے اور ملاقات کرنے کی اجازت ہے۔ رات گزارنے کی وہاں اجازت نہیں۔ شامی ص ۹۱۵ ج ۲ باب النفقہ<sup>۲</sup> میں تفصیل مذکور ہے۔ فقط واللہ اعلم  
حررہ العبد محمود وغفرلہ دارالعلوم دیوبند ۸۸/۷/۲۲ھ

۱۔ الدر المختار مع الشامی زکریا ص ۲۴، ۳۲۳ ج ۵، باب النفقہ، مطلب فی الکلام علی المؤنسة، البحر الرائق کوئٹہ ص ۱۹۵ ج ۲، باب النفقہ، سبک الانہر علی مجمع الانہر ص ۱۸۷ ج ۲، باب النفقہ، مطبوعہ دارالکتب العلمیہ بیروت۔

۲۔ وفی غیرہما من المحارم فی کل سنة لها الخروج ولهم الدخول ویمنعہم من الکیونہ وفی نسخة من البیتوتہ لکن عبارة منلا مسکین: من القرار عندها به یفتی خانیه ویمنعہا من زیارة الا جانب وعیادتہم والولیمہ (درمختار، مع الشامی کراچی ص ۶۰۳ ج ۳ باب النفقہ، مطلب فی الکلام علی المؤنسة، خانیه علی الہندیہ کوئٹہ ص ۴۲۹ ج ۱، باب النفقہ، مجمع الانہر ص ۱۸۷ ج ۲، کتاب الطلاق، باب النفقہ، دارالکتب العلمیہ بیروت)

## شوہر کی نافرمانی کی چند صورتیں

**سوال:-** بلا اجازت شوہر خالد کے ہندہ کا دن کے وقت یا رات کے وقت عید ملنے کے لئے یا کسی مہمان عورت کو بستی کے یا برادری کے لوگوں کے مکانات دکھانے یا ملاقات کرانے کے لئے یا وعظ سننے کے لئے یا اور کسی غرض سے دوسرے کے گھر جانے کے لئے اپنے مکان سے باہر قدم رکھنا اگرچہ داماد کا گھر سہمی کیا جائز ہے خصوصاً جب کہ شوہر کی نارضا مندی ہو اور وہ ان حرکتوں سے بیزار ہو اور ہندہ کے لئے دیگر ضروری کاموں کے لئے بڑا لڑکا بھی موجود ہو اور ماما بھی اور باہر ایک خادم بھی۔

(۲) اپنے آوارہ وادباش لڑکوں کے متعلق ہندہ کا امداد و اعانت کرنا شرعاً جائز ہے یا نہیں کیا وہ صلہ رحمی ہے جسے ہندہ صلہ رحمی سمجھ کر جائز قرار دیتی ہے۔

### الجواب حامداً ومصلیاً!

(۲،۱) جو امور شرعاً مباح ہوں اور عورت ان پر قادر ہو یعنی بلا ناقابل برداشت مشقت کے کر سکتی ہو تو وہ شوہر کے امر کی وجہ سے واجب ہو جاتے ہیں۔<sup>۱</sup> ہاں معصیت میں شوہر کی اطاعت ناجائز ہے<sup>۲</sup> پس شوہر کی مرضی کے خلاف ہندہ کا گھر داس یا برادری میں جانا یا وعظ سننے کیلئے جانا جب کہ وہ اپنے شوہر سے مسائل معلوم کر سکتی ہے منع اور ناجائز ہے ایسا کرنے

۱۔ وحقہ علیہا ان تطیعہ فی کل مباح یا مرہا بہ ظاہرہ انہ عند الامر بہ منہ یکون واجبا علیہا کاسر السلطان الرعیۃ بہ، الدر المختار مع الشامی زکریا ص ۳۸۸ ج ۴، قبیل باب الرضاع، سکب الانهر علی مجمع الانهر ص ۵۵۰ ج ۱، قبیل کتاب الرضاع، مطبوعہ دارالکتب العلمیہ بیروت، النهر الفائق ص ۲۹۷ ج ۱، قبیل کتاب الرضاع، مطبوعہ دارالکتب العلمیہ بیروت۔  
۲۔ وعن النواص بن سمعان قال قال رسول اللہ صلی اللہ علیہ وسلم لا طاعة لمخلوق فی معصیۃ الخالق، مشکوٰۃ شریف ص ۳۲۱، کتاب الامارۃ، الفصل الثانی، مطبوعہ دارالکتاب دیوبند، المعجم الکبیر للطبرانی ص ۱۷۰ ج ۱، هشام بن حسان عن الحسن عن عمران، مطبوعہ داراحیاء التراث العربی بیروت، کنز العمال ص ۹۲ ج ۵، الباب الثانی فی الامارۃ، مخالفة الامیر، مطبوعہ مؤسسة الرسالة، بیروت۔



سے وہ گنہگار اور شوہر کی نافرمان ہوگی<sup>۱</sup>۔ لڑکا جب بالغ ہو جائے اور کسب پر قادر ہو تو اس کا نفقہ ماں باپ کے ذمہ واجب نہیں رہتا<sup>۲</sup> اور جب کوئی لڑکا فاسق ہو تو اس کو مقدار کفایت کھانے کپڑے سے زائد روپیہ دینا کہ وہ جس کو معصیت میں خرچ کرے منع ہے ہاں دیندار کو دینا ثواب ہے فقہاء نے لکھا ہے کہ اگر کسی کی اولاد فاسق و فاجر ہو اور یہ خیال ہو کہ میرے مرنے کے بعد میری اولاد میرے مال کی وارث ہوگی اور نافرمانی میں صرف کرے گی تو مناسب یہ ہے کہ اپنی زندگی اور صحت میں اپنے تمام مال کو مصارف خیر پر صرف کر دے اور اولاد کیلئے کچھ میراث نہ چھوڑے پس صورت مسئلہ میں ہندہ کا اپنی فاسق و فاجر اولاد کو اتنی مقدار میں روپیہ دینا جس کو وہ جی کھول کر معصیت میں صرف کریں درحقیقت اعانت معصیت ہے جو ناجائز ہے وان کان فی ولدہ فاسق لا ینبغی ان یعطیہ اکثر من قوتہ کیلا یصیر معینا لہ فی المعصیۃ ولو کان ولدہ فاسقا و اراد ان یصرف مالہ الی وجوہ الخیر و یحرمہ عن المیراث ہذا خیر من ترکہا فتاویٰ عالمگیری<sup>۳</sup> ص ۱۶۵ ج ۳۔

عورت کو اپنے ماں باپ سے ملنے کے لئے ایک ہفتہ میں ایک مرتبہ جانے کا حق ہے اور

۱۔ وان لم یقع نازلة و ارادت ان تخرج الی مجلس العلم لتتعلم مسائل الصلاة والوضوء، فان كان الزوج یحفظ تلک المسائل ویذكر لها ذلک لیس لها ان تخرج بغير اذنه الخ خانیة علی هامش الہندیہ کوئٹہ ص ۴۴۳ ج ۱ فصل فی حقوق الزوجیۃ، البحر الرائق کوئٹہ ص ۹۵ ج ۴، باب النفقة، الدر المختار مع الشامی زکریا ص ۳۲۵ ج ۵، باب النفقة، قبیل مطلب فی منع النساء من الحمام۔  
۲۔ ولا یحب علی الاب نفقة الذکور الکبار الا ان یکون الولد عاجزاً عن الکسب الخ عالمگیری کوئٹہ ص ۵۶۳ ج ۱، الفصل الرابع فی نفقة الاولاد، قاضیخان علی هامش الہندیہ کوئٹہ ص ۴۴۵ ج ۱ فصل فی نفقة الاولاد، مجمع الانهر ص ۱۹۲ ج ۲، باب النفقة، فصل، مطبوعہ دارالکتب العلمیہ بیروت۔

۳۔ عالمگیری کوئٹہ ص ۳۹۱ ج ۴ الباب السادس فی الهبة للصغیر، بزاویہ علی الہندیہ کوئٹہ ص ۲۳۷ ج ۶، الجنس الثالث فی هبة الصغیر، البحر الرائق کوئٹہ ص ۲۸۸ ج ۷، کتاب الهبة۔

دوسرے محرم رشتہ داروں سے ملنے کے لئے ایک سال میں ایک مرتبہ جانے کا اختیار ہے اس سے زیادہ کا نہ حق ہے اور نہ مطالبہ کر سکتی ہے نامحرموں کے گھر جانا جائز نہیں اسی طرح اپنے محرم کے گھر محفل وغیرہ میں جانا بھی جائز نہیں نہ شوہر کی اجازت سے نہ بلا اجازت اور شوہر کو اجازت دینا بھی جائز نہیں۔ اجازت دیگا تو گنہگار ہوگا کذا فی رد المحتار ج ۲ ص ۱۴۸ پس بلا اجازت شرع جانے سے عورت گنہگار ہوگی اور جب بلا اجازت اور بلا استحقاق جائے گی تو ناشزہ ہوگی اور ناشزہ کا نفقہ ساقط ہو جاتا ہے جب تک وہ اپنے شوہر کے گھر واپس نہ آجائے جب شوہر کے گھر لوٹ آئے گی تب واجب ہوگا۔ ان نشزت فلا نفقة لها حتی تعود الی منزلہ اھ<sup>۱</sup> ہدایہ ص ۴۱۸۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند

## اولاد کی خاطر شوہر کی نافرمانی

سوال:- بیٹی اور داماد خصوصاً دیگر بیٹوں کی خوشی کے لئے شوہر کی نافرمانی جائز ہے یا نہیں۔ کیا ہندہ کا طریقہ عمل اولاد کو سرکش اور فاسق و فاجر بنانے کا نہیں؟

روز دوشنبہ ۱۰ جمادی الاولیٰ ۱۳۵۶ھ / جولائی ۱۹۳۷ء

۱۔ ولا یمنعہا من الخروج الی الوالدین فی کل جمعة وفی غیرہا من المحارم فی کل سنة ویمنعہا من زیارة الا جانب وعیادتہم والولیمۃ وان اذن کانا عاصیین الخ۔ الدر المختار علی هامش رد المحتار زکریا ص ۲۴، ۳۲۳ ج ۵ باب النفقة۔ مطلب فی الکلام علی المؤمنة، عالمگیری کوئٹہ ص ۵۵۷ ج ۱، الفصل الثانی فی السکنی، سبک الانہر علی مجمع الانہر ص ۱۸۷ ج ۲، باب النفقة، مطبوعہ دارالکتب العلمیہ بیروت۔

۲۔ ہدایہ ص ۴۳۸ ج ۲ باب النفقة، مطبوعہ یاسر ندیم دیوبند، تبیین الحقائق ص ۵۲ ج ۳، باب النفقة، مطبوعہ امدادیہ ملتان، تاتارخانیہ کراچی ص ۱۹۱، ۱۹۲ ج ۴، الفصل الاول فی بیان من یتستحق النفقة من الزوجات۔

### الجواب حامداً ومصلیاً!

اپنے حق شرعی کا تو مطالبہ کر سکتی ہے لیکن بلا حق شرعی کے اولاد یا داماد کی رعایت سے شوہر کی نافرمانی نہیں کر سکتی ایسا کرنے سے گنہگار ہوگی! خصوصاً معصیت میں خرچ کرنے والی اولاد کو اتار و پیہ دینا کہ جس سے وہ معصیت زیادہ کرے یہ خود مستقل گناہ ہے۔<sup>۱</sup>

فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۵/۵/۱۴۰۵ھ

الجواب صحیح: سعید احمد غفرلہ..... صحیح: عبداللطیف ۱۹/ج ۱۶/۵۶ھ

### بلا اجازت شوہر گھر سے باہر غائب رہنا

سوال:- زید نیک اور خلیق مسلمان ہے۔ اس کی شادی ہوئے بیس سال ہوئے۔ اس کے سات بچے ہیں۔ چند ماہ پہلے ایک فرض کی ادائیگی کے لئے وہ تین ماہ باہر رہا۔ بیوی کو نصیحت کی کہ گھر چھوڑ کر کہیں نہ جائے اور ان سب کا پورا انتظام کر کے گیا تھا۔ لیکن غیر موجودگی میں وہ ایک روز گھر سے اچانک اکیلی پوری رات غیر حاضر رہی اور دوسرے دن صبح گیارہ بجے واپس آئی۔ زید کے بھائی نے غیر حاضری کا سبب پوچھا تو بتلایا کہ دھوپ کے موسم میں لوگ دریا کو نہانے جاتے ہیں اور وہاں کمروں کا انتظام ہے۔ رات کو واپسی کی بس نہیں ملی اور مجبوراً وہاں رہی۔ یہ عذر زید کے بھائی کو قبول نہ ہوا، اور لوگ بھی چہ می گوئیاں کرنے لگے۔ چند روز

۱۔ لانہا كانت مأمورة الى طاعة زوجها في غير معصية الخ مرقاة شرح مشکوٰۃ ص ۲۲۳ ج ۳

باب عشرة النساء مالک واحد من الحقوق. الفصل الاول، مطبوعه بمبئی، فتح الباری ص ۳۷۰ ج ۱۰،

کتاب النکاح، باب لاتأذن المرأة فی بیت زوجها، مطبوعه نزار مصطفى الباز مکہ مکرمہ.

۲۔ وان كان فی ولده فاسق لا ینبغی ان یعطیه اکثر من قوته کیلا یصیر معیناله فی المعصية.

عالمگیری کوئٹہ ص ۳۹۱ ج ۴، الباب السادس فی الهبة للصغير، البحر الرائق کوئٹہ ص ۲۸۸ ج ۷،

کتاب الهبة، بزازیة علی الہندیہ کوئٹہ ص ۲۳۷ ج ۶، کتاب الهبة، الجنس الثالث فی هبة الصغير.

بعد زید واپس آیا اور اس کو حقیقت معلوم ہوئی۔ اس کے پوچھنے پر وہی جواب ملا۔ زید کے مکان میں ایک نوکرانی ہے وہ کہتی ہے کہ کسی ایک مرد کے ساتھ بولتی اور آتی جاتی تھی، کوئی بد فعلی تو نظر سے نہیں دیکھی گئی لیکن شبہ قوی ہو گیا ہے اور زید اس کا منہ دیکھنے پر بھی راضی نہیں، اس کو الگ مکان میں کر دیا ہے اور پورا خرچ بھی دیتا ہے سنا ہے وہ بہت روتی ہے اور نماز پڑھتی ہے اور کہلا بھیجا ہے کہ زید بچوں کے ساتھ آجائے اور منہ دکھائے مگر زید اپنی ضد پر اٹل ہے اور وہ کہتا ہے کہ علماء جو فیصلہ کریں گے اس پر عمل کروں گا۔

### الجواب حامداً ومصلیاً!

عورت کے لئے جائز نہیں کہ بلا اجازت شوہر اس کی غیبت کی حالت میں گھر سے نکلے اور پھر رات بھر غائب رہے وہ شوہر کی نافرمانی کی وجہ سے سخت گناہ کی مرتکب ہوئی۔<sup>۱</sup> لیکن بلا اقرار و شہادت شرعیہ کے کسی پر زنا کی تہمت لگانا بھی جائز نہیں۔<sup>۲</sup> ثبوت زنا کے لئے شرط ہے کہ یا تو ملزم خود اقرار کرے یا چار عادل گواہ شہادت دیں اس کے بغیر زنا کا ثبوت نہیں ہو سکتا۔<sup>۳</sup> اس لئے شوہر کو بیوی پر شبہ نہ کرنا چاہئے۔ خصوصاً جبکہ عورت اپنی نافرمانی پر نادم ہے اور روتی ہے۔ زید کو چاہئے کہ اسے معاف کر دے اور اس کے ساتھ شوہر کی طرح رہے۔ اس

۱۔ قالوا ليس للمرأة ان تخرج بغير اذن الزوج الخ خانية على هامش الهندية كوئٹہ ص ۴۴۳ ج ۱،

فصل في حقوق الزوجية، مجمع الانهر ص ۷۹ ج ۱، باب النفقة، مطبوعه دار الكتب العلميه بيروت، سكب الانهر على مجمع الانهر ص ۷۹ ج ۱، باب النفقة، مطبوعه دار الكتب العلميه بيروت.

۳۔ ويثبت بشهادة اربع رجال في مجلس واحد بلفظ الزنا الى قوله ويثبت ايضا باقراره الخ الدر المختار على هامش رد المحتار زكريا ص ۸۰، ۱۰ ج ۶ كتاب الحدود، مطلب الزنا شرعاً لا يختص الخ، تبیین الحقائق ص ۶۴، ۱۶۶ ج ۳، كتاب الحدود، مطبوعه امداديه ملتان، البحر الرائق كوئٹہ ص ۶، ۴ ج ۵، كتاب الحدود.

۴۔ وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ، سورة النور آیت ۴.

سلسلہ میں زید پر کوئی گرفت نہ ہوگی۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۱۷/۶/۸۸ھ

الجواب صحیح: بندہ نظام الدین دارالعلوم دیوبند ۱۷/۶/۸۸ھ

## جو عورت شوہر کی بلا رضامندی کے جہاں چاہے چلی جائے

### اس کی نماز روزہ قبول ہے یا نہیں؟

سوال:- کوئی عورت صوم و صلوٰۃ کی پابند ہو، لیکن اپنے شوہر کی مرضی کے خلاف جہاں دل چاہے جاتی ہو اس کا نماز، روزہ قبول ہوگا یا نہیں؟

الجواب حامداً و مصلياً!

خدا کا فرض (نماز وغیرہ) ادا کرنے کیلئے شوہر کی اجازت کی ضرورت نہیں، شوہر منع کرے تو اسمیں شوہر کی اطاعت بھی جائز نہیں!۔ ہاں بغیر شوہر کی اجازت کے اپنی ماں یا بہن وغیرہ کے یہاں کہیں جانے کی اجازت نہیں، کوئی سخت مجبوری ہو تو دوسری بات ہے۔ فقط واللہ اعلم

حررہ العبد محمود وغفرلہ دارالعلوم دیوبند ۲۸/۵/۹۲ھ

۱۔ عن النّوّاس بن سمعان قال قال رسول الله ﷺ لا طاعة لمخلوق في معصية الخالق، مشكوة شريف ص ۳۲۱، باب الامارة، الفصل الثاني، مطبوعه ياسر نديم ديوبند، فتح الباري ص ۳۸۱ ج ۱۰ كتاب النكاح باب لا تطيع المرأة زوجها في معصية، مطبوعه نزار مصطفى الباز مكة مكرمه، المعجم الكبير للطبراني ص ۷۰ ج ۱۸، هشام بن حسان عن الحسن بن عمران، مطبوعه دار احياء التراث العربى بيروت.

۲۔ ليس للمرأة ان تخرج بغير اذن الزوج الا باسباب معدودة الخ خانية على هامش الهندية كوئٹہ ص ۴۳ ج ۱، فصل في حقوق الزوجية، البحر الرائق كوئٹہ ص ۹۵ ج ۲، باب النفقة، بزاويه على الهندية كوئٹہ ص ۵۷ ج ۲، كتاب النكاح، نوع آخر ابت ان تسكن مع اجماع الزوج.

## شوہر کی اطاعت لازم ہے

سوال:- جو عورت اپنے مرد کے کہنے پر نہ چلے تو اس کے لئے کیا حکم ہے؟

الجواب حامداً ومصلیاً!

عورت کے ذمہ مرد کی بات ماننا ضروری ہے نہیں مانے گی تو گنہگار ہوگی ہاں اگر اس کو خلاف شرع حکم دے تو اس کو ماننا جائز نہیں۔<sup>۱</sup> فقط واللہ تعالیٰ اعلم

حررہ العبد محمود غفرلہ

دارالعلوم دیوبند

## شادی کے بعد کتنی مدت کے لئے سفر میں رہنے کی اجازت ہے

سوال:- ایک شخص نے شادی کی اس کے بعد وہ حصولِ علم کے لئے بیوی کے نان و نفقہ کا انتظام کر کے باہر نکلا تو بیوی نے اجازت نہیں دی۔ تو یہ فعل جائز ہے یا نہیں؟ اور کتنی مدت تک وہ باہر قیام کر سکتا ہے؟

الجواب حامداً ومصلیاً!

بیوی کا حق نان و نفقہ کے علاوہ کچھ اور بھی ہے اس کا کیا انتظام کیا۔ اگر وہ جوان ہے اور جذبات پر قابو نہ پاسکی تو اس کا حق ضائع ہوگا ہاں اگر اس کو قابو ہے اور اس نے بخوشی اتنی طویل مدت کی اجازت دیدی اور کسی معصیت کا خطرہ نہیں تو اجازت ہے ورنہ چار ماہ میں ایک دفعہ اس کے پاس آجایا کرے۔ ویجب دیانۃً احیاناً ولا یبلغ مدة الایلاء الا برضاھاھ

۱۔ عن النوا س بن سمعان قال قال رسول اللہ ﷺ لا طاعة لمخلوق فی معصیۃ الخالق مشکوٰۃ شریف ص ۳۲۱ باب الامارۃ، الفصل الثانی، مطبوعہ یاسر ندیم دیوبند.

(درمختار)۔ فقط واللہ اعلم

حررہ العبد محمود غفرلہ عفی عنہ، دارالعلوم دیوبند ۸/۳/۸۹ھ

## ہفتہ ڈیڑھ ہفتہ بیوی سے الگ رہنا

سوال:- ایک شخص اپنی بیوی سے سات آٹھ ماہ جدا رہتا ہے یہ بیوی کی خاموش اجازت یا تقدیراً و حکماً اجازت کے بعد ہوتا ہے۔ تو کیا از روئے شرع اس کی اجازت ہے؟

(۲) نیز اس جدائی کے بعد کتنے روز بیوی کے پاس رہنے سے حق ادا ہوگا؟

(۳) کوئی شخص کثیر مدت جدا رہنے کے بعد ہفتہ ڈیڑھ ہفتہ بیوی کے پاس رہ کر پھر کسی دینی کام میں ڈیڑھ ماہ کے لئے باہر جانا چاہتا ہے۔ تو اس میں بیوی کی اجازت لینی ہوگی یا نہیں؟ اس صورت میں بیوی کی حق تلفی تو نہیں ہوتی؟

### الجواب حامداً ومصلیاً!

(۱) اگر قرآنِ قویہ سے اس کی رضا معلوم ہو جائے تو یہ بھی کافی ہے۔

(۲) صحت و مزاج کے اعتبار سے یہ حکم مختلف ہو سکتا ہے۔

(۳) گذشتہ غیبی بت جبکہ اذن و رضا سے رہی گو وہ صراحۃً نہ ہو تو ہفتہ ڈیڑھ ہفتہ پاس رہ کر ماہ ڈیڑھ ماہ کی غیبی بت کے لئے اذن کی ضرورت نہیں جبکہ نفقہ کی تنگی نہ ہو۔<sup>۲</sup> فقط واللہ تعالیٰ اعلم

حررہ العبد محمود غفرلہ دارالعلوم دیوبند ۳/۵/۹۴ھ

الجواب صحیح: بندہ نظام الدین عفی عنہ دارالعلوم دیوبند

۱۔ الدرالمختار علی هامش ردالمحتار زکریا ص ۸۰، ۹، ۳/۳ باب القسم، فتح القدیر ص ۴۳۴ ج ۳، کتاب النکاح، باب القسم، مطبوعہ دارالفکر بیروت، البحر الرائق کوئٹہ ص ۲۱۹ ج ۳، باب القسم۔

۲۔ ویجب دیانۃً ولا یبلغ مدۃ الا یلاء الا برضاها۔ الدرالمختار علی هامش ردالمحتار زکریا ص ۳۸۰ ج ۲، باب القسم، البحر الرائق کوئٹہ ص ۲۱۹ ج ۳، باب القسم، فتح القدیر ص ۴۳۴ ج ۳، کتاب النکاح، باب القسم، مطبع دارالکتب العلمیہ بیروت۔

## شوہر تعلیم کے لئے بیوی سے کتنے روز جدا رہ سکتا ہے؟

سوال:- زید کے لئے اپنے علاقہ میں تعلیم کا انتظام نہیں ہے، لہذا اس کو علم ضروری کے لئے کہیں دور جانا پڑتا ہے۔ اب وہ کتنے عرصہ تک اپنی عورت سے جدا رہ سکتا ہے؟ جبکہ دونوں جوان ہیں۔ سال میں ایک مرتبہ بڑی مشکل سے گھر جاسکتا ہے۔ آیا وہ آثم ہوگا یا نہیں؟

الجواب حامداً ومصلیاً!

اگر عورت کو تحمل ہے اور اس کی اجازت سے شوہر سال بھر میں ایک دفعہ گھر جاتا ہے تو انشاء اللہ آثم نہیں ہوگا ورنہ عدم ادائے حق کا مرتکب ہوگا۔ چار ماہ سے زیادہ باہر نہ رہے۔ کذا فی الرد المحتار ص ۳۹۸ ج ۲۔ فقط واللہ تعالیٰ اعلم

حررہ العبد محمود غفرلہ ۹/۴/۹۰ھ

## بیوی سے پیشہ کرانا

سوال:- ایک مسلمان نے ایک غیر مسلم بالغہ کو مسلمان کر کے اس سے نکاح کیا اور اسی روز سے عورت کی مرضی کے خلاف عورت کو چکلہ میں بیٹھا دیا اور جبراً اس سے پیشہ عصمت فروشی کر کے شکم پروری کرتا ہے اور خود کوئی پیشہ نہیں کرتا اس کو عرصہ ۱۱ سال ہو چکا وہ اس کو مجبور

۱۔ ویسقط حقها بمرءة واعلم ان ترک الجماع مطلقاً لا یحل له صرح اصحابنا بأن جماعها احياناً واجب دیانة، ويجب ان لا یبلغ به مدة الايلاء الا برضاها وطیب نفسها به الى قوله ویؤید ذلك ان عمر رضی اللہ تعالیٰ عنہ لما سمع فی اللیل امرأة تقول ..... فسأل عنها فإذا زوجها فی الجهاد فسأل بنته حفصة کم تصبر المرأة عن الرجل فقالت اربعة اشهر فأمر امراء الاجناد ان لا یتخلف المتزوج فی اهلہ اکثر منها. الدرالمختار مع الشامی ذکرها ص ۳۷۹، ۳۸۰ ج ۲، مطبوعه نعمانیہ ص ۳۸۹ ج ۲ باب القسم، فتح القدیر ص ۲۳۲ ج ۳، باب القسم، مطبع دار الفکر، البحر الرائق کوئٹہ ص ۲۱۹ ج ۳، کتاب النکاح، باب القسم.



کرتا ہے اور نکاح کی دھمکی دیتا ہے ایسی صورت میں اس کا نکاح جائز ہے یا فسخ ہو گیا؟

### الجواب حامداً ومصلیاً!

صورت مسئلہ میں گونکاح فسخ تو نہیں ہوا مگر عورت کو اس شخص کا کہنا ماننا ہرگز جائز نہیں! جس طرح بھی ہو سکے اس فعل شنیع سے بچے اور جو تدبیر بھی کر سکتی ہو اس فعل حرام سے بچنے کے لئے اختیار کرے اور وہ شخص دیوث ہے۔ دین و دنیا میں ذلیل ہے اللہ تعالیٰ اس کو ہدایت دے۔ فقط واللہ تعالیٰ اعلم

حررہ العبد محمود گنگوہی ۲۰/۱۱/۵۳ھ

صحیح: عبداللطیف مدرسہ مظاہر علوم ۲۲/ذی قعدہ ۵۳ھ

## پردہ نشین بیوی کی کمائی

سوال:- اپنی بیوی کی کمائی جو کہ پردہ نشین ہے اور اردو اسکول کی معلّمہ ہے ایسی کمائی مرد کے لئے جائز ہے؟

۱۔ لا طاعة لأحدٍ في معصية الله إنما الطاعة في المعروف، لا طاعة لأحدٍ من المخلوقين كائناً من كان و لو أباً أو أمّاً أو زوجاً في معصية الله بل كل حق وان عظم ساقط اذا جاء حق الله انما الطاعة في المعروف أي فيما رضىه الشارع، فيض القدير ص ۴۳۲ ج ۶، رقم الحديث ص ۹۹۰۲، مطبع دار الفكر، مرقاة المفاتيح ص ۱۱۸ ج ۴، كتاب الامارة والقضاء، الفصل الاول، مطبوعه بمبئی.

۳۔ قال رسول الله ﷺ ثلاثة قد حرم الله عليهم الجنة، والديوث الذي يقر على اهله اي من امرأته الخبث اي الزنا. مرقاة مع مشكوة شريف ص ۱۱۶ ج ۴ باب بيان الخمر ووعيد شاربها، الفصل الثالث، مطبوعه بمبئی، ديوث قال الزيلعي هو الذي يرى مع امرأته أو محرمه رجلاً فيدعه خالياً... أو يأذن لهما بالدخول عليها في غيبته، الدر المختار مع الشامی زکریا ص ۱۱۸ ج ۴، باب التعزير، مطلب في جرح المجرد، مجمع الانهر ص ۳۷۲ ج ۲، كتاب الحدود، مطبع دار الكتب العلمية بيروت.

## الجواب حامداً ومصلیاً!

جائز کمائی خوشی سے دے تو جائز ہے<sup>۱</sup> مگر بیوی کی کمائی پر نظر رکھنا خلاف غیرت ہے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند

## خود کمانے والی عورت کا شوہر کو طعنہ دینا

**سوال:-** ایک شوہر وزوجہ دو ہیں عیالدار ہیں شوہر تجارت و محنت دوکانداری یا مزدوری کرتا ہے عورت بھی جانور وغیرہ پالتی ہے ان کی خوشامد درآمد اسی کی ذمہ ہے اور جنگل میں وہی انکو چرانے لے جاتی ہے عورت و مرد دونوں دوش بدوش مل کر کماتے ہیں عورت مذکورہ جب اپنے شوہر سے بگڑتی ہے نہایت سخت الفاظ استعمال کرتی ہے مثلاً میں تیری کمائی کیا کھاتی ہوں خود کماتی ہوں تب کھاتی ہوں وغیرہ عورت گنہگار ہوتی ہے یا نہیں کیا ایسی صورت میں عورت پر حق شوہری نہیں رہتا۔

## الجواب حامداً ومصلیاً!

عورت کو ایسے الفاظ استعمال کرنا گستاخی اور بے ادبی ہے اس لئے اس کو حد درجہ احتیاط اور زبان کی حفاظت ضروری ہے حدیث شریف<sup>۲</sup> میں شوہر کے حقوق کی بہت تاکید وارد ہوئی

۱۔ لا یحل مال امرء الا بطیب نفس منه۔ مشکوٰۃ شریف ص ۲۵۵ باب الغصب والعاریۃ، الفصل الثانی، مطبوعہ یاسر ندیم دیوبند۔

۲۔ عن ابی ہریرۃ رضی اللہ عنہ قال قال رسول اللہ ﷺ اذا دعی الرجل امرأته الی فراشہ فابت فبات غضبان لعنتھا الملائکۃ حتی تصبح، مشکوٰۃ شریف ص ۲۸۰ باب عشرة النساء و مالک واحد من الحقوق۔ الفصل الاول، مطبوعہ یاسر ندیم دیوبند۔ حضرت ابو ہریرہؓ سے مروی ہے کہ آنحضرت ﷺ نے ارشاد فرمایا کہ جب کوئی مرد اپنی بیوی کو اپنے بستر پر بلائے اور وہ انکار کر دے اور شوہر ناراض ہو کر رات گزارے فرشتے اس عورت پر صبح تک لعنت کرتے ہیں۔ عن ابی ہریرۃ رضی اللہ عنہ قال قال رسول اللہ ﷺ لو کنت آمر احداً أن یسجد لأحد لأمرث المرأة أن تسجد لزوجها، مشکوٰۃ شریف ص ۲۸۱، باب عشرة النکاح، مطبوعہ یاسر ندیم دیوبند،

ہے۔ اس لئے کوئی لفظ شوہر کی تعظیم کے خلاف کہنا یا طعن دینا درست نہیں۔

فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۱۰/۱۰/۱۴۱۷ھ

الجواب صحیح: سعید احمد غفرلہ مفتی مدرسہ مظاہر علوم سہارنپور ۱۱/شوال ۱۴۱۷ھ

## بیوی کو بے پردگی سے روکنا

**سوال:-** زید اپنی بیوی کو اس بات پر تنبیہ کرتا ہے کہ وہ پردہ غیر محرم سے کرے اور چاہتا ہے کہ علم دین سیکھے مگر وہ ان دونوں باتوں سے انکار کرتی ہے۔ نیز زید کی حیثیت چٹنی، روٹی اور گاڑھا پہنانے کی ہے اور اس کی بیوی کہتی ہے کہ یہ خوراک ہم سے نہیں کھائی جاتی اور اپنے خاوند کی مرضی کے بغیر جہاں چاہتی ہے جاتی ہے یعنی اپنی خالہ وغیرہ کے یہاں جہاں پر غیر محرم آتے جاتے ہیں یعنی اس کے ماموں کا لڑکا یا اس کے خالو اور اس کے خالو کا بہنوئی وغیرہ جن سے وہ پردہ کرنے سے گریز کرتی ہے باوجود اس کے کہ چند مرتبہ اس کو ہدایت کی گئی کہ وہ پردہ کرے مگر وہ باز نہیں آئی اور یہ جواب دیا گیا کہ ان سے پردہ ہرگز نہیں ہو سکتا۔ نیز زید کو اعتبار نہیں ہے کہ وہ اپنے خاوند سے علیحدہ رہ کر پاکدامن رہے۔

عرصہ ڈیڑھ ماہ سے خود چلی گئی، بلا خاوند کی مرضی اب اس کے واسطے کیا حکم ہے؟

## الجواب حامداً ومصلیاً!

زوجہ کے ذمہ لازم ہے کہ امور مذکورہ میں زید کی اطاعت کرے اور صبر و شکر کے ساتھ

۱۔ وحقہ علیہا أن تطيعه فی کل مباح یامرها به الخ درمختار علی الشامی زکریا ص ۳۸۸ ج ۴،

باب القسم، البحر الرائق ص ۲۲۱ ج ۳، باب القسم، مطبوعہ الماجدیہ کوئٹہ، سبک الانہر ص ۵۵۰ ج ۱،

باب القسم، دارالکتب العلمیہ بیروت.

زندگی گزارے۔ علم دین بقدر ضرورت سیکھنا فرض ہے<sup>۱</sup> نامحرم سے پردہ بھی فرض ہے۔<sup>۲</sup> اگر وہ نامحرم سے پردہ نہ کرے بلکہ اس کے سامنے چہرہ کھولے تو مرد کو حق ہے کہ مناسب سزا دے اور بقدر ضرورت پیٹ بھی سکتا ہے<sup>۳</sup> اگر بلا اجازت و بلا رضامندی شوہر کہیں جائے گی تو جب تک شوہر کے گھر واپس نہ آئے نفقہ کی مستحق نہیں۔ یعنی شوہر کو حق ہے کہ نفقہ بند کر دے کہ جب میرے مکان پر آئے گی تب نفقہ دوں گا۔<sup>۴</sup> اور جب شوہر کو بدگمانی ہے تو اس کو ہرگز جائز نہیں کہ زوجہ کو کسی ایسی جگہ جانے کی اجازت دے، جس جگہ اس کو خدشہ اور بدگمانی ہے اگر اجازت دے گا تو کٹہر کا رہوگا۔<sup>۵</sup>

۱۔ عن أنس قال قال رسول الله صلى الله عليه وسلم طلب العلم فريضة على كل مسلم، مشکوٰۃ شریف ص ۳۴، کتاب العلم، الفصل الثانی، مطبوعہ یاسر ندیم دیوبند، واعلم ان تعلم العلم یكون فرض عین وهو بقدر ما یحتاج لدینہ الخ شامی کراچی ص ۴۲ ج ۱، فی المقدمة، مرقات ص ۲۳۳ ج ۱، کتاب العلم، مطبوعہ اصح المطابع، بمبئی۔  
 ۲۔ وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ أَلَا يَظُنُّ الْفَاسِقُونَ أَنَّ الْفَاسِقِينَ فِي الْمَسْجِدِ وَالْمَسْجِدِ الْأُولَىٰ وَجُوب التَّجْلِبِ أَوْ التَّبَرُّقِ لِلنِّسَاءِ بَحِثْ يَسْتَرْ جَمِيعَ الْبَدَنِ إِذَا مَسَّتِ الْحَاجَةُ إِلَى الْخُرُوجِ مِنَ الْبَيْتِ، احکام القرآن ص ۴۱۶ ج ۳، سورہ احزاب آیت ۵۳، مولفہ مفتی محمد شفیع رحمہ اللہ تعالیٰ، مطبوعہ ادارۃ القرآن کراچی، احکام القرآن للجصاص الرازی ص ۵۴۶ ج ۳، باب ذکر حجاب النساء، مطبوعہ قدیمی کراچی، روح المعانی ص ۱۲۲ ج ۱۸، سورۃ نور، آیت ۳۱، مطبوعہ مصطفائیہ دیوبند۔

۳۔ للزوج ان يضرب زوجته على اربعة اشياء وما في معناها ومنه ما اذا كشفت وجهها لغير محرم الخ البحر الرائق کوئٹہ ص ۴۹ ج ۵، کتاب الحدود، فصل فی التعزیر، قبیل کتاب السرقة۔

۴۔ وان نشرت فلا نفقة لها حتى تعود الى منزلها، هداية ص ۴۳۸ ج ۲ باب النفقة، مطبوعہ یاسر ندیم دیوبند۔ النهر الفائق ص ۵۰۷ ج ۲، باب النفقة، مطبوعہ بیروت، عالمگیری ص ۵۴۵ ج ۱، الباب السابع عشر فی النفقات، مطبوعہ کوئٹہ۔

۵۔ ويمنعهم عن زيارة الاجانب و عيادتهم والوليمة وان اذن كانا عاصيين، الدر المختار علی هامش ردالمحتار زکریا ص ۳۲۲ ج ۵ باب النفقة مطلب فی الکلام علی المؤنسة، عالمگیری ص ۵۵۷ ج ۱، الباب السابع عشر فی النفقات، الفصل الثانی فی السكنی، مطبوعہ کوئٹہ، بحر ص ۹۵ ج ۴، باب النفقة، مطبوعہ الماجدیہ کوئٹہ۔

یہ بھی ضروری ہے کہ عورت کے حقوق میں حتی الوسع کمی نہ کرے۔ اگر باوجود قدرت کے کمی کرے گا تو گنہگار ہوگا۔

شوہر کو بھی چاہئے کہ زوجہ کو نرمی سے اولاً سمجھائے ہر بات پر ناراض نہ ہو ممکن ہے کہ وہ مان جائے اور آئندہ ایسی خلاف طبع و خلاف شرع حرکات سے باز آجائے۔<sup>۱</sup>

فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم ۱۳/۵/۵۹ھ

الجواب صحیح: سعید احمد غفرلہ، صحیح عبداللطیف مدرسہ ہذا سہارنپور

## شوہر بیوی میں ملاپ نہیں، گناہ کس پر ہے؟

سوال:- کئی سال سے شوہر اور بیوی میں ملاپ نہیں ہوا ہے اسکا گناہ کس کے ذمہ ہوگا؟

الجواب حامداً ومصلیاً!

جو رکاوٹ بنے ہوئے ہیں۔<sup>۲</sup> فقط واللہ تعالیٰ اعلم

حررہ العبد محمود غفرلہ عنہ مدرسہ دارالعلوم دیوبند ۵/۹/۸۵ھ

الجواب صحیح: بندہ محمد نظام الدین غفرلہ عنہ دارالعلوم دیوبند ۵/۹/۸۵ھ

۱۔ ان من احکام النکاح المعاشرة بالمعروف للآیة و اختلف فیہا فقیل التفضل والاحسان الیہا قولاً وفعلاً وخلقاً وقل أن یعمل معہا کما یحب أن یعمل مع نفسه وھی مستحبة من الجانبین ومنہا اذا حصل نشوز أن یبدأہا بالوعظ الخ، البحر الرائق ص ۲۲۰ ج ۳، باب القسم، مطبوعہ الماجدیہ کوئٹہ، کتاب النکاح، بدائع زکریا ص ۶۵۱ ج ۲، کتاب النکاح، قبیل فصل النکاح الفاسد وما یتعلق بہ.

۲۔ ولا یبلغ مدة الایلاء الا برضاها، الدر المختار علی هامش رد المحتار زکریا ص ۳۸۰ ج ۲، باب القسم، النہر الفائق ص ۲۹۲ ج ۲، باب القسم، مطبوعہ دار الکتب العلمیہ بیروت، البحر الرائق ص ۲۱۸ ج ۳، باب القسم، مطبوعہ الماجدیہ کوئٹہ.

## بیوی کی تربیت کا طریقہ

**سوال:-** عورت کو ہر بات اچھی کہی جاتی ہے یعنی نماز پڑھنے اور اسلام پر پوری طرح رہنے اور خدمت وغیرہ کرنے کو کہا جاتا ہے لیکن سمجھانے کے باوجود نہیں مانتی تو اس صورت میں عورت کے ساتھ قرآن اور حدیث کے مطابق کیا کیا جائے؟

**الجواب حامداً ومصلیاً!**

کبھی نرمی اور محبت سے سمجھایا جائے کبھی دنیا میں حسن سلوک کا لالچ دیا جائے کبھی اللہ پاک کے احسانات اور آخرت کی نعمتوں کو یاد دلایا جائے، کبھی غصہ ہو کر اس کے ہاتھ کا پکا ہوا کھانا چھوڑ دیا جائے، کبھی پاس لیٹنا بند کر دیا جائے، کبھی دو چار ایسے لفظ ناگواری کے کہ دیئے جائیں جن سے اس کے دل پر اثر ہو، کبھی کمر پر ایک دو چپت مار دیئے جائیں اور اللہ پاک سے دعا برابر کرتے رہیں کہ وہی مقلب القلوب ہے۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۸۵/۹/۱ھ

الجواب صحیح: بندہ محمد نظام الدین عفی عنہ

## دو بیویوں کی صورت میں ایک سے زائد محبت

**سوال:-** رفیق کی دو زوجہ ہیں، اس کو ایک زوجہ سے زائد محبت ہے، تو قیامت کے دن اس کا ایک حصہ گرا ہوا ہوگا۔ تو سوال یہ ہے کہ نیچے کا حصہ گرا ہوا ہوگا یا اوپر کا؟ یا اس میں کچھ قیود ہے؟

۱۔ والتی تخافون نشوزهن فعظوهن واهجروهن فی المضاجع واضربوهن. سورة نساء

آیت: ۳۴، شامی زکریا ص ۶۱۱ ج ۹، کتاب الحظر والاباحۃ، باب الاستبراء وغیرہ.

## الجواب حامداً ومصلیاً!

اگر محبت ایک زوجہ سے زائد ہے لیکن نفقہ و معاشرہ میں دونوں کے ساتھ برابری کرتا ہے تو اس کو سزا نہیں ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

## زوجین کا ساتھ کھانا

سوال:- میاں بیوی کا ایک ساتھ کھانا کھانا کیسا ہے؟

## الجواب حامداً ومصلیاً!

درست بلکہ مناسب اور افضل ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۸/۱۲/۹۱ھ

الجواب صحیح: بندہ نظام الدین عفی عنہ

۱۔ ومما يجب على الأزواج للنساء العدل والتسوية بينهما فيما يملكنه والبيتوتة عندهما للصحة والمؤانسة لا فيما لا يملكنه وهو الحب والجماع. شامی زکریا ص ۳۷۹ ج ۴ باب القسم، البحر الرائق کوئٹہ ص ۲۱۸ ج ۳، باب القسم، عالمگیری کوئٹہ ص ۳۴۰ ج ۱، الباب الحادی عشر فی القسم، قاضیخان علی الہندیہ کوئٹہ ص ۴۳۹ ج ۱، فصل فی القسم.

۲۔ عن شريح انه سأل عائشة هل تاكل المرأة مع زوجها وهي طامث قالت نعم كان رسول الله ﷺ يدعوني فاكل معه وانا عاركة و كان ياخذ العرق فيقسم على فيه فاعترق منه ثم اضعه فياخذه فيعترق منه. الحديث نسائي شريف ص ۴۳ ج ۱، كتاب الطهارة، باب مواكلة الحائض والشرب من سورها. مطبوعه دارالكتاب ديوبند، مشكوة شريف ص ۵۶، باب الحيض، الفصل الاول، مطبوعه دارالكتاب ديوبند، مسلم ص ۱۴۲ ج ۱، كتاب الحيض، باب جواز غسل الحائض الخ، مطبوعه رشيدية دہلی.

ترجمہ:- حضرت شریحؒ سے مروی ہے کہ انہوں نے حضرت عائشہ صدیقہ رضی اللہ عنہا سے سوال کیا کہ کیا عورت اپنے شوہر کے ساتھ کھا سکتی ہے جبکہ وہ حائضہ ہو انہوں نے فرمایا کہ ہاں رسول اللہ ﷺ مجھ کو بلاتے ہیں آنحضرت ﷺ کے ساتھ کھاتی اور میں حائضہ ہوتی تھی آنحضرت ﷺ کسی ہڈی کو لیتے اور مجھ کو دیتے میں اسکو چوتی پھر اس کو رکھ دیتی پھر آنحضرت ﷺ اس کو چوستے۔

## سسرال میں جانا اور کھانا

**سوال:-** زید کی منکوحہ ہندہ اپنے والد بکر کے وہاں جاتی ہے، بکر ہی قیام و طعام کا خرچ پورا کرتا ہے۔ بکر کو اس بارے میں کوئی ناگواری نہیں معلوم ہوتی۔ زید بھی کبھی بکر کے یہاں مہمان بنتا ہے اور کبھی کبھی ناگواری بھی محسوس کرتا ہے۔ ایسی حالت میں زید کا خود وہاں قیام کرنا کیسا ہے؟

### الجواب حامداً ومصلیاً!

زید کی زوجہ اپنے والد کے مکان پر زید کی اجازت سے رہے اور زوجہ کے والد اپنی لڑکی کا خرچہ بخوشی برداشت کریں تو زید پر کوئی پکڑ نہیں۔ اور زید کو اگر خوش دلی سے کھانا کھلائیں تب بھی پکڑ نہیں۔<sup>۱</sup> اگر زید کو اس کا احساس ہو کہ زید کا کھانا ان پر بار ہے اور وہ اس سے خوش نہیں تو زید کو وہاں نہیں کھانا چاہئے اور زید کے قیام سے اگر ان کو ناگواری ہو تو وہاں قیام بھی نہیں کرنا چاہئے۔

فقط واللہ تعالیٰ اعلم

حررہ العبد محمود عفی عنہ دارالعلوم دیوبند

الجواب صحیح ہے: سید مہدی حسن غفرلہ

۱۔ لَيْسَ عَلَى الْأَعْمَى حَرَجٌ وَلَا عَلَى الْأَعْرَجِ حَرَجٌ وَلَا عَلَى الْمَرِيضِ حَرَجٌ وَلَا عَلَى أَنْفُسِكُمْ أَنْ تَأْكُلُوا مِنْ بُيُوتِكُمْ أَوْ بُيُوتِ آبَائِكُمْ أَوْ بُيُوتِ أُمَّهَاتِكُمْ، سورة النور آیت ۲۱۔

۲۔ ولا يحل له ای للمضيف ان يثوى ای يقيم عنده حتى يحرجه. مرقاة شرح مشکوٰۃ ص ۳۹۱ ج ۴ باب الضیافۃ، الفصل الاول، مطبوعه بمبئی، بذل المجهود ص ۳۲۶ ج ۴، کتاب الاطعمۃ، باب فی الضیافۃ، مطبوعه رشیدیہ سہارن پور، مسلم شریف ص ۸۰ ج ۲، کتاب اللقطة، باب الضیافۃ ونحوها، مطبوعه رشیدیہ دہلی۔



## کیا بیوی کو شوہر کی شکایت کرنے کا حق ہے؟

**سوال:-** ایک شخص جو کچھ اس کو اللہ تعالیٰ دیتا ہے بیوی بچوں کو دے دیتا ہے، ان سے الگ کوئی چیز نہیں کھاتا۔ بلکہ خود موٹا جھوٹا پہنتا اور کھاتا ہے اور بیوی بچوں کو اپنے سے اچھا پہناتا ہے۔ تین مہینہ میں کم از کم ۲۵ روپے باہر گزارتا ہے۔ گھر آ کر بیوی سے یہ کہتا ہے کہ تم میرے سامنے میری مرضی کے مطابق رہو، میری عدم موجودگی میں اپنی مرضی کی گزارو۔ یہ شخص صفائی پسند اور سلیقہ شعار ہے، گھر کی چیزوں کو بکھرا ہوا دیکھنا پسند نہیں کرتا، وہ کہتا ہے کہ ہر چیز اپنی جگہ سلیقہ سے رکھنی چاہئے۔ وہ یہ کہتا ہے کہ ہم غریب آدمی ہیں کفایت شعاری سے کام کرنا چاہئے۔ وہ بیوی کو بار بار انا انسانیت سے کہتا ہے کبھی کبھی غصہ سے بھی کہنا پڑتا ہے مگر بیوی اس سے لڑتی ہے کہ گھر کے معاملے میں تمہیں دخل دینے کی ضرورت نہیں تم چپ بیٹھو۔ کفایت شعاری کو کہا جائے تو طعنہ دیتی ہے کہ تم اولاد کے دشمن ہو کما کر کھلایا نہیں جاتا۔ کیا بیوی کو ایسا جواب دینے کا حق ہے؟ کیا شریعت نے کفایت شعاری کی تاکید نہیں کی ہے؟ میں اکیلا کمانے والا اور آٹھ کھانے والے ہیں اور گرانی کا یہ عالم ہے۔

### الجواب حامداً ومصلیاً!

بیوی کو ایسا جواب دینے کا حق نہیں۔ شریعت نے کفایت شعاری کی ہدایت کی ہے<sup>۱</sup> اور

۱۔ والدین اذا انفقوا لم یسرفوا ولم یقتروا وکان بین ذالک قواماً . سورة الفرقان آیت: ۶۷، الجامع لاحکام القرآن ص ۷۰ ج ۷، الجزء الثالث عشر، مطبوعہ دار الفکر بیروت، تفسیر ابن کثیر ص ۵۲۰ ج ۳، مطبوعہ نزار مصطفیٰ الباز، مکہ مکرمہ۔  
**ترجمہ:-** اور وہ جب خرچ کرنے لگتے ہیں تو نہ فضول خرچی کرتے ہیں اور نہ تنگی کرتے ہیں اور ان کا خرچ کرنا اس کے درمیان اعتدال پر ہوتا ہے۔ (بیان القرآن)

مرد کو قوام قرار دیا ہے۔<sup>۱</sup> فقط واللہ تعالیٰ اعلم

حررہ العبد محمود غفرلہ دارالعلوم دیوبند  
الجواب صحیح: بندہ نظام الدین عفی عنہ دارالعلوم دیوبند

## چالیس سال گزرنے پر بھی بیوی سے ہمبستری حرام نہیں

سوال:- میری زوجہ کی عمر ۴۰ سال ہو چکی ہے ان کا حیض بند ہو گیا تو اس سے ہمبستری مجھ کو جائز ہے یا نہیں؟

الجواب حامداً ومصلیاً!

چالیس سال عمر ہو جانے اور حیض بند ہو جانے سے بھی نکاح فسخ نہیں ہوتا نہ بیوی حرام ہوتی ہے بلکہ بدستور نکاح قائم رہتا ہے بلا تکلف ہمبستری جائز ہے۔ کوئی شبہ نہ کریں۔<sup>۲</sup>  
فقط واللہ تعالیٰ اعلم

حررہ العبد محمود غفرلہ دارالعلوم دیوبند  
الجواب صحیح: بندہ نظام الدین عفی عنہ

## ساس کی خدمت

سوال:- زید کی بیوی زچگی کی وجہ سے میکہ گئی ہے۔ زید نے کہا کہ میری ماں کی خدمت

۱۔ الرجال قوامون علی النساء سورة النساء آیت: ۳۴، ترجمہ: مرد حاکم ہیں عورتوں پر (بیان القرآن)  
۲۔ کیونکہ رفع نکاح کے لئے طلاق یا خلع ضروری ہے جو یہاں مفقود ہے اس لئے محض چالیس سال گزرنے سے نکاح پر کوئی اثر نہیں پڑے گا اور ہمبستری وغیرہ کرنا جائز ہوگا۔ الطلاق رفع قید النکاح فی الحال او المال بلفظ مخصوص الخ الدر المختار علی الشامی، زکریا ص ۲۶، ۲۵ ج ۴ اول کتاب الطلاق، البحر الرائق کوئٹہ ص ۲۳۵ ج ۳، کتاب الطلاق، مجمع الانهر ص ۴ ج ۲، کتاب الطلاق، مطبوعہ دار الکتب العلمیہ بیروت.

کرو۔ ہندہ نے کہا کہ خدمت کے لئے دوسری عورت رکھ لو، میں خدمت نہیں کروں گی۔ اس سلسلہ میں آپ کی کیا رائے ہے؟

### الجواب حامداً ومصلیاً!

شرعاً ہندہ کے ذمہ شوہر کی ماں کی خدمت واجب نہیں، لیکن اخلاقی طور پر اس کا خیال کرنا چاہئے کہ وہ اس کے شوہر کی ماں ہے تو اپنی ماں کی طرح اس کو بھی راحت پہنچانے کا خیال رکھے۔ اور شوہر کی اطاعت کرے۔<sup>۱</sup> آخر جب ہندہ کو ضرورت پیش آتی ہے تو شوہر کی ماں اس کی خدمت کرتی ہے۔ اس طرح آپس کے تعلقات خوشگوار رہتے ہیں اور مکان آباد رہتا ہے۔ البتہ شوہر کو بھی چاہئے کہ اپنی بیوی سے نرمی اور شفقت کا معاملہ کرے۔ اس کو سمجھائے کہ میں تمہاری ماں کا احترام کرتا ہوں اور ان کو اپنی ماں کی طرح سمجھتا ہوں، تم بھی میری ماں کو اپنی ماں کی طرح سمجھو۔ نیز بیوی پر اس کی طاقت سے زیادہ بوجھ نہ ڈالے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۱۷/۱/۹۰ھ

الجواب صحیح بندہ نظام الدین عفی عنہ

## نکاح ثانی کے لئے بیوی کا مشورہ

سوال:- ایک بیوی ہے، تو اس پر نکاح کرنے میں اس بیوی کی اجازت کی ضرورت ہے یا نہیں؟

۱۔ وحقہ علیہا ان تعطیہ فی کل مباح یا مہربا بہ الخ الدر المختار علی ہامش رد المحتار زکریا ص ۳۸۸ ج ۲  
قبیل کتاب الرضاع، النہر الفائق ص ۲۹۷ ج ۲، آخر باب القسم، طبع مکہ مکرمہ،  
بحر کوئٹہ ص ۲۲۱ ج ۳، آخر باب القسم.

### الجواب حامداً ومصلیاً!

شرعاً تو ضروری نہیں! مگر نباہ اس سے کرنا ہے اگر اس کا مشورہ نہیں ہوگا تو دشواری ہوگی۔ فقط واللہ تعالیٰ اعلم

حررہ العبد محمود وغفرلہ

### زوجین کو اپنے حقوق معاف کرنے کا حق ہے

سوال:- لگ بھگ دو سال سے ہندہ اپنے شوہر سے ملتی ہے اور اپنی غلطی کا اقرار کرتی ہے اور معافی چاہتی ہے۔ زید معاف بھی کر چکا ہے اور لڑکی بھی اپنے سب طرح کے حقوق بھی معاف کر چکی ہے۔ لہذا معافی قابل قبول ہوگی یا نہیں؟

### الجواب حامداً ومصلیاً!

ہر ایک کو اپنے حقوق کو معاف کرنے کا حق ہے۔ فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند

### بیوی کا جسم دیکھنا

سوال:- شوہر اپنی منکوحہ عورت کے پورے جسم کو دیکھنے کا حق رکھتا ہے یا نہیں؟ یا کونسا

۱۔ کیونکہ شریعت نے بیک وقت چار شادی کرنے کی اجازت دی ہے۔ وصح نکاح اربع من الحرائر والاماء فقط للحرا لا اکثر الح الدر المختار علی هامش رد المحتار زکریا ص ۱۳۸ ج ۴ فصلی فی المحرمات، بحر کوئٹہ ص ۱۰۵ ج ۳، فصل فی المحرمات، النہر الفائق ص ۹۷ ج ۲، فصل فی المحرمات، مطبوعہ مکہ مکرمہ۔

۲۔ من اسقط حقہ لا یعترض علیہ، شامی زکریا ص ۲۲۱ ج ۴، کتاب النکاح، باب الکفارة قبیل مطلب فی الوکیل والفضولی فی النکاح، مجمع الانہر ص ۵۰۵ ج ۱، کتاب النکاح، فصل فی الکفارة، دارالکتب العلمیہ بیروت، بحر کوئٹہ ص ۱۳۲ ج ۳، کتاب النکاح، فصل فی الکفاء۔

عضود یکھنا حرام ہے اور کونسا جائز ہے؟

### الجواب حامداً ومصلیاً!

اس کی زندگی میں تمام جسم کو دیکھنے کا حق ہے۔<sup>۱</sup> مگر ”مارای منی ومارأیت منہ“<sup>۲</sup> حدیث عائشہؓ کی رعایت مناسب ہے۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند

### سسرال کے گھر کا روپیہ

سوال:- جب لڑکا سسرال جاتا ہے تو لڑکے کو اس کی ساس اور سالی وغیرہ روپیہ دیتی ہیں۔ یہ کیسا ہے؟

### الجواب حامداً ومصلیاً!

جائز کمائی خوشی سے دے تو جائز ہے۔<sup>۳</sup> مگر سالی سے پردہ ضروری ہے۔<sup>۴</sup> فقط واللہ تعالیٰ اعلم  
حررہ العبد محمود غفرلہ دارالعلوم دیوبند

۱۔ وينظر الرجل الى جميع بدن زوجته حتى فرجها الخ سكب الانهر على هامش مجمع الانهر ص ۲۰۱ ج ۲ کتاب الکراہیۃ، فصل فی النظر، مطبوعہ دارالکتب العلمیہ بیروت، ہندیہ کوئٹہ ص ۳۲۷ ج ۵، کتاب الکراہیۃ، الباب الثامن فیما یحل للرجل النظر الخ، شامی زکریا ص ۵۲۶ ج ۲، کتاب الحظر والاباحۃ، فصل فی النظر والمس۔  
۲۔ مرقاة شرح مشکوٰۃ ص ۴۱۴ ج ۳ باب النظر الى المخطوبة وبيان العورات. الفصل الثالث. مطبوعہ بمبئی۔  
۳۔ لایحل مال امرأ إلا بطیب نفس منه مشکوٰۃ شریف ص ۲۵۵، باب الغصب والعاریۃ، الفصل الثانی، طبع یاسر ندیم دیوبند۔  
(باقی اگلے صفحہ پر)

## ولادت کے وقت بیوی کی مدد کرنا

**سوال:-** میاں نور محمد صاحب پیش امام ساکن قصبہ بندھ ضلع راولپنڈی نے اپنی حاملہ بیوی کی نصف شب وقت تولید جنین امداد کی رات کی سردی و دیگر اعذار کے باعث قابلہ کو نہ بلا سکا دونوں میاں بیوی نے اس کام کو انجام دیا لڑکے کو غسل دینے کے بعد کانوں میں اذان دیدی۔ یہ قصہ رفتہ رفتہ شہرت پکڑ گیا آخر الامر میاں صاحب کو چند دیہاتی علماء کرام نے اس فعل کے ارتکاب پر دباؤ ڈالا کہ تم نے خلاف شرع نجاست وغیرہ میں ہاتھ ڈالے تو بہ کرو اور گلے میں چادر ڈال کر تو بہ پر مجبور کئے گئے۔ میاں صاحب نے مسجد کی عام مجلس میں تو بہ کی کیا ایسے وقت اپنی بیوی کی امداد کرنی یا دانی کو نہ بلانا شرعاً جرم ہے اور ایسی ذلیل حالت کرا کر تو بہ کرانی از روئے شرع شریف اس فعل پر یہی حکم ہے؟ بینوا تو جروا

### الجواب حامداً ومصلیاً!

شرعاً یہ فعل حرام اور ناجائز نہیں جو لوگ اس کو ناجائز کہتے ہیں وہ غلطی پر ہیں ایسے فعل کی بناء پر امام کے ساتھ ایسا تذلیل کا معاملہ کرنا سخت حماقت ہے جہالت ہے بلکہ معصیت ہے ان

(بقیہ صفحہ گذشتہ) ۴ وینظر من الاجنبیۃ الی وجہها وکفیہا فقط للضرورة فان خاف الشهوة أو شک امتنع نظره الی وجہها فحل النظر مقید بعدم الشهوة و إلا فحرام وهذا فی زمانہم وأما فی زماننا فمع من الشابة، الدر مع الشامی زکریا ص ۵۳۱ ج ۹، کتاب الحظر والاباحة، فصل فی النظر والمس، ہندیہ کوئٹہ ص ۳۲۹ ج ۵، کتاب الکراہیۃ، الباب الثامن، الدر المنتقى علی الملتقى ص ۲۰۲ ج ۴، کتاب الکراہیۃ، فصل فی النظر ونحوہ، دارالکتب العلمیہ بیروت.

دیہاتیوں اور دیہاتی علماء کو توبہ اور امام سے معافی مانگنا واجب ہے۔<sup>۱</sup> فقط واللہ تعالیٰ اعلم  
حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

صحیح: عبد اللطیف مدرسہ مظاہر علوم

صحیح: سعید احمد غفرلہ ۴/ ذی الحجہ ۱۴۵۶ھ

شوہر کے سفر پر جانے سے اگر بیوی بیمار ہو جاتی ہو تو شوہر کیا کرے؟

سوال:- ایک عورت سفر پر شوہر کے باہر جانے سے مریض ہو جاتی ہے کیا شوہر کا اسے ساتھ لیجانا ضروری ہے؟ یا شوہر کا اس عذر پر نہ جانا ضروری ہے؟

الجواب حامداً ومصلیاً!

شوہر اپنی ضرورت کی وجہ سے سفر میں جاسکتا ہے۔ اگرچہ اسکی بیوی بیمار ہو جاتی ہو مگر اس کی تیمارداری کا انتظام کر کے جائے یا سفر میں ساتھ لے جائے۔<sup>۲</sup> فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۳/۵/۹۱ھ

## بیوی کے حقوق نافرمانی کی صورت میں

سوال:- استدعا ہے کہ چونکہ یہ بندہ عاجز ایک مدت سے اپنی عورت کے معاملہ میں

۱۔ المسلم اخو المسلم لا يظلمه ولا يخذله ولا يحقره ..... بحسب امر إ من الشر أن يحقر

اخاه المسلم، مشکوٰۃ شریف ص ۴۲۲، باب الشفقة والرحمة على الخلق، ياسر ندیم دیوبند.

۲۔ ويسافر بمن شاء منهم والقرعة احب وقال الشافعي يجب لماروى عن عائشة (إلى قوله) ولنا

أنهن لاحق لهن في حالة السفر ..... وفعله عليه الصلاة والسلام يدل على الاستحباب ونحن

نقول به تطيبا لقلوبهن، تبين الحقائق ص ۱۸۰ ج ۲، باب القسم، امداديه ملتان، النهر الفائق

ص ۲۹۵ ج ۲، باب القسم، طبع مکہ مکرمہ، بحر کوئٹہ ص ۲۲۰ ج ۳، باب القسم.

بخوف آخرت سرگرداں و پریشان ہے اس لئے آپ حضرت کی توجہ خاص کا محتاج ہے۔ اب چونکہ بندہ سے بدوں حقیقت حال اور مقصود دل ظاہر کئے سوال نہیں کرتے اس لئے کچھ حالات مجملاً و مختصراً ظاہر کر کے سوالات کرتا ہوں تاکہ مقصود کے سمجھنے میں اور جواب دینے میں سہولت ہو۔ حضرت میں اپنی عورت کے دائمی الٹ پھیر کے چکر میں چودہ سال سے فکر و بے کلی کی زندگی بسر کر رہا ہوں وہ الٹ پھیر کی یہ کیفیت ہے کہ کبھی کسی وقت مجبوری و مصلحت سے چند وعدوں کے ساتھ میل جول کر لیتی ہے کبھی ان وعدوں کی تاویلیں کر کے پھر عہد شکنی و فریب کرتی ہے۔ کبھی مطلق ہم بستری سے بلا عذر اور کبھی کچھ عذر کے ساتھ ہمیشہ کے لئے انکار کرتی ہے اور کبھی اس کے برعکس وہ عذر غائب ہو جاتا ہے کبھی بالقصد فتنہ و فساد کی آڑ رکھ کر اور فریب دیکر دو ایک سال کے لئے اپنی خالہ کے گھر چلی جاتی ہے (باوجودیکہ ماں بھی موجود ہے لیکن وہاں نہیں جاتی) اور باوجود ہر ممکن کوشش کے واپس نہیں آتی لیکن وہاں جب اس کا دل گھوم پھر کر خوب آسودہ ہو کر اکتا جاتا ہے تو پھر خود اپنی مرضی سے واپس آ کر میل جول کر لیتی ہے کبھی عورت مذکورہ کی کسی بیجا حرکت و ضد یعنی اپنی خوشی کو دفعۂ کسی سابقہ ناخوشی و شکایت سے بدکر ہمراہ چلنے سے انکار کرنا) کے باعث میری آبروریزی بھی اس کی خالہ اور ماموں کے ذریعہ سے ہوئی ہے یہاں تک کہ ذرا سی بات میں فحش گالی گلوں اور جوتا لیکر دکھلانے دھمکانے کی نوبت تک آگئی ہے اگر میں صبر و تحمل سے کام نہ لیتا تو جوتا کھانا یقینی تو تھا ہی اب آئندہ کی خبر خدا ہی کو ہے کہ کہاں تک نوبت پہونچتی ہے یہ تو ساتھ پڑنے کی صورتوں میں ہے اور ساتھ رہنے کی یہ کیفیت ہوتی ہے کہ سوائے پریشانی اور الجھن کی ترقی ہونے کے کوئی اطمینان نہیں اور دنیاوی و دینی نقصان اور قول و فعل نافرمانی کے علاوہ اور کچھ نہیں۔ یہ مصیبت چودہ سال سے برداشت کر رہا ہوں اور بالکل بیزار ہوں تحمل کی قوت نہیں۔ لیکن اب تک بوجہ شرعی احکام نہ معلوم ہونے کے کوئی عملی کارروائی نہیں کی محض زبان سے بکتا رہا۔ اب مقصود یہ ہے کہ اس عورت سے تعلق منقطع کر کے عقد ثانی کروں لہذا مذکورہ بالا وجوہ کی بناء پر چار سوال ذہن میں



ہیں ان کو معلوم کرنا چاہتا ہوں۔

اول:- یہ کہ طلاق دینے پر مہر کے متعلق شرعی فیصلہ کیا ہے۔

دوئم:- یہ کہ طلاق بدوں دیئے اگر عورت مذکورہ سے جدائی دائمی کروں تو شرعاً اس کی صورت کیا ہونی چاہئے اور کیونکر اور کس بناء پر کر سکتا ہوں۔

سوئم:- یہ کہ مندرجہ بالا صورتوں میں طلاق دینا شرعاً زیادہ بہتر ہے یا دائمی قطع تعلق بہتر (یعنی نان و نفقہ ہمیشہ کے لئے بند کر کے عقد ثانی کر سکتا ہوں)

چہارم:- یہ کہ عقد ثانی کی بناء اور سبب محض مذکورہ عورت کی نافرمانی ایذا رسانی ہے تو مہر نان و نفقہ ہر دو صورت میں یعنی طلاق یا بدوں طلاق قطع تعلق شرعاً کیا فیصلہ ہوگا اور ادائے کی کوئی صورت نہ ہو اور دوسری عورت کا نان و نفقہ بھی واجب ہو گیا ہو۔

۱۔ اگر شوہر عورت کو نامحرم رشتہ داروں سے پردے کا حکم کرے اور عورت نہ مانے تو یہ نافرمانی ہے یا نہیں۔ اور ایسی حالت میں شوہر اپنے سکوت پر گنہگار ہوگا یا نہیں؟

۲۔ عورت کے نامحرم رشتہ دار خلاف شرع اقوال و افعال پر مداومت رکھتے ہوں یعنی نیکر پہن کر بیٹھنا نصف ران تک کھل جائے داڑھی منڈوانا رشوت وغیرہ لینا تو اگر شوہر ایسی صورت میں بے پردگی سے روکے خصوصاً شادی وغیرہ کے موقع پر اور عورت زبردستی چلی جائے تو یہ نافرمانی ہے یا نہیں تو ایسی صورت میں جبکہ شوہر بے قابو ہو تو کیا صورت اختیار کرے۔

۳۔ عورت کے نزدیک کوئی خدمت یا قول و فعل بظاہر شوہر کی بھلائی و خوشی کے لئے ہو لیکن شوہر کو اذیت ہو لیکن عورت اپنی تجویز شدہ خدمت سے باز نہ آوے یہاں تک کہ شوہر کے اظہار اذیت کے بعد بھی نادم نہ ہو بلکہ عذر و تاویل کرتی رہے اور اپنے ہم خیال خلاف شرع دنیا دار لوگوں کی تصدیق کرا کر مطمئن ہو جائے تو یہ عورت عذر گناہ بدتر از گناہ کی مصداق شرعاً ہوگی یا نہیں اور اسی پر بس نہیں بلکہ شوہر کو نرالے انوکھے خطاب دیکر تمام میں رسوا و بدنام کرتی پھرے تو ایسی صورت میں شوہر کو شرعاً کیا اختیار ہوگا اور عورت شرعاً نافرمان ہوگی یا نہیں؟

۴۔ شوہر کو قوی و فعلی رنج نہ پہونچانا عورت پر واجب ہے یا نہیں؟

۵۔ اگر کسی وقت شوہر کسی مصلحت سے روٹی دال فقط کھانا چاہتا ہے اور عورت محض فریب دینے کے لئے کہتی ہے کہ نہیں میں تم کو حلوہ کھلاؤں گی کیونکہ تم کمزور ہو اور جب اس کے برعکس کا حکم کرے تو عورت یہ حیلہ کرے کہ نہیں میں تو دال روٹی پکاؤنگی چونکہ تو نے اس مرتبہ نہ پکانے پر جھگڑا کیا تھا اور تمہاری اطاعت عجیب ہے کبھی کچھ کہتے ہو کبھی کچھ جب کمزور سمجھ کر حلوہ کھلانا چاہتی ہوں تو کفایت کرتے ہو اور جب میں کفایت کرتی ہوں تو فضول خرچی کرتے ہو۔ بہر حال اسی طریقہ سے تمام دین و دنیا کے کاموں میں اپنی مرضی اور ذاتی اغراض کو دخل دیکر شوہر کے حکموں کو رد کرتی ہے اور دنیا کی نگاہوں میں بظاہر سرخرو ہو کر شوہر کو لا جواب کر دے تو یہ نافرمانی ہے یا نہیں؟

بہر حال ایسی حالت میں جبکہ خیر خواہی کے پردے میں اپنا کام کرنا اور خواہشات کو پورا کرنا اور دنیا کو ظاہری برتاؤ دکھلا کر فریب دینا اور شوہر کو لا جواب کر کے رسوا اور بدنام کرنا اپنے کو پاک صاف جان کر خدا تعالیٰ کے حکم کے خلاف کرنا ایسی صورت میں شوہر کوئی مستقل فیصلہ کر سکتا ہے؟

۶۔ اگر مرد کو اپنی عورت سے بجائے دینی و دنیوی راحت و نفع کے اذیت و نقصان پہونچے اور فکر و الجھن کا باعث ہو تو ایسی صورت میں شوہر اپنا پیچھا چھڑانے کے لئے کونسا طریقہ اختیار کرے۔ جبکہ نان و نفقہ کے علاوہ کیا ون ہزار مہر میں بھی جھگڑا ہوا ہو اور عقد ثانی کی بھی ضرورت ہو تو کونسی صورت ہے جس سے آخرت کے مواخذہ سے سبکدوش ہو کر عقد ثانی کر سکتا ہے یا نہیں؟

(الف) بالفرض اگر شوہر عورت مذکورہ کی اذیتوں کی بناء پر تنگ آ کر طلاق دیدے اور

عورت مطلقہ کا مہر مجبوراً ادا نہ کر سکے تو قیامت کے دن شوہر سے مواخذہ ہوگا یا نہیں؟

(ب) اور اگر تھوڑا تھوڑا متفرق طریقہ سے ادا کرتا رہے اور آگے جا کر اس سے مجبور ہو

اور کچھ باقی رہے چاہے کم یا زیادہ تو کیا اس کے عوض میں عتاب و عذاب شوہر پر ہوگا یا نہیں؟  
(ج) بہر حال عورت کی اذیتوں اور نافرمانیوں کی صورت میں اول یہ کہ بدوں طلاق دیئے عورت سے دائمی جدائی بے تعلقی کی کیا صورت ہوگی کہ جس کی وجہ سے شوہر کو ہمیشہ کے لئے نان و نفقہ بند کر نیکاح حق حاصل ہو جائے۔

دوئم:- یہ کہ صورت مذکورہ کی بناء پر اگر شوہر طلاق دیدے اور مہر بالکل ادا نہ کر سکے یا تھوڑا ادا کر کے مجبور ہو جائے تو ہر صورت میں شوہر سے مواخذہ شرعی ہوگا یا نہیں؟  
سوئم:- یہ کہ صورت مذکورہ کی بناء پر طلاق دینا بہتر ہے یا قطعی تعلق دائمی بہتر ہے بغیر نان و نفقہ کے۔

(د) بالفرض اگر مد مقابل کو دیکھ کر پہلی عورت کا شوہر کو اپنا محتاج نہ سمجھ کر دماغ درست ہو گیا اب وہ میل جول کی خواہش کرے یا کسی دوسرے سبب سے شوہر سے میل و تعلقات کی خواہش کرے اور شوہر کے دل نے خواہش دی کہ اب عورت مذکورہ اذیت وغیرہ سے توبہ کر کے میل کرنا چاہتی ہے تو دل کے شبہات پر ایسے وقت (جبکہ دوسری عورت کے نان و نفقہ کا بار پہلے سے ہو چکا ہے اور شوہر پہلی عورت کے نان و نفقہ سے قاصر ہو) شریعت کا کیا حکم ہے؟

(ر) اگر شوہر کا دل پہلی عورت کے بارے میں کسی جانب گواہی نہ دیتا ہو۔ دونوں جانب برابر ہوں تو نان و نفقہ کے بارے میں شریعت کا کیا حکم ہے؟

(س) اگر شوہر کا دل شہادت نہ دے تو شریعت کا کیا حکم ہے؟

ے۔ اگر کسی مرد کے دو بیبیاں ہوں تو نان و نفقہ دونوں کا برابر ہوگا یا کم و بیش خاندان کے اعتبار سے اور اگر شوہر دونوں کو برابر دے یا مجبوری سے برابر دے تو مستحق عذاب تو نہیں ہوگا۔

**الجواب حامداً ومصلیاً!**

(۱) مرد کے ذمہ واجب ہے کہ عورت کو شرعی پردہ کا حکم دے اگر عورت نہ مانے تو مرد کو اس کا بھی حق ہے کہ عورت کو مناسب سزا دے اگر مرد باوجود قدرت کے عورت کو بے پردگی

سے نہیں روکے گا تو گنہگار ہوگا للزوج ان يضرب زوجته على اربعة اشياء وما في معناها ومنه ما اذ كشفت وجهها بغير محرم او كلمت أجنيا بحر ص ۴۹ ج ۱۔

(۲) مرد کے لئے جائز نہیں کہ ایسے مواقع پر عورت کو جانے کی اجازت دے اگر اجازت دے گا تو گنہگار ہوگا عورت اگر بغير اجازت جائے گی تو نافرمان ہوگی اور شوہر کو حق ہوگا کہ اتنے روز وہ بغير اجازت کسی دوسری جگہ رہے اس کا نفقہ نہ دے۔ اگر اس کی ماں بہن وغیرہ کبھی کبھی اگر ملنے آجائیں تو ان کو ملنے سے منع نہ کرے البتہ شب کو ٹھہرنے سے اور زیادہ آنے سے منع کر سکتا ہے۔ ولا يمنعها من الخروج الى الوالدین فی کل جمعة ان لم يقدر اعلی اتیانها ولا يمنعها من الدخول علیها فی کل جمعة وفي غیرهما من المحارم فی کل سنة ویمنعهم من الکیفونة عندها به یفتی ویمنعها من زیارة الا جانب وعیادتهم والولیمة وان اذن کا نا عاصیین اھ کدر مختار مختصر ۱ ص ۲۸ ج ۲۔

(۳) عورت کے لئے جائز نہیں کہ شوہر کو اس طرح پریشان کرے بلکہ شوہر کی رضا جوئی اس کے ذمہ لازم ہے مگر ان امور کی وجہ سے نفقہ بند کرنے کا اختیار نہیں۔ ہاں اگر سخت کلامی کرے اور گالی دے تو مناسب سزا دینے کا اختیار ہے۔<sup>۳</sup>

۱۔ البحر الرائق کوئٹہ ص ۴۹ ج ۵ قبیل کتاب السرقة، الدر المختار مع الشامی کراچی ص ۷۷ ج ۴، کتاب الحدود، باب التعزیر، مطلب فی تعزیر الممتهم، نفع المفتی والسائل ص ۱۰۳، کتاب الحظر والاباحة، ما يتعلق باطاعة النساء لازواجهن، مطبوعه رحیمیه دیوبند۔  
۲۔ الدر المختار علی هامش رد المحتار زکریا ص ۲۴۳ ج ۵ باب النفقة، مطلب فی الکلام علی المؤنسة، خانیه علی الہندیہ کوئٹہ ص ۲۹ ج ۱، باب النفقة، مجمع الانهر ص ۱۸۷ ج ۲، سبک الانهر مع المجمع ص ۱۸۷ ج ۲، کتاب الطلاق، باب النفقة، مطبوعه دار الفکر بیروت۔  
۳۔ للزوج ان يضرب زوجته على اربعة وما في معناها ومنه اذا شتمته او مزقت ثيابه واخذت لحيته او قالت له يا حمار يا ابله او لعنته الخ البحر الرائق کوئٹہ ص ۴۹ ج ۵، فصل فی التعزیر قبیل کتاب السرقة، الدر مع الشامی کراچی ص ۷۷ ج ۴، کتاب الحدود، باب التعزیر، مطلب فی تعزیر الممتهم، نفع المفتی والسائل ص ۱۰۳، کتاب الحظر والاباحة، ما يتعلق باطاعة النساء لازواجهن، مطبوعه رحیمیه دیوبند۔

(۴) اس کا جواب (۳) میں آگیا۔

(۵) اس کا جواب نمبر (۳) میں آگیا۔

(۶) اپنی حیثیت سے زیادہ کیوں مہر مقرر کیا تھا اب کسی طرح منت خوشامد کر کے مہر معاف کرا لے اور طلاق دیدے اگر یہ صورت نہ ہو سکے تو کسی کو درمیان میں واسطہ قرار دیکر خلع کر لے یعنی شوہر اپنے حقوق ساقط کر دے اور زوجہ اپنے حقوق ساقط کر دے پھر دوسرا عقد کر لے۔ لیکن اگر دوسری عورت بھی ایسی ہی یا اس سے بھی زیادہ خراب نکلی تو کیا کرے گا۔<sup>۱</sup>

(الف) اگر باوجود وسعت کے مہر ادا نہ کیا نہ عورت نے معاف کیا تو یقیناً مواخذہ ہوگا اگر ادا کرنے کی پختہ نیت تھی اور حتی الوسع کوشش بھی کی لیکن پھر بھی ادا نہ کر سکا تو امید ہے کہ مواخذہ سے بچ جائے گا۔ رجل مات وعليه قرض ذكر الناطقى نرجوان لا يكون مواخذاً في دار الآخرة اذا كان في نيته قضاء الدين كذا في خزنة المفتين الخ۔ فتاویٰ عالمگیری<sup>۲</sup> ص ۳۸۶ ج ۵۔

(ب) جو مہر باقی رہ گیا اس کا بھی وہی حکم ہے جو کل مہر کا ہے۔

(ج) اس کی کوئی صورت نہیں ایسا کرنا گناہ ہے<sup>۳</sup> ہاں اگر عورت بغیر شوہر کی اجازت و رضا مندی کے کسی جگہ مثلاً خالہ کے گھر چلی جائے تو اس کی واپسی تک شوہر کو نفقہ بند کرنے کا اختیار ہے۔<sup>۴</sup>

۱۔ اذا تشاق الزوجان وخافان لا يقيما حدود الله فلا بأس بان تفتدى نفسها منه بمال يخلعها به فاذا فعل ذلك وقعت تطليقة الخ عالمگیری کوئٹہ ص ۴۸۸ ج ۱، الباب الثامن، الفصل الاول في شرائط الخلع وحكمه الخ، هداية ص ۴۰۲ ج ۲، باب الخلع، ياسر ندیم دیوبند۔

۲۔ عالمگیری کوئٹہ ص ۳۶۶ ج ۵ کتاب الکراهية، الباب السابع والعشرون في القرض والدين۔

۳۔ فَأَمْسِكُوهُنَّ بِمَعْرُوفٍ أَوْ سَرِّحُوهُنَّ بِمَعْرُوفٍ وَلَا تُمْسِكُوهُنَّ ضِرَارًا لِّتَعْتَدُوا وَمَنْ يَفْعَلْ ذَلِكَ فَقَدْ ظَلَمَ نَفْسَهُ، سورة بقرہ آیت ۲۳۱۔

۴۔ وان نشزت فلا نفقة لها حتى تعود الى منزله هداية ص ۴۳۸ ج ۲ باب النفقة، مطبوعه ياسر ندیم دیوبند الدر المختار على هامش رد المحتار زكريا ص ۲۷۸ ج ۵ باب النفقة، مطلب اللفظ جامد ومشتق، هندیہ کوئٹہ ص ۵۴۵ ج ۱، الباب السابع عشر في النفقات، الفصل الاول۔

(دوم) اس کا جواب (۱) ونمبر (ب) میں آچکا ہے۔

(سوئم) صبر کرنا بہتر ہے اگر صبر نہیں ہو سکتا اور مہر کی ادائیگی یا معافی کی توقع ہے تو طلاق دیدے اور دوسری عورت سے نکاح کر کے پہلی کا نان و نفقہ ہمیشہ کے لئے بند کرنا اور بغیر طلاق دیئے جدائی اختیار کرنا حرام ہے۔<sup>۱</sup>

(د) نان نفقہ بند اور اس طرح قطع تعلق کرنا بھی حرام ہے۔<sup>۲</sup>

(ر) نان نفقہ دینا واجب ہے۔<sup>۳</sup>

(س) بہر صورت نان نفقہ دینا واجب ہے اور اس طور پر نان نفقہ نہ دینا حرام ہے۔<sup>۴</sup>

(۸) اس میں مفتی بہ قول یہ ہے کہ دونوں کی حیثیت اور ضرورت کا لحاظ کرتے ہوئے۔  
دونوں کو نفقہ دے برابر ضروری نہیں کیونکہ بعض دفعہ ایک زیادہ ضرورتمند ہوتی ہے دوسری مالدار ہوتی ہے لیکن شب باشی میں برابر ضروری ہے اس میں فرق جائز نہیں اسی طرح ایک کا نفقہ بالکل بند کرنا بھی جائز نہیں۔ يجب ان يعدل ای ان لايجور فيه ای فی القسم بالتسوية فی البيتوتة وفي الملبوس والما کول در مختار. والحق انه على قول من

۱۔ لا يجوز الهجران فوق ثلاث فتح الباری ص ۱۲۱ ج ۱۲ کتاب الادب. باب الهجرة مطبوعه نزار مصطفى الباز مکہ مکرمہ

۲۔ وَلَنْ تَسْتَطِيعُوا أَنْ تَعْدِلُوا بَيْنَ النِّسَاءِ وَلَوْ حَرَصْتُمْ فَلَا تَمِيلُوا كُلَّ الْمِيلِ يَعْنِي فَلَا تَجُورُوا عَلَى الْمَرْغُوبِ عَنْهَا كُلَّ الْجُورِ فِي الْقِسْمِ وَالنَّفَقَةِ فَتَذَرُوهَا أَى الْمَرْغُوبَةِ عَنْهَا كَالْمَعْلُوقَةِ وَهِيَ الَّتِي لَيْسَتْ بِمُطْلَقَةٍ وَلَا ذَاتَ بَعْلٍ عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مَنْ كَانَتْ لَهُ امْرَأَتَانِ فَمَالَ إِلَى أَحَدِهِمَا جَاءَ يَوْمَ الْقِيَامَةِ وَشَقَهُ مَائِلٌ، تَفْسِيرِ مَظْهَرِي ص ۲۵۵ ج ۲، سورة نساء، آیت ۱۲۹، مطبوعه رشیدیہ سہارنپور.

۳۔ ملاحظہ ہواحوالہ نمبر: ۱۲

۴۔ ۵۔ تجب على الرجل نفقة مرأته المسلمة او الذمية والفقيرة والغنية الخ عالمگیری کوئٹہ ص ۵۴۲ ج ۱، کتاب الطلاق، الباب السابع عشر فی النفقات، الفصل الاول فی نفقة الزوجة، الدر مع الشامی کراچی ص ۵۷۲ ج ۳، باب النفقة، مطلب اللفظ جامد و مشتق، النهر الفائق ص ۵۰۵ ج ۲، باب النفقة، طبع عباس احمد الباز مکہ مکرمہ.

اعتبر حال الرجل وحده في النفقة واما على القول المفتى به من اعتبار حالهما فلا فانه احدهما قد تكون غنية والاخرى فقيرة فلا يلزم التسوية بينهما مطلقا في النفقة اهـ شامی<sup>۱</sup> ص ۶۴۵ جلد ۲۔ واللہ تعالیٰ عالم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور  
الجواب صحیح: سعید احمد غفرلہ مفتی مدرسہ مظاہر علوم سہارنپور  
صحیح: عبداللطیف مدرسہ مظاہر علوم سہارنپور ۳ محرم ۱۴۵۹ھ

## بیوی کے ساتھ بدسلوکی کا علاج

سوال:- میری ہمشیرہ کا شوہر مجگاؤں ڈاک میں کام کرتا تھا۔ قریب ایک سال سے اس کو نہ معلوم کیا ہو گیا کہ کام سے استعفیٰ دے دیا ہے اور اس کی لائن بھی خراب ہو گئی ہے، عورت کو بہت ستاتا ہے اس کو گھر سے نکال دیا ہے، اس کے تین چھوٹے چھوٹے بچے بھی ہیں، اس وقت اس کی حالت بہت خراب ہو گئی ہے۔ لہذا جناب والا سے گزارش ہے کہ اس کے لئے کوئی مشورہ دیں۔ عین نوازش ہوگی۔

### الجواب حامداً ومصلیاً!

اگر جسمانی مرض کی وجہ سے یہ کیفیت ہے تو طبیب یا ڈاکٹر سے علاج کرائیں۔ اگر خراب صحبت کا یہ اثر ہے تو اچھے ماحول اور صالحین کی صحبت میں رکھا جائے۔ اگر اقتصادی اور معاشی پریشانی کا اثر ہے تو اس نوع سے اعانت کی جائے، خدائے پاک حالات بہتر فرمائے۔ آمین۔ فقط والسلام

احقر محمود غفرلہ دارالعلوم دیوبند

۱۔ الدر المختار مع الشامی زکریا ص: ۳۷۸، ج: ۴، باب القسم، بحر کوئٹہ ص: ۱۱۸،

ج: ۳، باب القسم،

## عورت نے شوہر کے ساتھ کام کیا بعد تفریق اس کی اجرت شوہر کے ذمہ واجب ہے یا نہیں؟

**سوال:-** بنگر برادری میں جس کا آبائی پیشہ پارچہ بانی ہے علی العموم عورتیں آبائی پیشہ کا کام شوہروں سے زیادہ کرتی ہیں اور جملہ خانگی امور کی دیکھ ریکھ پوری ذمہ داری سے کرتی ہیں اس پر معاشرہ کی عام حالت یہ ہے کہ خانگی امور میں رہ کر عورت نے شوہر کے آبائی پیشہ کا کام کیا تو اس کو گالیاں دیتا ہے طعن و تشنیع کرتا مارتا پیٹتا ہے اگر عورت کی طرف سے کچھ بددلی کا اظہار ہوا تو شوہر کبھی فوراً طلاق دیدیتا ہے اور کبھی سخت سست کہہ کر میکہ پہنچا دیتا ہے اور کبھی عورت خود چلی جاتی ہے موجودہ معاشرہ کی وجہ سے چار ہزار کی بنگر آبادی میں ہر مہینہ طلاق کی دو چار وارداتیں ہوتی رہتی ہیں اس کے پیش نظر مندرجہ ذیل سوالات کے جوابات مطلوب ہیں۔

(۱) تفریق سے پہلے عورت نے شوہر کے گھر رہ کر جو اس نے آبائی پیشہ کا کام کیا ہے بعد تفریق عورت کو اس کا معاوضہ طلب کرنا جائز ہے یا نہیں؟ نیز شوہر کے ذمہ اس کا دینا واجب ہے یا نہیں؟

### الجواب حامداً ومصلیاً!

یہ سب خرابیاں علم و تقویٰ کی قلت یا فقدان کی وجہ سے ہیں۔ یہ سب صلہ اور ہمدردی ہے اس کا کوئی معاوضہ اب نہ طلب کیا جاسکتا ہے اور نہ دینا واجب ہے۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند

۱۔ ثم ذکر خلافاً فی المرأة مع زوجها إذا اجتمع بعملهما اموال كثيرة فقيل هو للزوج وتكون المرأة معینة له إلا إذا كان لها كسب علی حدة فهو لها، شامی زکریا ص ۵۰۲ ج ۲، کتاب الشریکة، مطلب إذا اجتمع فی دار واحدة واكتسبا ولا يعلم التفاوت الخ، ہندیہ کوئٹہ ص ۳۲۹ ج ۲، کتاب الشریکة، الباب الرابع فی شریکة الوجوه، مطلب أب و ابن اکتسبا أموالاً الخ.



## بیوی کا شوہر کو اپنی والدہ کی ملاقات سے روکنا

**سوال:-** عمر کی والدہ اپنے دوسرے خاوند کے لڑکے ولڑکیاں لے کر عمر کے ساتھ رہتی تھیں اور اس کی بیوی و بچوں کا حق تلف کرتی رہتی تھی۔ عمران کے احترام کی وجہ سے کچھ نہیں بولتا تھا لیکن جب بات حد سے آگے بڑھ گئی اور اس بیوی کو چھوڑنے تک کو کہا جبکہ انہیں کی وجہ سے دو بیویاں اور چھوٹ چکی تھیں۔ آپ کے یہاں تفصیل سے لکھ کر جب فتویٰ لیا تو یہ معلوم ہوا کہ ان کو اپنے موجودہ خاوند کے پاس رکھا جائے۔ لیکن اگر والدہ تنگدست رہتی ہیں تو ان کی تمام کمانے والی اولاد پر برابر برابر اپنی ماں کے خرچ کا حق عائد ہوتا ہے۔ اور عمر کو وقتاً فوقتاً اپنی والدہ کے پاس کچھ تحفے لیکر حاضر ہوتے رہنا چاہئے اور ان کی سعادت مندی حاصل کرتے رہنا چاہئے۔ اب عمر کی والدہ اپنے موجودہ خاوند کے پاس مع بچوں کے رہنے لگی ہیں، اور عمر اگر ان تمام باتوں پر عمل پیرا ہونا چاہتا ہے تو اس کی بیوی منع کرتی ہے اور والدہ کو خرچ بھیجنے سے منع کرتی ہے اور کہتی ہے کہ وہ اپنے لڑکے لڑکیوں کو اسکولوں میں پڑھا رہے ہیں تو کیا تنگدست ہیں۔ اچھا اگر مان بھی لیا کہ وہ تنگدست نہیں ہیں تو والدہ کے پاس تحفے لے کر تو عمر کے حاضر ہونے کا حق باقی رہتا ہے تو اس کی بیوی کہتی ہے اور بضد ہے کہ تم نہ اپنی والدہ کے پاس جاؤ اور نہ والدہ کو یہاں اپنے پاس کبھی بلاؤ۔ کیوں کہ انہوں نے ہم لوگوں کے اوپر سحر کر دیا تھا، آپ وہاں جائیں گے تو آپ کے اوپر بھی تگلڑا سحر کرائیں گی اور ہم لوگوں کا نہ جانے پھر کیا حال ہوگا۔ عمر کے یہ کہنے پر کہ اب وہ سحر نہیں کرائیں گی مجھے جانے دو، تو وہ کہتی ہے کہ اگر آپ وہاں گئے یا والدہ کو یہاں بلایا تو میں آپ سے طلاق لے لوں گی تو ایسی حالت میں عمر کو کیا کرنا چاہئے؟

### الجواب حامداً ومصلیاً!

بیوی کو سحر کا خطرہ ہے اس کی حفاظت کے لئے پانچوں نمازوں کے بعد چاروں قل اور

الحمد اور آیۃ الکرسی تین تین دفعہ پڑھ کر اپنے اوپر دم کر لیا کریں انشاء اللہ تعالیٰ سحر کے خطرہ سے حفاظت رہے گی۔ اور جب تحفہ لے کر کبھی کبھی والدہ کے پاس جائیں گے تو والدہ خوش ہوں گی، سحر نہیں کرائیں گی۔ بیوی کو وہم ہے اس کو سمجھانا چاہئے۔ خدا کرے وہ بھی خوش رہے اور طلاق طلب نہ کرے۔ فقط واللہ اعلم

حررہ العبد محمود غفرلہ

دارالعلوم دیوبند

## بیوی نے ناک میں دم کر دیا

سوال :- میری گھر والی میرا کہنا بالکل نہیں مانتی۔ ہر طریقہ سے سمجھالیا محبت سے پیار سے مار پیٹ سے۔ میری ماں، رشتہ دار، محلّہ والوں نے حتیٰ کہ اس کے ماں باپ نے بھی بہت سمجھایا لیکن اس کی کچھ سمجھ میں نہیں آتا۔ نہ کام کرتی ہے نہ کھانا پکاتی ہے، مرضی میں آگیا تو پکالیا ورنہ پڑی رہتی ہے۔ نہ گھر کا کوئی کام کرتی ہے۔ میری بوڑھی ماں ہی سب کام کرتی ہے۔ اگر میرے یہاں کوئی مہمان آجائے تو کوئی بھی پرواہ نہیں کرتی۔ وہ بغیر چائے وغیرہ کے میری عدم موجودگی میں اٹھ کر چلے جاتے ہیں۔ بعض مہمان ایسے ہیں جن سے پردہ بھی نہیں ہے ان سے بھی نہیں بولتی۔ کسی سے بھی کچھ واسطہ نہیں رکھتی، نہ مجھے کھانا پانی دیتی ہے چاہے کتنی ہی مرتبہ مانگوں۔ میری ماں اور بہنوئی کی میرے سامنے چغلی کرتی ہے۔ میری بہن بہنوئی آجائیں تو ان سے منہ چڑھائے رکھتی ہے۔ روزیہ کہتی ہے کہ میں گھر چلی جاؤں گی اور ایک دفعہ بچوں کو چھوڑ کر چلی بھی گئی تھی، ڈیڑھ سال کے بعد آئی تھی۔ اب پھر وہی ہٹ لگی ہوئی ہے۔ بس ناک میں دم کر رکھا ہے۔ میں بہت ہی پریشان ہوں کیا کروں۔ اگر میری ماں دیکھ بھال نہ کرے تو گھر برباد ہو جاتا، جبکہ کسی چیز کی کوئی کمی نہیں ہے، خوشحال ہیں چار بچے ہیں کیا کروں؟

### الجواب حامداً ومصلیاً!

یہ بیوی آپ کے لئے بڑا امتحان ہے اگر آپ صبر و تحمل سے کام لے سکتے ہیں تو انشاء اللہ بہت سی خطاؤں کا کفارہ ہو جائے گا لیکن آپ کو اس پر مجبور نہیں کیا جاسکتا۔ اگر یہ برداشت نہ کر سکتے ہوں اور حقوق ادا نہ کر پاتے ہوں، زندگی تلخ ہو جائے تو آپ کو حق ہے اس کو آزاد کر دیں۔ فقط واللہ تعالیٰ اعلم

املاہ العبد محمود غفرلہ

دارالعلوم دیوبند ۶/۶/۱۴۰۶ھ

### بیوی سے خلافِ فطرت کام کرنا

سوال:- زید نے اپنی بیوی کو مارا پیٹا اور گھر سے نکال دیا۔ عرصہ چار سال کا ہو گیا، اپنی عورت سے خلافِ فطرت کام کرتا ہے، نشہ آور چیزیں استعمال کرتا ہے اور کہتا ہے کہ بیوی میری ملکیت ہے جس طرح چاہوں گا استعمال کروں گا۔ اب عرصہ چار سال سے بالکل خیر خبر نہیں لیتا۔ ایسی صورت میں ڈر ہے کہ لڑکی غلط راستہ پر نہ پڑ جائے۔ ایسی صورت میں اگر عقدِ ثانی کرنا چاہے تو شرعاً اس کی اجازت ہے یا نہیں؟

۱۔ واما الطلاق فان الاصل فيه الحظر بمعنى أنه محظور إلا لعارض يبيحه..... ولهذا قالوا: إن سببه الحاجة الى الخلاص عند تبائن الاخلاق وعروض البغضاء الموجبة عدم اقامة حدود الله تعالى (إلى قوله) وإذا وجدت الحاجة المذكورة أبيح وعليها يحمل ما وقع منه صلى الله عليه وسلم ومن أصحابه وغيرهم من الأئمة صونا لهم عن العبث والايذاء بلا سبب (شامی کراچی مختصراً ص ۲۲۸ ج ۳ اول کتاب الطلاق، النهر الفائق ص ۳۱۰ ج ۲، اول کتاب الطلاق، مطبوعه مکه مکرمه، مجمع الانهر ص ۳ ج ۲، اول کتاب الطلاق، دارالکتب العلمیہ بیروت)

## الجواب حامداً ومصلیاً!

ابھی تو عقدِ ثانی کی اجازت نہیں کیونکہ شوہر زندہ ہے اور اس نے طلاق نہیں دی ہے۔  
اگر شوہر طلاق دیدے خواہ مہر کے عوض ہی دے اور پھر عدت تین ماہواری گزر جائے تب عقدِ ثانی کی اجازت ہوگی۔

تنبیہ :- نشہ آور اشیاء کا استعمال ممنوع ہے۔ شوہر کا بیوی کے ساتھ خلاف فطرت کام کرنا اور یہ کہنا کہ بیوی میری ملکیت ہے جیسے چاہوں گا ویسے استعمال کروں گا غلط نظریہ ہے۔ اس کو بیوی پر ویسی ملکیت حاصل نہیں کہ اس فعل کی اجازت دی جائے۔ اس فعلِ قبیح سے اس کو روکا جائے گا اور بیوی پر اس کی اطاعت اس فعل میں جائز نہیں۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند ۲۱/۴/۹۱ھ

## گناہ کے کام میں شوہر کی اطاعت

سوال :- میرے بھائی بیمار تھے میں نے منت مانی اور قسم کھائی اگر یہ اچھے ہو گئے تو فلم چھوڑ دوں گی۔ وہ اچھے ہو گئے اب مجھے فلم دیکھے چار سال ہو گئے ہیں لیکن اب میرے شوہر

۱۔ اما نکاح منکوحہ ومعتدہ فلم یقل احد بجوازہ فلم یعقد اصلاً۔ شامی زکریا ص ۷۴ ج ۲  
باب المہر، مطلب فی النکاح الفاسد، ہندیہ کوئٹہ ص ۲۸۰ ج ۱، الباب الثالث فی المحرمات،  
القسم السادس، بحر کوئٹہ ص ۱۳۹ ج ۲، باب العدة۔

۲۔ کل مسکر حرام۔ مشکوٰۃ شریف ص ۷۳۱ (مطبوعہ یاسر ندیم دیوبند) باب بیان الخمر و  
وعید شاربھا۔

۳۔ لا ینظر اللہ عز وجل إلی رجل أتى رجلاً أو امرأة فی دبرھا (رواہ الترمذی) مشکوٰۃ  
ص ۳۱۳ اول کتاب الحدود، قبیل باب قطع السرقة، طبع یاسر ندیم دیوبند۔

۴۔ لا طاعة لمخلوق فی معصیة الخالق الخ، مشکوٰۃ شریف ص ۳۲۱، کتاب الامارۃ والقضاء،  
یاسر ندیم دیوبند، درمختار علی الشامی زکریا ص ۵۸۳ ج ۹ کتاب الحظر والاباحۃ، فصل فی البیع۔

چاہتے ہیں کہ میں ان کے ساتھ فلم دیکھوں جب میں نے منت کی بات بتلائی تو کہتے ہیں کہ یہ گناہ مجھ پر ہوگا یا یہ بھی ہو سکتا ہے کہ اس منت اور قسم کو میں کسی اور کی طرف پھیر دوں ایسی صورت میں مجھ پر شوہر کی اطاعت ضروری ہے یا نہیں؟

### الجواب حامداً ومصلیاً!

اب قسم یا منت کو بدلنے اور رخ پھیر دینے کا حق نہیں رہا فلم دیکھنا خدائے پاک سے بدعہدی کرنا۔ جس کا نتیجہ دنیا و آخرت میں نہایت خراب اور ناقابل برداشت ہے شوہر کا یہ کہنا کہ گناہ مجھ پر ہوگا آپ کے حق میں بے سود ہے یہ نہیں ہو سکتا کہ گناہ اور وبال آپ کے سر سے اتر کر شوہر پر چلا جائے۔ اور آپ بری ہو جائیں اگر بالفرض ایسا ہو بھی تو کیا آپ کو یہ پسند ہے کہ آپ تو چھوٹ جائیں اور شوہر گرفتار ہو کر وہاں کے قید خانہ میں بند کر دیئے جائیں کیا تعلق و محبت کا تقاضہ یہی ہے ایسی باتوں میں شوہر کی اطاعت جائز نہیں شوہر کو خود بھی ایسی بات کہنے سے اور اس پر اصرار کرنے سے پورا پرہیز لازم ہے ان کو گناہ کی سزا کا تصور بھی نہیں جو ایسی بات کہتے ہیں اللہ تعالیٰ علم دے سمجھ دے کہ اپنی زندگی سنت رسول صلی اللہ علیہ وسلم کے موافق بنائیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۰/۶/۱۴۰۱ھ

۱۔ من نذر نذراً مطلقاً أو معلقاً بشرط وکان من جنسہ واجب ووجد الشرط لزم النذر أى لزمه الوفاء به لحديث من نذر وسهی فعليه الوفاء بما سهی ففی لزوم المنذور الكتاب والسنة والاجماع قال الله تعالى 'وَلْيُؤْفُوا نَذْرَهُمْ'، الحج ۲۹، الدر مع الشامی زکریا، مختصراً ص ۵۱ تا ۵۷ ج ۵، کتاب الایمان، مطلب فی احکام النذر، مراقی مع الطحطاوی مصری ص ۵۷۰، باب ما یلزم الوفاء به من منذور الصوم الخ.

۲۔ وَلَا تَزِرُ وَازِرَةٌ وِزْرَ أُخْرَىٰ، سورة زمر آیت: ۷۰.

۳۔ لاطاعة لمخلوق فی معصية الخالق مشکوة شریف ص ۳۲۱، کتاب الامارة والقضاء،

یاسر ندیم دیوبند.

## بیوی کے چپکے سے چلے جانے کے بعد پھر شوہر اس کو رکھنا چاہے تو رکھ سکتا ہے

**سوال:** محمد سلیم کی شادی فریدہ بیگم کے ساتھ ہوئی دونوں قنوج کے رہنے والے ہیں محمد سلیم کے نطفہ سے اب تک سات بچے ہوئے محمد سلیم برابر اپنے باپ کے ساتھ بسلسلہ کاروبار کانپور جاتا رہا ہفتہ عشرہ کے لئے قنوج بھی حقوق زوجیت کے لئے آتا رہا پھر محمد سلیم کی والدہ کا انتقال ہو گیا اور کچھ عرصہ کے بعد فریدہ کے دیور کا بھی انتقال ہو گیا اب فریدہ نے گھر کو خالی پا کر دیگر رشتہ داروں کے بہلانے سے گھر کا تمام سامان برتن وغیرہ لے کر بغیر شوہر کی اجازت ومشورہ کے کہیں بھاگ گئیں بہت پتہ لگایا مگر تین سال تک معلوم نہ ہو سکا نہ وہ اپنی ماں کے پاس گئی، نہ اپنے بھائی کے پاس جب کہ وہ مالدار ہیں وہ روپوش ہو کر کانپور چلی آئی اور ایک ہوٹل پر ملازمت کر لی اور وہیں سے کانپور کی عدالت میں ۴۸۸ روپے کے نان ونفقہ کا عدالت میں دعویٰ کر دیا اور شہر والوں کو ملا لیا۔ اس کی اس حرکت سے اس کے والدین بھائی سب ناراض ہیں اور کہا میرے یہاں آنے کی ضرورت نہیں۔ جہاں تین سال رہی ہو وہیں جاؤ۔ تم نے شوہر کو کیوں ٹھکرایا۔ بچوں نے فیصلہ کر دیا کہ ایسی عورت گھر میں رکھنے کے قابل نہیں ہے لہذا واقعات بالا کے تحت کیا فریدہ کہیں بھی نان ونفقہ سلیم سے پاسکتی ہے۔ کیا اتنا برباد کرنے و پریشان کرنے کے بعد محمد سلیم پھر رکھ سکتا ہے جواب سے مطلع فرمائیں۔

### الجواب حامداً ومصلیاً!

فریدہ بیگم بلا اجازت شوہر کے مکان سے چلی جانے کے وقت سے مستحق نفقہ نہیں رہی!

۱۔ لانفقہ لا حد عشر الی ماقال وخارجة من بیتہ بغیر حق وہی الناشزہ وتسقط بہ المفروضة الخ درمختار علی الشامی زکریا ص ۲۸۶ ج ۵ باب النفقة، ہدایہ ص ۴۳۸ ج ۲، باب النفقة، مطبوعہ یاسر ندیم دیوبند، ہندیہ کوئٹہ ص ۵۴۵ ج ۱، الباب السابع عشر فی النفقات، الفصل الاول.

لہذا اس مدت کا نفقہ شوہر کے ذمہ واجب نہیں شوہر کا جو مال لے کر گئی ہے اس کا ضمان شوہر اس سے وصول کرنے کا حق دار ہے۔ شوہر ان حالات میں بھی رکھنا چاہے تو اس کو بیوی بنا کر رکھ سکتا ہے۔ اس پر طلاق نہیں ہوئی۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

## عورت کی بدتمیزی و بدکلامی پر شوہر کو مارنے کا بھی حق ہے

سوال:- ایک عورت ہے جو کہ شوہر کی مرضی کے بغیر اپنے میکہ چلی جاتی ہے میکہ سے کوئی لینے آیا تو اس کے ساتھ ہو گئی بعض اوقات محض مصالح کی بناء پر لینے والے کو اجازت دیدی شوہر نے لیکن عورت نے بذات خود جانے کے بارے میں کوئی معلومات نہیں کی اور اس پر طرہ یہ کہ شوہر پر الزام لگایا کہ یہ تو میرے ساتھ غلاموں جیسا معاملہ کرتا ہے شوہر اور اس کے والدین نے سمجھایا مگر اس نے قطعاً انکار کر دیا اور کہا کہ میں اس شرط پر رہ سکتی ہوں کہ تم میرے پاس نہ لگواؤ اور خرچہ برابر دیتے رہو۔

(۲) عورت سے شوہر نے مہر بھی معاف کرا لیا مگر اب وہ کہتی ہے کہ اگر اب میں مطالبہ پر آگئی تو تمہارا راستہ بند ہو جائے گا اب وہ اپنے میکہ میں ہے اور آنے کے لئے تیار نہیں ہے کیا ایسی صورت میں شوہر پر عورت کا نان و نفقہ واجب ہے یا نہیں؟ عورت کی ایسی بدکلامی پر عورت کو ضرب کا حکم ہے یا نہیں؟

(۳) عورت مذکور نے مکرر یہ بھی کہا کہ تم اپنی ضروریات دوسری شادی سے پوری کرلو میری طرف سے پوری اجازت ہے۔

۱۔ وترد العین لوقائمة لبقاتها علی ملک مالکها فلا فرق فی عدم الضمان بین ہلاک العین واستہلاکها فی الظاہر من الروایة لکنہ یفتی باداء قیمتھا دیانة (درمختار) فاما دیانة فیفتی بالضمنان للحقوق والخسران والنقصان للمالک من جهة السارق، شامی زکریا ص ۱۸۰ ج ۶، کتاب السرقة، باب کیفیة القطع واثباته.

(۴) اکثر والدین کو برا بھلا کہتی رہتی ہے تم جیسا میرے واسطے کرو گے تمہاری اولاد کے آگے آئے گا۔

### الجواب حامداً ومصلیاً!

عورت کو شوہر سے جو شکایت ہو اس کے دفعیہ کا اس کو مطالبہ کرنے کا پورا حق حاصل ہے اگر اس کا دفعیہ ہو جائے اور اس کو نفقہ وغیرہ کی پریشانی نہ ہو تو پھر بغیر شوہر کی اجازت کے میکہ جانے کا حق نہیں اگر جائے گی تو ناشزہ کہلائے گی اور جب تک شوہر کے مکان پر واپس نہ آجائے نفقہ کی مستحق نہیں ہوگی۔ شوہر کا پورا احترام لازم ہے شوہر کے والدین کے ساتھ عزت و احترام سے معاملہ کرنا چاہئے بدکلامی سے پوری احتیاط کی جائے یہ شرعاً و اخلاقاً نہایت مذموم ہے عورت اگر بلا وجہ حق زوج ادا کرنے سے انکار کرے تو شوہر کو جبر کا بھی حق ہے شوہر کو عورت کی طبعی کمزوری کو برداشت کرنا چاہئے اس کے والدین بھی ہرگز بے جا زیادتی نہ کریں اس کی کمزوری کی اصلاح مشفقانہ طور پر کریں کہ اسی میں انشاء اللہ تعالیٰ خیر ہے۔ مارنے کا بھی حق ہے مگر مارنا بعد میں ہے سمجھانے کی پہلے ضرورت ہے۔ واللہ تعالیٰ اعلم

حررہ العبد محمود وغفرلہ دارالعلوم دیوبند

۱۔ ولا نفقة لخارجة من بيته بغير حق وهي الناشزة حتى تعود الخ درمختار علی الشامی زکریا ص ۲۸۶ ج ۵ کتاب الطلاق، باب النفقة، ہدایہ ص ۴۳۸ ج ۲، باب النفقة، یاسر ندیم

دیوبند، ہندیہ کوئٹہ ص ۵۴۵ ج ۱، الباب السابع عشر فی النفقات، الفصل الاول.

۲۔ للزوج أن يضرب زوجته على أربع خصال ..... احداها على ترك الزينة للزوج والثاني على ترك الاجابة إذا دعاها إلى فراشه .... لان الاول والثاني يخل بمقصود النكاح والثالث والرابع معصية، حاشية الشلبي على الزيلعي ص ۲۱۱ ج ۳، كتاب الحدود، فصل في التعزير، امداديہ ملتان، بحر کوئٹہ ص ۴۹ ج ۳، فصل في التعزير، الدر مع الشامی کراچی ص ۷۷ ج ۴، باب التعزير، مطلب في تعزير المتهم.

۳۔ والنبي تخافون نُسُوْرَهُنَّ فَعُظُوْهُنَّ وَاَهْجُرُوْهُنَّ فِي الْمَضَاجِعِ وَاصْرُبُوْهُنَّ، الآية سورة النساء آیت: ۳۴۔  
ترجمہ: اور جو عورتیں ایسی ہوں کہ تم کو ان کی بددماغی کا احتمال ہو تو ان کو زبانی نصیحت کرو اور ان کو ان کے لیٹنے کی جگہ میں تنہا چھوڑ دو۔ اور ان کو مارو الخ۔ (از بیان القرآن، بحر کوئٹہ ص ۲۲۰، باب القسم، تہتمہ)



## بیوی کے ساتھ زیادتی کی مکافات

**سوال:-** سائل نے کچھ خانگی واقعات کا تذکرہ کیا ہے اس کے بعد لکھا ہے کہ میں اپنی اہلیہ کے ساتھ بعض مرتبہ غصے میں بے قابو ہو جاتا تھا اور جب مجھے غصہ آتا تو میں اس کو مار بھی دیتا چنانچہ ایک روز میں نے اپنے بچے کو مارا اس پر میری اہلیہ بولی میں نے اس کے بھی طمانچہ رسید کیا جس کا مجھے زندگی بھر افسوس رہے گا کیونکہ یہ حقوق العباد ہے اس لئے آپ حضرات سے گزارش ہے کہ آپ فرمادیں کہ میرے اس فعل کی تلافی کس طرح ممکن ہو سکتی ہے اور عذاب آخرت سے بچنے کی کیا صورت ہو سکتی ہے؟

(۲) ایک واقعہ اور پیش آیا کہ میری اہلیہ زیادہ بیمار رہتی تھی میں ان کے علاج کے لئے کوئی کمی باقی نہ چھوڑتا تھا چنانچہ اس کی وجہ سے میں ہمیشہ مقروض رہتا تھا اور پریشان رہتا تھا اس وجہ سے میں اپنی اہلیہ کو میکہ چھوڑ دیا کرتا تھا دس دس ماہ تک چھوڑ دیتا تھا جس سے یہ بات اس کو نا پسند تھی اور کہا کرتی تھی کہ تم جو مجھ کو میکہ کئی کئی ماہ تک چھوڑ دیتے ہو میں اللہ تعالیٰ کے یہاں مواخذہ کروں گی اب مجھے ڈر معلوم ہوتا ہے کہ اگر میں نے زیادتی کی ہے تو کیا حشر میرا ہوگا اور کوئی صورت نجات کی نظر نہیں آتی۔

### الجواب حامداً ومصلیاً!

اہلیہ مرحومہ کے ساتھ جو زیادتی کی ہے اس کی تلافی اس طرح ہو سکتی ہے کہ ان کے لئے دعائے مغفرت کیجئے نوافل پڑھ کر تلاوت کر کے صدقہ دے کر ان کو ثواب پہنچایا کیجئے۔<sup>۱</sup> ان

۱۔ ان الانسان له ان يجعل ثواب عمله لغيره صلوة او صوماً او صدقة او غيرها عند اهل السنة والجماعة الخ هداية ص ۲۹۶ (مطبوعه ياسر نديم ديوبند) كتاب الحج، باب الحج عن الغير، هنديه كوئٹہ ص ۲۵۷ ج ۱، الباب الرابع عشر في الحج عن الغير، بحر كوئٹہ ص ۵۹ ج ۳، باب الحج عن الغير.

کے بچوں کی اچھی تربیت کیجئے انشاء اللہ تعالیٰ کام چل جائے گا خدائے پاک مرحوم کو آغوش رحمت میں جگہ دے اور جنت الفردوس عطا جائے اور آپ کو صبر و سکون دے بچوں کی پرورش کو آسان فرمائے۔ واللہ تعالیٰ اعلم

حررہ العبد محمد وغفرلہ دارالعلوم دیوبند ۱۵/۱/۸۹ھ

## لڑکی کو داماد کے گھر جانے سے روکنا

سوال :- جو شخص بلا وجہ اپنی لڑکی کو شوہر کے یہاں جانے سے روکے ایسے شخص کو شرعاً کیا کہا جاسکتا ہے۔

### الجواب حامداً ومصلیاً!

جو شخص بلا وجہ شرعی اپنی لڑکی کو شوہر کے یہاں جانے سے روکتا ہے وہ ظالم ہے اور زوجین کے درمیان تفریق کرانے میں شیطان کا مددگار ہے۔ عن جابر رضی اللہ عنہ قال : قال رسول اللہ صلی اللہ علیہ وسلم : إن إبليس يضع عرشه على المائة ثم يبعث سراياه يفتنون الناس فادناهم منه منزلة صلی اللہ علیہ وسلم عظمهم فتنة یجئ صلی اللہ علیہ وسلم احدثهم فيقول : فعلت كذا وكذا فيقول : ما صنعت شيئاً قال ثم یجئ احدهم فيقول : ما ترکتہ حتی فرقت بینہ وبين امرأته، قال : فیدنیہ منه، ویقول : نعم انت. قال الاعمش : اراه فیلزمہ (رواه مسلم ۸۷ مشکوٰۃ ص ۱۸)۔

۱۔ مشکوٰۃ ص ۱۸ باب فی الوسوسة، الفصل الاول، مطبوعہ یاسر ندیم دیوبند.

**ترجمہ :-** حضرت جابر رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ ابلیس اپنا تخت پانی پر بچھاتا ہے پھر اپنی جماعتوں کو لوگوں کو فتنہ میں ڈالنے کے لئے (گمراہ کرنے کے لئے) بھیجتا ہے ان سب میں اس کے نزدیک زیادہ مرتبہ والا ان میں لوگوں کو زیادہ فتنہ میں ڈالنے والا ہوتا ہے، یعنی لوگوں کو زیادہ گمراہ کرنے والا ان شیاطین میں سے ایک آکر (اپنی کارگزاری سناتا ہے) کہتا ہے میں نے ایسا ایسا کیا وہ (شیطان) کہتا ہے تو نے کچھ نہیں کیا۔ پھر ان میں سے ایک آکر کہتا ہے میں نے اس کو نہیں چھوڑا حتیٰ کہ اس کے اور اس کی بیوی کے درمیان تفریق کرادی پس شیطان اس کو اپنے قریب کرتا ہے اور کہتا ہے ہاں تو نے کیا ہے کام (تو ہے میرا جانشین ہونے کا قابل) اعمش نے کہا میں خیال کرتا ہوں کہ یہ بھی ارشاد فرمایا کہ وہ (شیطان) اس سے معاف کرتا ہے۔

یہ حرکت لڑکی کے حق میں بھی خیر خواہی نہیں بلکہ دشمنی ہے۔ اگر کسی وجہ شرعی سے روکتا ہے تو اس وقت یہ حکم نہیں۔ اس وجہ کے معلوم ہونے پر اس کا تفصیلی حکم تحریر کیا جاسکتا ہے۔

فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۲۶/۲/۵۹ھ

الجواب صحیح: سعید احمد غفرلہ

صحیح: عبداللطیف غفرلہ



## فصل دوم:- والدین وغیرہ کے حقوق

### باپ بیٹوں کے حقوق

سوال:- (۱) زید کی دو شادیاں ہوئیں، پہلی شادی اس کے دادا نے اپنے صرفہ سے بحالت بلوغ کی جس کے چند سال گزرنے کے بعد اس کی بیوی کے مرنے پر زید کی دوسری شادی زید کے صرفہ سے اس طریقہ سے ہوئی کہ زید اپنی آمد اپنے والد کو بھیجتا رہا، بوقت شادی زید کے والد نے خدا کی قسم کھا کر اس کی خالہ سے کہا کہ ہمارے ذمہ اس شادی میں کوئی قرضہ نہیں ہے، زید کی دوسری شادی میں جتنا صرفہ ہوا وہ سب زید کی نگاہ میں رہا اور وہ سب زید کی موجودگی میں ہوا، پہلی شادی کا تخمینہ بھی زید کے خیال میں ہے، ایک مرتبہ زید کے والد نے لکھا کہ شادی کا قرضہ ہے، زید نے دریافت کیا کہ کس کا اور کتنا ہے؟ اور آپ نے بوقت شادی قرضہ نہ ہونے کی قسم کھائی تھی، اس پر جواب نہ آنے پر زید نے کل تخمینہ مصارف شادی کا لکھ کر اپنے والد کی خدمت میں بھیج دیا اور لکھا جو مجھ کو یاد ہے میں لکھے دیتا ہوں، اور اگر اس میں کسی قدر کمی بیشی ہو وہ مجھ کو لکھ دیجئے تاکہ اس کو دے کر مجری کر لیا جائے لیکن والد کی طرف سے کوئی حساب نہیں آیا، حالانکہ زید کے روبرو جہاں تک صرفہ ہوا تھا، وہ سب زید کے والد نے لکھ بھی دیا تھا، اس حساب کے نہ آنے پر زید کو اپنے حساب کا اور پختہ یقین ہو گیا، شادی کے بعد سے زید کی اہلیہ میکے چلی گئی، اور کچھ دنوں زید کے یہاں رہی، اس حالت میں بھی زید اپنے باپ کے پاس ماہواری خرچ روانہ کرتا رہا، اس ضرورت سے کہ اس کی بیوی کی واپسی

پر کسی خاص ضرورت میں کام آجائیں گے، اس کے والد کے پاس بوجہ مدرسی وجائیداد اتنی آمدنی ہے کہ ان کے اخراجات کو کافی ہو، چنانچہ وہ کہہ بھی چکے ہیں، کہ ہم اپنے لائق کر لیتے ہیں، تاہم وہ زید سے بھی کنبے کا خرچ کہہ کر مانگتے ہیں کبھی شادی کے اخراجات کے نام سے مطالبہ کرتے ہیں، اور کوئی حساب مانگنے پر حساب نہیں بتلاتے، میرا تخمینہ جو حساب کا ہے اس کے لحاظ سے شادی کے متعلق کوئی رقم بقایا نہیں ہونی چاہئے، والد اور دوسرے شریک شادی اور واقف کار بھی میرے تخمینہ اور حساب کی تائید کرتے ہیں، میں نے تخمینہ پیش کر کے عرض کیا کہ میری جانب تو کوئی رقم بقایا نہیں ہونا چاہئے اور اگر بالفرض ہو تو وہ رقم جو میں نے شادی کے بعد علی الحساب بھیجی ہے، اس کو کام میں لائیے، اس کے متعلق کبھی فرماتے ہیں کڑیاں خرید لی، کبھی فرماتے ہیں، گھر کے خرچ کی تمہیں اطلاع نہیں، کبھی کہتے ہیں میرا بھی حق ہے۔

زید کی آمدنی بہت محدود ہے، نیز اس کا بھی خیال ہے کہ مسلمان اخراجات کی زیادتی سے تباہ ہوتے جا رہے ہیں، زید کے والد اس سے بھی ناراض ہوتے ہیں کہ اپنی اہلیہ کے کپڑے خود بنا لیتا ہے، پس کیا صورت موجودہ میں زید کے ذمہ کوئی امر ضروری ہے۔

(۲) جب کہ والد صاحب خرچ کا حساب نہیں دیتے اور زید کو اپنے شریک کے اشارہ کے ذریعہ سے علم ہو چکا کہ اس کے ذمہ کوئی مطالبہ باقی نہیں تو زید کا یہ کہنا کہ ہمارے ذمہ کچھ نہیں گناہ تو نہ ہوگا۔

(۳) کیا زید کے والد کو زید کی بیوی کا حق اپنے لئے لینے کا حق حاصل ہے۔

(۴) کیا زید کے والد کو زید اور اس کی بیوی کے لئے کپڑے نہ بنانے پر مجبور کرنے کا

حق ہے؟

(۵) زید کے والد اگر کوئی ایسا کام کریں جس میں زید کی مضرت یا حق تلفی ہو، تو زید ان

کی اس طرف توجہ مبذول کر اسکتا ہے، نیز والد کے لئے زید کی عدم موجودگی میں ایسا کام جس سے اس کا ضرر یا حق تلفی ہو کیسا ہے؟

(۶) اگر زید کے والد ذمہ واقع میں قرضہ نہ ہو اور توریت یا غلط طریقہ سے قرضہ ظاہر کریں، اور کسی سے کہلوادیں کہ ہمارا قرضہ ہے تو کیا یہ جائز ہے؟  
 (۷) اگر زید کے پاس سامان زندگی موجود ہو تو شکر نعمت فرض ہے یا نہیں؟  
 (۸) زید شادی کا حساب سمجھنے میں حق بجانب ہے یا نہیں اور والد کو حساب بتلانا چاہئے یا نہیں؟

(۹) اگر والد کی آمدنی بدرجہ کفایت ہو اور زید کوئی خاص طریقہ پر خدمت نہ کرے، بجز اس کے کہ جوشی وہ طلب کریں بھیج دے تو اس کو گناہ تو نہ ہوگا؟  
 (۱۰) زید حتی الامکان والدین کی اطاعت و ادب کو ملحوظ رکھتا ہے، لیکن والد ناراض رہتے ہیں، بددعا دیتے ہیں، کیا ناحق بددعا قبول ہو جاتی ہے، والدین کو ناحق اولاد پر غصہ کرنا شریعت کی تعلیم کے موافق کیسا ہے؟ اولاد اور دیگر مسلمانوں کے ساتھ کونسا طرز عمل مشروع ہے؟

(۱۱) جب کہ زید اس کیلئے تیار ہے کہ آپس کے معاملات رو برو بلا شرکت غیرے طے ہو جائیں، پھر زید کے والد کا ایسے اشخاص کو خانگی معاملات میں ڈالنا جن سے ہوا خیزی اور بدنامی کا اندیشہ ہو شرعاً کیسا ہے، اور کیا زید کو والد کا یہ امر قابل قبول ہے؟  
 (۱۲) زید کے والد کو کوئی اہم کام میں زید سے مشورہ کرنا جائز ہے یا نہیں جب کہ زید عند الناس مقبول ہے؟

### الجواب حامداً ومصلیاً!

(۱) والد کے بہت حقوق ہیں اللہ تعالیٰ نے قرآن میں بہت جگہ اپنی عبادت کے ساتھ والد پر احسان کی تاکید فرمائی ہے، احادیث میں والد کے حقوق کی رعایت اور راضی رکھنے کی

۱۔ وقضی ربک ان لاتعبدوا الا ایاہ وبالوالدین احساناً، سورہ بنی اسرائیل آیت ۲۳۔

ترجمہ:- تیرے رب نے یہ فیصلہ کیا ہے کہ اللہ کے سوا کسی کی عبادت نہ کرو، اور والدین کیساتھ حسن سلوک کرو۔

سخت تاکید آئی ہے؛ اس لئے جہاں تک ہو سکے والد کو راضی رکھنا چاہئے، جب تک کسی معصیت کا امر نہ ہو تو والد کا کہنا ماننا حتی الامکان ضروری ہے۔<sup>۱</sup>

(۲) اگر والد کے ذمہ قرض نہ ہو بلکہ والد کو خود ضرورت ہو تب بھی اولاد کو ضرور والد کی خدمت کرنی چاہئے، اگرچہ خود کسی قدر تنگی کرنی پڑے اگر اپنے پاس ہی موجود نہ ہو تو مجبوری ہے۔<sup>۲</sup>

(۳) جو حق بیوی کا زید کے ذمہ واجب ہے وہ والد کو لینا جائز نہیں۔<sup>۳</sup>

۱۔ وعن ابن عباسؓ قال قال رسول الله ﷺ من أصبح مطيعاً لله في والديه أصبح له بابان مفتوحان من الجنة وان كان واحداً فواحداً ومن أصبح عاصياً لله في والديه أصبح له بابان مفتوحان من النار ان كان واحد فواحداً قال رجل وان ظلماه قال وان ظلماه وان ظلماه، مشكوة شریف، ص ۴۲۱ / باب البر والصلة، الفصل الثالث، مطبوعہ یاسر ندیم دیوبند.

**ترجمہ:-** حضرت ابن عباسؓ سے روایت ہے وہ فرماتے ہیں حضرت نبی کریم صلی اللہ علیہ وسلم نے فرمایا جو شخص اس حال میں صبح کرتا ہے کہ وہ اپنے والدین کے سلسلہ میں اللہ کی اطاعت کرتا ہے، تو وہ اس حال میں صبح کرتا ہے کہ اس کے لئے جنت کے دروازہ کھول دیئے جاتے ہیں، اگر ماں باپ میں سے ایک ہو تو ایک دروازہ کھول دیا جاتا ہے، اور جو اس حال میں صبح کرتا ہے کہ وہ اپنے والدین کے سلسلہ میں اللہ کی نافرمانی کرتا ہے، تو وہ اس حال میں صبح کرتا ہے کہ اس کے لئے جہنم کے دروازے کھول دیئے جاتے ہیں، اگر ماں باپ میں سے کوئی ایک ہو تو جہنم کا ایک دروازہ کھول دیا جاتا ہے، صحابی نے پوچھا اگرچہ ان دونوں (ماں باپ) نے اس پر ظلم کیا ہو تو؟ حضور صلی اللہ علیہ وسلم نے فرمایا اگرچہ انہوں نے اس پر ظلم کیا، اگرچہ انہوں نے اس پر ظلم کیا ہو۔

۲۔ عن النّوّاس بن سَمْعَانَ قال قال رسول الله ﷺ لا طاعة لمخلوق في معصية الخالق، مشكوة شریف ص ۳۲۱، كتاب الإمارة الخ، الفصل الثانی، مطبوعہ یاسر ندیم دیوبند.

۳۔ رجل له اب معسر والابن محترف يكسب كل يوم درهمًا يكفي له ولعِيالِهِ اربعة اوانق كان عليه ان يصرف الفضل الى ابيه، خانية على هامش الهندية، ج ۱ / ص ۴۴۸ / فصل في نفقة الوالدين، مطبوعہ کوئٹہ.

۴۔ لا يحل مال امرى الا بطيب نفس منه، مشكوة شریف، ص ۲۵۵ / باب الغصب والعارية، الفصل الثانی، مطبوعہ یاسر ندیم دیوبند.

(۴) اگر زید اپنے لئے یا اپنی بیوی کے لئے ضرورت سے زائد کپڑے بنائے تو والد کو حق حاصل ہے کہ منع کر دے، اور زید کو ماننا ضروری ہے؛ البتہ ضرورت کے موافق کپڑے کہ بغیر ان کے گذر نہ ہو سکتا ہو بنانے سے منع کرنے کا حق والد کو حاصل نہیں۔<sup>۱</sup>

(۵) والد کو یہ ہرگز جائز نہیں کہ زید کو ضرر پہنچانے کی نیت سے کوئی حکم کرے، البتہ اگر ضرر پہنچانے کی نیت تو نہیں، مگر کسی شرعی کام یا ذاتی کام سے زید کو معمولی ضرر پہنچتا ہو زید کو اس پر صبر کرنا چاہئے۔

(۶) جھوٹ بولنا، دھوکہ دینا جائز نہیں؛<sup>۲</sup> مگر جب والد زید سے کچھ مانگے اور زید کے پاس گنجائش ہو تو ضرور دینا چاہئے، اس کا موقع نہ آنے دے کہ والد دھوکہ دے کر زید سے کچھ وصول کرے کہ یہ والد اور زید دونوں کے لئے شرم کی بات ہے۔<sup>۳</sup>

(۷) شکر نعمت ہر شخص پر فرض ہے۔<sup>۴</sup>

۱۔ لان طاعتھما (ای الوالدین) فرض عین الدر المختار علی هامش رد المحتار زکریا، ج ۴/ص ۱۲۵ / کتاب الجہاد، طاعة الوالدین فرض عین، البحر الرائق ج ۵/ص ۷۲، اول کتاب السیر، مطبوعہ الماجدیہ کوئٹہ، حاشیۃ الشلبی ج ۳/ص ۲۴۱، کتاب السیر، مطبوعہ امدادیہ ملتان.

۲۔ الکسوة واجبة علیہ بالمعروف بقدر ما یصلح لها عادة صیفا و شتاء الخ عالمگیری ج ۱/ص ۵۵۵، الباب السابع عشر فی النفقات، مطبوعہ کوئٹہ، شامی کراچی ج ۳/ص ۵۸۰، باب النفقة، زیلعی ج ۳/ص ۵۰، باب النفقة، مطبوعہ امدادیہ ملتان.

۳۔ لان عین الکذب حرام، الدر المختار علی هامش رد المحتار زکریا، ج ۹/ص ۶۱۲ / آخر کتاب الحظر والاباحة، سبک الانهر ج ۴/ص ۲۲۱، کتاب الکراهیة، فصل فی المتفرقات، مطبوعہ دارالکتب العلمیہ بیروت.

۴۔ عن عمرو ابن شعيب عن ابيه عن جده رضى الله تعالى عنه أن رجلاً أتى النبي صلى الله عليه وسلم فقال إن لى مالاً وإن والدى يحتاج إلى مالى فقال انت وما لك لوالدك، ان اولادكم من اطيب كسبكم كلوا من كسب اولادكم، مشکوة شریف ص ۲۹۱، باب النفقات، مطبوعہ یاسر ندیم دیوبند.

۵۔ واستدل بالآية على ان شكر المنعم واجب، روح المعانی، ج ۱۴/ص ۱۹۱ / سورہ ابراهيم. آیت ۷/ مطبوعہ مصطفائیہ دیوبند.



(۸) حساب صاف رکھنا چاہئے مگر اس کا مطلب یہ نہیں کہ اگر زید کے والد کے ذمہ کوئی قرض نہ ہو تو والد کی خدمت نہ کرے، بلکہ حتیٰ الوسع خدمت ضروری ہے۔

(۹) جس قدر زید میں طاقت ہو والد کی خدمت کرتا رہے، اگر باوجود قدرت کے خدمت نہیں کرے گا، تو حقوق کی ادائیگی میں قصور ہے گا۔

(۱۰) والدین کبھی بلا وجہ اولاد کے لئے بددعا نہیں کرتے، جب تنگ آ کر پریشان ہو جاتے ہیں تب مجبور ہو کر بددعا کرتے ہیں اور اگر بلا وجہ بددعا کریں تو اس کی قبول ہونے کی توقع نہیں، تاہم اولاد کو چاہئے کہ والدین کی کسی غصہ کی بات کا جواب نہ دے سب کچھ خاموش سن لے، اس کی سعادت اسی میں ہے اگر کوئی بات والدین بالکل ناحق کہیں تب بھی صبر کرے اور والدین کے لئے دعاء خیر کرے، البتہ معصیت کے کاموں میں اس کا ساتھ نہ دے، جب اولاد اس طرح نرمی اور صبر اور احسان و خدمت کرے گی، تو انشاء اللہ والدین کی طبیعت میں نرمی آئیگی اور سب کے ساتھ حسن خلق سے ملنا چاہئے اور حسن خلق کہتے ہیں کہ مخلوق کے ساتھ ایسا معاملہ کرے کہ جس سے خالق اور مخلوق دونوں راضی رہیں۔<sup>۳</sup>

۱۔ رجل له اب معسر والابن محترف يكسب كل يوم درهما يكفى له ولعياه اربعة دوايق كان عليه ان يصرف الفضل الى ابيه، خانية على هامش الہندیہ، ج ۱ / ص ۴۴۸ / فصل فی نفقة الوالدین، مطبوعہ کوئٹہ.

۲۔ وَبِالْوَالِدَيْنِ إِحْسَانًا الخ فانه دل على الاجتناب عن جميع الاقوال المحرمة والاتیان بجميع كرائم الاقوال والافعال من التواضع والخدمة والانفاق عليها ثم الدعاء لهما في العاقبة الخ، مرقاة شرح مشکوٰۃ ج ۴ / ص ۲۶۴ / باب البر والصلة، الفصل الاول، مطبوعہ بمبئی، شامی کراچی ج ۴ / ص ۷۸، باب التعزیر، مطلب فی تعزیر المتہم.

۳۔ وَبِالْوَالِدَيْنِ إِحْسَانًا الخ فانه دل على الاجتناب عن جميع الاقوال المحرمة والاتیان بجميع كرائم الاقوال والافعال من التواضع والخدمة والانفاق عليها ثم الدعاء لهما في العاقبة الخ، مرقاة شرح مشکوٰۃ، ج ۴ / ص ۲۶۴ / باب البر والصلة، الفصل الاول، مطبوعہ بمبئی.

(۱۱) معاملات کو آپس میں سلجھانا بہتر ہے، لیکن والدین اس سے متاثر نہ ہوں کہ انتہائی درجہ کی شفقت میں کمی نہ کریں، جھوٹی باتیں مشہور کرنا اور بدنام کرنا جائز نہیں، زید کے والد کو چاہئے کہ اس سے اجتناب کرے۔

(۱۲) مشورہ کر لینا بہتر ہے، لیکن اگر اپنے کام میں والد مشورہ نہ کرے تو زید کو اس پر ناراض ہو جانا جائز نہیں۔ فقط واللہ سبحانہ تعالیٰ اعلم

حررہ العبد محمود گنگوہی

معین مفتی مدرسہ مظاہر علوم سہارنپور ۱۶/۱۱/۵۳ھ

الجواب صحیح عبداللطیف غفرلہ مفتی مدرسہ مظاہر علوم سہارنپور ۱۹/۱۱/۵۳ھ

## والدین کی نافرمانی

سوال:- والدین کی نافرمانی کرنے والے کا کیا حکم ہے؟

الجواب حامداً ومصلیاً!

جائز امور میں والدین کی نافرمانی کرنے والا سخت گنہگار ہے، ”عن المغيرة قال قال رسول الله صلى الله عليه وسلم حرم عليكم عقوق الامهات الحديث مشكوة شريف ومن اصبح عاصياً لله في والديه اصبح له بابان مفتوحان من

۱۔ ولكن جعلها (المشورة) الله رحمة لامتي فمن استشار منهم لم يعلم رشداً روح المعاني، ج ۳/ص ۱۶۶/

جز ۴، سورة آل عمران آیت ۱۵۹ / مطبوعه دار الفكر بيروت.

۲۔ مشكوة شريف، ص ۴۱۹ / كتاب البر والصلة، الفصل الاول، مطبوعه ياسر نديم ديوبند

**ترجمہ:-** حضرت مغیرہ فرماتے ہیں کہ اللہ کے رسول صلی اللہ علیہ وسلم نے ارشاد فرمایا کہ اللہ تعالیٰ نے تم پر ماں کی نافرمانی کو حرام کر دیا ہے۔

النار۔ الحديث مشكوة شريف۔ فقط واللہ سبحانہ تعالیٰ اعلم  
 حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۱ شعبان ۱۳۵۵ھ  
 الجواب صحیح سعید احمد غفرلہ..... الجواب صحیح عبداللطیف غفرلہ مظاہر علوم ۱۱/۸/۱۳۵۵ھ

## والد کی نافرمانی

سوال:- میرے والد صاحب مجھ سے بدظن ہو گئے ہیں، انہوں نے کہلایا کہ گھر سے نکل جاؤ اور اپنے آپ انتظام کر لو اس وقت میرے چار بچے ہیں، تنخواہ تین سو روپیہ ہے میں نے الگ دوکان لے لی ہے، اب کچھ مالی امداد کرتا رہتا ہوں تو کیا میں نافرمان ہوں؟

### الجواب حامداً ومصلیاً!

ان حالات کے ماتحت آپ ان کے نافرمان نہیں اپنی استطاعت کے مطابق جانی مالی خدمت کرتے رہیں اور دعا بھی ان کیلئے کرتے رہیں۔ فقط واللہ سبحانہ تعالیٰ اعلم  
 حررہ العبد محمود غفرلہ دارالعلوم دیوبند ۵/۸/۸۸ھ  
 الجواب صحیح بندہ محمد نظام الدین عنہ دارالعلوم دیوبند ۵/۸/۸۸ھ

## والدین کا درجہ استاذ اور پیر سے زیادہ ہے

سوال:- استاذ اور پیر کا درجہ والدین سے کم ہے یا زیادہ، بہشتی زیور میں والدین کا درجہ زیادہ لکھا ہے بحوالہ تحریر فرمائیں؟

۱۔ مشکوٰۃ شریف، ص ۴۲۱/ کتاب البر والصلة، الفصل الثالث، مطبوعہ یاسر ندیم دیوبند۔  
**ترجمہ:-** اور جو شخص اس حال میں صبح کرے کہ وہ ماں باپ کے حق میں خدا کا نافرمان ہو تو وہ اس حال میں صبح کرتا ہے کہ اس کے لئے دوزخ کے دروازہ کھلے ہوئے ہوتے ہیں۔

۲۔ وَبِأَلْوَالِدَيْنِ إِحْسَانًا الخ فانہ دل علی الاجتناب عن جميع الاقوال المحرمة والا تیان بجميع كرائم الاقوال والا فعال من التواضع والخدمة والا نفاق عليهما ثم الدعاء لهما في العاقبة الخ مرقاۃ، ج ۴/ ص ۶۶۴ (مطبوعہ بمبئی) باب البر والصلة، الفصل الاول۔

### الجواب حامداً ومصلیاً!

جسمانی تربیت کی بناء پر والدین کا درجہ زیادہ ہے کہ وہی بنیاد ہے جمیع کمالات کی اور روحانی تربیت علم و عمل کے اعتبار سے استاذ کرتے ہیں، اگرچہ وہ تربیت بلند ہے، لیکن والدین جسمانی تربیت کر کے استاد کے حوالہ نہ کریں، تو استاذ کو تربیت کا موقع کہاں ملیگا! فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۰/۱۰/۱۴۲۹ھ

### والدین کی خدمت مقدم ہے یا تعلیم کی تکمیل

سوال:- میں نے حفظ کیا، پھر کچھ عربی پڑھی، ارادہ تھا کہ درس نظامی کی تکمیل کر کے کچھ دین کی خدمت کر جاؤں، لیکن میرے والدین کی انتہائی کوشش ہے کہ پڑھنا ترک کر کے کسی دوسرے کام میں مشغول ہو جاؤں جس سے دنیاوی زندگی بنے، تو کیا میں والدین کو ناراض کر کے اور عارضی طور پر ترک تعلق کر کے کسی دوسری جگہ جا کر درس نظامی کی تکمیل میں مصروف ہو جاؤں تو یہ شرعاً جائز ہے یا نہیں؟

### الجواب حامداً ومصلیاً!

اگر والدین آپ کی خدمت و اعانت کے محتاج ہیں، ان کے گزارہ کی کوئی صورت نہیں اور آپ ہی ان کی خدمت پوری کر سکتے ہیں، تو آپ کو اس کی اجازت نہیں کہ ان سے ترک تعلق کر کے کہیں چلے جائیں، اور درس نظامی کی تکمیل کریں، بلکہ ان کی خدمت ہی کرتے رہیں، اور فارغ وقت میں دینی علم خواہ اردو میں ہی ہو حاصل بھی کر سکتے ہیں، اگر وہ آپ کی خدمت کے محتاج نہیں تو اس کا حکم دوسرا ہے، پھر بھی ایسی روش اختیار نہ کی جائے جس سے

۱۔ قال القاضی اجمعوا علی ان الام والاب آکد حرمة فی البر عن سواهما شرح نووی علی

المسلم ج ۲/ص ۳۱۳، کتاب البر والصلة، باب بر الوالدین، مطبوعہ سعد دیوبند.

والدین کی حق تلفی ہو اور نہ ان کا مقابلہ کیا جائے۔<sup>۱</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۰/۱۰/۸۷ھ

الجواب صحیح بندہ نظام الدین عفی عنہ دارالعلوم دیوبند ۱۰/۱۰/۸۷ھ

## بوڑھے باپ کی اطاعت

سوال:- اگر باپ یا دادا بوڑھا ہے اور اولاد جوان ہے، اور اولاد ان کا حکم نہ مانیں تو ان کے لئے کیا حکم ہے؟

الجواب حامداً ومصلیاً!

اولاد کے ذمہ باپ کا حکم ماننا لازم ہے، خاص کر جبکہ وہ بوڑھے ضعیف ہوں تو انکی فرمانبرداری و تعظیم اور زیادہ ضروری ہے، اگر وہ بھی خلاف شرع حکم دیں تو اس میں اطاعت نہیں۔<sup>۲</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

۱۔ اذا اراد الرجل أن يسافر الى غير الجهاد لتجارة أو حج أو عمرة وكره ذلك ابواه فان كان يخاف الضيعة عليهما بأن كان معسرین ونفقتهما عليه وماله لا يفي بالزاد والراحلة ونفقتهما فانه لا يخرج بغير اذنهما (الى أن قال) وان كان لا يخاف الضيعة عليهما بان كانا موسرين ولم تكن نفقتهما عليه ان كان سفره لا يخاف على الولد الهلاك فيه كان له أن يخرج بغير اذنهما (الى قوله) وكذا الجواب فيما اذا خرج للفقہ الى بلدة اخرى (الهندية كوئٹہ، ج ۵/ص ۳۶۵/ كتاب الكراهية، الباب السادس والعشرون، خانيه ج ۳/ص ۲۷، كتاب الحظر والإباحة فصل في التسبيح الخ، مطبوعه كوئٹہ، شامی كراچی ج ۴/ص ۱۲۵، كتاب الجهاد، مطلب اطاعة الوالدین واجب)

۲۔ وعلى هذا اذا امر او احد هما ولد هما بامر وجبت طاعتهما فيه اذالم يكن ذلك الامر معصية المفهم شرح مسلم، ج ۶/ص ۵۲۰/ كتاب البر والصلة، باب المبالغة في بر الوالدین، مطبوعه دار ابن كثير. دمشق بيروت، نووی على المسلم ج ۲/ص ۳۱۳، كتاب البر والصلة، باب بر الوالدین الخ، مطبوعه سعد دیوبند، لاطاعة لمخلوق في معصية الخالق، درمختار على الشامی زكريا ج ۹/ص ۵۸۳، كتاب الحظر والاباحة، فصل في البيع.

## والدین اور شوہر میں کس کی اطاعت لازم ہے

سوال :- زید اس بات پر مکمل طور پر اتفاق نہیں کرتا ہے کہ والدین کے قدموں تلے جنت ہے، اس سلسلہ میں اس کا کہنا ہے کہ لڑکیوں کے لئے جنت اس کے شوہر کی اطاعت و فرمانبرداری میں ہے، نہ کہ والدین کی اطاعت گزاری میں، بہت ممکن ہے کہ والدین جو بات لڑکی کو کرنے کیلئے کہتے ہوں وہ اس کے شوہر کو قطعاً پسند نہ ہو، ایسی حالت میں لڑکی اگر شوہر کے خلاف اپنے والدین کی بات پر عمل کرتی ہے، تو شوہر کے حکم کی خلاف ورزی ہوتی ہے، اور اگر شوہر کی بات پر عمل کرتی ہے، تو والدین کی حکم عدولی ہوتی ہے، کیا زید کا اس بات پر مکمل اتفاق نہ کرنا کہ جنت والدین کے قدموں تلے ہے، صحیح ہے؟ لڑکی کو کس بات پر عمل کرنا چاہئے؟ اور شادی سے پہلے یہ بات کہاں تک صادق آتی ہے؟

### الجواب حامداً ومصلیاً!

یہ بھی حدیث پاک میں موجود ہے کہ جنت والدین کے قدموں کے نیچے ہے، یعنی انکی فرمانبرداری کرنا، خدمت کرنا، اور انکو راضی رکھنا لازم ہے یہ بھی صحیح ہے، شوہر کی اطاعت لازم ہے، لہذا شادی کے بعد اگر والدین جائز کاموں میں شوہر کی فرماں برداری سے روکیں تو ان

۱۔ ان جاہمۃ جاء الی النبی صلی اللہ علیہ وسلم فقال یا رسول اللہ ﷺ اردت ان اغزو وقد جئت استشیرک فقال هل لک من ام قال نعم قال فالزمها فان الجنة عند رجلها، مشکوٰۃ

شریف، ص ۴۲۱ / باب البر والصلة، الفصل الثالث، مطبوعہ یاسر ندیم دیوبند

**ترجمہ :-** جاہمہ نے حضرت نبی کریم صلی اللہ علیہ وسلم کی خدمت میں حاضر ہو کر عرض کیا یا رسول اللہ ﷺ میں نے جہاد پر جانے کا ارادہ کیا ہے، اور آپ سے مشورہ لینے آیا ہوں، آپ ﷺ نے فرمایا ماں کی خدمت کو اختیار کر اس لئے کہ جنت ماں کے قدموں میں ہے۔

۲۔ لانہا (ای المرأة) كانت مأمورة الی طاعة زوجها فی غیر معصیۃ، مرقاة شرح مشکوٰۃ، ج ۳ ص ۴۶۳

باب عشرة النساء وما لکل واحد من الحقوق، مطبوعہ اصح المطابع بمبئی.

کو حق نہیں، اور ایسی حالت میں لڑکی کو ان کی اطاعت بھی لازم نہیں، والدین اور شوہر سب کا ہی احترام لازم ہے، اور ناحق بات کسی کی بھی ماننا جائز نہیں۔ فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند ۲۸/۵/۱۴۲۹ھ

## والدین کے حقوق

- سوال:- (۱) والدین کے حقوق کوئی اولاد پر بھی ہیں کہ نہیں؟  
(۲) اولاد کے یہ حقوق وجوبی ہیں یا صرف احسان کے درجہ میں ہیں؟  
(۳) بعض لوگ والدین پر تین حقوق بتاتے ہیں (الف) پیدا کرنا (ب) پال پوس کر بڑا کرنا، (ج) شادی کرنا، اس میں کسی قسم کے جزئیات کو نہیں معائنہ کیا، صرف یہی تینوں حقوق ہیں، اور بغیر جزئیات کے تسلیم کئے یہ کافی ہوں گے؟  
(۴) اگر والدین اولاد کے حقوق ادا نہ کرے تو ان سے باز پرس ہوگی یا نہیں؟  
(۵) اس صورت میں بھی اولاد کے حقوق لازم ہوں گے کہ نہیں؟

### الجواب حامداً ومصلیاً!

۳/۲/۱ والدین اپنی اولاد کی تربیت جسمانی تو طبعی محبت کی بنا پر کرتے ہی ہیں اپنے اپنے طرز پر جانور بھی اپنے بچوں کو پالتے ہیں، مگر انسانی بچوں کا حق اس سے زیادہ ہے، جب بچہ پیدا ہوا تو اس کو نہلا کر دہنہ کان میں اذان بائیں کان میں اقامت کہی جائے، بولنا سیکھے تو

۱۔ لاطاعة ای لاحد من الامام وغیرہ كالوالد والشیخ فی معصیة، مرقاة شرح مشکوٰۃ ج ۴/ ص ۱۱۸ کتاب الامارة والقضاء، الفصل الاول، مطبوعه اصح المطابع بمبئی، درمختار علی الشامی زکریا ج ۹/ ص ۵۸۳، کتاب الحظر والاباحه، فصل فی البیع.  
۲۔ ہر گاہ طفل پیدا شود نیش بریدہ غسل دادہ پارچہ پوشانند و از پارچہ زرد احتراز نمایند و مسنون است کہ بگوش راست اذان و بگوش چپ اقامت مثل اذان و اقامت نماز بگویند الخ مالابند، ص ۵۷ (مطبوعہ دیوبند) (رسالہ احکام حقیقہ)

کلمہ شہادت اور آیات توحید اس کو سکھائیں، نماز سکھائیں سات برس کا ہو جائے تو نماز کی تاکید کرائیں، رہن سہن میں تمیز سکھائیں بڑوں کا ادب چھوٹوں پر شفقت کی تلقین کریں، کھانے پینے کپڑے پہننے وغیرہ جملہ امور میں طریقہ سنت پر چلائیں، حسد، بخل، حرص، تکبر، دھوکہ، فریب، جھوٹ، غیبت، بہتان وغیرہ اخلاق رذیلہ سے بچائیں، ایثار، سخاوت، تواضع، متانت، صبر تحمل، توکل وغیرہ کا عادی بنائیں، علم دین پڑھائیں، اکل حلال کا انتظام کریں غرض ہر شعبہ زندگی کو درست کرنے کی فکر کریں، کوشش کریں حقوق کی بڑی تفصیل ہے۔<sup>۱</sup> بعض حقوق بطور مثال لکھ دیئے ہیں، ان کو اختیار کرنے سے دیگر حقوق کی طرف رہنمائی ہوتی ہے۔

(۴) والدین اگر باوجود قدرت کے حقوق واجبہ کو ضائع کریں گے تو ان سے باز پرس

ہوگی۔<sup>۲</sup>

۱۔ قال رسول اللہ صلی اللہ علیہ وسلم مروا اولادکم بالصلوة وهم ابناء سبع سنين واضربوهم علیہا وهم ابناء عشر سنين الحديث مشکوة شریف، ص ۵۸ / مطبوعہ یاسر ندیم دیوبند . کتاب الصلوۃ، الفصل الثانی.

**ترجمہ:** رسول اللہ صلی اللہ علیہ وسلم نے فرمایا جب تمہارے بچے سات سال کے ہو جائیں تو ان کو نماز پڑھنے کا حکم کرو، اور جب دس سال کے ہو جائیں (اور نماز نہ پڑھیں) تو ان کو مار مار کر پڑھاؤ۔

۲۔ قوا انفسکم واهلیکم بتقوی اللہ وادبوہم الحديث، بخاری شریف، ج ۲ / ص ۳۰ / کتاب التفسیر سورة المتحرم، مطبوعہ اشرفی دیوبند.

**ترجمہ:** اپنے آپ کو اور اپنے اہل و عیال کو خدا کے خوف اور تقویٰ کی تلقین کرو اور انہیں ادب و اخلاق سکھاؤ۔

۳۔ قال رسول اللہ صلی اللہ علیہ وسلم الاکلکم راع وکلکم مسئول عن رعیتہ فالامام الذی علی الناس راع وهو مسئول عن رعیتہ والرجل راع علی اہل بیتہ وهو مسئول عن رعیتہ والمرأة راعیة علی بیت زوجها وولدها وہی مسئولة عنهم الحديث، مشکوة شریف، ص ۳۲۰ / مطبوعہ یاسر ندیم دیوبند ) کتاب الامارة والقضاء، الفصل الاول.

**ترجمہ:** رسول اللہ صلی اللہ علیہ وسلم نے فرمایا خبردار تم میں سے ہر شخص نگہبان اور رعیت رکھنے والا ہے، اور ہر شخص سے اس کی رعیت کے بابت سوال کیا جائیگا، پس امام جو لوگوں کا نگہبان ہے اس سے اس کی رعیت کی بابت پوچھا جائیگا، اور مرد اپنے گھر والوں کا نگہبان و راعی ہے اور اس سے اس کی رعیت کی بابت پوچھا جائیگا، اور عورت محافظ ہے اپنے شوہر کے گھر کی اور اس کے بچوں کی اور اس سے اس کی بابت پوچھا جائیگا۔



(۵) اولاد پر بھی حقوق لازم ہیں، والدین اگر اپنا واجب ادا نہ کریں تو بھی اولاد سے حقوق ساقط نہیں ہوئے۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۲۱/۲/۱۴۰۰ھ

## باپ کو ستانے کا وبال

سوال:- میرا لڑکا صحبت زید کی وجہ سے میرا نافرمان ہے، مجھ کو ستاتا ہے، میں نے بہت فتاویٰ منگا کر اس کو سنائے کہ اس کی اصلاح ہو، مگر وہ اپنی حرکتوں سے باز نہیں آتا، اس کے متعلق آپ بھی فتویٰ دیں کہ ایسے لڑکے کے لئے اللہ و رسول کا کیا حکم ہے؟

### الجواب حامداً ومصلیاً!

والد کا بہت بڑا حق ہے، والد کی خدمت اور خوشنودی سے اللہ پاک کی خوشنودی اور جنت حاصل ہوتی ہے، والد کو ناراض کرنے سے اللہ تعالیٰ ناراض ہوتے ہیں۔ والد کو ستانا اور تکلیف پہنچانا سخت محرومی ہے، اس کا وبال دنیا و آخرت دونوں جگہ بھگتنا ہوتا ہے، لڑکے کو اپنی

۱۔ فانه دل علی الاجتناب عن جميع الاقوال المحرمة والاتیان بجميع كرائم الاقوال والافعال والتواضع والخدمة والانفاق عليهما الخ مرقات، ج ۴/ ص ۲۶۴ (مطبوعه اصح المطابع بمبئی) باب البر والصلة، الفصل الاول.

۲۔ عن عبد اللہ بن عمر رضی اللہ عنہ وقال قال رسول اللہ صلی اللہ علیہ وسلم رضی الرب فی رضی الوالد وسخط الرب فی سخط الوالد. مشکوٰۃ شریف، ص ۴۱۹ کتاب البر والصلة، الفصل الثانی، مطبوعه یاسر ندیم دیوبند.

**ترجمہ:-** حضرت عبد اللہ بن عمرؓ کہتے ہیں رسول اللہ صلی اللہ علیہ وسلم نے فرمایا پروردگار کی رضامندی باپ کی رضامندی میں ہے اور پروردگار کی ناخوشی باپ کی ناخوشی میں ہے۔

حکمتوں سے باز آنا اور توبہ کرنا چاہئے، ورنہ انجام نہایت سخت اور ناقابل برداشت ہے۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۲/۲/۹۲ھ

الجواب صحیح بندہ نظام الدین عفی عنہ دارالعلوم دیوبند ۲۲/۲/۹۲ھ

## اطاعت والدین معصیت میں

سوال:- اگر والدین اپنی اولاد سے ناجائز کام کو کہیں تو اولاد کو کرنا چاہئے یا نہیں؟

الجواب حامداً ومصلیاً!

ہرگز نہیں کرنا چاہئے۔ فقط واللہ سبحانہ تعالیٰ اعلم

حررہ العبد محمود گنگوہی غفرلہ

۱۔ عن ابی بکرؓ قال قال رسول اللہ صلی اللہ علیہ وسلم کل الذنوب یغفر اللہ منها ما شاء إلا عقوق الوالدین فانہ یعجل لصاحبہ فی الحیوة قبل الممات، مشکوٰۃ شریف ص ۴۲۱، باب البر والصلۃ، کتاب الادب، مطبوعہ یاسر ندیم دیوبند، من اصبح عاصیا للہ فی والدیہ اصبح لہ بابان مفتوحان من النار، مشکوٰۃ شریف ص ۴۲۱ / کتاب البر والصلۃ، الفصل الثالث، مطبوعہ یاسر ندیم دیوبند، وجمع العلماء علی الامر ببر الوالدین وان عقوقہما حرام من الکبائر الخ نووی علی المسلم ج ۲ / ص ۳۱۳، کتاب البر والصلۃ، باب بر الوالدین الخ، مطبوعہ سعد دیوبند، مرقات ج ۴ / ص ۶۶۴، باب البر والصلۃ، مطبوعہ بمبئی، الفصل الاول.

**ترجمہ:-** جو شخص اس حال میں صبح کرے کہ وہ ماں باپ کے حق میں خدا کا نافرمان ہو تو وہ اس حال میں صبح کرتا ہے کہ اس کے لئے دوزخ کے دروازے کھلے ہوتے ہیں۔

۲۔ لا طاعة لمخلوق فی معصیۃ الخالق مشکوٰۃ شریف ص ۳۲۱ / کتاب الامارۃ والقضاء، مطبوعہ یاسر ندیم دیوبند، درمختار علی الشامی زکریا ج ۹ / ص ۵۸۳، کتاب الحظر والاباحۃ، فصل فی البیع.

**ترجمہ:-** خالق کی معصیت میں مخلوق کی اطاعت جائز نہیں۔

## والدین کی مرضی کے خلاف علم دین کیلئے سفر کرنا

سوال:- مسمیٰ محمد مکرم علم دین حاصل کرنے کیلئے پردیس میں جاتا ہے اور اسکے والدین چاہتے ہیں کہ محمد مکرم ہم کو چھوڑ کر پردیس میں نہ رہے بلکہ ہمارے پاس رہ کر کچھ کمانے کی کوشش کرے، تاکہ ہم لوگ آخری وقت میں سہولت کے ساتھ زندگی بسر کر سکیں، لیکن محمد مکرم بالکل نہیں چاہتا ہے کہ وہ حصول علم کو چھوڑ کر دنیاوی کام میں لگ کر اپنی زندگی برباد کرے، بلکہ وہ چاہتا ہے کہ صرف اس کے والدین نہیں ساری دنیا ناراض اور سب ان سے جدائی حاصل کر لیں، جب بھی وہ حصول علم دین میں ذرا سستی نہیں کرتا ہے، لہذا دریافت طلب یہ ہے کہ علم دین حاصل کرنا والدین کے حکم کی نافرمانی کر کے کیسا ہے؟ جائز ہے یا ناجائز؟

### الجواب حامداً ومصلیاً!

بقدر ضرورت علم دین حاصل کرنا فرض عین ہے؛ لیکن تکمیل نصاب فرض عین نہیں ہے اگر والدین حاجت مند ہیں، کما نہیں سکتے تو انکی خدمت حسب وسعت لڑکے پر لازم ہے؛ مکان پر رہ کر آہستہ آہستہ کچھ علم بھی حاصل کرتا رہے اور ان کی خدمت بھی کرتا رہے، ان کو ناراض نہ کرے۔ فقط واللہ سبحانہ تعالیٰ اعلم

حررہ العبد محمد وغفرلہ دارالعلوم دیوبند..... صحیح بندہ نظام الدین عفی عنہ دارالعلوم ۶/۶/۹۰ھ

۱۔ وتعلم مالا بدمنه من الفقه فرض عین. شامی زکریا، ج ۹/ ص ۶۱۷ / آخر کتاب الحظر والاباحۃ، مرقاۃ ج ۱/ ص ۲۳۳، کتاب العلم، الفصل الثانی، مطبوعہ اصح المطابع بمبئی، عالمگیری ج ۵/ ص ۳۷۷، کتاب الکراہیۃ، الباب الثلاثون فی المتفرقات، مطبوعہ کوئٹہ.

۲۔ الابن الموسر یجبر علی نفقة ابویہ المعسرین، خانیہ علی ہامش الہندیہ کوئٹہ، ج ۱/ ص ۴۷۷ / فصل فی نفقة الوالدین، عالمگیری ج ۱/ ص ۵۶۴، کتاب النفقات، الفصل الخامس فی نفقة ذوی الارحام، مطبوعہ کوئٹہ، زیلعی ج ۳/ ص ۶۳، باب النفقة، مطبوعہ امدادیہ ملتان.

۳۔ رضی الرب فی رضی الوالد وسخط الرب فی سخط الوالد، مشکوٰۃ شریف، ص ۱۹ / کتاب البر والصلة، الفصل الثانی، مطبوعہ یاسر ندیم دیوبند.

ترجمہ:- پروردگار کی رضا مندی باپ کی رضا مندی میں ہے اور پروردگار کی ناخوشی باپ کی ناخوشی میں ہے۔

## باپ کے ساتھ سخت کلامی کرنا

سوال:- باپ بیٹے میں سخت گفتگو ہو رہی تھی، غصہ میں باپ نے کہہ دیا کہ میں جوتا مار دوں گا، اس پر بیٹے نے جواب دیا کہ سو جوتے میں تم کو ماروں گا، سوال یہ ہے کہ ایسے بیٹے کے لئے شریعت کیا حکم کرتی ہے؟

### الجواب حامداً ومصلیاً!

جو بیٹے باپ کے ساتھ ایسا معاملہ کرتے ہیں وہ بہت نالائق اور بد قسمت ہیں، باپ کی تعظیم واجب ہے، جہاں تک اپنے بس میں ہو والد کو خوش رکھا جائے، اور اگر غصہ میں کچھ کہیں تو خاموش ہو کر سن لیا جائے، ہرگز کوئی جواب نہ دیا جائے، اس سے دین بھی تباہ ہوتا ہے، اور دنیا بھی! والد کو چاہئے کہ ایسے نالائق بیٹے سے ایسی بات نہ کرے جس سے وہ تلخ جواب دے۔ فقط واللہ سبحانہ تعالیٰ اعلم

حررہ العبد محمد وغفرلہ دارالعلوم دیوبند ۲۴/۶/۹۰ھ

الجواب صحیح بندہ محمد نظام الدین عنہ دارالعلوم دیوبند ۲۴/۶/۹۰ھ

۱۔ وَقَضَىٰ رَبُّكَ أَلَّا تَعْبُدُوا إِلَّا يَٰهٗ وَبِالْوَالِدَيْنِ إِحْسَانًا مَّا يُلْغَنَ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا تَنْهَرْهُمَا وَقُلْ لَهُمَا قَوْلًا كَرِيمًا وَخَفِضْ لَهُمَا جَنَاحَ الذُّلِّ مِنَ الرَّحْمَةِ الْخ سوره بنی اسرائیل آیت ۲۳/۲۴۔

**ترجمہ:-** اور تیرے رب نے حکم دیا ہے کہ بجز اس کے کسی کی عبادت مت کرو اور تم ماں باپ کے ساتھ حسن سلوک کیا کرو، اگر تیرے پاس ان میں سے ایک یا دونوں کے دونوں بڑھاپے کو پہنچ جائیں، سو ان کو کبھی بھی ہوں مت کہنا اور نہ ان کو جھڑکنا، اور ان سے خوب ادب سے بات کرنا۔ عن ابی بکرۃ قال قال رسول اللہ صلی اللہ علیہ وسلم کل الذنوب یغفر اللہ منها ما شاء إلا عقوق الوالدین فانہ یعجل لصاحبه فی الحیوة قبل الممات مشکوٰۃ شریف ص ۴۲۱، باب البر والصلة، مطبوعہ یاسر ندیم دیوبند۔

## والدین سے الگ رہنا کیا اکرام مسلم کے خلاف ہے

سوال :- اللہ اور اللہ کے رسول صلی اللہ علیہ وسلم کے احکامات کی روشنی میں رہبری فرمائیں، میں تبلیغ میں کام کرتا ہوں یہاں کا ذمہ دار بھی ہوں، جماعتوں میں اکثر چلوں وغیرہ میں جاتا ہوں، دن رات اللہ کے فضل سے کام میں لگا ہوا ہوں، دین کا داعی ہوں، میرے لئے گھر کے حالات بڑے پریشان کن ہو گئے ہیں، میرے والد صاحب کا انتقال ہوئے قریب ۶ ماہ کا عرصہ ہو گیا ہے، والد صاحب کی زندگی میں اپنی بیوی بچوں کے ساتھ علیحدہ مکان میں رہتا تھا، جتنا ہوتا مالی امداد کرتا، والد صاحب کے انتقال کے بعد بڑی ذمہ داری مجھ پر آئی ہے، کہ دو بہن بالغ اور چار بھائی جس میں دو کمانے والے ہیں، میں ہی بڑا ہوں طے پایا کہ سب ایک ہی گھر میں رہیں اور گھر کو سب کی آمدنی سے چلائیں، لیکن بھائیوں کے خیال مختلف ہیں اور والدہ صاحبہ بھی اختلاف فرماتی ہیں، کہ میں علیحدہ ہی رہوں، میری بیوی سے بھی میری والدہ اچھی نہیں رہتی، رات دن جھگڑے ہوتے ہیں اس خیال سے کہ اکرام مسلم بہت ضروری ہے، مل کر رہنا چاہتا ہوں، اور اپنے متعلقین کی مالی مدد بھی مل کر رہنے میں ہوتی ہے، اگر میں علیحدہ ہو جاؤں تو اسلام کی روشنی میں اکرام مسلم کے خلاف ہو گا یا نہیں؟ اور میرا ایسا کرنا ماں کی نافرمانی میں داخل ہو گا یا نہیں؟ گھر میں تین بڑے بھائی بالغ ہیں، ان کا رویہ بھی میری بیوی سے اچھا نہیں ہے، پردہ کرانا ان بھائیوں سے ضروری ہے، تو دوسرے مکان میں رہنا پڑیگا، ایسا کرنا کیسا ہے؟ آج دنیا میں ماں، باپ، بھائی، بہن سے علیحدہ رہنا بہت معیوب خیال کیا جاتا ہے، کیونکہ میں تبلیغی جماعت میں کام کرتا ہوں، میرے کردار پر ہر ایک کی نظر رہتی ہے، میرا علیحدہ رہنا کیسا رہے گا؟ براہ کرم جواب مرحمت فرمائیں، تو بہت احسان مند ہوں گا۔

### الجواب حامداً ومصلیاً!

معاشرتی مصالح کے پیش نظر الگ رہنا اور حقوق کو ادا کرتے رہنا اکرام مسلم کے خلاف

نہیں! والدہ محترمہ کو اچھی طرح ادب و نرمی سے سمجھادیں کہ یہ مصالحتیں علیحدہ رہنے میں، اس مجبوری سے علیحدہ رہتا ہوں، اور ان کی خدمت کرتے رہیں، ہمیشہ ان کے پاس جاتے رہیں، محبت میں کمی نہ کریں، تو انشاء اللہ اچھے ثمرات مرتب ہوں گے۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۱۸/۸/۱۳۹۰ھ

الجواب صحیح بندہ نظام الدین عفی عنہ دارالعلوم دیوبند ۱۸/۸/۱۳۹۰ھ

## والدہ کی بیجا حمایت پر ان سے قطع تعلق

سوال:- ایک شخص جس کا یہ غالب گمان ہی نہیں بلکہ یقین ہے اس معاملہ میں کہ اس کو اس کے مرحوم والد کے ہر ترکہ میں برابر کا حصہ نہیں دیا گیا ہے، دلیل اس کے پاس موجود ہے، اور اس کا اس بات پر دعویٰ ہے کہ اس کو رہنے کی جگہ بھی اتنی کم ہے کہ مشکل سے گزر رہوتا ہے، یعنی بچوں کو لٹانے کی جگہ بھی ڈھنگ کی نہیں، والد کی میراث میں ایک مکان ہے جس کا جگہ کے اعتبار سے جھگڑا چل رہا ہے، ورثاء میں اس کے ساتھ چار وارث ہیں:-

(۱) ایک نے کاروبار اچھا ہونے کی بناء پر مکان کرایہ پر لے کر رہائش اختیار کر لی ہے، اس کے باوجود گھر پر قبضہ کر رکھا ہے، اس نے مکان کے ایک بڑے کمرہ اور ایک چھوٹے کمرہ پر قبضہ کر رکھا ہے، جس میں اس کا ایک لڑکا رہتا ہے۔

(۲) اور ایک نے نیچے کے دو بڑے کمروں میں میری غیر موجودگی میں قبضہ کر لیا ہے،

۱۔ ملاحظہ ہو اصلاح انقلاب، حصہ دوم، ص ۳۶۸ مطبوعہ تالیفات اولیاء دیوبند، احکام النفقة.

۲۔ فانہ دل علی الإجتناہ عن جمیع الاقوال المحرمة والاتیان بجمیع کرائم الاقوال والافعال والتواضع والخدمة والإنفاق علیہما الخ، مرقات ج ۴/ص ۶۶۲، باب البر والصلة، الفصل الاول، مطبوعہ اصح المطابع، بمبئی.

اور تیسرا بھی اس کے پاس ایک وسیع کمرہ اور ایک چھوٹا کمرہ ہے، اور احقر کے پاس صرف ایک کمرہ ہے، جو چھوٹا تو نہیں لیکن بڑا بھی نہیں ہے، ترکہ میں والد صاحب کچھ زمین چھوڑ گئے ہیں، جس کی دو سال کی آمدنی احقر کو نہیں ملی، اس کے بعد آمدنی کا شتکار نے دی ہی نہیں، والدہ محترمہ کی ایماء پر یا ان کی جانبدارانہ تعلق پر یہ سب کچھ ہوتا ہے، کہ ان حالات میں والدہ محترمہ نے ان کی حمایت بھرپور کی ہے، اور ناجیز نے ان کی مخالفت میں جھگڑا بھی کیا ہے، یہ تمام موصوف کے دعوے ہیں، اور ان حالات میں موصوف نے مع والدہ کے سب سے تعلق اس شرط پر توڑ دیئے ہیں کہ جب تک موصوف کو اس کا حق نہیں دیا جاتا وہ اس تعلق کو بحال نہیں کرے گا، تو اس کا یہ عمل لوگ شریعت کے خلاف بتلاتے ہیں، موصوف کا یہ عمل شرعی اعتبار سے کیسا ہے؟

### الجواب حامداً ومصلیاً!

ان سب حالات کے باوجود قطع تعلق کرنا خود حق تلفی ہے، والدہ کا احترام اور ان کی خدمت اور ان کو خوش کرنا لازم ہے، دوسرے اہل قرابت کا بھی حق ہے، حدیث پاک میں آیا ہے کہ دنیاوی رنجش کی وجہ سے قطع تعلق کر دینے والے کی دعا قبول نہیں ہوتی، اور اس کی مغفرت نہیں ہوتی، اس لئے آپ والدہ محترمہ کی خدمت میں حاضر ہو کر ان کو خوش کریں، اور

۱۔ وَبِالْوَالِدَيْنِ إِحْسَانًا الخ فانہ دل علی الاجتناب عن جميع الاقوال المحرمة والا تیان بجميع کرائم الاقوال والا فعال من التواضع والخدمة والا نفاق علیہما ثم الدعاء لهما فی العاقبة الخ مرقاۃ، ج ۴/ ص ۶۶۲ (مطبوعہ بمبئی) باب البر والصلة، الفصل الاول.

۲۔ قال رسول اللہ صلی اللہ علیہ وسلم یفتح ابواب الجنة یوم الاثنين ویوم الخمیس فیغفر لکل عبد لا یشرک باللہ شیئاً الا رجل کانت بینہ وبين اخیه شحناء. مشکوٰۃ شریف، ص ۴۲۷/ باب ما ینہی من التہاجر والتقاطع الخ وفی روایۃ یتستجاب للعبد مال یدع باثم او قطیعة رحم مال یمستعجل، مشکوٰۃ شریف، ص ۱۹۴/ کتاب الدعوات، الفصل الاول، مطبوعہ یاسر ندیم دیوبند.

(باقی اگلے صفحہ پر)

دیگر اہل قرابت سے بھی سلام و کلام جاری رکھیں۔ فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند ۱۴/۱۲/۱۴۰۱ھ

## فاسقہ والدہ کے ساتھ برتاؤ

سوال:- ہندہ ایک عورت اس کا بیٹا زید ہے، ہندہ مطلقہ ایک اجنبی شخص کے مکان پر رہتی ہے، اور اس اجنبی غیر شخص سے تعلق کی رہائش خانگی اس کے مکان میں بلا نکاح کئے ہوئے ہے، ہندہ ہر غیر شخص سے گفتگو کرنے میں بے حیا و بے شرم ہے، شرعی پردہ قطعی اٹھا دیا ہے، ہر اسلامی شخص سے متنفر ہے، چند امور قابل دریافت ہیں۔

(۱) زید بیٹا اپنی والدہ ہندہ سے شرعی برتاؤ کیسا کرے؟

(۲) زید کو یہ بھی خیال ہوتا ہے کہ اگر میں والدہ کی خدمت نہ کروں او میل جول نہ رکھوں اور ترک تعلق کر لوں تو شرعی گرفت اور قیامت میں مواخذہ تو نہ ہوگا، پر ممکن ہے ترک تعلق سے اصلاح ہو جائے، اور اصلاح ہونے کی صورت میں عند اللہ ترک تعلق سے مواخذہ ہوگا یا نہیں، زید ہندہ اپنی والدہ کے کھانے وغیرہ کا کفیل نہیں، بلکہ ہندہ خود اپنی ضروریات اپنے طور پر پورا کرتی ہے، امراول اصلاح شرعی ہندہ کی کہ وہ ان خرافات سے باز آ جائے، امر دوم زید مواخذہ شرعی روز قیامت سے سبکدوش ہو جاوے دینی دنیاوی حیثیت سے بری الذمہ ہو؟

## الجواب حامداً ومصلیاً!

زید کو لازم ہے کہ اپنی والدہ کا احترام باقی رکھے، کوئی بات خلاف ادب کرنا یا گستاخی سے

(بقیہ گذشتہ صفحہ) **ترجمہ:-** رسول اللہ صلی اللہ علیہ وسلم نے فرمایا پیر اور جمعرات کے دن جنت کے دروازے کھولے جاتے ہیں، اور ہر بندہ کی بخشش کی جاتی ہے، بشرطیکہ وہ خدا کے ساتھ کسی کو شریک نہ کرتا ہو، اور صرف وہ شخص اس بخشش سے محروم رہ جاتے ہیں، جو کسی مسلمان سے کینہ اور عداوت رکھتے ہوں، اور ایک روایت میں ہے بندے کی دعا قبول کی جاتی ہے، جب تک کہ وہ نہیں مانگتا گناہ کی یا رشتہ کے منقطع کر دینے کی اور جب تک کہ وہ جلدی نہیں کرتا۔



پیش آنا درست نہیں! اس کے ساتھ ساتھ یہ بھی لازم ہے کہ ہر ممکن طریقہ سے اصلاح کی کوشش کرے خود سمجھائے یا کسی ایسے شخص کے ذریعہ سے نصیحت کرائے جس کا اس پر اثر پڑ سکے، خود دعا کرے، باقی تنگ کرنا مارنا پیٹنا، یا گالی وغیرہ دینا درست نہیں۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۴/۱۰/۱۴۱۹ھ

الجواب صحیح: سعید احمد غفرلہ

صحیح: عبداللطیف مدرسہ مظاہر علوم سہارنپور ۲۴/۱۰/۱۴۱۹ھ

## والدہ ناراض ہو تو کیا کرے

سوال:- میری ماں مجھ سے اس وجہ سے ناراض ہے کہ وہ مجھے پڑھائی کو خرچہ دیتی رہتی ہے، روپے سے بہت محبت کرتی ہے، اسلام کے خلاف رشوت وغیرہ کی ترغیب دیتی ہے، مجھ سے یہ کہتی ہے کہ مجھے اپنی صورت مت دکھا، میں اس میں راضی ہوں، خدا کے ڈر سے جاتا ہوں، گندے الفاظ سنکر میں اس سے علیحدگی اختیار کر لوں، اللہ کی نافرمانی تو نہیں ہوگی؟

## الجواب حامداً ومصلیاً!

آپ خدمت میں جایا کریں، جسمانی خدمت بھی کریں، کچھ ہدیہ تحفہ بھی لے جایا کریں،

۱۔ عن المغيرة رضي الله عنه قال قال رسول الله ﷺ ان الله حرم عليكم عقوق الامهات، مشكوة شريف، ص ۱۹۴ / كتاب البر والصلة، الفصل الاول، مطبوعه ياسر نديم ديوبند، نووی علی المسلم ج ۲ / ص ۳۱۳، كتاب البر والصلة، باب بر الوالدین، مطبوعه سعد ديوبند۔  
ترجمہ:- حضرت مغیرہؓ کہتے ہیں رسول اللہ ﷺ نے فرمایا خدا تعالیٰ نے تم پر ماں کی نافرمانی کو حرام قرار دیا۔

۲۔ نعم فان الامر بالمعروف والنهي عن المنكر فيه منفعة من امره ونهاه عن المنكر والاب والام احق ان ينفع لهما لكن لا ينبغي ان لا يعنف على الوالدین فان قبلها فبها والا سكت واشتغل بالاستغفار لهما، نفع المفتی والسائل ص ۱۰۷، باب ما يتعلق بطاعة الوالدین الخ، مطبوعه رحيمه ديوبند، شامی کراچی ج ۴ / ص ۷۸، باب التعزير، مطلب فی تعزير المتهم۔

موسم کی چیز، کبھی کپڑا کبھی جوتا، اور جو چیز ان کو مرغوب ہو پیش کر دیا کریں، اللہ پاک سے دعا بھی کیا کریں کہ ماں کے دل سے نفرت نکال کر محبت پیدا فرمادے، انشاء اللہ تعالیٰ کچھ مدت میں اچھا تغیر پیدا ہوگا۔ فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند ۲۸/۵/۹۶ھ

## ماں کے انتقال کے بعد ان کو خوش کرنے کی کیا صورت ہے

سوال :- ہماری ماں کا انتقال ہو چکا ہے، جب وہ حیات تھیں تو ہماری شادی کے بعد وہ ہم سے ناراض رہنے لگیں، اس کی وجہ ہماری بیوی تھی، شادی کے قبل ہماری ماں ہم سے کبھی ناراض نہ رہا کرتی تھیں، اور ہم نے ہمیشہ ان کو خوش رکھنے کی کوشش کی، لیکن شادی کے بعد وہ ہم سے ناراض رہنے لگیں، اور ہم ان کی ناراضگی کو ان کی حیات میں دور نہ کر سکے، یہ سب ہماری بیوی کی نازیبا حرکت کی وجہ سے ہوئی، لیکن ہم نے اس وقت اس پر کوئی دھیان نہ دیا، بلکہ ہماری بیوی سے تنگ آ کر انہوں نے مجھے بیوی سے کنارہ کش ہو جانے کی تلقین بھی کی، لیکن ہماری بد نصیبی کہ ہم نے اپنی بیوی کو اس وقت اپنی ماں پر فوقیت دی، اور بیوی کے خلاف ہم کچھ بھی کہنے کو تیار نہ ہوئے، لیکن اب میں بری طرح افسوس کر رہا ہوں اور پچھتا رہا ہوں کیا ایسی صورت میں ہماری مغفرت کے لئے کوئی راستہ ہے کہ جس سے ہماری مغفرت بھی ہو جائے، اور ہماری ماں کی روح ہم سے خوش اور مطمئن ہو جائے، اور ہماری ماں ہماری

۱۔ وَبِالْوَالِدَيْنِ إِحْسَانًا الْخ فانه دل علی الاجتناب عن جميع الاقوال المحرمة والاتیان بجميع کرائم الاقوال والافعال من التواضع والخدمة والا نفاق علیهما ثم الدعاء لهما فی العاقبة الخ مرقات، ج ۴/ ص ۶۲۴ (مطبوعه بمبئی) باب البر والصلة، الفصل الاول. نعم فان الامر بالمعروف والنهي عن المنکر الی قوله لا ینبغی ان لا یعنف علی الوالدین فان قبلها فیها والاسکت واشتغل بالاستغفار لهما، نفع المفتی والسائل ص ۱۰۷ / باب ما یتعلق بطاعة الوالدین الخ، مطبوعه رحیمیہ دیوبند،

لغزشوں کو بخش دے؟

### الجواب حامداً ومصلیاً!

آپ اپنی مرحومہ والدہ کو زیادہ سے زیادہ ثواب پہنچائیے، جس طرح بھی موقع ملے قرآن کریم کی تلاوت کر کے، نوافل پڑھ کر، صدقہ دے کر، روزہ رکھ کر، غرض ہر نیکی کا ثواب پہنچ جاتا ہے، ان کے لئے دعا مغفرت بھی ہمیشہ کرتے رہیں، انشاء اللہ ان کی روح خوش ہو جائے گی، اور اپنی نالائقی کی تلافی ہو جائے گی۔ فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند ۱۲/۳/۱۴۱۵ھ

### والد کی غلط رائے قابل عمل نہیں

سوال:- میری عمر اس وقت گیارہ سال ہے تین سال قبل میں چاند پورا پئے استاذ کے پاس آیا، میرے استاذ نے مجھ سے مندرجہ ذیل سوالات کئے، میرے پاس اس کا جواب سوائے نفی کے اور کچھ نہیں تھا، انہوں نے مجھ سے سوال کیا کلمہ یاد ہے یا نہیں؟ (۲) نماز آتی ہے یا نہیں؟ (۳) تم کس مذہب پر ہو؟ مجھے یہ باتیں معلوم نہیں تھیں، کیونکہ میں صرف اتنا ہی جانتا تھا کہ میں ایک مسلم گھرانے میں پیدا ہوا ہوں باقی اور کچھ خبر نہیں تھی، نہ یہ معلوم تھا کہ زکوٰۃ کیا ہے؟ صدقہ کیا ہے؟ حضور ﷺ کون ہیں؟ چاند پور کے میرے استاذ نے مجھے نماز یاد کرائی اور سب سوالات کے جوابات بھی بتلائے، لیکن اب مجھے خدا کا شکر ہے کہ نماز چھوڑنا تو درکنار جماعت کے ترک ہونے پر بھی بہت دکھ ہوتا ہے، جس پر میرے والدین سخت

۱۔ صرح علماء نافی باب الحج عن الغير بأن للانسان أن يجعل ثواب عمله لغيره صلوة او صوماً او صدقة او غيرها، الخ شامی زکریا، ج ۳/ص ۱۵۱ / باب صلوة الجنائز، مطلب فی القراءۃ للسمیت و اهداء ثوابہا، عالمگیری ج ۱/ص ۲۵۷، الباب الرابع عشر فی الحج عن الغير، مطبوعہ کوئٹہ، ہدایہ ج ۱/ص ۲۹۶، باب الحج عن الغير، مطبوعہ تھانوی دیوبند۔

ناراض ہیں، اور کہتے ہیں کہ تو ملا بن گیا، بلکہ بگڑ گیا ہے، یہاں تک کہ میرے استاذ صاحب سے سخت ناراض ہیں، اور کہتے ہیں یہ تو ملا بن گیا، اب میں اس لڑکی سے شادی کرنا چاہتا ہوں جو پردہ میں رہے، والدین پردہ دار لڑکی کے خلاف ہیں، اور کہتے ہیں کہ ایسی لڑکی سے شادی ہونی چاہئے کہ جو قضائے حاجت بھی جنگل جا کر کرے، اور بے پردہ رہے، اب میں پریشان ہوں اور سوچتا ہوں کہ یہاں سے بھاگ جاؤں لیکن استاذ اس سے منع کرتے ہیں، والدین اپنی ضد پر قائم ہیں، اور میں اپنی ضد پر قائم ہوں برائے کرم شرعی حکم سے مطلع فرمائیں؟

### الجواب حامداً ومصلیاً!

استاذ کا مشورہ بالکل شریعت کے مطابق ہے وہی قابل عمل ہے والد کی رائے غلط اور خلاف شرع ہے، اس پر عمل جائز نہیں! آپ نہ کہیں بھاگیں نہ والد کی رائے پر خلاف شرع عمل کریں، نہ والد کی شان میں گستاخی اور بے ادبی کریں، ان کی خدمت بھی اپنی وسعت کے موافق کیا کریں، اللہ پاک سے دعا بھی کرتے رہیں کہ وہ والد کو سیدھے راستے پر چلائے حق تعالیٰ آپ کی مدد اور حفاظت فرمائے، آمین۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۲۱/۳/۹۱ھ

۱۔ لاطاعة لمخلوق في معصية الخالق. الحديث مشکوة شریف، ص ۳۲۱ (مطبوعہ یاسر ندیم دیوبند) کتاب الامارة، الفصل الثانی، درمختار علی الشامی زکریا ج ۹/ص ۵۸۳، کتاب الحظر والإباحة، فصل فی البیع.

ترجمہ:- خالق کی نافرمانی میں کسی مخلوق کی اطاعت جائز نہیں۔

۲۔ إذا رای منكراً من والديه يأمرها مرةً فان قبلاً فيها وإن کرها سکت عنهما واشتغل بالدعاء والاستغفار لهما، فان الله تعالى يكفيه مأهمه من أمرهما، شامی کراچی ج ۴/ص ۷۸، کتاب الحدود، باب التعزیر، مطلب فی تعزیر المتهم، نفع المفتی والسائل ص ۱۰۷، باب ما يتعلق بطاعة الوالدین، مطبوعہ رحیمہ دیوبند.

## والدہ کی خدمت سے چڑچڑاپن پیدا ہو جانے کی وجہ سے آخر وقت میں میٹھی زبان سے باتیں نہ کرنا

سوال:- میری والدہ بیمار تھیں آخری دنوں میں ان کی تیمارداری کرتے کرتے میرے مزاج میں چڑچڑاپن آ گیا تھا، مجھے بیحد افسوس ہے کہ میں ماں کے آخر دنوں میں میٹھی زبان سے بات نہ کر سکا، مجھے بتلائیں کہ میری ماں نے اس کا کیا اثر لیا ہوگا؟

الجواب حامداً ومصلیاً!

یہی اثر لیا ہوگا کہ ایسی ضعیفی اور کمزوری کی حالت میں آپ بھی خدمت سے اُکتا گئے، ان کیلئے زیادہ سے زیادہ استغفار اور شریعت کے مطابق ایصالِ ثواب کرتے رہیں۔  
فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۶/۱۹/۱۴۲۷ھ

## فاسق باپ کے ساتھ سلوک

سوال:- زید صاحب اولاد ہے مگر برے فعلوں میں مبتلا ہے حتیٰ کہ ایک لڑکے نے برا فعل کرتے ہوئے دیکھ لیا، جب اولاد نے زید کو منع کیا تو زید نے اولاد سے بولنا چھوڑ دیا تو اب اولاد کا کیا فرض ہے، وہ زید سے بات چیت کریں یا نہیں؟

۱۔ جاء رجل من بنی سلمة فقال یا رسول اللہ صلی اللہ علیہ وسلم بقی من برا بوی شئی ابرہما بہ بعد موتہما قال نعم الصلوۃ علیہما والا ستغفار لہما وانفاذ عہدہما من بعدہما وصلة الرحم التي لا توصل الا بہما واکرام صديقہما. مشکوٰۃ شریف، ص ۲۰/ باب البر والصلة، الفصل الثانی، مطبوعہ یاسر ندیم دیوبند.

### الجواب حامداً ومصلیاً!

اولاد کو اپنے باپ کا ادب کرنا چاہئے اور اس کو خوش رکھنا چاہئے، لیکن آہستہ آہستہ موقع پا کر باپ کو خدا کے عذاب سے ڈرانا اور نصیحت بھی کرنا چاہئے، بلکہ کسی بزرگ سے تعلق کر دینا چاہئے تاکہ ان کی صحبت اور ہدایت سے باپ کی یہ بری عادت چھوٹ جائے، غرض نہ باپ سے تعلق ختم کریں، نہ بے ادبی سے پیش آئیں، نہ اس کو برے حال پر چھوڑیں اس کے لئے دعا اور خیر خواہی میں لگے رہیں۔ فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند ۲۶/۱۱/۸۵ھ

### والد کے گناہ پر ان کی اصلاح کا طریقہ

سوال:- احقر کے والد محترم زراعت کا پیشہ کرتے ہیں اور اس کے ساتھ ساتھ بیاج پر روپیہ بھی دیتے ہیں، جبکہ بیاج کا لینا اور دینا سخت گناہ حرام ہے، تو میرے دل میں اس طرف سے بہت تشویش ہوتی ہے، دل میں آتا ہے کہ والد محترم سے اس کی برائی بیان کروں لیکن والد کا مزاج اتنا سخت ہے کہ اگر ایک مرتبہ بھی میں تذکرہ کروں تو مجھ کو اپنی جان کا خطرہ ہے، اور اب تک میرا خرچ بھی گھر سے ہی آتا رہا، لہذا دریافت طلب بات یہ ہے کہ ان مجبوریوں کے باوجود میں گھر سے روپیہ منگا کر اپنی ضروریات میں صرف کروں تو عندالشرع کیسا ہے؟ جب کہ کسی دوسری جگہ سے خرچ کے لئے پیسہ آنے کی کوئی امید نہیں ہے، لہذا اگر قول کے علاوہ کوئی دوسری تدبیر ایسی ہو سکتی ہے کہ جس کے ذریعہ میرے والد محترم کے دل میں اس امر قبیح کی برائی جم جائے تو اس سے مطلع فرمائیں؟

۱۔ نعم فان الامر بالمعروف والنہی عن المنکر فیہ منفعة من امرہ ونہاہ عن المنکر والاب والام احق بان ینفع لہما لکن ینبغی ان لا یعنف علی الوالدین فان قبلا فیہا والاسکت واشتغل بالاستغفار لہما نفع المفتی والسائل، ص ۱۰۸ / باب ما یتعلق باطاعة الوالدین الخ مطبوعہ رحیمیہ دیوبند، شامی کراچی ج ۴ / ص ۷۸، باب التعزیر، مطلب فی تعزیر المتہم.

### الجواب حامداً ومصلیاً!

کسی بزرگ یا بااثر آدمی کے ذریعہ ان کو متنبہ کر دیا جائے یا کسی ایسی مجلس میں ان کو پہنچا دیا جائے جہاں دینی مسائل کا تذکرہ رہتا ہو یا تبلیغی جماعت میں کسی ترکیب سے ان کو بھیج دیا جائے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۰/۱۲/۹۵ھ

### والد کی حالت خلاف شرع ہو تو کیا کیا جائے

سوال:- میرے والد صاحب کی حرکتیں بیجا ہیں انہوں نے اپنی بہو سے زنا کیلئے کہا وہ شراب بھی پیتے ہیں، مجھے ان کے ساتھ کیا سلوک کرنا چاہئے؟

### الجواب حامداً ومصلیاً!

کوشش کیجئے کہ وہ کسی صاحب نسبت بزرگ کی خدمت میں جایا کریں، موقع ملے تو ان کو ایسی تبلیغی جماعت کے ساتھ روانہ کر دیجئے جو صحیح طریقہ پر کام کرنے والی ہو، جو اصول کی بھی پابندی کرے، اور ان کے لئے اللہ پاک سے ہمیشہ دعاء خیر کرتے رہا کریں، اگر وہ پڑھنا جانتے ہوں تو حضرت اقدس مولانا اشرف علی تھانویؒ یا کسی دوسرے بزرگ کی کتابیں ان کو دیجئے کہ وہ ان کا مطالعہ کیا کریں، اگر وہ نہ پڑھیں تو خود کسی دوسرے سے ان کو کتابیں سنوائیں، اللہ پاک اصلاح فرمائے آمین۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

۱۔ نعم فان الامر بالمعروف والنهي عن المنكر فيه منفعة من امره ونهائه عن المنكر والاب والام احق بان ينفع لهما لكن ينبغي ان لا يعنف على الوالدين فان قبلا فيها والاسكت واشتغل بالاستغفار لهما، نفع المفتي والسائل ص ۱۰۷ / باب ما يتعلق بطاعة الوالدين الخ مطبوعه رحيميه ديوبند، شامی کراچی ج ۲/ ص ۷۸، باب التعزير، مطلب في تعزير المتهم.

## بیٹے کو بیٹانہ ماننے والے باپ کے ساتھ کیا سلوک کرے

سوال:- زید اپنے گھر پیدا ہوا اس کے والد کی لاپرواہی سے اس کی والدہ اور اس کی حالت زیادہ نازک ہو گئی، تو اس کے ماموں اپنے گھر لے گئے اور اس کی والدہ کچھ دنوں کے بعد اللہ کو پیاری ہو گئیں، اسکے بعد اس کے والد نے کوئی خبر نہ لی اس کے ماموں نے لکھا یا پڑھا یا شادی کی لیکن اس کے والد نے ایک پیسہ بھی نہیں دیا، زید کے والد نے اپنی جائیداد بھتیجیوں کے نام لکھ دی اور کہا میرا کوئی لڑکا نہیں ہے، زید نے اپنی کوشش سے کچھ حصہ پایا اب وہ اپنے والد کے ساتھ نہیں رہتا ہے، اور نہ اس کے ساتھ اس کے والد رہنا چاہتے ہیں، زید کیا کرے؟ زید اپنے گھر سے قریب سومیل کی دوری پر رہتا ہے؟

### الجواب حامداً ومصلیاً!

زید کو اگر والد اپنے ساتھ رکھتا نہیں اور وہ سومیل کے فاصلہ پر رہتا ہے تو اس میں کوئی حرج نہیں کبھی کبھی اپنی حیثیت کے موافق ان کی خدمت کرتا رہے والد کے اس کہنے سے کہ میرا کوئی لڑکا نہیں پریشان نہ ہو دعائیں کرتا رہے، کبھی کبھی موقع ملنے پر ملاقات بھی کر لیا کرے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۳/۱۱/۹۵ھ

## جیسا خود کھائے ویسا باپ کو کھلائے

سوال:- سعید نے اپنے بیٹے عبدالصمد سے کہا تم اپنے اور میرے خوراک و پوشاک میں

۱۔ وصلة الرحم واجبة ولو كانت بسلام وتحية وهدية قال الشامي وان كان غائباً يصلهم بالمكتوب اليهم فان قدر على المسير اليهم افضل وان كان له والدان فلا يكفى المكتوب ان اراد مجيئہ وكذا ان احتاجا الى خدمته الخ درمختار مع الشامي ذكرى، ج ۹/ ص ۵۸۹ / كتاب الحظر والاباحة، فصل في البيع.



برابری کا معاملہ رکھو، یعنی جو تم کھاؤ پیو وہ مجھے بھی کھلاؤ پلاؤ، اگر تم نے ایسا نہ کیا بلکہ خود تو اچھا کھایا، پیا، پہنا، اوڑھا اور مجھے خراب چیز استعمال کرائیں، تو یہ سب تیرا کرنا حرام ہوگا، اب عبدالصمد نے اپنے باپ کی نصیحت پر عمل نہ کیا تو کیا اس کا مال بڑھانا کھانا پینا حرام ہوگا یا نہیں؟

### الجواب حامداً ومصلیاً!

بیٹے کو خود چاہئے تھا کہ خدمت دل و جان سے کرتا اور اس کے لئے ہر چیز اپنے سے بہتر تیار کرتا، حدیث پاک میں ہے ”انت ومالک لابیٹک“ یعنی تو اور تیرا مال تیرے باپ ہی کے لئے ہے خود اچھا کھانا پینا اور باپ کو گھٹیا چیز دینا حیا کے بھی خلاف ہے، قرآن کریم میں اللہ پاک نے اپنی عبادت کا حکم فرمایا تو والدین کے ساتھ احسان کا حکم بھی فرمایا ”وقضى ربك ان لاتعبدوا الا اياه وبالوالدين احساناً“ بیٹے کو ہمیشہ اس کا لحاظ رکھنا لازم ہے، باپ کو بھی چاہئے کہ وہ اس قسم کا فتویٰ بیٹے پر نہ لگائے، بلکہ زبان کو محتاط رکھے۔ فقط واللہ تعالیٰ اعلم

املاء العبد محمود غفرلہ

دارالعلوم دیوبند ۳/۸/۱۴۰۰ھ

## ایک لڑکی کو دینا دوسری کو نہ دینا

سوال:- (۱) ہمارے خسر صاحب کی دو لڑکیاں موجود ہیں، دونوں شادی شدہ ہیں،

۱۔ ابن ماجہ شریف، ج ۲/ ص ۱۶۷ (مطبوعہ رشیدیہ دہلی) ابواب التجارات، باب

مال الرجل من مال ولده.

ترجمہ:- تو اور تیرا مال تیرے باپ کے لئے ہے۔

۲۔ سورۃ بنی اسرائیل آیت ۲۳/

ترجمہ:- اور تیرے رب نے حکم کر دیا ہے کہ بجز اس کے کسی کی عبادت مت کرو، اور تم ماں باپ کے ساتھ حسن

سلوک کیا کرو۔ (از بیان القرآن)

ہمارے خسر صاحب اور خوشدامن دونوں ان کے ساتھ رہتے ہیں، عبدالستار صاحب پوری جائیداد پر قابض ہیں، پورا فائدہ اٹھا رہے ہیں، چھوٹی لڑکی میرے نکاح میں ہے، اخیر میں خسر صاحب کی رائے سے خوشدامن نے اپنے نام کی پانچ بیگھ زمین اپنی بڑی لڑکی کے نام لکھ دیا ہے، اس طرح سے اپنی چھوٹی لڑکی کو حق سے محروم کر دیا، تقریباً ۸ ہزار روپیہ کا نقصان ہم سمجھتے ہیں، ایسی حالت میں شرعاً کیا حل ہے؟

(۲) چونکہ ہم پہلے فیصلہ میں تقریباً ۱۵ ہزار کا نقصان اٹھا چکے ہیں، دوسرے فیصلہ میں بھی نقصان اٹھا چکے ہیں، ایسی حالت میں ان کی خوشی اور غمی میں اگر ہم شامل نہ ہوں تو کیا حکم ہے، اتنا نقصان اٹھانے کے بعد بھی ہم کو ان کی خوشی میں شامل ہونا چاہئے؟

### الجواب حامداً ومصلیاً!

(۱) خسر صاحب اور خوشدامن صاحبہ نے جو کچھ اپنی ایک لڑکی کو دے دیا، اور دوسری لڑکی کو نہیں دیا، اور اس سے مقصود اس کو کسی وجہ سے نقصان پہنچانا ہے، تو وہ گنہگار ہیں، مگر اس پر دوسری لڑکی کو دعویٰ کرنے اور مطالبہ کرنے کا حق نہیں،<sup>۱</sup> حق وراثت انتقال مورث کے بعد ہوتا ہے، زندگی میں نہیں۔

(۲) اگر شادی غمی میں شرکت نہ کی تو کیا نقصان کا عوض مل جائے گا، یا جو کچھ تکلیف پہنچی وہ ختم ہو جائے گی، مناسب تو یہی ہے جہاں اتنا صبر کیا شرکت بھی کر لیں، خاص کر کسی کی میت

۱۔ لا بأس بتفضیل بعض الا ولا دفی المحبة لأنها عمل القلب و کذا فی العطایا ان لم یقصد به الا ضرار وان قصده فسوی بینهم یعطى البنت کالابن عند الثانی وعلیه الفتوی ولو وهب فی صحته کل المال للولد جاز وأثم (درمختار مع الشامی کراچی، ج ۵/ ص ۶۹۶ / کتاب الہبة، خانیہ ج ۳/ ۲۷۹، کتاب الہبة فصل فی ہبة الوالد لولده الخ، مطبوعہ کوئٹہ۔ عالمگیری کوئٹہ ج ۴/ ص ۳۹۱، الباب السادس فی الہبة للصغیر، کتاب الہبة۔

ہو تو جنازہ کی نماز اور تدفین میں شرکت کر لیں، اور تعزیت بھی کریں اس میں بہت بڑا اجر ہے۔<sup>۱</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند یکم شعبان ۱۴۰۰ھ

## نافرمان اولاد کو عاق کرنا

سوال:- جو اولاد ۱۶/۱۴ برس کی عمر کی از قسم ذکر ہو اور ہوشیار صاحب شعور ہو ذی علم اور تعلیم اردو انگریزی پاتے ہو وہ اپنے باپ سے باوجود یہ کہ اس نے ان کو کوئی تکلیف نہ پہنچائی ہو اور نہ اس کے ساتھ اس نے کوئی بدسلوکی کی ہو، وہ اپنے ماں کے درغلانے سے اس قدر متنفر ہیں کہ کبھی نام بھی نہ لیں، بلکہ نام سن کر لعنت کریں، کبھی پوچھ کر نہ دیکھیں کہ مر گیا یا زندہ ہے، اس کے سایہ سے ڈریں بس ایسی اولاد نالائق کیا باپ کی وارث ہو سکتی ہے، اور کیا ایسی ناخلف اولاد کو باپ عاق نہیں کر سکتا، اور اگر ایسی اولاد کو وہ عاق کر دے تو کیا جائز اور حق بجانب نہیں ہے؟

### الجواب حامداً ومصلیاً!

یہ اولاد کی نالائقی یقیناً قابل گرفت اور جرم ہے مگر اس سے وہ وراثت سے محروم نہیں ہو سکتی، نہ باپ کو محروم کرنے کا حق ہے، اگر باپ نے کہہ بھی دیا بلکہ تحریر کر دیا کہ میں نے اپنی اولاد کو محروم کر دیا ہے، میرے ترکہ میں سے کوئی حصہ نہ دیا جائے، تب بھی بیکار ہے، اس کو حصہ شرعی ضرور ملے گا، اگر باپ نے اپنا تمام مال اپنی زندگی میں خود خرچ کر دیا، خواہ دوسرے عزیز

۱۔ قال رسول اللہ صلی اللہ علیہ وسلم اسرع الخیر ثواباً البر، وصلة الرحم (التراغیب والترہیب للمندری، ج ۳/ ص ۳۴۳ کتاب البر والصلة، التراغیب فی صلة الرحم)

ترجمہ:- رسول خدا صلی اللہ علیہ وسلم کا فرمان ہے کہ وہ خیر کا کام جس پر سب سے جلدی ثواب مرتب ہوتا ہے نیکی اور صلہ رحمی کرنا ہے۔

قریب کو دے دیا یا غریاء و مساکین کو تقسیم کیا یا مدارس و مساجد وغیرہ میں لگا دیا، اور اپنے بعد کے لئے کچھ نہیں چھوڑا تو دوسری بات ہے، لیکن ایسا کرنا جائز نہیں گناہ ہے، ہاں اگر یہ خیال ہو کہ میرے بعد میری اولاد اس مال کو وراثت میں خداوند تعالیٰ کی نافرمانی میں صرف کرے گی، تو ایسا کر دینا چاہئے تاکہ اس کا مال نافرمانی میں صرف نہ ہو 'ولو كان ولده فاسقاً و اراد ان يصرف ماله الى وجوه الخير ويحرمه عن الميراث هذا خير من تركه كذا في الخلاصة' عالمگیری، ۱۔ فقط واللہ سبحانہ تعالیٰ اعلم

حررہ العبد محمد عفا اللہ عنہ

معین مفتی مدرسہ مظاہر علوم سہارنپور ۱۲/۱۲/۶۰ھ

جوابات صحیح ہیں، سعید احمد غفرلہ مفتی مدرسہ مظاہر علوم سہارنپور ۲۰ ذی الحجہ ۶۰ھ  
الجواب صحیح عبداللطیف غفرلہ مفتی مدرسہ مظاہر علوم سہارنپور ۲۳ ذی الحجہ ۶۰ھ

## باپ کو دھکا اور گالیاں دینا

سوال:- زید مالدار آدمی ہے، اس کا باپ عمر ضعیف آدمی ہے، جو بہت متقی ہے، بیٹا باپ کی خدمت کر سکتا ہے، لیکن کرتا نہیں، باپ کے پاس کچھ کاشت کی زمین ہے، بیٹا باپ سے زمین خریدتا ہے، باپ نے یہ سوچ کر کے کہ میرے دولڑکیاں ہیں، دونوں کو کچھ روپیہ دیدوں گا، اور اپنے گزارے کے لئے کچھ رکھ لوں گا باپ نے بیٹے کو زمین بیع کر دی کچھ روپیہ بیٹے نے کاغذات کراتے وقت دیدیا اور کہا کہ کچھ بعد میں دیتا ہوں، باپ نے بیٹے سے کہا یہ روپیہ تم ہی لو ایک ماہ بعد پورا روپیہ دیدینا باپ ایک ماہ بعد روپیہ لینے بیٹے کے یہاں جاتا ہے، بیٹا باپ کو دھکا دے کر نکال دیتا ہے، اور کہتا ہے کہ حرام خور میں تجھ کو روپیہ دے چکا ہوں، باپ

۱۔ عالمگیری کوئٹہ، ج ۴ ص ۳۹۱ الباب السادس فی الہبة للصغیر، خلاصۃ الفتاوی ج ۴ ص ۴۰۰،

جنس آخر فی الہبة من الصغیر، مطبوعہ امجد لاہور.

کمزور ہونے کی وجہ سے واپس چلا آتا ہے، اور روتا پھرتا ہے، اور بیٹا اس زمین سے روپیہ کما کر جج کرتا ہے، اور اپنی بیوی کو بھی جج کراتا ہے، آیا اس کا جج اس روپے ممنوع سے مقبول ہے یا نہیں، اور ایسے آدمی کی کیا سزا ہے؟

### الجواب حامداً ومصلیاً!

فریضہ جج ادا ہو گیا مگر بیٹے کی حرکت سخت گناہ اور ظلم ہے جس کی وجہ سے مستحق عذاب ہے، قرآن کریم میں ”وَلَا تَقْلُ لِهَمَّا أُفْ وَلَا تَنْهَرْهُمَا وَقُلْ لِهَمَّا قَوْلًا كَرِيمًا“<sup>۱</sup>۔ اس کو لازم ہے کہ والد سے معافی مانگے ان کا حق ادا کرے ان کی خدمت کرے ان کو خوش کرے۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

## والدین کے ذمہ اولاد کا نکاح

سوال:- والدین اور اعزہ کے ذمہ اولاد صغار یا کبار کا نکاح بہر حال سنت ہے، یا واجب خواہ رسوم و بدعات کے ساتھ ہو؟ اگر نکاح بطریق سنت نہ ملے؟ اور مفاسد مروجہ کا انسداد محال ہے؟

### الجواب حامداً ومصلیاً!

اولاد صغار کا نکاح واجب یا سنت نہیں، بلکہ محض مباح ہے اور مباح کے لئے بدعات کا ارتکاب خلاف شرع و عقل ہے، اور کبار خود مکلف ہیں، بذمہ والدین ان کا نکاح شرعاً ضروری نہیں محض تبرع ہے، اگر اس درجہ غلبہ شہوت ہے کہ بلا نکاح ابتلاء زنا کا یقین ہے،

۱۔ ترجمہ:- سوان کو کبھی ”ہوں“ بھی مت کہنا اور نہ ان کو جھڑکنا اور ان سے خوب ادب سے بات کرنا، اور ان کے سامنے شفقت سے انکساری کے ساتھ جھکے رہنا۔ (از بیان القرآن)

اور اداء مہر و نفقہ پر قادر ہے تو نکاح فرض ہے، اگر قادر نہیں تو فرض نہیں اور اعتدال شہوت کے وقت سنت موکدہ ہے اور خوف جور کے وقت مکروہ ہے ”فان تیقن الزنا الابہ فرض نہایة وهذا ان ملک المہر والنفقة والا فلا اثم بترکہ“ بدائع“ ویکون سنة موکدة فی الاصح فیأثم بترکہ بدائع ویکون سنة موکدة فی الاصح فیأثم بترکہ ویشاب ان نوی تحصینا وولد احوال الاعتدال و مکروہا لخوف الجور، درمختار ج ۲ / ص ۲۶۰،<sup>۱</sup> اگر بدعات کے چھوڑنے کا پختہ عہد کر لیا جاوے، تو اللہ تعالیٰ کی طرف سے مدد ہوگی اور طریق سنت کے موافق انشاء اللہ نکاح میسر ہوگا، اور جو بدعات و رسوم کہ شرعاً ناجائز ہیں وہ برادری کے رواج کی وجہ سے جائز نہ ہوں گی بلکہ ناجائز رہیں گی،<sup>۲</sup> حتیٰ الوسع محور سوم کی بھی کوشش کرنی چاہئے اگر باوجود امکان سعی کے پھر رسوم کی گئیں، تو انشاء اللہ اس سعی کرنے والے سے مواخذہ نہ ہوگا ”ولا تذروا زرة وزر اخری“۔<sup>۳</sup> فقط واللہ سبحانہ تعالیٰ اعلم

حررہ العبد محمود غفرلہ معین مفتی مدرسہ مظاہر علوم سہارنپور ۱۲/۱۲/۵۲ھ

الجواب صحیح: عبداللطیف عفا اللہ عنہ

مفتی مدرسہ مظاہر علوم سہارنپور ۱۲/۱۲/۵۲ھ

## نکاح میں والدین کی اطاعت

سوال: لڑکا شادی شدہ ہے مگر ایک لڑکی محبت کرتی ہے کہ مجھ سے آپ شادی کر لیں

۱۔ الدر المختار علی هامش رد المحتار زکریا، ج ۴ / ص ۶۳-۶۶ / اول کتاب النکاح.

۲۔ من احدث فی امرنا هذا ماليس منه فهو رد، مشکوٰۃ شریف، ۲۷ / کتاب الاعتصام والسنة، مطبوعہ یاسر ندیم دیوبند، البحر الرائق ج ۳ / ص ۸۰، کتاب النکاح، مطبوعہ الماجدیہ کوئٹہ، مجمع الانهر ج ۱ / ص ۴۶۷، کتاب النکاح، مطبوعہ دارالکتب العلمیہ بیروت.

۳۔ آیت ۱۶ / اور کوئی شخص کسی کا بوجھ نہ اٹھاویگا۔ (از بیان القرآن)

تو بہتر ہے مگر ماں باپ ایسا نہیں کرنے دیتے ہیں لڑکی بالغ ہے جائز کام کرنے کی اجازت چاہئے؟

### الجواب حامداً ومصلیاً!

اس لڑکی کے کہنے سے والدین کو ناخوش نہ کیا جائے۔ فقط واللہ سبحانہ تعالیٰ اعلم  
حررہ العبد محمود غفرلہ  
دارالعلوم دیوبند

### درجہ کس کا زیادہ ہے باپ یا ماں کا؟

سوال:- کلام ربانی اور احادیث کے مطابق باپ کا حق و درجہ و مرتبہ زائد ہے یا ماں کا؟

### الجواب حامداً ومصلیاً!

احترام کے لحاظ سے باپ کا رتبہ زیادہ اور خدمت کے لحاظ سے ماں کا حق زیادہ ہے۔  
فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند ۱۴۰۱ھ

۱۔ رضی الرب فی رضی الوالد وسخط الرب فی سخط الوالد، مشکوٰۃ شریف، ص ۱۹ / باب البر والصلۃ، الفصل الثانی، مطبوعہ یاسر ندیم دیوبند.

ترجمہ:- رب کی رضامندی والد کی رضامندی میں ہے اور رب کی ناراضگی والد کی ناراضگی میں ہے۔

۲۔ ان برالام مقدم علی برالاب وحق الاب مقدم فی الطاعة وحسن المتابعة لرايه والنفوذ لامره وقبول الادب منه. مرقاة شرح مشکوٰۃ، ج ۴ / ص ۲۶۵ / باب البر والصلۃ الفصل الاول، مطبوعہ اصح الطابع بمبئی، نفع المفتی والسائل ص ۱۲۰، ما يتعلق باطاعة الوالدین، مطبوعہ یوسفی لکھنؤ، عالمگیری ج ۵ / ص ۳۶۵، کتاب الکراهیة، الباب السادس والعشرون الخ، مطبوعہ کوئٹہ.

## بچپن میں کئے ہوئے نیک کاموں کا ثواب کیا والدین کو ملتا ہے

بچپن کے نیک کام کا ثواب اور بد کام کا عذاب والدین پر ہوتا ہے تو یہ قاعدہ حقوق اللہ میں ہے یا حقوق العباد میں بھی؟

### الجواب حامداً ومصلیاً!

بچوں نے جتنے نیک کام کئے ہیں ثواب کے وہ خود مستحق ہیں، والدین کو تعلیم و تربیت کا اجر ملے گا،<sup>۱</sup> نیز والدین تعلیم و تربیت کے ذمہ دار ہیں اس میں جتنی کوتاہی کریں گے ماخوذ ہوں گے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

## باپ نے قبر پر پختہ فرش بنانے کیلئے اینٹ طلب کیں

### ان کو دیں یا نہ دیں

سوال:- والد صاحب نے اپنی کل جائیداد مع دونوں مکانوں کے ہم تینوں لڑکیوں کو..... ہبہ کر دیا ہے، اور اسی جائیداد کے ساتھ میں قریب تین ہزار پکی اینٹیں ہم کو ملی ہیں، اب انہیں اینٹوں میں سے پانچ سو اینٹ اپنی قبر کے اوپر چبوترہ بنانے کے لئے مانگ رہے ہیں، ایسی صورت میں ہم والد صاحب کو اینٹ دیں یا نہ دیں؟

۱۔ وثواب الطفل للطفل الى قوله ومن جملة ما ينتفع به العبد بعد موته ان يترك ولداً علمه القرآن والعلم فيكون لوالده اجر ذلك من غير ان ينقص من اجر الولد شيئاً. الدر المختار مع الشامی زکریا ج ۹/ص ۶۱۶-۶۱۷ / آخر کتاب الحظر والاباحۃ، بزازہ علی الہندیہ ج ۶/ص ۲۳۷، کتاب الہبۃ، الجنس الثالث فی ہبۃ الصغیر، مطبوعہ کوئٹہ، منظومہ ابن وہبان ج ۲/ص ۱۶۸، کتاب الکراہیۃ، رقم الشعر ۷۸۹، مطبوعہ الوقف المدنی الخیر دیوبند.



## الجواب حامداً ومصلیاً!

ابھی اینٹ دیدیں پھر ان کے انتقال کے بعد ان کو قبرستان میں کچی قبر میں دفن کر دیں، اور اس دی ہوئی اینٹوں کا چبوترہ توڑ کر بطور ترکہ تقسیم کر لیں۔<sup>۱</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۵/۱۶/۸۸ھ

الجواب صحیح: بندہ محمد نظام الدین غفرلہ

دارالعلوم دیوبند ۵/۱۶/۸۸ھ

## کیا اولاد کا نکاح ماں باپ کے ذمہ ضروری ہے

سوال:- آنجناب نے تحریر فرمایا یعنی بجواب سوال نکاح اولاد کبار کا نکاح والدین کے ذمہ شرعاً ضروری نہیں، محض تبرع ہے اور یہ کہ کبار اولاد خود مکلف ہیں، لہذا یہ عرض ہے کہ تبرع سے کیا مراد ہے، سنت مؤکدہ یا زائد عادیہ یا مستحب یا مندوب یا مباح یا کیا نیز یہ کہ اگر والدین یا والد فقط یا صرف والدہ یا غیر والدین خود نکاح کا اہتمام کریں اور انجام کو پہنچائیں جیسا کہ رواج ہے، یا جیسے کہ حضور صلی اللہ علیہ وسلم نے خود حضرت فاطمہؓ کے نکاح کا اہتمام فرمایا تھا، تو یہ لوگ متابعت سنت عامل بالسنتہ ہونگے یا نہیں، حضور اکا حضرت فاطمہؓ کے نکاح

۱۔ وعلى هذا اذا، امراء، او احدهما ولدتهما بامر وجبت طاعتهما فيه اذا لم يكن ذالك الامر

معصية، المفهم شرح مسلم ج ۶/ ص ۵۲۰، كتاب البر والصلة، باب المبالغة في بر الوالدين،

مطبوعه دار ابن كثير بيروت. نووی علی المسلم ج ۲/ ص ۳۱۳، كتاب البر والصلة،

باب بر الوالدين الخ، مطبوعه سعيد دیوبند،

۲۔ ثم يقسم الباقي بين ورثته، الدر المختار علی الشامی زکریا ص ۹۷/ ۱۰، كتاب

الفرائض، سراجی ص ۴، مطبوعه ياسر ندیم دیوبند، عالمگیری کوئٹہ ص ۴۷، ج ۶،

كتاب الفرائض، الباب الاول،

کا اہتمام فرمانا بطور سنت عادیہ کے تھا، یا صرف بطور مباح، یا بیان جواز کے لئے نیز یہ کہ جوامر حضور صلی اللہ علیہ وسلم سے بطور بیان جواز ثابت ہو اس کو سنت کہیں گے یا مستحب یا مندوب یا مباح یا سنت کہیں گے، اور سنت کونسی؟

### الجواب ہو الموفق للصواب!

نکاح اولاد کبار کا والدین کے ذمہ ضروری نہیں، اس کا مطلب یہ ہے کہ جس طرح نماز، روزہ وغیرہ عبادات فرض عین ہیں، کہ نص قطعی سے ثابت ہیں ان کے منکر کی تکفیر کی جاتی ہے، ہر شخص خود ادا کرنے کا مکلف ہے کسی دوسرے کے ادا کرنے سے بری الذمہ نہ ہوگا، نکاح کی یہ شان نہیں مگر نکاح میں ایک جہت عبادت کی بھی ہے، جیسا کہ پہلے جواب میں تفصیلاً بیان ہو چکا ہے، اس لئے عبادت میں اعانت کرنے سے ثواب یقیناً ہوتا ہے، پھر جس درجہ کی عبادت اور اعانت ہوگی اسی درجہ کا ثواب بھی ہوگا، اگر اس عبادت میں فرضیت کی شان آجائے یعنی اولاد پر نکاح کرنا فرض ہو جائے، اور بغیر والدین کی اعانت کے نکاح دشوار اور بغیر نکاح کے معصیت میں مبتلا ہونے کا یقین یا ظن غالب ہو تو اس وقت اعانت بھی ضروری ہو جائے گی ”لقولہ تعالیٰ تعاونوا علی البر والتقویٰ“<sup>۱</sup> اگر نکاح ممنوع ہے تو اعانت بھی ممنوع ہوگی، جب کہ نکاح میں عبادت کی جہت موجود ہے، تو اعانت کو صرف سنت عادیہ نہیں کہا جائیگا، اور حضور صلی اللہ علیہ وسلم کا اہتمام کرنا محض بطور عادت نہیں تھا، اسی طرح صرف بیان جواز کے لئے بھی نہیں تھا، بلکہ بیان سنیت یا استحباب کے لئے تھا، جوامر حضور صلی اللہ علیہ وسلم سے محض بیان جواز کے لئے ثابت ہو وہ صرف مباح ہوتا ہے، اس کی علامت یہ ہے کہ کرنے والا ثواب اور نہ کرنے والا عقاب کا مستحق نہیں ہوتا، اور جس امر کا کرنے والا

۱۔ سورہ مائدہ آیت ۱۔ ترجمہ:- نیکی اور تقویٰ کے کام پر مدد کرو۔

مستحق ثواب ہو اور نہ کرنے والا مستحق عتاب و عقاب نہ ہو وہ مستحب ہے، مندوب بھی اسی کو کہتے ہیں، اور جس کے نہ کرنے سے عتاب ہو وہ مسنون ہے،<sup>۱</sup> اور جس کے نہ کرنے سے عتاب ہو وہ واجب ہے، اور منکر اس کا کافر نہیں ہوتا،<sup>۲</sup> اور جس کا منکر کافر ہو وہ فرض ہے،<sup>۳</sup> البتہ استخفاف واستہزاء اگرچہ فعل مندوب یا مسنون کا ہو موجب کفر ہے، ہکذا فی کتب الاصول والکلام۔<sup>۴</sup> فقط واللہ سبحانہ تعالیٰ اعلم

حررہ العبد محمود گنگوہی غفرلہ مدرسہ مظاہر العلوم سہارنپور ۸/ربیع الاول ۱۳۵۳ھ

الجواب صحیح عبداللطیف غفرلہ

مدرسہ مظاہر العلوم سہارنپور ۱۰/ربیع الاول ۱۳۵۳ھ

۱۔ وحکمہ الثواب بفعله وعدم اللوم علی ترکہ واما السنة فحکمها الثواب وفي ترکها العتاب لاالعقاب. مراقی علی الطحطاوی، ص ۶۰/ فصل من آداب الوضوء، مجمع الانهرج ۱/ ص ۲۳، کتاب الطهارة، سنن الوضوء، مطبوعه دارالکتب العلمیہ بیروت، بحر کوئٹہ ج ۱/ ص ۷۷، سنن الوضوء، کتاب الطهارة.

۲۔ وحکم الواجب استحقاق العقاب بترکہ عمدًا وعدم اکفار جاهدہ. مراقی علی الطحطاوی، ص ۲۰۰/ فصل فی بیان واجب الصلوٰۃ، مطبوعه مصر، قواعد الفقہ ص ۵۳۹، حرف الواؤ، مطبوعه دارالکتب العلمیہ دیوبند.

۳۔ ویکفر جاحداً لثبوتها بدلیل قطعی. الدرالمختار علی هامش ردالمحتار زکریا، ج ۲/ ص ۵/ اول کتاب الصلوٰۃ، قواعد الفقہ ص ۴۱۰، الفرض والفريضة، مطبوعه دارالکتب دیوبند، مجمع الانهرج ۱/ ص ۱۹، کتاب الطهارة، فرض الوضوء، دارالکتب العلمیہ بیروت، نور الانوار ص ۱۷۰، بحث الفريضة والواجب والسنة، مطبوعه یاسر ندیم دیوبند.

۴۔ وقد کفر الحنفیۃ من واطب علی ترک سنة استخفافا بها بسبب انها انما فعلها النبی ﷺ زیادة او استقباحتها کمن استقبح من آخر جعل بعض العمامة تحت حلقه او احفاء شاربہ، شرح فقہ اکبر، ص ۱۸۶/ الانبیاء لا یعلمون الغیب، مطبوعه مجتہائی دہلی.

## والدہ کی مانتا ہے تو والد ناراض ہوتے ہیں

سوال:- زید کے والدین زندہ ہیں، زید کی والدہ کہتی ہیں کہ گھر پر کام کرو اور والد کہتے ہیں کہ دہلی جا کر کام کرو اور دہلی میں آمدنی زیادہ ہے، اگر والدہ کی مانتا ہے تو والد اس سے بولنا چھوڑ دیتے ہیں، اور اگر والد کی بات مانے تو والدہ بولنا چھوڑ دیتی ہیں، اب اس کو کیا کرنا چاہئے، والدہ کی بات کو ترجیح دے، یا والد کی بات کو ترجیح دے؟

### الجواب حامداً ومصلیاً!

اگر مکان پر رہ کر گزارہ نہیں ہوتا، پریشانی زیادہ رہتی ہے تو باہر جا کر کام کرے اور والدہ کو سمجھا دے کہ خفانہ ہوں روپیہ کما کر آپ کی واسطے لاؤں گا، اور دعا بھی کرتا رہے کہ اللہ تعالیٰ ان کے دلوں کو مجھ سے خوش رکھے۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند

## والدین میں نا اتفاقی ہو تو اولاد کیا کرے

سوال:- والدین کی خدمت کرنا قرآن وحدیث میں فرض بتایا گیا ہے، مگر والدین میں

۱۔ اذا تعذر علیه جمع مراعاة حق الوالدین بان يتاذی احدهما بمراعاة الآخر يرجح حق الاب فیما يرجع الی التعظیم والا احترام وحق الام فیما يرجع الی الخدمة والانعام الخ عالمگیری، کوئٹہ، ج ۵/ص ۳۶۵، کتاب الکراہیۃ، الباب السادس والعشرون فی الرجل یخرج الی السفر الخ، نفع المفتی والسائل ص ۱۲۰، ما یتعلق بطاعة الوالدین، مطبوعہ یوسفی لکھنؤ، ان برالام مقدم علی برالاب وحق الاب مقدم فی الطاعة وحسن المتابعة لرایہ والنفوذ لامره وقبول الادب منه، مرقاة شرح مشکوٰۃ ج ۴/ص ۲۶۵، باب البر والصلة، الفصل الاول، مطبوعہ اصح المطابع بمبئی.

خود اتنی نا اتفاقی ہے کہ ایک دوسرے کی صورت دیکھنا گوارہ نہیں کرتے، اگر لڑکے اپنی ماں کو رکھتے ہیں، تو والد ناراض ہو کر فوراً الگ رہتے ہیں، اور اپنے ہاتھ سے کھانا بنا کر کھاتے ہیں، والدین کی جدائیگی کا عرصہ تقریباً ۱۸ یا ۲۰ سال کا ہو گیا ہے، اب اگر والدہ کو راضی کرتے ہیں، تو والد ناراض ہوتے ہیں، حالانکہ دونوں پڑھے ہوئے ہیں، ایسے وقت میں اولاد کیا کرے، کس کو راضی کرے اور کس کو ناراض رکھے، نیز والدہ کو ساتھ رکھتے ہیں، تو لڑکے والدہ کی نازیبا حرکت جو کہ برداشت کے قابل نہیں برداشت نہیں کرتے، وہ حرکت یہ ہے کہ والدہ کبھی اپنے قرآن شریف کو بکس میں بند کر دیتی ہیں، اور اب کچھ دنوں سے وہ اپنے قرآن شریف کو اپنے ساتھ لیکر سوتی ہیں، حالانکہ رات کو پڑھتی بھی نہیں ہیں، اب ایسے حالات میں اولاد کیا کرے؟ والدین سے علیحدگی اختیار کر لے یا کیا کرے؟ تسلی بخش جواب تحریر فرمائیں۔

### الجواب حامداً ومصلیاً!

دونوں کو راضی کرنے کی کوشش کی جائے، والدہ کی خدمت کرنے سے اگر والد ناراض ہوں اور برا کہیں تو خاموشی سے سن لیں ان کو جواب نہ دیں، والدہ اگر اپنا قرآن شریف بکس میں بند کر دیں تو ان کو اس پر کوئی اعتراض نہ کرے، گھر میں تلاوت کے لئے دوسرا قرآن شریف دوکان سے لے لیں، اللہ تعالیٰ دونوں کے دلوں میں محبت پیدا فرمادے اور لڑائی ختم کر دے۔<sup>۱</sup> فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۲/۴/۱۴۰۱ھ

۱۔ اذا تعذر عليه جمع مراعاة حق الوالدين بان يتاذى احدهما بمراعاة الآخر يرجع حق الاب فيما يرجع الى التعظيم والاحترام وحق الام فيما يرجع الى الخدمة والانعام، عالمگیری کوئٹہ، ج ۵/ ص ۳۶۵ کتاب الکراهية الباب السادس والعشرون في الرجل يخرج الى السفر الخ. نفع المفتي والسائل ص ۱۲۰، ما يتعلق بطاعة الوالدين، مطبوعه يوسفى لكهنؤ، مرقاة شرح مشکوٰۃ ج ۴/ ص ۲۶۵، باب البر والصلة، فصل اول، مطبوعه اصح المطابع بمبئی.

## باپ سے تنخواہ چھپانے کا حیلہ

سوال:- ایک لڑکا کہتا ہے کہ جب اس کو تنخواہ ملتی ہے تو اس کے والد اس کے پاس سے مانگ لیتے ہیں، اور لڑکا شرم و عزت کی خاطر تمام پیسہ دیدیتا ہے، اس کے بعد اس کے والد اسکو صرف کرایہ اور خرچ کے واسطے پیسہ دیتا ہے، مگر اس کو وہ نا کافی ہوتا ہے، تو لڑکا اپنے والد کو کم تنخواہ بتا کر کم دیتا ہے، تو کیا اس طرح لڑکے کو کرنا جائز ہے یا نہیں؟ اور کیا یہ شریعت کے نزدیک چوری ہوئی یا نہیں؟ مگر ایک بات یاد رہے کہ لڑکا بالغ ہے؟

### الجواب حامداً ومصلیاً!

جب تنخواہ ملے تو اپنی ضرورت کے موافق اسمیں سے کسی دوسرے کے پاس رکھ دے اور کہہ دے کہ میرے پاس اتنا ہی پیسہ ہے، یا کسی دوست سے قرض لے کر ضرورت پوری کر لیا کرے، اور تنخواہ ملتے ہی پہلے اس کا قرض ادا کرے، اس طرح گنجائش ہے۔<sup>۱</sup> فقط واللہ سبحانہ تعالیٰ اعلم  
حررہ العبد محمود غفرلہ  
دارالعلوم دیوبند

## باپ نے دونوں بیٹوں کو الگ کر دیا

سوال:- دو بھائیوں میں شدید اختلاف ہو گیا، والد نے اتحاد کی بہت کوشش کی جب کامیابی نہیں ہوئی، تو دونوں کو الگ کر دیا، چولہا الگ کر دیا تاکہ آئندہ دلوں میں زیادہ فرق نہ پیدا ہو تو والد صاحب کا یہ فیصلہ کیسا ہے؟

۱۔ التوریه أن يظهر خلاف ما اضمّر فی قلبه الی ما قال وأن یراد الإتيان بلفظ یحتمل معینین الخ شامی کراچی ج ۶/ ص ۱۳۴، کتاب الاکراه.

## الجواب حامداً ومصلیاً!

کوشش وفہمائش کے باوجود جب اتحاد نہ ہو سکا اور دونوں کو علیحدہ کر دیا کہ مزید فتنہ خانہ جنگی نہ ہو تو اچھا کیا، مگر دونوں کے ساتھ معاملہ یکساں کرنا چاہئے۔ فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند ۱۶/۵/۹۴ھ

## قاتل باپ کی مدد

سوال:- پانچ بھائیوں نے سازش کر کے اپنے باپ کو قتل کر دیا، ان میں سے چار بھائیوں نے رشوت لوگوں سے دلو کر رہائی حاصل کر لی، اب اس صورت میں ان لڑکوں کی مدد کرنا ان کے ساتھ برتاؤ کیسا کرنا اور ان کا باپ کو قتل کرنے کا کیا گناہ ہے؟

## الجواب حامداً ومصلیاً!

بلاوجہ شرعی اپنے باپ کو قتل کرنا بہت بڑا ظلم اور سخت قسم کا گناہ ہے، اس کا وبال ناقابل برداشت ہے، اس سلسلہ میں ان کی کوئی مدد نہ کی جائے، نہ رشوت دے کر اس جرم عظیم کو

۱۔ فی الحدیث استحباب التسویۃ بین الولد وفی النحل وفی غیرہا من انواع البر حتی فی القبلة، مرقاة شرح مشکوٰۃ، ج ۳/ ص ۳۷۷/ باب العطایا، باب الفصل الاول، مطبوعہ اصح المطابع، بمبئی، نووی علی المسلم ج ۲/ ص ۳۷، کتاب الہبات باب کراهة تفضیل بعض الاولاد فی الہبة، مطبوعہ سعد دیوبند.

۲۔ المراد من الكبائر نحو القتل والزنی واللواطۃ والسرقة الخ شرح فقہ اکبر، ص ۲۸/ مطبوعہ مجتبائی دہلی، عن ابی ہریرۃؓ قال قال رسول اللہ صلی اللہ علیہ وسلم اجتنبوا السبع الموبقات قالوا یا رسول اللہ وماہن قال الشرب واللہ والسحر وقتل النفس التي حرم اللہ الا بالحق الحدیث مشکوٰۃ شریف ۱/ باب الكبائر وعلامات النفاق، مطبوعہ یاسر ندیم دیوبند.

چھپایا جائے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۸/۷/۸۸ھ

الجواب صحیح بندہ محمد نظام الدین عفی عنہ دارالعلوم دیوبند ۲۰/۷/۸۸ھ

## والدین کی خاطر ملازمت

سوال:- زید بغرض اطاعت والدین ایک مکتب میں ملازمت کرتا ہے، مگر وہاں پر معصیت میں مبتلا ہو جاتا ہے، اور وہ بھی بعض امارد پر نظر شہوت ہے، پھر توبہ کر لیتا ہے، پھر وہی عمل سرزد ہو جاتا ہے، اب یقین ہے کہ ملازمت ترک کر دینا چاہئے، سوال یہ ہے کہ والدین کی اطاعت کی خاطر ملازمت ضروری ہے، یا ترک کر دینا؟ اور اپنے مرشد کے یہاں رہنا کیسا ہے؟

### الجواب حامداً ومصلیاً!

نفس ملازمت تو معصیت نہیں، البتہ اس ملازمت میں معصیت کے دوائی ہیں، جن کی وجہ سے مبتلا ہو جاتا ہے، اور غالباً معاصی کا عادی بن گیا ہے، پھر وہ جہاں بھی جائے گا اپنی عادت کی راہ نکال لے گا، ادھر غالباً والدین کا بھی مقصود یہ مخصوص ملازمت نہیں بلکہ ان کا مقصد اخراجات کی سہولت اور تحصیل آمدنی ہے، اگر اس کو ظن غالب ہے کہ دوسرے کسی کام کی ملازمت کے بعد اس معصیت سے بچ جائے گا، تو وہ ملازمت کرے تاکہ دونوں فائدے حاصل ہوں، معصیت سے حفاظت بھی ہو جائے، اور آمدنی بھی ہو جائے، یا پھر اپنے مرشد کی

۱۔ ولا تعاونوا علی الاثم والعدوان، سورہ مائدہ، آیت ۲۔ ترجمہ:- اور نیکی اور تقویٰ میں

ایک دوسرے کی اعانت کرتے رہو، اور گناہ و زیادتی میں ایک دوسرے کی اعانت مت کرو۔ (بیان القرآن)

۲۔ عن ابی حمید الساعدی قال قال رسول اللہ صلی اللہ علیہ وسلم ایہا الناس اتقوا اللہ واجملوا فی الطلب فان نفسا لن تموت حتی تستوفی رزقها وان ابطأ عنها فاتقوا اللہ واجملوا فی الطلب خذوا ما حل ودعوا ما حرم، ابن ماجہ شریف، ج ۱/ ص ۱۵۶/ ابواب التجارة، باب الاقتصاد فی طلب المعیشتہ، مطبوعہ رشیدیہ دہلی۔



خدمت میں جلدی جلدی جاتا رہے، اور اصل تو یہ ہے کہ اپنے اس مرض کو اپنے مرشد سے کہنے پر جو کچھ وہ اس سے حفاظت کا علاج تجویز کریں، پختہ ہو کر اس پر عمل کرتے رہیں، اپنی رائے پر علاج کرنے سے عمل نہیں ہوتا، ورنہ مرشد کی ضرورت ہی کیا تھی؟ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۱/۳/۸۹ھ

## والدین کا معذور پیر و استاذ کی خدمت سے روکنا

سوال:- اگر کسی شخص کے پیر یا استاذ دائم المریض ہوں اور بسبب کمزوری مرض و تقاضا عمر طبعی معذور بھی اتنے ہوں کہ ہمہ وقت دوسرے کی خدمت کے محتاج ہوں اور بالکل تنہا، نہ بیوی نہ بچے شاگرد یا مرید ان کی خدمت کرنا چاہیں لیکن والدین ان کی خدمت اور ان کے یہاں جانے سے بھی روکیں، چونکہ والدین دینی ماحول اور دینی تعلیم و بزرگوں کی صحبت سے کورے ہیں، لیکن مرید اور شاگرد بفضلہ تعالیٰ شرع اور صوم و صلوٰۃ کے پابند ہیں، مسئلہ مسائل سے واقف اور دین کی خدمت بھی کر رہے ہوں، ان حالات کے تحت مرید اور شاگرد کی پیر اور استاذ کی خدمت اور خبر گیری ضروری ہے، یا والدین کی اطاعت فرض ہے؟

### الجواب حامداً ومصلیاً!

پیر اور استاذ کا مقام تو بلند ہے، اگر کوئی غیر آدمی بھی خدمت کا ایسا محتاج ہو کہ اس کی خبر گیری کرنے والا کوئی نہ ہو اس کی بھی خبر گیری کا حکم ہے، والدین کو استاذ اور پیر کی خدمت سے روکنے کا حق نہیں، جبکہ اس کی وجہ سے والدین کی خدمت ضروریہ میں فرق نہ آتا ہو۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۱/۳/۹۴ھ

۱۔ ویقدم حق معلمہ علی حق ابویہ وسائر المسلمین، عالمگیری کوئٹہ، ج ۵/ ص ۳۷۸ / کتاب الکراہیۃ باب المتفرقات، حاشیۃ بذل المجہود، ج ۱/ ص ۶ / کتاب الطہارۃ، باب کراہیۃ استقبال القبلة عند الحاجة، مطبوعہ رشیدیہ سہارنپور، امداد الفتاویٰ ج ۲/ ص ۳۷۴ / مسائل شتی، مطبوعہ زکریا دیوبند.

## والدہ کو مشورہ دینا کہ زمین فروخت کر کے ایک مستقل مکان خرید لیں

سوال:- والدہ کو اس طرح کا مشورہ دینا کہ وہ مہر میں آئی زمین کا جملہ حصہ فروخت کر کے اس کی نقد رقم سے شہر میں گھر خریدیں اور اس کے کرایہ سے اپنی ضروریات پوری کریں مناسب ہے یا نہیں؟

### الجواب حامداً ومصلیاً!

مشورہ خیر دینے میں کوئی حرج نہیں مگر ان کو مجبور نہ کیا جائے، ان کا دل چاہے مشورہ قبول کریں نہ چاہے نہ قبول کریں۔<sup>۱</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۳/۱/۸۸ھ

الجواب صحیح بندہ محمد نظام الدین عفی عنہ

دارالعلوم دیوبند ۱۳/۱/۸۸ھ

## اپنے افلاس کی وجہ سے زمین ایک بیٹے کے نام کرنا

سوال:- زید کے دو اولاد ہیں، ۱/ خالد ۲/ ہاشم، زید اب اپنی ضعیفی اور لاغری کی وجہ سے کسب پر قادر نہیں، کچھ مدت تک کھانے وغیرہ کا نظم خالد نے کیا اس کے بعد اب ہاشم کر رہا ہے، مگر وہ سہولتیں فراہم نہیں کر رہا ہے، جو خالد کیا کرتا تھا، تاہم خالد کو اس کا احساس ہے، لیکن خالد کہتا ہے کہ والد صاحب کے پاس جو زمین ہے وہ سب اگر میرے نام لکھ دیں تو

۱۔ وفی الحدیث شفاعۃ الامام الی البرعیۃ وہی من مکارم الاخلاق السنیۃ وعدم وجوب قبولہا، (مرقاۃ، ج ۳/ ص ۴۴۴) باب بعد باب المباشرة.

میں ان کو اپنے گھر رکھوں گا اور جو کھائیں گے کھلاؤں گا، اور ہر طرح کی سہولت فراہم کروں گا تو کیا زید کے لئے یہ جائز ہے کہ اپنی ضعف عمری کی پریشانی دور کرنے کے لئے تمام اراضی اپنے لڑکے خالد کے نام لکھ دے اور بقیہ ورثاء کو محروم کر دے۔

### الجواب حامداً ومصلیاً!

اصل یہ ہے کہ ہر شخص کا نفقہ خود اس کے ذمہ اس کے مال میں لازم ہے (سوائے بیوی کے) کہ اس کا نفقہ شوہر کے ذمہ ہے،<sup>۱</sup> دوسرے کے ذمہ نفقہ جب واجب ہوتا ہے، جب اس کے پاس خود کچھ نہ ہو والد کا نفقہ خود والد کے ذمہ ہے اگر والد کے پاس کچھ نہ ہو تو ان دونوں لڑکوں کے ذمہ ہے،<sup>۲</sup> خالد کا یہ کہنا کہ اگر والد زمین میرے نام لکھ دیں تو میں بہتر سہولت ان کیلئے پہنچاؤں، غلط اور بے محل ہے اس سے ہاشم کو نقصان پہنچے گا، اور کسی ایک بیٹے کو نقصان پہنچانے کیلئے دوسرے کو دے دینا ظلم اور ناجائز ہے۔<sup>۳</sup> فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند

۱۔ فسحب (ای النفقة) للزوجة بنكاح صحيح على الزوج الخ درمختار على الشامي زكريا، ج ۵/ ص ۲۷۸ / كتاب الطلاق باب النفقة، عالمگیری ج ۱/ ص ۵۴۴، الباب السابع عشر في النفقات، الفصل الاول في نفقة الزوجة، مطبوعه كوئٹہ، زیلعی ج ۳/ ص ۵۰، باب النفقة، مطبوعه امدادیہ ملتان.

۲۔ ويجبر الولد الموسر على نفقة الابوين المعسرین مسلمین كانا أو ذمیین الخ عالمگیری، ج ۱/ ص ۵۶۴ (مطبوعه كوئٹہ) كتاب الطلاق الباب السابع عشر في النفقات الفصل الخامس في نفقة ذوی الارحام، زیلعی ج ۳/ ص ۶۳، باب النفقة، مطبوعه امدادیہ ملتان، خانیه ج ۱/ ص ۴۷، باب النفقات، فصل في نفقة الوالدین الخ، مطبوعه كوئٹہ.

۳۔ لا بأس بتفضیل بعض الاولاد فی المحبة لانها عمل القلب وكذا فی العطايا ان لم يقصد به الا ضرار الخ، درمختار على الشامي زكريا، ج ۸/ ص ۵۰۱ / كتاب الهبة قبیل باب الرجوع فی الهبة، خانیه ج ۳/ ص ۲۷۹، كتاب الهبة، فصل في هبة الوالد لولدہ الخ، مطبوعه كوئٹہ، عالمگیری ج ۴/ ص ۳۹۱، كتاب الهبة، الباب السادس فی الهبة للصغير، مطبوعه كوئٹہ.

## شیر خوار بچے کو چھوڑنے والی ماں

سوال:- اس ماں پر کیا سزا شرع شریف روار کھتی ہے، جو شیر خوار بچے کو چھوڑ کر بھاگ جائے، اور معصوم کی ترک پرورش کرے؟

الجواب حامداً ومصلیاً!

وہ ماں ظالم اور گنہگار ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

## حقوق العباد میں کوتاہی کا علاج جبکہ صاحب حقوق معلوم نہ ہو

سوال:- بلوغ کے بعد اگر حقوق العباد میں غلطی ہوئی ہو اور یاد نہ ہو، اور اگر یاد ہو مگر وہ معاملہ جس میں غلطی ہوئی ہو صحیح طریقہ پر یاد نہ ہو کہ کس سے ہوا تھا، کس طرح ہوا تھا، مثلاً کسی کو تکلیف پہنچائی تھی، یا کسی سے کوئی چیز خریدی تھی، مگر یہ یاد نہیں ہے، کہ کیا چیز خریدی تھی، اور کتنے کی؟ یا کتنی خریدی تھی؟ اور یہ بھی یاد نہیں کہ کس سے خریدی تھی، اور یہ یاد ہے کہ خریدی تھی، یا وہ شخص جس سے معاملہ ہوا تھا مرگیا ہو، اسی طریقہ سے تکلیف پہنچانے کا معاملہ بھی ہو، تو ان سب صورتوں میں کیا حکم ہے؟

الجواب حامداً ومصلیاً!

تین مرتبہ قل ہو اللہ احد پڑھ کر دعا کر لیا کریں، کہ یا اللہ جس جس کو مجھ سے تکلیف پہنچی

۱۔ قبل رسول اللہ صلی اللہ علیہ وسلم الحسن بن علی وعنده الاقرع بن حابس التميمي جالس فقال الاقرع بن حابس ان لي عشرة من الولد ما قبلت منهم احداً فنظر اليه رسول الله صلي الله عليه وسلم ثم قال من لا يرحم لا يرحم بخاري شريف، ج ۲/ ص ۸۸۷/ كتاب الادب، باب رحمة الولد وتقبله ومعاقبته رقم الحديث، ۵۷۶۳/.

ہے اور جس کا کوئی حق میرے ذمہ رہ گیا ہو اس کا ثواب اس کو پہنچا دے،<sup>۱</sup> اگر صاحب حق موجود ہو اور یاد بھی ہو تو اس سے معافی تلافی کر کے صفائی کر لی جائے، یا کوئی مالی حق ہو ادا کر دیا جائے، صاحب حق معلوم نہ ہو تو اتنی مقدار اس کی طرف سے خیرات کر دی جائے۔<sup>۲</sup>

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۰/۴/۱۴۲۰ھ

۱۔ صرح علماء نا فی باب الحج عن الغير بان للانسان ان يجعل ثواب عمله لغيره صلوة او صوماً او صدقة او غيرها. شامی زکریا، ج ۳/ ص ۱۵۱ / کتاب الجنائز، مطلب فی القراءة للمیت الخ، عالمگیری ج ۱/ ص ۲۵۷، الباب الرابع عشر فی الحج عن الغير، مطبوعہ کوئٹہ، ہدایہ ج ۱/ ص ۲۹۶، باب الحج عن الغير، مطبوعہ تہانوی دیوبند.

۲۔ علیہ دیون ومظالم فلو علمهم لزمه الدفع اليهم لان الدين صار حقهم ولو جهل اربابها وأیس من معرفتهم فعليه التصديق بقدرها من مالہ وان استغرقت جميع ماله، الدر المختار مع الشامی زکریا، ج ۲/ ص ۴۴۳ / کتاب اللقطہ، مطلب فیمن علیہ دیون ومظالم الخ، شرح فقہ اکبر ص ۱۹۴، بحث التوبۃ، مطبوعہ رحمیہ دیوبند، مجمع الانہر ج ۲/ ص ۵۳۱، کتاب الفقہ، مطبوعہ دارالکتب العلمیہ بیروت.

## فصل سوم:- جماع اور اس کے متعلقات

### بیوی سے ہمبستری کا طریقہ

سوال:- میں گنگوہ کے مدرسہ میں تعلیم پا رہا تھا اس وقت شیخ الحدیث مولانا زکریا صاحب مدظلہ سے بیوی سے ہمبستری کا مسنون طریقہ معلوم کیا تھا لیکن اب وہ تحریر گم ہو گئی آپ تحریر فرمادیں تو نوازش ہوگی کیونکہ احقر کی شادی ہونے والی ہے۔

الجواب حامداً ومصلیاً!

بہشتی زیور، تحفۃ الزوجین میں مطالعہ کریں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۹/۴/۹۵ھ

### بغیر دعا مجامعت کرنے سے شیطان بھی مجامعت کرتا ہے

سوال:- بغیر دعا مجامعت کرنے سے شیطان بھی مجامعت کرتا ہے، کیا یہ درست ہے؟

الجواب حامداً ومصلیاً!

بغیر دعا مجامعت کرنے سے شیطان بھی مجامعت کرتا ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۲۱/۵/۹۶ھ

۱۔ عن مجاہد ان الذی یجامع ولا یسمی یلثم الشیطان علی احلیله فیجامع معہ۔ فتح الباری ص ۲۸۷ ج ۱۰، کتاب النکاح، باب ما یقول الرجل اذا اتی اہلہ۔ مطبوعہ نزار مصطفی الباز مکہ مکرمہ۔ عمدة القاری ص ۵۳ ج ۹، الجزء العشرون، کتاب النکاح، باب ما یقول الرجل اذا اتی اہلہ، مطبوعہ دار الفکر بیروت۔

## قبلہ کی طرف رخ کر کے وطی کرنا

سوال:- کیا اپنی رفیقہ حیات سے قبلہ کی جانب وطی کرنے میں کوئی قباحت ہے؟

الجواب حامداً ومصلیاً!

قبلہ کی طرف پیر کر کے بیوی سے صحبت کرنا بھی مکروہ ہے۔ یکرہ مدالرجلین الی القبلة فی النوم وغیرہ عمداً وکذا فی حال مواقعة اہلہ شامی ص ۲۲۸ ج ۱۔ فقط واللہ تعالیٰ اعلم  
حررہ العبد محمود وغفرلہ دارالعلوم دیوبند ۲۲/۲/۹۵ھ

## جماع کے لئے کوئی حد مقرر ہے

سوال:- عورت کا حق مرد پر صحبت کے اعتبار سے کس قدر ہے ہفتہ میں ایک بار یا مہینہ میں ایک بار یا سال میں ایک بار، فتویٰ اور تقویٰ دونوں اعتبار سے تحریر فرمائیں۔

الجواب حامداً ومصلیاً!

عورت کا حق قضاء تو ایک مرتبہ سے ساقط ہو جاتا ہے۔ یہاں تک کہ اس کے بعد اس کو پیش کر کے فسخ نکاح کا مطالبہ نہیں کر سکتی لیکن دیانت کا تقاضا یہ ہے کہ کبھی کبھی واجب ہوگا۔ اس کے لئے شرعاً کوئی مدت نہیں یہ قوت، صحت اور دیگر حالات پر موقوف ہے۔ ہاں عورت کی رضا مندی کے بغیر چار ماہ سے زیادہ کی دیر نہ لگائے اور اگر عورت مطالبہ کرے تو دیانۃً اس پر واجب ہو جاتا ہے کہ اس کے مطالبہ کو پورا کرے۔ ویسقط حقہا بمرةً ویجب دیانۃً احياناً ولا یبلغ مدة الا یلاء الابرضاہا ویؤمر المتعبد بصحبته احياناً (ردمختار)

۱۔ شامی زکریا ص ۵۵۴ ج ۱ باب الانجاس، قبیل مطلب القول مرجح علی الفعل، عالمگیری کوئٹہ ص ۳۱۹ ج ۵، کتاب الکراہیۃ، الباب الخامس فی آداب المسجد والقبلة، طحطاوی علی المراقی مصری ص ۴۱، فصل فیما یجوز بہ الاستنجاء۔

قوله يسقط حقها بمرة قال في الفتح واعلم ان ترك جماعها مطلقاً لا يحل له صرح اصحابنا بان جماعها احياناً واجبٌ ديانةً لكن لا يدخل تحت القضاء والالزام الا الوطأة الاولى ولم يقدر وافيہ مدة ولا يبلغ به مدة الايلاء الا برضاها وطيب نفسها به (الى قوله) وفي البدائع لها ان تطالبه بالوطئ لان حله لها حقها كما ان حلها له حقه واذا طالبتہ يجب عليه ويجبر عليه في الحكم مرة و الزيادة تجب ديانة لا في الحكم عند بعض اصحابنا وعند بعضهم تجب في الحكم الخ. (شامی ص ۵۴۷. ۵۴۸) - فقط واللہ تعالیٰ اعلم

حررہ العبد محمد گنگوہی عفا اللہ عنہ دارالعلوم دیوبند

## حاملہ سے صحبت کب نقصان دہ ہے؟

سوال:- حاملہ عورت کے ساتھ کتنی مدت تک صحبت کر سکتے ہیں؟ اور صحبت سے رکنا آیا واجب ہے یا سنت یا مستحب؟

### الجواب حامداً ومصلیاً!

صحبت سے رکنے کا حکم حمل کی حفاظت کی خاطر ہے۔ جب اس کو نقصان دے تو رک جائے اور یہ بات طبیب سے دریافت کرنے کی ہے کہ کب نقصان دہ ہے اور کب نہیں۔ فقط واللہ تعالیٰ اعلم

حررہ العبد محمد وغفرلہ دارالعلوم دیوبند ۲/۱۲/۹۲ھ

۱۔ شامی زکریا ص ۳۷۹ ج ۴، مطبوعہ نعمانیہ ص ۳۸۹ ج ۲ باب القسم، النہر الفائق ص ۲۹۴ ج ۲، باب القسم، مطبوعہ دارالکتب العلمیہ بیروت، سکب الانہر علی مجمع الانہر ص ۵۵۰ ج ۱، باب القسم، مطبوعہ دارالکتب العلمیہ بیروت، البحر الرائق کوئٹہ ص ۲۱۹ ج ۳، باب القسم۔  
۲۔ ولو تضررت من كثرة جماعه لم تجز الزيادة على قدر طاقتها، درمختار زکریا، لا يحل له وطؤها بما يؤدى الى اضرارها الخ شامی زکریا ص ۳۸۱-۳۸۰ ج ۴ باب القسم، سکب الانہر مجمع الانہر ص ۵۵۰ ج ۱، باب القسم، مطبع دارالکتب العلمیہ بیروت، النہر الفائق ص ۲۹۴ ج ۲، کتاب النکاح، باب القسم، مطبع دارالکتب العلمیہ بیروت۔



## مال جمع کرنے اور بیوی سے صحبت کی مقدار واجب

سوال:- مال جمع کرنا، عورت سے صحبت کرنا کہاں تک فرض ہے؟ اور کہاں تک واجب ہے؟ اور کہاں تک سنت ہے؟ اور کہاں تک مستحب ہے؟ اور کہاں تک مباح ہے؟ اور کہاں تک حرام ہے؟

### الجواب حامداً ومصلیاً!

بقدر ادائے حقوق واجبہ مال حلال ذریعہ سے کمانا اور رکھنا واجب ہے، سال بھر کے خرچ کی مقدار بیوی کو نفقہ دینا سنت ہے بیوی سے اتنی مقدار میں صحبت کرنا واجب ہے کہ وہ بغیر صحبت کے بے چین ہو کر معصیت میں مبتلا ہونے سے محفوظ رہے اور یہ چیز صحت و قوت عمر طبیعت کے اعتبار سے مختلف ہے۔ بعض خلفا راشدین رضی اللہ عنہم نے زائد سے زائد چار ماہ کا اندازہ کیا ہے۔ کہ اتنی مدت میں صحبت کا اہتمام و انتظام رکھے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۳/۱۰/۱۴۲۱ھ

۱۔ فرض هو الكسب بقدر الكفاية لنفسه وعياله وقضاء ديونه ونفقة من يجب عليه نفقته وان اكتسب ما يدخره لنفسه وعياله فهو في سعة الخ، عالمگیری کوئٹہ ص ۵/۳۴۸، کتاب الکراہیۃ، الباب الخامس عشر فی الکسب، مجمع الانهر ص ۴/۱۸۴، کتاب الکراہیۃ، فصل فی الکسب، مطبوعہ دارالکتب العلمیۃ بیروت،

۲۔ کان رسول اللہ ﷺ ینفق علی اہلہ نفقۃ سنتہم، بخاری شریف ص ۸۰۶ ج ۲ حدیث ۵۱۴۹، کتاب النفقات باب حبس الرجل قوت سنة علی اہلہ. مطبوعہ اشرفی دیوبند.

۳۔ ولا یبلغ مدة الا یلاء الابرضاء ویؤید ذلك ان عمر رضی اللہ تعالیٰ عنہ لما سمع فی اللیل امرأۃ تقول الی قوله فسأل عنها فاذا زوجها فی الجهاد فسأل بنته حفصة کم تصبر المرأة عن الرجل فقلت اربعة اشهر فأمر أمراء والاجناد ان لا یتخلف المتزوج عن اہلہ اکثر منها. الدر المختار علی هامش ردالمحتار زکریا ص ۳۸۰ ج ۲ باب القسم، البحر الرائق ص ۲۱۹ ج ۳، باب القسم، مطبوعہ الماجدیہ کوئٹہ، النهر الفائق ص ۲۹۳ ج ۲، باب القسم، مطبوعہ دارالکتب العلمیۃ بیروت.

## بیوی کی چھاتی منہ میں لینا

سوال:- اپنی بیوی کی چھاتی کو منہ میں لینا کیسا ہے؟ اس میں دوشتیں ہیں۔ ایک دودھ منہ میں اتر جائے، دوسرے یہ کہ دودھ منہ میں نہ اترے۔

الجواب حامداً ومصلیاً!

اپنی بیوی کی چھاتی منہ میں لینا درست ہے البتہ اگر دودھ آنے کا گمان ہو تو پھر ایسا نہ کرے۔ وهو تحقیق وجیه لانه یجوز له ان یلمس بجمیع بدنہ حتی بذکرہ جمیع بدنہا الا ماتحت الازار فکذاھی لها ان تلمس بجمیع بدنہا الا ماتحت الازار جمیع بدنہ الخ۔ کذا فی الشامی<sup>۱</sup> ص ۲۷۰ ج ۱۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند

## بیوی کا پستان منہ میں لینا

سوال:- اپنی منکوحہ کا پستان منہ میں لیکر چومنا وغیرہ جائز ہے یا نہیں؟

الجواب حامداً ومصلیاً!

شامی جلد اول ص ۳۱ میں ہے قوله مباشرتها له سبب تردد فی المباشرة تردد البحر فیها حیث قال ولم ار لهم حکم مباشرتها له ولقائل ان یمنعه بانه لما حرم تمکینہا فی استمتاعہ بها حرم فعلها به بالاولی ولقائل ان یجوزہ بان حرمتہ علیہ لکونها حائضاً وهو مفقود فی حقہ فحل لها الاستمتاع به ولان غایة مسہا بذکرہ انه استمتاع بکفها وهو جائز قطعاً الخ واستظهر فی النہر الثانی الی ان

۱/ ۲۔ شامی زکریا ص ۲۸۷ ج ۱، مطبوعہ نعمانیہ ص ۹۵ ج ۱ باب الحيض، مطلب لوافتی مفت بشی من هذه الاقوال الخ، بحر ص ۹۸ ج ۱، کتاب الطهارة، باب الحيض، مطبوعہ الماجدیہ کوئٹہ، حاشیة الطحطاوی علی الدر المختار ص ۵۰ ج ۱، کتاب الطهارة، باب الحيض، مطبوعہ دار المعرفۃ، بیروت.

قال يجوز له ان يلمس بجميع بدنه حتى بذكره جميع بدنها الا ماتحت الازار  
فكذا هي لها ان تلمس بجميع بدنها جميع بدنه حتى ذكره

مندرجہ بالا عبارت سے ظاہر ہے کہ مرد کو اپنی منکوحہ سے ہر قسم کا استمتاع درست ہے، جیسے  
رخسار کا چومنا اور ہونٹوں وغیرہ کا چوسنا وغیرہ البتہ پستان وغیرہ کا چوسنا ٹھیک نہیں ہے کہ اس میں  
پستان سے دودھ نکلنے پر مرد کے حلق میں جانے کا اندیشہ ہے۔ فقط واللہ تعالیٰ اعلم  
حررہ العبد محمود غفرلہ مظاہر علوم سہارنپور

## بیوی کو برہنہ کر کے اس کا پستان منہ میں لے کر سونا

سوال :- ایک شخص اپنی بیوی کے ساتھ اس کو بالکل برہنہ کر کے روزانہ سوتا ہے اور بیوی  
کے دودھ نہ ہونے کے زمانہ میں اس کے پستان چوسنے کا عادی ہے کیا اس کی اجازت ہے۔  
حرام یا مکروہ ہے یا نہیں دودھ نہ نکلنے پر چوس سکتا ہے کیا اس کے پیچھے نماز پڑھی جاسکتی ہے؟  
الجواب حامداً ومصلیاً!

بیوی کو برہنہ کر کے اس کے ساتھ سونے اور دودھ نہ ہونے کے زمانہ میں اس کا پستان منہ  
میں لینے کی وجہ سے اس شخص کی امامت میں خرابی نہیں آتی۔ ان میں سے کوئی بات حرام یا مکروہ  
تحریمی نہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۸/۱۰/۹۴ھ

۱۔ فروع، مصّ رجل ثدی زوجته لم تحرم، الدر المختار علی الشامی زکریا ص ۲۲۱ ج ۴،  
کتاب النکاح، باب الرضاع قبیل کتاب الطلاق.

۲۔ اس لئے کہ بیوی کا کوئی بھی حصہ شوہر کے لئے ستر نہیں ہے فی نظر الرجل منہما بالعکس الی جمیع  
البدن من الفرق الی القدم ولوعن شهوة الخ الشامی زکریا ص ۵۲۶ ج ۹ کتاب الحظر والاباحۃ  
فصل فی النظر الخ، عالمگیری کوئٹہ ص ۳۲۷ ج ۵، کتاب الکراہیۃ، الباب الثامن فیما یحل  
للرجل النظر الخ، مجمع الانهر ص ۲۰۰ ج ۴، کتاب الکراہیۃ، فصل فی النظر وغیرہ، مطبوعہ  
دارالکتب العلمیہ بیروت، مصّ رجل ثدی زوجته لم تحرم. در مختار علی الشامی زکریا ص ۲۲۱ ج ۴  
کتاب النکاح، باب الرضاع.

## شوہر کا عضو ہاتھ میں لینا

سوال:- اپنی منکوحہ کے ہاتھ میں عضو دینا جائز ہے یا نہیں۔ اگر گناہ ہے تو کفارہ ادا کرنے پر گناہ سے بری ہو سکتا ہے یا نہیں؟

**الجواب حامداً ومصلیاً!**

اگر عورت نے اپنے مرد کا عضو خاص پکڑ لیا تو کوئی گناہ نہیں ہوا البتہ ایسا کرنا کچھ اچھا نہیں ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

## عورت کے منہ میں ادخال

سوال:- اگر کسی عورت نے اپنے شوہر کے ذکر کو اپنے منہ میں داخل کیا غایت محبت کی وجہ سے تو ادخال و خروج اور عدم خروج تینوں صورتوں میں کیا حکم ہے اور اگر منی اس کے حلق کے نیچے اتر گئی تو کیا حکم ہے؟

**الجواب حامداً ومصلیاً!**

یہ عمل مکروہ تحریمی ہے، منی کا کھانا حرام ہے، شوہر بیوی دونوں توبہ کریں اور ان حیوانی

۱۔ وهو تحقیق وجہ لانه يجوز له ان يلمس بجميع بدنه حتى بذكره جميع بدنہا الا ماتحت الازار

فكذا هي لها ان تلمس بجميع بدنہا الا ماتحت الازار جميع بدنہ حتى ذكره. شامی زکریا ص ۴۸ ج ۱

مطبوعہ نعمانیہ ص ۹۵ ج ۱ باب الحيض، مطلب لوافی مفت بشی من هذه الاقوال.

۲۔ اذا دخل الرجل ذكره في فم امرأته فذليل يكره (عالمگیری کوئٹہ، ج ۵ ص ۳۷۲ /

كتاب الكراهية الباب الثلاثون في المتفرقات.

۳۔ والمنی نجس (هدایہ، ج ۱ ص ۷۳ / كتاب الطهارة بالانجاس) شامی زکریا ص ۵۱۶ ج ۱،

باب الأنجاس، ملتقى الابحر ص ۸۷ ج ۱، باب الأنجاس، مطبوعہ دارالکتب العلمیہ بیروت.

حرکات سے باز رہیں انسانیت سیکھیں۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۲۹/۱۰/۱۴۳۲ھ

## تفحیذ و تبطین وغیرہ کا حکم

سوال:- اپنی منکوحہ سے اس طرح بغل گیر ہونا کہ جسم کے کسی حصہ پر گر گرنے سے انزال ہو جائے تو کوئی گناہ تو نہیں ہے؟

الجواب حامداً ومصلیاً!

میاں بیوی کا ایک دوسرے کے بدن کو لمس کرنا درست ہے۔ اور لمس میں اگر انزال ہو جائے تو کوئی گناہ نہیں ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

## فرج میں ادخالِ اصبع سے کھیلنا

سوال:- اگر مرد اپنی بیوی کی خواہشات ذکر کے علاوہ کسی اور چیز سے پوری کرتا ہے۔ مثلاً اس کی شرمگاہ میں انگلیاں ڈال کر کھیلتا ہے تو ایسا کرنا جائز ہے یا نہیں؟

الجواب حامداً ومصلیاً!

وہ انگلیاں ڈال کر کھیلنے کی جگہ نہیں اور انگلی آلہ جماع نہیں۔ الا صبع لیس آلتہ

۱۔ يجوز له ان يلمس بجميع بدنه حتى بذکره جميع بدنھا الاماتحت الازار فکذاھی لها ان تلمس بجميع بدنھا الاماتحت الازار جميع بدنه حتى ذکره . شامی زکریا ص ۴۸ ج ۱ باب الحيض مطلب لوافتی مفت بشی من هذه الاقوال، زیلعی ص ۵۷ ج ۱، باب الحيض، مکتبہ امدادیہ ملتان، النهر الفائق ص ۱۳۲ ج ۱، کتاب الطهارة، باب الحيض.

للجماع الخ شامی<sup>۱</sup> ص ۵۰۴ ج ۱ / اگر وہ عنین ہے اس میں جماع کی طاقت نہیں، بیوی کا حق ادا نہیں کر سکتا ہے تو اس کو طلاق دیدے تاکہ وہ اپنا دوسرا انتظام کر لے، اور وہ کس مقصد کے لئے ایسا کرتا ہے، ایسا کرنا مادہ صالحہ کو ضائع کرنا ہے۔ جیسے کوئی شخص محنت سے روپیہ جمع کرے پھر اس کو دریا میں پھینک دے۔ مرد و عورت دونوں کا حکم یکساں ہے۔ اضاعت دونوں کے حق میں اضاعت ہے۔ کوئی غرض صحیح اس سے متعلق ہو تو اس پر غور کیا جاسکتا ہے۔ علامہ شامی<sup>۲</sup> نے درمختار کتاب الصوم ص ۱۳۷ ج ۲ میں اس سلسلہ میں بحث کی ہے۔

فقط واللہ تعالیٰ اعلم

حررہ العبد محمود غفرلہ ۱۲/۷/۸۸ھ

الجواب صحیح: بندہ نظام الدین عفی عنہ دارالعلوم دیوبند ۱۲/۷/۸۸ھ

## فرج میں وطی پشت کی طرف سے

سوال:- اپنی منکوحہ کو اس کی پشت کی طرف سے لپٹے کہ اعضائے مخصوص پشت کی جانب سے پیشاب کی جانب رہے۔ اس شکل میں کفارہ لازم آئے گا یا نہیں؟

۱۔ شامی زکریا ص ۳۰۵ ج ۱ کتاب الطہارۃ، قبیل مطلب فی رطوبة الفرج، البحر کوئٹہ ص ۶۰ ج ۱، کتاب الطہارۃ.

۲۔ ولوخاف الزنا یرجى ان لا وبال عليه وفي الشامیة الظاہر انہ غیر قید بل لو تعین الخلاص من الزنی به وجب لانه اخف وعبارۃ الفتح فان غلبته الشهوة ففعل ارادة تسکینہا به فالرجاء ان لا یعاقب زاد فی معراج الدراية وعن احمد والشافعی فی القديم الترخص فيه وفي الجديد بحرم ويجوز ان يستمنى زوجته وخادمته وعن الجوهرۃ انه یکره ولعل المراد به کراهۃ التنزیه فلا ینافی قول المعراج يجوز تأمل وفي السراج ان اراد بذلك تسکین الشهوة المفرطة الشاغلة للقلب وكان عزباً لا زوجة له ولا امة او كان الا انه لا یقدر علی الوصول اليها لعذر قال ابو الیث ارجوان لا وبال عليه واما اذا فعله لاستجلاب الشهوة فهو آثم الخ شامی زکریا ص ۳۷۱ ج ۳، مطبوعه نعمانیہ ص ۱۰۰ ج ۲ کتاب الصوم، مطلب فی حکم الاستمناء بالید.

### الجواب حامداً ومصلیاً!

پشت کی جانب سے بھی جماع شرمگاہ (فرج) میں درست ہے۔ قرآن عزیز میں خدا تعالیٰ کا ارشاد ہے فاتوا حرثکم انی شئتم یعنی کیف شئتم و حیث شئتم اذا کان فی القبل والمعنی کیف شئتم متقبلة ومدبرة علی کل حال اذا کان فی الفرج۔ تفسیر<sup>۱</sup> خازن ص ۵۳ ج ۱۔ البتہ اپنی خواہش اس طرح پوری کرنا ٹھیک نہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح: بندہ نظام الدین عفی عنہ

### وطی بیوی کی دُبر میں

سوال:- اگر کسی شخص نے اپنی بیوی سے بجائے قُبُل کے دُبر میں وطی کی اور اس شخص کو یہ گمان ہے کہ قُبُل ہی میں ہے۔ فارغ ہونے کے بعد عورت نے بتایا کہ تم نے ناجائز راستے کو استعمال کیا تھا مگر بوقتِ وطی عورت جانتی تھی کہ ناجائز راستہ استعمال ہو رہا ہے لیکن اس وقت اس نے کچھ نہ کہا بعد میں بتایا تو دریافت طلب بات یہ ہے کہ مرد گناہ کا مرتکب ہوگا یا نہیں؟ نیز عورت بھی گناہ کی مرتکب ہوئی یا نہیں؟

### الجواب حامداً ومصلیاً!

حالتِ مذکورہ میں عورت گناہ کبیرہ کی مرتکب ہوگی۔ کما یتفاد عن عیادة الجواب الرابع<sup>۲</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

۱۔ تفسیر خازن ص ۵۳ ج ۱ سورۃ بقرہ آیت ۲۲۳، فتح الباری ص ۶۸ ج ۹، کتاب التفسیر،

سورۃ بقرہ، مطبوعہ مکة المکرمہ، فتح البیان ص ۳۹۲ ج ۲، دارالفکر بیروت.

۲۔ ووطؤها فی الفرج عالمالحرمة عامداً مختاراً کبیرة لا جاهلا ولا ناسیاً ولا مکرها الخ البحر الرائق کوئٹہ ص ۹۷ ج ۱ باب الحيض.

## عورت کی دبر میں وطی

سوال:- غالباً عرصہ ۲۵ سال ہوا ایک حدیث نظر سے گذری جس میں صحابہ کرامؓ نے حضور اکرمؐ اسے عرض کیا کہ اپنی منکوحہ عورت سے جماع بذریعہ دبر کر سکتے ہیں یا نہیں تو حضورؐ نے فرمایا کہ عورت تمہاری کھیتی ہے جدھر سے آؤ، اس پر صحابہ کرامؓ نے عرض کیا کہ دبر کے ذریعہ جماع سے اولاد بھینگی پیدا ہوتی ہے، تو حضورؐ نے فرمایا کہ اگر ایسا ہوتا تو یہودیوں کے یہاں ایسا کیوں نہیں ہوا برائے کرم اس حدیث کی توضیح اور تشریح واضح کریں؟

الجواب حامداً ومصلیاً!

عورت کا مقام جماع (فرج) متعین ہے، وہی کھیتی کی جگہ ہے وہیں سے اولاد پیدا ہوتی ہے، البتہ یہ اختیار ہے کہ اس مقام پر جب جماع کرے تو اس کو چٹ لٹائے یا لٹا لٹائے، دونوں طرح اس کی اجازت ہے، یہی حاصل اس آیت کریمہ کا ہے ”نِسَاءُكُمْ حَرْتُ لَكُمْ فَأَتُوا حَرْثَكُمْ أَنِّي شِئْتُمْ“ فرج کے علاوہ دوسرا مقام (دبر) محل حرث نہیں، وہاں صحبت جائز نہیں۔ فقط واللہ سبحانہ تعالیٰ اعلم

املاہ العبد محمود غفرلہ دارالعلوم دیوبند ۱۴۰۰ھ/۱۵/۱۲

## زوجین کا ایک دوسرے کی شرمگاہ کو دیکھنا

سوال:- زوج زوجہ کو اپنے حجرے میں تنہائی کے وقت ایک دوسرے کا فرج دیکھنا جائز

۱۔ (نساء کم حرث لکم فأتوا حرثکم انی شئتم) یعنی کیف شئتم و حیث شئتم إذا کان فی القبل والمعنی کیف شئتم مقبلہ ومدبرۃ علی کل حال إذا کان فی الفرج وفی الآیۃ دلیل علی تحریم إتيان النساء فی أدبارهن لأن محل الحرث والزرع هو القبل لا الدبر الخ تفسیر خازن، ج ۱/ ص ۵۳، مطبوعہ مصر، تفسیر کبیر ص ۲۳۵ ج ۲، سورۃ البقرہ، مطبوعہ دارالفکر بیروت، الجامع لأحكام القرآن ص ۸۸ ج ۲/ الجزء الثانی، سورۃ البقرہ، آیت ۲۲۳، مطبوعہ دارالفکر بیروت.



ہے یا نہیں؟

### الجواب حامداً ومصلیاً!

جائز ہے مگر نہ دیکھنا اولیٰ ہے وینظر الرجل الی جمیع بدن زوجته حتی فرجها  
والاولیٰ ترکہا سبب الانہرج ۲ ص ۵۳۹۔ فقط واللہ سبحانہ تعالیٰ اعلم  
حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور  
صحیح: عبد اللطیف مدرسہ مظاہر علوم  
الجواب صحیح: سعید احمد غفرلہ، ۲۸، ج ۲، ۵۶ھ

### برہنہ ہمبستری

سوال:- زید اور اس کی بیوی اکثر جذبات سے مغلوب ہو کر برہنہ ہو کر ہمبستری کیا  
کرتے ہیں درست ہے یا نہیں؟

### الجواب حامداً ومصلیاً!

حیاء کا تقاضا یہ ہے کہ چادر وغیرہ اوڑھ لیا کریں۔<sup>۱</sup> فقط واللہ سبحانہ تعالیٰ اعلم  
حررہ العبد محمود غفرلہ، مظاہر علوم سہارنپور

۱۔ سبب الانہرج علی ہامش مجمع الانہرج ص ۲۰۱ ج ۴ کتاب الکراہیۃ۔ فصل فی النظر۔  
مطبوعہ دارالکتب العلمیۃ بیروت، الدرالمختار مع الشمی زکریا ص ۶/۶۶، فصل فی النظر  
واللفس، ہدایہ آخرین ص ۴/۴۶۰، کتاب الکراہیۃ، مکتبہ یاسر ندیم دیوبند،  
۲۔ إذا تئی احدکم اہلہ فلیلق علی عجزہ وعجزہا ثوباً ولا یتجردان تجرد العیرین، کنز العمال ص ۳۴۸ ج ۱۶،  
حدیث: ۴۴۸۶۲ النوع الثانی فی المباشرة وادابها ومحظوراتہا الخ۔ مطبوعہ موسستہ الرسالۃ بیروت،  
سنن ابن ماجہ شریف ص ۱۳۸ ج ۱، ابواب النکاح، باب التستر عند الجماع، مطبوعہ  
رشیدیہ دہلی، البحر الرائق کوئٹہ ص ۱۹۳ ج ۸، کتاب الکراہیۃ، فصل فی النظر واللمس،  
سبب الانہرج علی ہامش مجمع الانہرج ص ۲۰۱ ج ۴، کتاب الکراہیۃ، فصل فی النظر وغیرہ،  
مطبوعہ دارالکتب العلمیۃ بیروت۔

## بیوی کو برہنہ کرنا

سوال:- بوقت مباشرت بیوی کو برہنہ کرنا روشنی و تاریکی میں جواز میں ہے یا کہ نہیں!

### الجواب حامداً ومصلیاً

گو یہ حرام نہیں، مگر غیر مناسب اور خلاف حیاء ہے۔<sup>۱</sup> فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۱۲/۱۲/۹۴ھ

## بوڑھی بیوی سے جماع

سوال:- اپنی بوڑھی بیوی سے ہمبستر ہونا عندالشرع کیسا ہے؟

### الجواب حامداً ومصلیاً!

بوڑھی عورت اگر جماع کی متحمل نہ ہو اور جماع اس کو مضر ہو تو شوہر کو اس سے جماع درست نہیں۔ وفي الأشباه من أحكام غيبوبة الحشفة فيما يحرم على الزوج وطئ زوجته مع بقاء النكاح قال وفيما إذا كانت لا تحتمله لصغر أو مرض أو سمنه

۱۔ أما النظر إلى زوجته ومملوكته فهو حلال من قرننها إلى قدمها عن شهوة وغير شهوة وهذا ظاهر إلا أن الأولى أن لا ينظر إلى عورة صاحبه الخ عالمگیری کوئٹہ، ج ۵/ ص ۳۲۷ کتاب الکراهية الباب الثامن فيما يحل للرجل النظر اليه الخ، مجمع الانهر ص ۲۰۰ ج ۴، کتاب الکراهية، فصل في النظر وغيره، مطبوعه دارالكتب العلميه بيروت، البحر الرائق کوئٹہ ص ۹۳ ج ۸، کتاب الکراهية، فصل في النظر واللمس.

فَعَلِمَ مِنْ هَذَا كُلِّهِ أَنَّهُ لَا يَحِلُّ لَهُ وَطُؤُهَا لَمَّا يُؤَدِّي إِلَى إِضْرَارِهَا كَذَا فِي الشَّامِيِّ<sup>۱</sup>  
ص ۵۴۹ ج ۲ - فقط واللہ تعالیٰ اعلم

حررہ العبد محمود گنگوہی غفرلہ

مظاہر علوم سہارنپور

## نابالغہ بیوی سے وطی

سوال:- اپنی نابالغہ بیوی سے وطی کرنا کیسا ہے؟

الجواب حامداً ومصلیاً!

اگر نابالغہ بیوی جماع کی متحمل نہ ہو اور جماع اس کو مُضر ہو تو اس سے جماع درست نہیں۔<sup>۲</sup> فقط واللہ تعالیٰ

حررہ العبد محمود غفرلہ

## وطی میں بیوی کا حق شوہر پر

سوال:- ایک شخص نے مسئلہ بتاتے وقت یوں فرمایا کہ شادی کرنے کے بعد بیوی سے ہمبستری کرنا صرف ایک مرتبہ ضروری ہے باقی پوری زندگی تبرع ہے یہ مسئلہ درست ہے یا نہیں۔

۱۔ شامی زکریا ص ۳۸۱ ج ۲ باب القسم، سكب الأنهر علی هامش مجمع الأنهر ص ۵۵۰ ج ۱، باب القسم، مطبوعه دار الكتب العلميه بيروت.

۲۔ وفي الاشباه من احكام غيبوبة الحشفة فيما يحرم على الزوج وطئ زوجته مع بقاء النكاح قال وفيما إذا كانت لا تحتمله لصغره أو مرض أو سمنه فعلم من هذا كله انه لا يحل له وطؤها لما يؤدى الى إضرارها الخ. شامی زکریا ص ۳۸۱ ج ۲ باب القسم، النهر الفائق ص ۲۹۴ ج ۲، کتاب النکاح، بالقسم، مطبوعه دار الكتب العلميه بيروت.

### الجواب حامداً ومصلیاً!

اس کا مقصد تو یہ ہے کہ اگر ایک دفع ہمبستری کر لی تو عورت کو قاضی کی عدالت میں درخواست دیکر کہ میرا شوہر نا کارہ ہے مجھے نکاح ثانی کی اجازت دی جاوے نکاح فسخ کرانے کا اختیار نہیں! ویسے دیانۃ شوہر کو لازم ہے کہ ہمبستری کر کے عورت کو مطمئن رکھے ایسا نہ ہو کہ اس کا میلان دوسرے کی طرف ہو جاوے۔ (ہکذافی در المختارؒ) واللہ تعالیٰ اعلم

حررہ العبد محمود عفی عنہ مدرسہ دارالعلوم دیوبند

الجواب صحیح: بندہ نظام الدین عفی عنہ ۲۲/۸/۸۷ھ

### بیس سال تک ملاپ نہ ہونے کے باوجود اب ملاپ درست ہے

سوال:- شادی ہوئے بیس سال سے زیادہ عرصہ ہو رہا ہے اس بیچ شوہر اور بیوی میں ملاپ نہیں ہوا۔ ادھر دو سال سے ہندہ اپنے شوہر سے ملتی ہے۔ اگر زید اس کو رکھنا چاہے تو رکھ سکتا ہے یا نہیں؟

۱۔ ویسقط حقها بمرۃ فی القضاء ای لانه لولم یصبها مرۃ یوجله القاضی سنة ثم یفسخ العقد امالو اصابها مرۃ واحدة لم یتعرض له لانه علم انه غیر عینین وقت العقد شامی کراچی ص ۲۰۳ ج ۳ باب القسم، کتاب النکاح، النهر الفائق ص ۲۹۳ ج ۲، باب القسم، طبع مکہ مکرمہ، فتح القدیر ص ۴۳۵ ج ۳، باب القسم، دارالفکر بیروت۔

۲۔ واعلم ان ترک جماعها مطلقاً لا یحل له صرح اصحابنا بان جماعها احیاناً واجب دیانۃ..... (وقیلہ) لیحصنہن عن الاشتہاء للزنا والمیل الی الفاحشۃ (شامی کراچی ص ۲۰۲ ج ۳ باب القسم کتاب النکاح)

۳۔ فال فی الفتح: والمستحب أن یسوی بینہن فی جمیع الاستمتاعات من الوطی والقبلة لیحصنہن عن الاشتہاء للزنا والمیل الی الفاحشۃ (شامی کراچی ص ۳۸۹ ج ۴، باب القسم، فتح القدیر ص ۴۳۵ ج ۳، باب القسم، دارالفکر بیروت)

الجواب حامداً ومصلیاً!

رکھ سکتا ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ

۱۔ بیس سال سے شوہر اور بیوی کے درمیان ملاپ نہ ہونے سے نکاح پر کوئی اثر نہیں پڑتا اور جب تک طلاق کا لفظ نہ بولے طلاق واقع نہیں ہوتی ہے اس لئے نکاح بدستور قائم ہے۔ کذا فی فتاویٰ دارالعلوم ص ۶۸ ج ۹، کتاب الطلاق، باب اول عنوان ”بلا طلاق چھوڑ دینے سے طلاق نہیں ہوتی“ مطبوعہ مکتبہ دارالعلوم دیوبند۔



## فصل چہارم:- یتیم وغیرہ کے احکام

### یتیموں کی مدد کرنا

سوال:- یتیموں کی مدد کرنے والوں کے لئے کیا حکم ہے؟

الجواب حامداً ومصلیاً!

بہت بڑے اجر و ثواب کے مستحق ہیں۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۳/۷/۹۶ھ

۱۔ قال رسول اللہ ﷺ انا وكافل اليتيم له ولغيره في الجنة هكذا واثار بالسبابة والوسطى وفرج بينهما شيئا (مشکوٰۃ شریف ص ۲۲۲/۲، بالشفقة والرحمة على الخلق، مطبوعه ياسر ندیم دیوبند،

## یتیموں کا مال ناحق کھانا

سوال:- یتیموں کا مال خرد برد کر نیوالے کے بارے میں خدا اور رسول کا کیا حکم ہے؟

الجواب حامداً ومصلیاً!

ایسا کرنے والے ظالم اور سخت گنہگار ہیں دوسروں کا مال ناحق کھانے والے اپنے پیٹ میں آگ بھر رہے ہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۳/۷/۹۶ھ

## کیا یتیم کو اپنا حق وصول کرنے کا حق ہے

سوال:- کیا ایسا بھی حکم ہے کہ یتیم اپنا حق حاصل کرنے کیلئے حق کی لڑائی نہ لڑے؟

الجواب حامداً ومصلیاً!

اپنا حق وصول کرنے کا حق ہے اس کے لئے مناسب تدبیر اختیار کی جائے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۳/۷/۹۶ھ

۱۔ قال اللہ تعالیٰ: ان الذين يأكلون اموال اليتامى ظُلماً انما يأكلون في بطونهم نارا وسيصلون سعيراً، ترجمہ: بلاشبہ جو لوگ یتیموں کا مال استحقاق کھاتے ہیں اور کچھ نہیں اپنے شکم (پیٹ) میں آگ بھر رہے ہیں اور عنقریب جلتی آگ میں داخل ہوں گے۔ (از بیان القرآن) (سورۃ نساء الآیہ ۱۰)

۲۔ وجددنا نیر مدیونہ ولہ علیہ درہم لہ ان یاخذہ لاتحادہما جنسا فی الثمنیۃ الی ان قال: ان عدم جواز الاخذ من خلاف الجنس کان فی زمانہم لمطاوعتہم فی الحقوق والفتویٰ الیوم علی جواز الاخذ عند القدرة من ای مال کان لاسیمافی دیارنا لمدوا متہم العقوق (شامی کراچی ص ۱۵۱ ج ۶) کتاب الحجر، قبیل مطلب تصرفات المحجور بالذین کالمریض،

## سفیہ کا مال کب اس کے حوالے کیا جائے؟

**سوال:-** زید کا انتقال چند سال قبل ہوا، اس کے اموال و جائداد بین الورثہ اب تک تقسیم نہیں ہوئے۔ اب تقسیم ہونے والے ہیں۔ وارثین میں ایک اس کی بہن بھی ہے اور وہ سفیہ ہے یعنی خیر و شر کے امتیاز کی طاقت نہیں رکھتی۔ وہ اپنی سفاہت اور چند لالچ مندوں کی تحریص کی وجہ سے پورے اموال کو ضائع کر دے گی اس کا قوی اندیشہ ہے۔ لہذا سوال یہ ہے کہ تقسیم کے وقت اس کے حصہ کے مال کو اس کے حوالہ کئے بغیر اس کے اولیاء یعنی اس کی اولاد کے حوالہ کرنے کی شرعی اجازت ہے یا نہیں؟ سفیہ کے شرعی معنی کیا ہیں؟ اور کن حالتوں میں مضر ثابت ہوتا ہے؟ اگر اس سفیہ کا مال اس کے حوالہ کر دیں تو پھر اس مال کی خرید و فروخت اور نقل و ہبہ کرنے پر حجر ثابت ہو سکتا ہے یا نہیں؟

### الجواب حامداً ومصلیاً!

اگر شرعی طریقہ پر بہن وارث ہے اور وہ سفیہ ہے، اپنے مال کو بے محل ضائع کر دینے کا قوی مظنہ ہے تو جو اہل فہم اہل دیانت اس کے حق میں خیر خواہ ہوں اس کی ضروریات کو دیکھ کر سمجھ کر مناسب طور پر انتظام کرنے کی صلاحیت رکھتا ہو خاندانی لوگ باہمی مشورہ سے اس کے حوالہ کر دیں۔ وعندهما یحجر علی الحر بالسفہ والغفلۃ وبہ ای بقولہما یفتی صیانة لماله (درمختار)<sup>۱</sup> ہو تبذیر المال وتضییعہ علی خلاف مقتضی الشرع او العقل (درمختار ص ۹۳ ج ۵)<sup>۲</sup> اگر مال سفیہ کے حوالہ کر دیا گیا اور اس نے

۱۔ درمختار علی الشامی زکریا ص ۲۱۴، ج ۹، کتاب الحجر، مطبوعہ کراچی ص ۱۴۸،

ج ۶، عالمگیری کوئٹہ ص ۵۵/۵، کتاب الحجر، الباب الثانی فی الحجر للفساد،

۲۔ درمختار علی الشامی کراچی ص ۱۴۷/۶، کتاب الحجر، مطبوعہ زکریا ص ۲۰۸/۹،

عالمگیری کوئٹہ ص ۵۵/۵، کتاب الحجر، الباب الثانی فی الحجر للفساد،



کوئی تصرف بیع و ہبہ کا کیا تو وہ شرعاً معتبر ہوگا۔ کذا فی رد المحتار۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند، ۲۴/۱/۱۳۹۶ھ

## جنون کی قسمیں اور اس کے تصرفات

سوال:- پاگل اور مجنون اپنی ملک میں تصرف کر سکتا ہے یا نہیں؟

(۲) کیا کم فہم کا بھی وہی حکم ہے جو پاگل و مجنون کا ہے یا اس کے متغائر

(۳) کسی انسان پر جن چیزوں کے پائے جانے کے بعد پاگل اور مجنون ہونے کا حکم

لگایا جاسکتا ہے انہیں مفصل تحریر فرمائیں۔

### الجواب حامداً ومصلیاً!

مجنون کی دو صورت ہیں ایک مجنون جو اپنے مصالح و مضار میں بالکل تمیز نہ کر سکے اور

جنون ہمہ وقت قائم رہے اس کا تصرف نافذ نہ ہوگا۔ دوسرا مجنون غیر مغلوب یعنی جس کو مصالح

و مضار کی کچھ تمیز ہو یا اس کا جنون کبھی رہتا ہو کبھی زائل ہو جاتا ہو اس کا حکم کم فہم جیسا ہے جو

جواب (۲) میں مذکور ہے ”فلا یصح طلاق صبی و مجنون مغلوب ای لا یفیک بحال

واما الذی یجن ویفیک فحکمہ کممیز (نہایۃ) ”ولا اعتاقہما ولا اقرارہما

نظر الہما“ (الدر المختار علی هامش رد المختار نعمانیہ ص ۹۰ ج ۵ واحترز بہ

عن المجنون الذی یعقل البیع ویقصده فان تصرفہ یتصر فالصبی العاقل علی

۱۔ وما صنع المحجور فی مالہ من بیع او شراء قبل اطلاق الثانی او بعدہ کان جائزاً الخ

الدر المختار علی الشامی زکریا ص ۲۲۳ ج ۹ کتاب الحجر، مجمع الانہر ص ۴/۵۷،

کتاب الحجر، مطبوعہ دارالکتب العلمیۃ بیروت،

مایجیسی (شامی نعمانیہ ص ۹۰ ج ۵)

(۲) کم فہم کا تصرف اگر نافع محض ہو تو نافذ ہوگا۔ اجازت ولی پر موقوف نہیں اور اگر ضار محض ہو تو نافذ نہ ہوگا اگرچہ ولی اجازت دیدے اور جو تصرف دائر بین النفع والنقصان ہو وہ اجازت ولی پر موقوف ہوگا۔ وتصرف الصبی والمعتوه الذی یعقل البیع والشراء ان كان نافعاً محضاً كالاسلام صح بلاذن وان ضاراً كالطلاق والعنق والصدقة والقرض لاوان اذن به وليهما وما تردد من العقود بين نفع وضرر كالبيع والشراء توقف على الاذن حتى لو بلغ فاجازه نفذ. الدر المختار على الشامی ص ۱۰۸/۵۔

(۳) انسان میں خداوند قدوس نے جو قوت عاقلہ میزہ ودیعت فرمائی ہے جس سے وہ حسن وفتح نفع وضرر میں تمیز کرتا ہے انجام کار پر نظر رکھتا ہے اس قوت میں خلل واقع ہو جانے کو جنون کہتے ہیں جس کے مختلف اسباب ہوتے ہیں۔ جنون کبھی تو پیدائشی ہوتا ہے۔ کبھی خلط اور مزاج میں بے اعتدالی پیدا ہو جانے سے ہو جاتا ہے اور کبھی شیطانی غلبہ یا دماغی صدمہ سے ہو جاتا ہے جب وہ قوت میزہ اپنا کام نہ کر سکے اور اس کے آثار ظاہر نہ ہوں تو سمجھنا چاہئے کہ جنون ظاہر ہو گیا جنون کی ایک ہلکی اور کھلی علامت بلا وجہ ہنسنا اور رونا بھی ہے۔

(قوله) المجنون قال في التلويح الجنون اختلال القوة الميزة بين الامور الحسنة والقيحة المدركة للعواقب بان لا تظهر آثارها وتتعلل افعالها اما لنقصان جبل عليه دماغه في اصل الخلقة واما لخروج مزاج الدماغ من الاعتدال

۱۔ در مختار مع الشامی زکریا ص ۲۰۰/۹، کتاب الحجر، البحر الرائق کوئٹہ ص ۸/۷۸،

کتاب الحجر، شلبی مع التبيين ص ۱۹۱/۵، کتاب الحجر، مطبوعہ امدادیہ ملتان،

۲۔ شامی زکریا ص ۲۵۳/۹، کتاب المأذون، مجمع الانهر مع سكب الانهر ص ۷۴،

۳/۷۵، کتاب المأذون، فصل، مطبوعہ دارالکتب العلمیہ بیروت، فتح القدیر ص ۳۱۰،

۹/۳۱۲، کتاب المأذون، فصل، مطبوعہ دارالفکر بیروت،

فتاویٰ محمودیہ جلد..... ۲۹ ۱۵۷ یتیم وغیرہ کے احکام

بسبب خلط او آفة واما لاستيلاء الشيطان عليه والقاء الخيالات الفاسدة اليه  
بحيث يفرح ويفزع من غير ما يصلح سبباً. فقط واللہ تعالیٰ اعلم  
حررہ العبد محمود غفرلہ

۱۔ شامی زکریا ص ۴۵۰ ج ۲ کتاب الطلاق قبیل مطلب فی طلاق المدهوش، معجم  
المصطلحات والالفاظ الفقہیة ص ۵۴۲ / ۱، حرف الجیم، الجنون، مطبوعہ دار الفضيلة  
القاهرة،

بِسْمِ اللَّهِ الرَّحْمَنِ الرَّحِيمِ

## باب ہفتم

### ﴿انساب کا بیان﴾

#### خاندانی شرافت

سوال :- مسلمانوں میں خاندانی چھوٹائی، بڑائی مثلاً شیخ، سید، مغل، پٹھان، یہ لوگ نورباف نداف وغیرہ کو نیچ ذات کہتے ہیں، اصلیت کیا ہے، اور اس کا خلاصہ کس کتاب میں ہے، کہاں مل سکتی ہے، از روئے قرآن مجید و حدیث شریف اس کا کیا حکم ہے؟

#### الجواب حامداً ومصلیاً!

خاندانی شرافت و بزرگی بعض احکام اور مسائل میں شرعاً معتبر ہے، مثلاً سید کو زکوٰۃ لینا درست نہیں، اوروں کو درست ہے، نکاح کے مسائل میں کفایت کا ایک حد تک اعتبار ہے، اس خاندانی شرافت کے ساتھ اگر نیک اعمال اور اتباع سنت کی توفیق ہو جائے تو یہ نور علی نور

۱۔ و یصرف المزکی الی کلہم او الی بعضہم الی قولہ لا الی بنی ہاشم الخ الدر المختار علی الشامی زکریا ص ۲۹۱، ۲۹۹ ج ۳ باب المصروف، عالمگیری کوئٹہ ص ۱۸۹ ج ۱ الباب السابع فی المصارف، النہر الفائق ص ۴۶۱، ۴۶۵، ج ۱، باب المصروف، مطبوعہ دار الکتب العلمیۃ بیروت.

ہے، محض خاندانی شرافت بغیر نیک اعمال کے کچھ زیادہ وقیع نہیں، حدیث شریف میں ہے ”من ابطاء به عمله لم يسرع به نسبه او كما قال صلى الله عليه وسلم“ لیکن کسی شخص کو محض خاندانی شرافت نہ ہونے کی وجہ سے اگرچہ اس کے اعمال اچھے ہوں حقیر سمجھنا حرام ہے، کسی طرح اس کی اجازت نہیں۔<sup>۱</sup>

دیوبند سہارنپور میں مفتی محمد شفیع صاحب نے اس چیز کو ایک کتاب ”غایات النسب“ میں تحریر فرمایا ہے۔ فقط واللہ اعلم

حررہ العبد محمود غفرلہ

## سقوں کا اپنے آپ کو عباسی کہنا

سوال :- قوم بھشتی وسقے اپنے آپ کو عباسی کہتے ہیں، کیونکہ حضرت عباس رضی اللہ عنہ نے بھی پانی بھرنے کا کام کیا تھا، اسی بات کو مد نظر رکھ کر بھشتی اپنے آپ کو عباسی کہتے ہیں، کچھ لوگ اعتراض کرتے ہیں کہ عباسی کہنا ناجائز ہے، لہذا بتایا جائے کہ انکا اپنے آپ کو عباسی کہنا کیسا ہے؟

۱۔ ابو داؤد شریف ج: ۲، ص: ۵۱۳، مطبوعہ رشیدیہ دہلی، کتاب العلم، باب فی فضل العلم، مسند احمد، ج: ۲، ص: ۲۵۲، مطبوعہ دار الفکر بیروت۔

ترجمہ حدیث:- جس شخص کو اس کا عمل پیچھے کر دے تو اس کو اس کا نسب آگے نہیں پہنچا سکتا ہے۔

۲۔ عن ابی ہریرۃ قال قال رسول اللہ صلی اللہ علیہ وسلم المسلم اخو المسلم لا یظلمہ ولا یخذلہ ولا یحقرہ التقویٰ ہلہنا، ویشیر الی صدرہ ثلاث مرار بحسب امرٍ من الشر ان یحقر اخاہ المسلم کل المسلم حرام دمہ ومالہ وعرضہ مسلم شریف ص ۳۱۷ ج ۲ کتاب البر والصلۃ، باب تحریم ظلم المسلم، مطبوعہ رشیدیہ دہلی، مشکوٰۃ شریف ص ۲۲۲ باب الشفقة والرحمة علی الخلق، مرقاة شرح مشکوٰۃ ص ۶۸۳ ج ۲ باب الشفقة والرحمة، مطبوعہ اصح المطابع بمبئی۔

### الجواب حامداً ومصلیاً

حضرت عباس کے پانی کے بھرنے کی یہ صورت نہیں تھی، جو آج کل سقوں میں رائج ہے کہ اجرت پر پانی بھرتے ہیں، بلکہ زمانہ حج میں جو لوگ حج کے لئے مکہ معظمہ میں آتے تھے، ان کے لئے کشمش پانی میں بھگو کر شربت تیار کرتے تھے، اور اس شربت سے ان کی مہمان نوازی کیا کرتے تھے، جس کا معاوضہ کچھ نہیں لیتے تھے، بلکہ اس خدمت اور مہمان نوازی کو فرض سمجھتے تھے، یہ خدمت قبل از اسلام بھی ان کے سپرد تھی، اور بعد از اسلام بھی انہیں کے سپرد رہی، باقی اجرت پر پانی بھر کر لوگوں کے گھروں میں پہونچانا اور اسکو اپنا پیشہ اور ذریعہ معاش بنانا حضرت عباسؓ کے متعلق میں نے کہیں نہیں دیکھا، اور یہ نسبت عباسی تو سلسلہ نسب کی نسبت ہے، جیسا کہ خلفاء عباسیہ، منصورؓ، ہارونؓ، مامونؓ وغیرہ گذرے ہیں، نہ کہ پانی بھرنے

۱۔ عن بکر ابن عبد اللہ المزنی قال كنت جالساً مع ابن عباس عند الکعبة فاتاه اعرابی فقال مالی اری بنی عمکم یسقون العسل واللبن وانتم تسقون النبیذ امن حاجة بکم ام من بخل فقال ابن عباس الحمد لله ما بنا حاجة ولا بخل، الحديث، مسلم شریف ج: ۱، ص: ۴۲۳، مطبوعه رشیدیہ دہلی، کتاب الحج، باب فضل القيام بالسقایة، ابوداؤد شریف ص ۲۷۶ ج ۱ کتاب المناسک، باب فی نبیذ السقایة، مطبوعه سعد بکڈپو دیوبند.

ترجمہ:- بکر بن عبد اللہ المزنی فرماتے ہیں کہ ابن عباسؓ کے پاس بیٹھا ہوا تھا کعبہ کے پاس کہ ایک گاؤں کا آدمی آیا اور اس نے کہا کیا سبب ہے کہ میں تمہارے چچا کی اولاد کو دیکھتا ہوں کہ وہ شہد اور دودھ پلاتے ہیں اور تم کھجور کا شربت پلاتے ہو، کیا تم نے محتاجی کے سبب سے اس کو اختیار کیا ہے یا بخلی کی وجہ سے تو ابن عباسؓ نے فرمایا کہ الحمد للہ ہم کو محتاجی ہے نہ بخلی۔

وفی النووی واعلم ان سقایة العباس حق لآل العباس كانت للعباس فی الجاهلیة واقراها النبی ﷺ له فہی لآل عباس ابداء الی ما قال وهذا النبیذ ماء محلی بزبیب او غیرہ بحیث یطیب طعمہ الخ نووی علی المسلم، ج: ۱، ص: ۴۲۳، مطبوعه رشیدیہ دہلی، بذل المجہود شرح ابوداؤد ص ۱۹۹، ۱۹۸ ج ۳ باب فی نبیذ السقایة، مطبوعه مکتبہ رشیدیہ سہارنپور.

۲۔ هو عبد اللہ بن محمد بن علی بن عبد اللہ ابو جعفر المنصور بویع له بالخلافة بعد اخیه فی ذی الحجة سنة ست وثلاثین ومائة وعمره یومئذ احدى واربعون سنة لانه ولد فی سنة خمس وتسعين علی المشہور فی صفر منها بالحمیمة من بلاد البلقاء (بقیہ اگلے صفحہ پر)

کی نسبت، اگر کوئی شخص کسی غیر کی طرف اپنا نسب منسوب کرے، حدیث میں اس کے لئے بہت سخت وعید آئی ہے۔ فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند

(گزشتہ صفحہ کا حاشیہ) وکان خلافتہ ثنتين وعشرين سنة الا اياماً وكانت وفاته ليلة السبت لست وقيل لسبع مضين من ذى الحجة وكان عمره يوم وفاته ثلاثاً وستين سنة على المشهور ودفن بباب المعلاة رحمه الله البداية والنهاية ص: ۱۳۰-۱۳۷، ج: ۵، الجزء العاشر، ترجمه منصور، مطبوعه مصطفى الباز مكه مكرمه، الكامل في التاريخ لابن الاثير ص ۱۷ تا ۳۱ ج ۶ ذكر موت المنصور ووصيته، دار صادر بيروت، تاريخ طبرى مترجم ص ۷۱۸، ۷۱۹ ج ۵ حصه دوم، مطبوعه دار الاشاعت كراچى.

۳۔ ہارون الرشید امیر المؤمنین ابن المہدی! کان مولده فى شوال سنة ست وقيل سبع وقيل ثمان واربعين، مائة وبويج له بالخلافة بعد موت اخيه موسى الهادى فى ربيع الاول سنة سبعين ومائة. ومات بطوس يوم السبت لثلاث خلون من جمادى الآخرة سنة ثلاث وتسعين ومائة، ومدة خلافتہ ثلاث وعشرون سنة وشهر وثمانية عشر يوماً، البداية والنهاية ص ۲۳۰، تا ۲۳۹/۵، الجزء العاشر، وفاة الرشيد، وهذه ترجمته، مطبوعه مصطفى الباز مكة المكرمة، الكامل فى التاريخ لابن الاثير ص ۱۰۶، ۱۰۹ ج ۶ ذكر خلافة الرشيد، مطبوعه دار صادر بيروت.

۴۔ هو عبد الله المأمون بن هرون الرشيد العباسى وكان مولده فى ربيع الاول سنة سبعين ومائة، ليلة توفى عمه الهادى وكانت وفاة المأمون بطرسوس فى يوم الخميس وقت الظهر وقيل بعد العصر لثلاث عشرة ليلة بقيت من رجب من سنة ثمانى عشرة ومائتين وله من العمر نحو من ثمان واربعين سنة وكانت مدة خلافتہ عشرين سنة وأشهرأً وصلى عليه اخوه المعتصم وهو ولى العهد من بعده ودفن بطرسوس فى دار خاقان الخادم، البداية والنهاية ص: ۳۰۴-۲۹۸، ج: ۵، الجزء العاشر، عبد الله المأمون، مطبوعه مصطفى الباز مكة المكرمة، الكامل فى التاريخ لابن الاثير ص ۲۲۷ تا ۲۳۱ ج ۶ ذكر وفاة المأمون وعمره وصفته، مطبوعه دار صادر بيروت.

(صفحہ ہذا) ۱۔ عن سعد بن ابى وقاص وابى بكرة قالوا قال رسول الله صلى الله عليه وسلم من ادعى الى غير ابيه وهو يعلم فالجنة عليه حرام مشكوة شريف، ص: ۲۸۷، باب اللعان، الفصل الاول، بخارى شريف ص ۶۱۹ ج ۲ كتاب المغازى، باب غزوة الطائف، مطبوعه اشرفى ديوبند، مسلم شريف ص ۵۷ ج ۱ كتاب الايمان، باب بيان حال ايمان من رغب عن ابيه وهو يعلم، مطبوعه رشيدىہ دہلى.

## قصابوں کا اپنے کو قریش کہنا

**سوال:-** ہندوستان کے قصاب اپنے کو قریش کہتے ہیں سوال یہ ہے کہ قریش کی اہلیت کیا ہیں، کون کون لوگ قریش کہلانے کے مستحق ہیں۔

### الجواب حامداً ومصلیاً!

قریش نامی ایک شخص عرب میں گذرا ہے جو اپنے اخلاق و اعمال کے اعتبار سے اپنے دور میں بہت اونچا شمار ہوتا تھا اس کی نسل سے جو لوگ عرب میں تھے وہ قریش تھے، یہ صحیح ہے کہ اس نسل و نسب کے لوگ عرب سے باہر بھی گئے لیکن یہ ضروری نہیں کہ جو شخص بھی عرب سے باہر گیا وہ قریش ہے بلا تحقیق اپنا نسب بدل کر دوسرے کی طرف منسوب کر دینا جائز نہیں سخت گناہ ہے،<sup>۱</sup> جو شخص واقعہ قریشی ہو خواہ اب کسی ملک میں رہتا ہو وہ اپنے کو قریشی کہے لکھے تو درست ہے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۲۳/۷/۹۵ھ

۱۔ قال ابن هشام : النضر قریش فمن كان من ولده فهو قرشی ومن لم يكن من ولده فليس بقرشی الى قوله انما سمی قریشا لانه كان یقرش عن خلة الناس وحاجتهم فیسدھا بماله. الروض الانف مع السيرة النبوية لابن هشام ص: ۱۱۵، ۱۱۶، ج: ۱، عود الى النسب، من يطلق علیه لقب قرشی، مطبوعه دار الفكر بیروت، السيرة الحلبیة ص ۱۶، ۱۷، ج ۱ باب نسبہ الشریف صلی اللہ علیہ وسلم، مطبوعه مصر.

۲۔ من ادعی الى غیر ابیہ وهو یعلم فالجنة علیہ حرام. مشکوة شریف ص: ۲۸۷، کتاب النکاح، باب اللعان، مطبوعه یاسر ندیم، مسلم شریف ص ۵۷، ج ۱ کتاب الإیمان، باب بیان حال ایمان من رغب عن ابیہ وهو یعلم، مطبوعه بلال دیوبند،



## اصلی اور نقلی انصاری میں فرق

**سوال :-** ہندوستان میں جولاہا قوم نے اپنے کو انصاری لکھنا شروع کر دیا، اور کہتے ہیں کہ ہمارا نسب حضرت ابوالیوب انصاری رضی اللہ عنہ اہل مدینہ سے شروع ہوتا ہے، تو اصلی انصاری اور نقلی انصاری کی کیا پہچان ہے؟ مدرسہ میں کسی کتاب میں ہو تو وہ کتاب بھیج دیں، ہم قیمت بھیج دیں گے۔

### الجواب حامداً ومصلیاً!

نسب بدلنا جائز نہیں حرام ہے، حدیث شریف میں اس پر سخت وعید ہے، کوئی ایسی نشانی نہیں جس کو دیکھ کر بتایا جاسکے کہ فلاں شخص انصارِ مدینہ کی اولاد سے ہے، اور فلاں شخص مصنوعی انصاری ہے، دریافت پر مدار ہے، مدرسہ میں کوئی تجارتی کتب خانہ نہیں، اس میں جو کتابیں ہیں وہ اساتذہ اور طلبہ کے مطالعہ کے لئے ہیں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۲/۲/۹۱ھ

## شیخ صدیقی، شیخ فاروقی اور مغل پٹھان کی نسل

**سوال :-** کیا حضرت عمر رضی اللہ عنہ سے شیخ اور یہود و انصاری سے مغل پٹھان کی نسل

۱۔ من ادعی ابا فی الاسلام غیر ابیہ یعلم انه غیر ابیہ فالجنة علیه حرام مسلم شریف، ج: ۱، ص: ۵۷، کتاب الایمان، باب بیان حال ایمان من رغب عن ابیہ وهو یعلم، مطبوعہ دیوبند، مشکوٰۃ شریف ص ۲۸۷ کتاب النکاح، باب اللعان، مطبوعہ یاسر ندیم دیوبند، ابو داؤد شریف ص ۳۵۰ ج ۲ کتاب الادب، باب فی الرجل ینتمی الی غیر ابیہ، مطبوعہ دیوبند۔

**ترجمہ :-** جس شخص نے اسلام میں اپنے باپ کے علاوہ کسی اور کے باپ ہونے کا دعویٰ کیا حالانکہ وہ جانتا ہے کہ وہ اس کے باپ کے علاوہ ہے، تو جنت اس پر حرام ہے۔

جاری ہوئی ہے؟

### الجواب حامداً ومصلیاً!

شیخ صدیقی اپنے کو حضرت ابو بکر صدیق رضی اللہ عنہ کی نسل سے<sup>۱</sup> اور شیخ فاروقی اپنے کو حضرت عمر رضی اللہ عنہ کی نسل سے کہتے ہیں۔ مغل پٹھان کے متعلق مجھے معلوم نہیں۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند

### کسی بزرگ کی طرف اپنا نسب منسوب کرنا

سوال :- جس طرح جولا ہے برادری والے اپنے کو شیخ انصاری کہتے ہیں، اور قصائی برادری اپنے کو شیخ قریشی کہتے ہیں، تو اسی طرح ہم لوہار برادری اپنے کو شیخ داؤدی کہلا سکتے ہیں یا نہیں؟ ہم اپنی انجمن کا نام داؤدیہ انجمن رکھ سکتے ہیں یا نہیں؟ سنا ہے کہ حضرت داؤد علیہ السلام لوہے کا پیشہ کرتے تھے، شریعت کا کیا حکم ہے؟

۱۔ اردو دائرہ معارف اسلامیہ ص ۱۰۲ ج ۱۲ مطبوعہ لاہور۔

۲۔ اردو دائرہ معارف اسلامیہ، ص ۴۸ ج ۱۵، باب الفاء، فاروقیہ، مطبوعہ لاہور۔

۳۔ مغل، ہندوستان کے شہنشاہوں کے ایک خاندان کا نام جس کی بنیاد بابر نے ۹۳۲ھ/۱۵۲۶ء میں رکھی، اس خاندان کے مورث اعلیٰ امیر تیمور کو مشہور منگولی فاتح چنگیز خاں کے خاندان میں سے ہونے کا دعویٰ تھا اس بنا پر یہ مغل کہلائے، دائرہ معارف اسلامیہ اردو ص ۳۹۲ ج ۲۱، مادہ مغل، مطبوعہ لاہور۔

۴۔ پختون اور افغان کے لئے پٹھان لفظ کا استعمال اسلئے ہوا کہ جب یہ ہندوستان پر قابض ہوئے تو ان میں اکبر بٹنی قبیلے کے لوگ تھے اور یہ شام کے اس شہر سے تعلق رکھتے تھے جو اردن کے مشرق میں بشان کے علاقے میں واقع تھا اور بٹھانیا سے موسوم تھا اس نسبت سے وہ یہاں آکر بٹنی کہلانے لگے، ہندوستان میں ان کو پٹھان موسوم کیا گیا، تذکرہ پٹھانوں کی اصلیت اور ان کی تاریخ، روشن خان ص ۶۲ مطبوعہ جونا مارکیٹ کراچی۔

### الجواب حامداً ومصلیاً

بلا تحقیق اپنے کو کسی بزرگ کی اولاد کہنا یا اپنا نسب بدلنا درست نہیں، جب تک تحقیق نہ ہو، نسبی حیثیت سے اپنے لئے کوئی لفظ اختیار نہ کریں، لوہار کو عربی میں حداد کہتے ہیں، ہر لوہار کو حق ہے کہ وہ اپنے نام کے ساتھ حداد لکھے، سب برادری انجمن حدادین اپنا نام تجویز کر لے، اسی طرح بڑھئی کو عربی میں نجار کہتے ہیں، ہر بڑھئی اپنے نام کے ساتھ نجار لکھ سکتا ہے، اور سب برادری انجمن نجارین اپنا نام تجویز کر سکتی ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۳/۲/۹۵ھ

### کسی پیغمبر یا کسی بزرگ کی طرف اپنا نسب منسوب کرنا

سوال :- اس سے پیشتر بھی ایک استفتاء ارسال خدمت کیا گیا تھا، جس کا جواب موصول ہو گیا، لیکن ہماری بھوک نہیں مٹی، اب ہم لوگ یہ جاننا چاہتے ہیں، کہ مسلمانوں میں ہم لوگ کس نسب یا قوم سے وابستہ ہیں، ہم لوگ ہندوستانی صنعت کار حضرت داؤد علیہ السلام کو اپنا استاذ مانتے ہیں، کیا یہ ہمارا نسب صحیح نہیں ہو سکتا، ہم لوگ خالص ہندوستانی ہیں، ہماری برادری کا ایک نام ہونا چاہئے، جیسا کہ دوسری قوموں کا ہے، آپ ہماری برادری کا ایک نام تجویز کریں، جو باشرع ہو جس سے ہماری قوم کا ایک وجود ہو، صدیوں سے ہماری قوم الگ الگ نام لکھتی ہے، کوئی لوہار، کوئی بڑھئی، کوئی شیخ ہم بھٹک رہے ہیں، ہمارا ایک مستقبل بن جائے، یہ کام آپ کا دارالعلوم پورا کر سکتا ہے، امر وہ یا دہلی میں ایک آل انڈیا

۱۔ والا دعاء الی غیر الاب مع العلم به حرام فمن اعتقد اباحتہ کفر لمخالفة الاجماع مرقاة شرح مشکوٰۃ ص: ۵۰۴، ج: ۳، تحت باب اللعان، الفصل الاول، مطبوعہ بمبئی، ابو داؤد شریف ص ۳۵۰ ج ۲ کتاب الأدب، باب فی الرجل ینتمی الی غیر ابیہ، مطبوعہ دیوبند، مسلم شریف ص ۵۷ ج ۱ کتاب الإیمان، باب بیان حال ایمان من رغب عن ابیہ وهو یعلم، مطبوعہ دیوبند.

جلسہ یکم اپریل سے ہونا ہے، اس سے پہلے یہ معاملہ طے ہو کر آ جانا چاہئے، ہم لوگ وہ نام چاہتے ہیں، جو با شرع ہو۔

- (۱) کیا استاذ کے نسب سے ہم لوگ اپنے کو شیخ داؤدی کہلا سکتے ہیں؟  
 (۲) کیا آپ کے جواب گزشتہ کی تجویز سے ہم لوگ شیخ حداد کہلا سکتے ہیں؟  
 (۳) کیا شیخ مسلمان کو کہتے ہیں جیسا کہ سہارن پور میں مولانا شیخ الحدیث کہلاتے ہیں، وہ حدیث سکھاتے ہیں، اسی طرح ہم لوگ صنعت سکھاتے ہیں کیا ہم لوگ شیخ حداد کہلا سکتے ہیں؟

### الجواب حامداً ومصلیاً

حضرت داؤد علیہ الصلوٰۃ والسلام پیغمبر تھے، ان کی امت داؤدی ہے، جیسے حضرت عیسیٰ علیہ السلام کی امت عیسائی کہلاتی ہے، حضرت اسرائیل علیہ السلام کی امت اسرائیلی ہے، اگر ان کی طرف نسب کر کے اپنے آپ کو لوگ داؤدی کہیں گے تو عامۃً ذہن اس طرف جائے گا، کہ آپ ان کی امت میں ہیں، ایک بڑے عالم حدیث بھی داؤد گذرے ہیں جو لوگ ان کا اتباع کرتے ہیں داؤدی ہیں، جیسے حضرت امام مالک رحمۃ اللہ علیہ کا اتباع کرنے والے مالکی ہیں، ممکن ہے، کہ لوگ آپ کو یہ سمجھیں کہ آپ حنفی نہیں بلکہ داؤدی ہیں، اسلئے آپ حداد یا حدادی کہیں تو پھر یہ شبہ نہیں ہوگا، اور حضرت داؤد علیہ السلام لوہے کے اوزار پر زرہ بنایا کرتے تھے، اس اعتبار سے حداد کہنے میں انکی طرف بھی نسبت ہو سکتی ہے، شیخ عظیم المرتبت کو کہتے ہیں، جو کسی فن میں اونچا ہوا اور لوگ اس فن میں اسکی بات پر اعتماد کرتے ہوں، وہ اس فن کا شیخ کہلاتا ہے، صحابہ کرامؓ کے طبقہ میں شیخین حضرت ابوبکر صدیق، حضرت عمر فاروق رضی اللہ عنہما

۱۔ وکان آدم زراعاً وداؤد زراداً ونوح تاجراً وزکریا تجاراً وإبرہیم بزازاً، سکتب الأنهر علی مجمع الأنهر ص ۸۳ ج ۲ کتاب الکراہیۃ، فصل فی الکسب، مطبوعہ دار الکتب العلمیۃ بیروت، وداؤد صلوات اللہ علیہ وسلامہ کان یصنع الدروع، محیط برہانی ص ۶۱ ج ۸، کتاب الکراہیۃ والاستحسان، الفصل الرابع عشر فی الکسب، مطبوعہ المجلس العلمی ڈابھیل۔

کو کہتے ہیں، تابعین میں شیخین حضرت حسن بصری اور حضرت محمد ابن سیرین رحمہما اللہ کو کہتے ہیں، مجتہدین، محدثین، صوفیاء، نحویین، مناطقہ غرض ہر طبقہ میں شیخ ہوئے ہیں۔  
فقط واللہ تعالیٰ اعلم

حررہ العبد محمود غفرلہ دارالعلوم دیوبند ۳/۴/۹۵ھ

## تبدیل نسب

**سوال:-** کسی شخص نے اپنا نام کے اخیر میں ”خان“ لفظ لگا دیا، اور وہ اپنے خاندان کے اعتبار سے خان نہیں ہے، عذرِ شدید کی بنا پر اگر کوئی شخص اپنا نسب بدل ڈالے، یعنی اپنے باپ دادا کا نام بدل ڈالے اور غیر باپ کی جانب اپنے کو نسبت کرے مثلاً کسی کو لندن جانا ہے، اور اس کے پاس اپنا پاسپورٹ نہیں ہے بلکہ کسی دوسرے شخص کا پاسپورٹ ہے اور اس شخص نے اس پاسپورٹ کے مطابق اپنے باپ کے نام کو بدل کر دوسرے کے باپ کو اپنا باپ مان کر غیر باپ کی جانب نسبت کیا، اسلامی کالج جہاں دینی تعلیم دی جاتی ہے، اس میں بغیر سارٹیفکٹ یا تصدیق نامہ کے داخلہ ممنوع ہے، اب اس شخص نے داخلہ کے لئے عرب کے کسی شخص کو باپ بنا کر داخلہ لے لیا اور اپنے باپ کا نام چھوڑ دیا تو اس سے کیا گناہ ہے؟ نیز عند الضرورة بدلنا جائز ہے، یا نہیں؟ اس پر توبہ آئے گی یا نہیں؟

## الجواب حامداً ومصلیاً

اپنے باپ کے علاوہ کسی اور شخص کی طرف اپنی نسبت کرنا حرام ہے، حدیث شریف میں اس فعلِ شنیع پر بڑی وعید آئی ہے، ایسے شخص کیلئے جنت کو حرام قرار دیا گیا ہے، مشکوٰۃ شریف میں ہے: عن سعد ابن ابی وقاص وابی بکرۃ رضی اللہ عنہما قال قال رسول اللہ ﷺ من ادعی الی غیر ابیہ وهو یعلم فالجنتۃ علیہ حرام (متفق علیہ) وعن ابی ہریرۃ

قال قال رسول الله ﷺ لا ترغبوا عن ابائكم فمن رغب عن ابيه فقد كفر (متفق عليه ص: ۲۸۷) بلکہ ایک حدیث میں آنحضرت صلی اللہ علیہ وسلم نے ایسے شخص پر لعنت فرمائی ہے: عن انس بن مالک قال سمعتُ رسولَ الله صلى الله عليه وسلم يقول من ادعى الى غير ابيه او انتمى الى غير موالیه فعليه لعنة الله المتتابعة الى يوم القيامة (ابوداؤد ص: ۳۵۰، ج: ۲) مذکورہ دو حدیثوں کی شرح فرماتے ہوئے ملا علی قاری تحریر فرماتے ہیں: والا دعاء الى غير الاب مع العلم به حرام فمن اعتقد اباحتہ كفر لمخالفة الاجماع ومن لم يعتقد اباحتہ فمعنى كفروجهان احدهما انه قد اشبه فعله فعل الكفار والثاني انه كافر نعمة الاسلام (مرقاۃ شرح مشکوٰۃ ۵۰۴، ج: ۳) یعنی باپ کی طرف جان بوجھ کر اپنی نسبت کرنے کو مباح سمجھنا مخالفتِ اجماع کی وجہ سے کفر ہے اور اس کو مباح نہ سمجھتے ہوئے کرنا کفار کا سا فعل کرنا ہے، لہذا ایسا شخص مرتکب حرام ہے اور اس

۱۔ مشکوٰۃ شریف ص: ۲۸۷، باب اللعان، الفصل الاول، مطبوعہ یاسر ندیم دیوبند، مسلم شریف ص ۵۷ ج ۱ کتاب الایمان، باب بیان حال ایمان من رغب عن ابيه وهو يعلم، مطبوعہ دیوبند۔ ترجمہ:- حضرت سعد بن ابی وقاص رضی اللہ عنہ اور ابو بکرہ رضی اللہ عنہ سے مروی ہے کہ حضرت رسول مقبول صلی اللہ علیہ وسلم کا ارشاد عالی ہے، جو جاننے کے باوجود اپنے آپ کو اپنے باپ کے علاوہ کسی کی طرف نسبت کرے، تو جنت اس پر حرام ہے۔

حضرت ابو ہریرہ رضی اللہ عنہ سے مروی ہے کہ حضرت رسول مقبول صلی اللہ علیہ وسلم نے ارشاد فرمایا اپنے باپ دادا سے اعراض مت کرو، پس جس شخص نے اپنے باپ سے اعراض کیا اس نے کفر کا کام کیا۔

۲۔ ابوداؤد شریف ص: ۲۹۷ کتاب الادب، باب فی الرجل ینتمی الی غیر ابيه، مطبوعہ رشیدیہ دہلی، مطبوعہ دیوبند ص ۳۵۰ ج ۲ فیض القدیر ص ۴۶ ج ۶ رقم الحدیث ۸۳۷۱ مطبوعہ دار الفکر بیروت۔

ترجمہ:- حضرت انس بن مالک رضی اللہ عنہ سے مروی ہے کہ میں نے حضرت رسول مقبول صلی اللہ علیہ وسلم سے سنا آپ نے ارشاد فرمایا جو اپنے آپ کو باپ کے علاوہ کسی دوسرے کی طرف منسوب کرے یا اپنے آقا کے علاوہ کسی اور کی طرف نسبت کرے تو اس پر قیامت تک اللہ تعالیٰ کی لعنت ہے۔

۳۔ مرقاۃ شرح مشکوٰۃ ص: ۵۰۴، ج: ۳، تحت باب اللعان، الفصل الاول، مطبوعہ بمبئی۔

میں تلبیس بھی ہے، سوال میں جو اعذار لکھے گئے ہیں، وہ کوئی اعذار نہیں جن کی بنا پر حرام شے کی اجازت دی جائے، لندن جانا یا تعلیم کے لئے عرب ہی کے اسلامی کالج میں جانا ضروری نہیں، اور حج کے لئے ایسے حرام فعل کا ارتکاب نہیں کیا جائے گا، سفر حج رضائے خداوندی کے لئے کیا جاتا ہے، اس کے لئے لعنت کا راستہ اختیار کرنا کوئی دانشمندی نہیں ہے، اور کس طرح جائز ہو سکتا ہے۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۲۸/۲/۸۸ھ

## نسب بدلنا

سوال :- ایک شخص قوم ماچھی ضلع فیروز پور کی پیدائش ہے، لیکن اپنے کو سید پیر شاہ کہلانے لگا ہے، اور دنیا کو بہکاتا پھرتا ہے، ایسے شخص کے لئے کیا حکم ہے؟

## الجواب حامداً ومصلیاً

حدیث شریف میں آیا ہے، کہ جو شخص نسب بدل دیگا وہ جنت میں نہیں جائیگا، پس جو شخص واقعاً سید نہیں، اسکا اپنے کو سید کہنا بڑا گناہ ہے، بلا تحقیق کسی پر بہتان لگانا بھی گناہ ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۳/۵/۸۸ھ

الجواب صحیح: بندہ نظام الدین عفی عنہ دارالعلوم دیوبند ۲۳/۵/۸۸ھ

۱۔ عن سعد بن ابی وقاص و ابی بکرۃ قال قال رسول اللہ صلی اللہ علیہ وسلم من ادعی الی غیر ابیہ وهو یعلم فالجنة علیہ حرام مشکوٰۃ شریف ص: ۲۸۷، باب اللعان، الفصل الاول، مطبوعہ یاسرنندیم دیوبند، والادعاء الی غیر الاب مع العلم بہ حرام، مرقاة شرح مشکوٰۃ ص: ۵۰۴، ج: ۳، باب اللعان، الفصل الاول، مطبوعہ بمبئی، فیض القدیر ص ۴۵ ج ۶ رقم الحدیث ۸۳۷۰ مطبوعہ دار الفکر بیروت.

## نسب بدلنا

**سوال :-** جس وقت مسلمان دین کی خاطر ہندوستان تشریف لائے تو کون کون حضرات تشریف لائے اور جو حضرات تشریف لائے تو دین کی دعوت دیکر ہندوستان میں قیام کیا یا واپس چلے گئے اگر سب واپس چلے گئے تو ہندوستان کے جو علماء ہیں، سب نئے مسلم ہیں اور سید یا قریشی یا انصاری یا فاروقی یا عثمانی یا شیخ کہلاتے ہیں سب کا دعویٰ جھوٹا ہے، اور سب حضرات خواہ مولوی ہوں یا جاہل سب نے اپنا نسب بدل ڈالا، اور نسب بدلنا حرام ہے، معلوم ہوتا ہے کہ سب حضرات علم کی وجہ سے یا مال کی وجہ سے اپنے کو سید یا قریشی یا انصاری یا شیخ کہلانے لگے کس کس قبیلہ سے یہاں مسلمان آئے کیونکہ انصاری، قریشی، سید یا شیخ ہی نے ہندوستان کو فتح کیا معلوم ہوا کہ ہر قبیلہ سے تشریف لائے تفصیل سے نقل کریں، آپ کی بڑی عنایت ہوگی۔

## الجواب حامداً ومصلیاً

محمد ابن قاسم کے وقت مسلمان فوج یہاں آئی اور اس میں مختلف خاندان اور قبیلوں کے افراد تھے، بعض خاندان مستقلاً یہیں رہ گئے، اسکے بعد بھی متعدد گھرانے آئے ہیں، اور اپنی بود باش انہوں نے یہیں اختیار کر لی، یہ بات صحیح ہے کہ نسب بدلنا حرام ہے، جو شخص یا جو خاندان سید، قریشی، انصاری، عثمانی، فاروقی وغیرہ نہ ہو اور جانتے ہوئے بھی وہ اپنا خاندان یہ بتائے وہ گنہگار ہے، عالم ہو یا جاہل، سب کو جھوٹا قرار دینا بھی زیادتی ہے، اب بھی ایسے خاندان موجود ہیں کہ جن کے پاس شجرہ محفوظ ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۵/۲/۹۱ھ

الجواب صحیح: بندہ نظام الدین عفی عنہ دارالعلوم دیوبند ۲۵/۲/۹۱ھ

۱۔ والادعاء الى غير الاب مع العلم به حرام فمن اعتقد اباحتہ كفر لمخالفة الاجماع ومن لم يعتقد اباحتہ فمعنى كفر وجهان احدهما انه قد اشبه فعله فعل الكفار (بقية لکے صفحہ پر)



## سیدنا حضرت آدم علیہ السلام کی سب اولاد سید کیوں نہیں

**سوال:-** میری نظر سے ایک رسالہ میں مندرجہ ذیل سوال گذرا، اس میں جواب بھی ہے، مگر جواب سوال سے موافقت نہیں کر رہا ہے، سوال کا جواب عام مسلمانوں کے لئے سمجھنا بہت ضروری ہے، لہذا میں جناب سے مخلصانہ گزارش کروں گا کہ سوال مندرجہ ذیل کا مکمل جواب بالکل سادہ اور سلیس زبان میں مدلل واضح اور صاف طور پر تحریر فرمائیں، تاکہ عام مسلمان بخوبی سمجھ سکیں۔

اس بات کو دنیا بخوبی جانتی ہے کہ سب کے باپ یعنی ساری دنیا کے باپ حضرت سیدنا آدم علیہ السلام ہیں، دیکھنے کی بات یہ ہے کہ ہمارے والد ماجد یعنی سیدنا آدم علیہ السلام ہیں، ہمارے باپ سید ہیں، تو اولاد بھی سید ہونا چاہئے، لیکن ہماری سمجھ میں نہیں آتا کہ باپ سید ہوں تو اولاد کوئی سید ہے، کوئی موچی ہے، کوئی قریشی ہے، کوئی راجپوت ہے، کوئی خاندان صاحب ہے وغیرہ، یہ کیوں کوئی کچھ اگر ہمارے باپ سیدنا آدم علیہ السلام ہیں تو ساری کی ساری اولاد بھی سید ہونی چاہئے، مگر ایسا نہیں ہے یہ کیوں؟

### الجواب حامداً ومصلیاً

لفظ سید کے دو معنی ہیں، ایک معنی ہیں آقا، سردار، واجب الاطاعتؑ، اس اعتبار سے حضرت آدم علی نبینا علیہ الصلوٰۃ والسلام کو سیدنا کہا جاتا ہے، اور ان کی اولاد میں سے جو بھی پیغمبر اور واجب الاطاعت ہوئے، سب کو ہی سیدنا کہتے ہیں، جیسے سیدنا نوح علیہ السلام،

(گذشتہ صفحہ کا حاشیہ) والثانی انه کافر نعمۃ الاسلام مرقاة شرح مشکوٰۃ ص: ۵۰۴، ج: ۳، باب اللعان، الفصل الاول، مطبوعہ بمبئی، فیض القدیر ص ۴۵ ج ۶ رقم الحدیث ۸۳۷۰ مطبوعہ دار الفکر بیروت، مسلم شریف ص ۵۷ ج ۱ کتاب الإیمان، باب بیان حال ایمان الخ، مطبوعہ دیوبند، (اس صفحہ کا حاشیہ اگلے صفحہ پر ملاحظہ فرمائیں)

سیدنا ابراہیم علیہ السلام وغیرہ، اور جو واجب الاطاعت نہیں ہوئے، ان کو سیدنا نہیں کہا جاتا ہے، جن صفات و کمال کی وجہ سے باپ واجب الاطاعت ہے، اور سیدنا کہلانے کا مستحق ہے، اس کی جس اولاد میں وہ صفات و کمالات ہوں، وہ اولاد بھی واجب الاطاعت ہوگی، اور سیدنا کہلانے کی مستحق ہوگی، اور جس اولاد میں وہ صفات و کمالات نہ ہوں وہ نہ تو واجب الاطاعت ہوگی، اور نہ سیدنا کہلانے کی مستحق ہوگی، (ہو سکتا ہے کہ جرائم کی وجہ سے وہ مستحق سزا ہو جائے) بادشاہ کی تمام اولاد بادشاہ نہیں ہوا کرتی۔

دوسرے معنی سید کے ہیں حضرت علی کرم اللہ وجہہ کی وہ اولاد جو حضرت فاطمہؓ سے پیدا ہوئی، وہ اور ان کی اولاد باعتبار نسب کے سید ہیں، وہ جو بھی پیشہ اختیار کر لیں گے، اس کی وجہ سے ان کا نسب نہیں بدلے گا، سید ہی رہیں گے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند

(حاشیہ صفحہ گذشتہ) ۱۔ السید: لقب تشریف یخاطب بہ الاشراف من نسل الرسول، المعجم الوسيط ص ۲۶۱، مادة الاسود، مطبوعہ حسینیہ دیوبند، والسید يطلق علی الرب والمالک والشریف، والفاضل والکریم والحلیم ومحتمل اذی قومہ والرئیس الخ، لسان العرب ج ۳، ص ۲۲۸، مطبوعہ دار صادر بیروت، دائرہ معارف اسلامیہ، ج ۱۱، ص ۵۴۵، بذیل مادة، مطبوعہ پنجاب لاہور، تاج العروس من جواهر القاموس ص ۵/۳۲، تحت سود، مطبوعہ دار الفکر بیروت۔

۱۔ سید، شہزادہ، حاکم، سردار، یا (خاوند) یا مالک جو اپنے ذاتی اوصاف، املاک یا پیدائش کے لحاظ سے ممتاز ہو۔ آخری معنوں میں یہ لفظ تمام عالم اسلام میں بلا شرکت غیرے آں حضرت صلی اللہ علیہ وسلم کی اولاد کے لئے استعمال ہوتا ہے، دائرہ معارف اسلامیہ ص ۵۴۵/۱۱، بذیل مادہ سید، مطبوعہ لاہور، فان العلماء ذکروا ان من خصائصہ صلی اللہ علیہ وسلم انه ینسب الیہ اولاد بناتہ فالخصوصیۃ للطبقۃ العلیا، فالاولاد فاطمۃ الاربعۃ الحسن والحسین وام کلثوم وزینب وینسبون الیہ صلی اللہ علیہ وسلم، شامی زکریا ص ۳۸۸/۱۰، کتاب الوصایا، باب الوصیۃ للاقارب وغیرہم۔

## باب ہیڑ دھم: سونے کے آداب

### ننگے سونا

سوال:- رات کو ایک آدمی بالکل برہنہ ہو کر سوتا ہے یہ عادت کیسی ہے اگر سونے کی حالت میں پائجامہ، یا کپڑا باندھ کر سوتا ہے تو اس میں صبح کو اٹھتے وقت تری دیکھتا ہے لہذا تری والے کپڑے سے نماز ہو جائے گی یا نہیں۔ اور ننگا سونا درست ہے یا نہیں؟

### الجواب حامداً ومصلیاً!

بالکل ننگا ہو کر سونا مکروہ ہے<sup>۱</sup>۔ جس کپڑے پر سونے کے بعد تری دیکھی وہ نجس ہو گیا اگر وہ تری مقدار غفو سے زائد ہو تو اس کپڑے سے نماز درست نہیں<sup>۲</sup>۔ فقط واللہ سبحانہ تعالیٰ اعلم  
حررہ العبد محمود غفرلہ مفتی مدرسہ مظاہر علوم سہارنپور  
الجواب صحیح سعید احمد غفرلہ ۲۹ ذی الحجہ ۱۴۲۷ھ

۱۔ اعلم ان ستر العورة خارج الصلوة بحضرة الناس واجب اجماعاً الا في مواضع وفي الخلوة فيه خلاف والصحيح الوجوب اذا لم يكن الكشف لغرض صحيح الخ (البحر الرائق ص ۲۶۹ ج ۱ مطبوعه الماجديه كوئٹہ) كتاب الصلوة في بيان شروط الصلوة، شامی زکریا ص ۷۵ ج ۳ باب شروط الصلوة، مطلب في ستر العورة.

۲۔ وہی نوعان الاول المغلظة وعفى منها قدر الدرهم الخ عالمگیری ص ۴۵ ج ۱ فاذا اصاب الثوب اكثر من قدر الدرهم يمنع جواز الصلوة، ہندیہ ج ۱/ ص ۴۶ (مطبوعه كوئٹہ) كتاب الطهارة الباب السابع تحت الفصل الثاني، ہدایہ ج ۱/ ص ۷۴، كتاب الطهارات، باب الانجاس وتطهيرها، ياسر ندیم دیوبند، النهر الفائق ج ۱/ ص ۱۴۶ تا ۱۴۸، كتاب الطهارة، باب الانجاس، دار الكتب العلمیہ بیروت.

## ناپاک کپڑے پہن کر سونا

سوال:- رات کو ناپاک کپڑے پہن کر سونا درست ہے یا نہیں؟

الجواب حامداً ومصلیاً!

رات کو ناپاک کپڑے پہن کر سونا درست ہے مگر بلا ضرورت مناسب نہیں۔ اس میں ایک قسم کی کراہت ہے۔<sup>۱</sup> فقط واللہ سبحانہ تعالیٰ اعلم  
حررہ العبد محمود غفرلہ

## قبلہ کی طرف پیر پھیلا نا

سوال:- کیا قبلہ کی طرف پیر پھیلا کر لیٹنے میں بے ادبی ہے؟ گناہ ہے؟

الجواب حامداً ومصلیاً!

بے ادبی ہے مکروہ ہے۔<sup>۲</sup> فقط واللہ تعالیٰ اعلم  
حررہ العبد محمود غفرلہ

دارالعلوم دیوبند ۳/۷/۹۲ھ

۱۔ الاستفسار تنجس الثوب هل يجوز لبسه في غير الصلوة. الاستبشار ينبغي ان لا يلبسه اذا وجد ثوباً آخر الا بعد ازالة النجاسة. في نصاب الاحتساب لا يجوز لبسه الا اذا لم يجد غيره انتهى. في الفتية يكره استعمال الثوب النجس اذا زاد نجاسته على قدر الدرهم الخ. نفع المفتي والسائل ص ۲۵ (مطبوعه رحيمه ديوبند) ما يتعلق بالانتفاع بالاشياء النجسة الخ  
۲۔ ويكره مد الرجلين الى الكعبة الخ عالمگیری ص ۳۱۹ ج ۵ (مطبوعه كوئٹہ) كتاب الكراهية تحت الباب الخامس، محيط برهانی ج ۸/ص ۱۰، كتاب الكراهية، الفصل الخامس في المسجد والقبلة الخ، مجلس علمی گجرات.

## مسجد میں چارپائی پر آرام کرنا

سوال :- ایک عالم صاحب کہتے ہیں کہ مسجد میں چارپائی بچھا کر سونا ناجائز ہے چاہے مسافر ہو چاہے معتکف ہو، کیا یہ صحیح ہے؟

### الجواب حامداً ومصلیاً!

حضرت نبی اکرم ﷺ کے لئے اعتکاف میں سریر کا مسجد میں ہونا اور اس پر آرام فرمانا احادیث میں صاف صاف مذکور ہے۔ اس لئے اس کو ناجائز کہنا غلط ہے۔ البتہ آج کل عرفاً اس چیز سے عوام میں توحش پیدا ہوتا ہے۔ اس بنا پر احتیاط کی جائے تو مناسب ہے۔ کیونکہ آنحضرت ﷺ کا سریر پر وہاں آرام فرمانا تعبداً و تائیداً لامنتہ نہیں تھا بلکہ مصلحتاً (آرام کے لئے) تھا پس اس سے احتیاط میں نہ ترک تعبد ہے نہ ترک سنت۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند

۱۔ عن ابن عمر عن النبی ﷺ انه كان اذا اعتكف طرح له فراشه او يوضع له سريره وراء اسطوانة التوبة، رواه ابن ماجه. مشکوٰۃ شریف ص ۸۳ باب الاعتكاف، الفصل الثالث، طبع یاسر ندیم دیوبند.

## باب نو دہم: خوابوں کی تعبیر

### خواب میں مردہ کو دیکھنا

**سوال:-** احقر خوابوں میں اکثر و بیشتر مردے دیکھتا ہے، ایک روز خود اپنے کو دیکھا کہ میں مر گیا ہوں، اور رویا ہوں، ایک دفعہ اور دیکھا کہ اپنی قبر کھود رہا ہوں، اور بعض دفعہ سادھوؤں کو دیکھتا ہوں، جو شکلیں نظر آتی ہیں، وہ بہت ڈراؤنی ہوتی ہیں، اس کی تعبیر سے مطلع فرمائیں؟

### الجواب حامداً ومصلیاً!

آدمی کو اپنی موت سے غافل نہیں رہنا چاہئے، بلکہ کثرت سے یاد کرتے رہنا چاہئے حدیث پاک میں اس کی تاکید بھی آئی ہے، اور فضیلت بھی آئی ہے، مردے خواب میں دیکھنا

۱۔ عن ابی ہریرۃ قال قال رسول اللہ صلی اللہ علیہ وسلم اکثر و اذکر ہاذم اللذات الموت رواہ الترمذی والنسائی وابن ماجہ (مشکوۃ، ص ۱۴۰ / باب تمنی الموت و ذکرہ، ترمذی شریف ص ۵۷ ج ۲، ابواب الزہد، باب ماجاء فی ذکر الموت، مطبوعہ بلال دیوبند، ابن ماجہ ص ۳۱۲ ج ۲، باب ذکر الموت الخ، مطبوعہ اشرفی دیوبند)

**ترجمہ:-** رسول اللہ صلی اللہ علیہ وسلم نے فرمایا لذتوں کو توڑ دینے والی یعنی موت کا کثرت سے ذکر کرو۔

”عن ابن عمر قال قال رسول اللہ صلی اللہ علیہ وسلم ان هذه القلوب تصدأ كما يصدأ الحديد اذا اصابه الماء قيل يا رسول اللہ وما جلاؤها قال كثرة ذكر الموت وتلاوة القرآن رواہ البيهقي“ (مشکوۃ، ص ۱۸۹ / فضائل القرآن)

**ترجمہ:-** رسول اللہ صلی اللہ علیہ وسلم نے فرمایا بے شک ان دلوں پر بھی زنگ لگ جاتا ہے، جیسے لوہے پر زنگ لگ جاتا ہے، جب اس پر پانی پڑ جائے کہا گیا اے اللہ کے رسول اس کی صفائی کیا ہے فرمایا کثرت سے موت کا ذکر کرنا اور قرآن کی تلاوت۔

بھی یاد دہانی ہے کہ یہاں کی ہر چیز ناپائیدار ہے، جو بھی یہاں آیا ہے، اس کو جانا ضروری ہے، یہاں کے قیام کا وقت مقرر اور محدود ہے، جس کی تعیین کا علم قطعی حاصل نہیں، خدا جانے کب وقت آجائے، یہاں کی زندگی عیش و عشرت کے لئے نہیں بلکہ آخرت کی درستگی کا سامان مہیا کرنے کے لئے ہے، مسلمان کو بھی مرنا ہے، غیر مسلم کو بھی، عالم کو بھی مرنا ہے، سادھوؤں کو بھی، اللہ پاک انجام بخیر کرے، آپ کا بھی اور میرا بھی، اور وہاں فضل و کرم کا معاملہ فرمائے آمین، ہم لوگوں کے اعمال کے موافق معاملہ نہ فرمائے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۸/۴/۹۰ھ

الجواب صحیح بندہ نظام الدین عفی عنہ دارالعلوم دیوبند ۱۸/۴/۹۰ھ

## خواب میں انگور دیکھنا

سوال:- ایک درخت ہے جس پر سے میں ایک گوجھا انگور کا توڑ کر چکھ رہا ہوں ایک دوسرا شخص بھی مانگ رہا ہے؟

الجواب حامداً ومصلياً!

اس خواب کی تعبیر یہ ہے کہ اللہ پاک نے آپ کو نعمتیں دی ہیں، ان کو تنہا استعمال نہ کریں، بلکہ دوسروں کو بھی شریک کر لیا کریں، اس سے برکت ہوگی۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

## خواب میں وضو کرتے کرتے امام نے سلام پھیر دیا

سوال:- عید کی نماز ہو رہی ہے، نئے کپڑے پہنے ہوئے ہوں، لیکن میرے پہنچتے پہنچتے

۱۔ العنب هوفى المنام رزق حسن والعنب رزق دائم واسع مدخرو من الثقط عنقودا نال مالا ومجموعاً

من امرأة (تعطير الانام، ج ۲/ص ۱۱۷) باب العين، عنب، مطبوعه مصر.

امام نے سلام پھیر دیا میں پاؤں دھو رہا تھا وضو کے لئے؟

**الجواب حامداً ومصلیاً!**

اس کی تعبیر یہ ہے کہ با وضو رہنے کی عادت ڈالیں۔ فقط واللہ سبحانہ تعالیٰ اعلم  
حررہ العبد محمود وغفرلہ دارالعلوم دیوبند

**ایضاً**

سوال:- مسجد میں بہت سے آدمی ہیں مگر میں وضو کر رہا ہوں؟

**الجواب حامداً ومصلیاً!**

تکبیر اولیٰ سے نماز کا اہتمام کریں۔ فقط واللہ سبحانہ تعالیٰ اعلم  
حررہ العبد محمود وغفرلہ مظاہر علوم سہارنپور

**خواب میں درخت کا گرنا دیکھنا**

سوال:- میرے سامنے کا درخت گر گیا ہے؟

۲۔ ومن رأى انه يتوضأ وتم وضوءه فان كان مهموماً فرج الله تعالى همه او خائفاً امنه الله تعالى ممایخاف او مريضاً شفاه الله تعالى او مديوناً قضی الله دينه او مذنباً كفر الله تعالى عنه ذنوبه ومن رأى انه لم يتم وضوءه وتعذر ذلك عليه فانه لا يتم له امره الذى هو طالبه ويرجى له النجاح من قبل الوضوء (تعطير الانام، ج ۲/ ص ۳۳۳) باب الواو، وضوء.

”و ربمادل الوضوء على قضاء الحوائج عند ارباب الصدور فان كمل كل الوضوء دل على بلوغ قصده والا فلا هذا ان توضأ بما يجوز به الوضوء“ (تعطير الانام، ج ۲/ ص ۳۳۲)

۱۔ ومن رأى انه لم يتم وضوءه وتعذر ذلك عليه فانه لا يتم له امره الذى هو طالبه ويرجى له النجاح من قبل الوضوء (تعطير الانام، ج ۲/ ص ۳۳۳)



### الجواب حامداً ومصلیاً!

اس کا حاصل یہ ہے کہ جماعت کا اہتمام کریں، آپ کے کاموں میں کوئی رکاوٹ ہو سکے دور ہونے کی طرف اشارہ ہے۔ فقط واللہ سبحانہ تعالیٰ اعلم

حررہ العبد محمود وغفرلہ مظاہر علوم سہارنپور

### کئی چاند خواب میں دیکھنا

سوال:- میں دیکھ رہا ہوں کہ میرے چاروں طرف چاند ہیں، اور ایک چاند بیچ میں ہے، ان سب خوابوں کی تعبیر کیا ہے؟

### الجواب حامداً ومصلیاً!

یہ اللہ تعالیٰ کے مقبول بندے ہیں، خدائے پاک ان سے ملنے کی توفیق دے۔ آمین۔  
فقط واللہ تعالیٰ اعلم

حررہ العبد محمود وغفرلہ دارالعلوم دیوبند ۱۴/۷/۹۰ھ

### هَذَا مِنْ فَضْلِ رَبِّي خواب کی تعبیر

سوال:- میں نے خواب دیکھا کہ میں ایک رشتہ دار کے گھر گیا، تو انہوں نے مجھ سے کہا کہ یہ لکھ کر لگا دو، اول الفاظ یاد نہیں رہے، دوسرے الفاظ یہ ہیں ”هَذَا مِنْ فَضْلِ رَبِّي“

۱۔ ومن رای شجرة سقطت او قطعت او حرق او كسرتھا ریح شدیدة فانه رجل او امرأة يهلك او يقتل (تعطیر الانام، ج ۲/ ص ۳۴) باب الشین، شجرة، مطبوعه مصر.

۲۔ قمر هوفی المنام ملک عادل او عالم کبیر او غلام حسن (تعطیر الانام، ج ۲/ ص ۱۷۶) باب القاف، قمر، مطبوعه مصر، کتاب المناجات ص ۵۳، لشیخ عبدالسلام محمد علوش، مطبوعه دارالمعرفة، بیروت.

مکان دو منزلہ ہے، اس پر لگانے کو کہا، جس آدمی نے کہا وہ ابھی باحیات ہیں، اس کے بعد فوراً گھر آیا، دیکھا کہ میری والدہ صاحبہ لیٹی ہوئی ہیں، اور وہ مجھے قریب بلا کر کہنے لگیں کہ حضرت آدم علیہ السلام کو دنیا کیسے پسند آگئی تھی، میں نے جواب دیا کہ جنت میں ہمیشہ رہنے کے لئے، پھر انہوں نے کہا کہ اگر میں مرجاؤں تو میری قبر پر تختہ جلد لگانا، اگر میں نہ مانوں پھر بھی لگانا یہ خواب میں نے چار بجے دیکھا ہے، جواب عنایت فرمائیں؟

### الجواب حامداً ومصلیاً!

اس خواب میں دو باتوں کی طرف اشارہ ہے، ایک یہ کہ اس دنیا میں جو چیز بھی ہے اس کو یہ سمجھنا چاہئے کہ یہ محض خدائے پاک کے فضل سے ملی ہے، میری حیثیت ایسی نہیں تھی کہ میں اس کا مستحق ہوتا، نہ میری محنت کو اس میں دخل ہے، دوسری بات یہ ہے کہ انسان کو جو کچھ بھی عمر یہاں دی گئی ہے، اس کا مقصد آخرت کی فکر اور تیاری ہے، اس مقصد کو ہمیشہ ذہن میں رکھنا چاہئے، کبھی ذہن اس سے خالی نہ رہے، اللہ پاک مجھے بھی توفیق دے، اور آپ کو بھی۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۳/۵/۹۱ھ

## خواب میں دودھ دیکھنا

سوال:- میرے گھر میں انتقال ہوئے تقریباً دو سال کا عرصہ گزر گیا ہے، میں نے دو

۱۔ ومن رأى انه اعطى شيئاً من القرآن او كان في يده فليحفظ في نفسه تلك الآية. او الحروف من القرآن فان كان تنزيله في رحمة او بشاره فتاويل رؤياه رحمة او بشاره يصيبها وان كان تنزيله في وصية فهو وصية ينفعه الله تعالى بها ان هو عمل بها (تعطير الانام، ج ۲/ ص ۱۶۲) باب القاف، قرآن، مطبوعه مصر.

۲۔ وصية هي في المنام دالة على الصلة بين الموصى والموصى له. (تعطير الانام،

ص ۳۳۲ ج ۲)

خواب دیکھے ہیں، ان کی تعبیر کیا ہے، دودھ اُبل رہا ہے، ڈھکنا ڈھکا ہوا ہے اس کو اٹھا دیا مگر دودھ پھر نکل گیا ہے؟

### الجواب حامداً ومصلیاً!

دودھ والے خواب کی تعبیر یہ ہے کہ آپ دوسری شادی کر لیں۔ فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند

### خواب میں گوشت دیکھنا

سوال:- میرے گھر میں سے کہہ رہی ہیں کہ گوشت زیادہ آگیا ہے، تھوڑا چچا کو دیکر آ جاؤ، جب میں گیا تو چچا کے مکان کی چھت گری پڑی ہے، اور اس گوشت کو دیکر چلا آیا ہوں اس کے بعد آنکھ کھل گئی؟

### الجواب حامداً ومصلیاً!

گوشت والے خواب کی تعبیر یہ ہے کہ زبان کی حفاظت کیا کریں، کسی کا تذکرہ کبھی بھی برائی کے ساتھ نہ آئے؛ اللہ پاک آپ کو بھی توفیق دے اور مجھے بھی۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند

۱۔ ومن رای انه حلب ناقة وشرب من لبنها فانه يتزوج امرأة سالحة وان كان متزوجاً فانه يولد له غلام ويكون فيه بركة (تعطیر الانام، ص ۲۲۲/ ج ۲) باب اللام، لبن مطبوعه مصر.  
۲۔ واللحم النسی کله او جاع وامراض..... واللحم الطری موت ویدل علی الغیبة.  
(تعطیر الانام، ج ۲/ ص ۲۲۳) باب اللام، لحم، مطبوعه مصر، تعبیر الرؤیا ص ۵۰۵، مطبوعه دارالاشاعت دہلی.

## موت کے لئے خواب میں ایک جگہ کو دیکھنا

سوال:- میں نے خواب دیکھا کہ ایک دیندار شخص مجھ سے کہہ رہا ہے کہ تمہاری موت اکتوبر میں دیوبند میں ہوگی، اس کی تعبیر بتلا دیں کیا وہاں جانا پڑے گا؟

**الجواب حامداً ومصلیاً!**

اس خواب کی آپ پر کیا ذمہ داری ہے، جہاں موت مقدر ہے وہاں آپ کی تقدیر پہنچا کر رہیگی! اسلئے آپ شرعاً مکلف نہیں کہ وہاں تشریف لیجائیں، مہینہ تو اکتوبر کا بتلادیا، مگر یہ نہیں بتلایا کہ اسی سال یا کب؟ یہ ضروری ہے کہ آدمی موت سے غافل نہ رہے، اس طرح زندگی گزارے کہ جب بھی بلاوا آجائے فوراً البیک کہہ کر حاضر ہو جائے، یہ فکر نہ کرے کہ اوہ فلاں فلاں کے میرے ذمہ قرض باقی ہیں، جن کو ادا نہیں کر سکا۔ فقط واللہ الموفق لما یحب ویرضی  
حررہ العبد محمود غفرلہ دارالعلوم دیوبند ۱۴/۲/۹۰ھ

## خواب میں اونٹ کھول کر لے جانا

سوال:- میں رات کو سونے سے پہلے اپنی زبان سے یہ الفاظ کہہ رہا تھا، کہ اللہ اب تو

۱۔ عن مطر بن عکامس قال قال رسول اللہ ﷺ اذا قضی اللہ لعبد ان یموت بارض جعل الیہا حاجۃ (ترمذی شریف، ج ۲/ص ۳۷/باب ماجاء ان النفس تموت حیث ما کتب لہا، ابواب القدر)  
**ترجمہ:-** رسول اللہ صلی اللہ علیہ وسلم نے فرمایا جب اللہ تعالیٰ بندہ کیلئے کسی زمین پر موت کا فیصلہ فرمادیتے ہیں تو وہاں کی کوئی حاجت پیدا فرمادیتے ہیں۔

۲۔ قال اللہ تعالیٰ "فَلَا تَمُوتُنَّ إِلَّا وَأَنْتُمْ مُسْلِمُونَ" الی ان قال وفي هذا النهی ایماء الی أن من کان منحرفاً عن الجادة لا یأس بل علیہ ان یبادر بالرجوع الی اللہ تعالیٰ ویعتصم بحبل الدین، خیفۃ أن یموت وهو علی غیر ہدی، فالمرء مہتد فی کل آن بالموت، تفسیر المراغی ص ۲۲۰ ج ۱، سورۃ بقرہ آیت ۴۳۲، مطبوعہ تجاریہ مصطفیٰ احمد الباز مکہ.

میری مٹی کو سمیٹ لے، تو تقریباً ۱/۲ بجے رات جانے پر میں سو گیا تو میں خواب میں دیکھتا ہوں کہ میں نے کسی حاکم کے پاس درخواست زمین وغیرہ کے بارے میں دی، میرا مطلب یہ تھا کہ یہ حاکم اس درخواست پر اپنی نشانی کر دے، لیکن اس نے کئی بار انکار کر دیا، پیچھا نہ چھوڑنے پر اس نے نشانی کر دی، تو میں وہاں سے چل دیتا ہوں، راستہ میں چار اونٹ بندھے ہوئے تھے، ان میں سے ایک اونٹ میں نے کھول لیا، اور لیکر چل دیا، گھر کے ارادہ سے، لیکن راستہ ہی میں تھا کہ آنکھ کھل گئی، تو اس خواب کو دیکھ کر مجھے بڑی بے چینی ہوئی، اس لئے میں علماء دین سے اس کی تعبیر حاصل کرنا چاہتا ہوں کہ یہ کیا منظر تھا؟

### الجواب حامداً ومصلیاً!

خواب کی تعبیر یہ ہے کہ موت اپنے قبضہ میں نہیں، نہ اس کی خبر دی جائے گی، کہ موت کب کو آئے گی، اسکے لئے جلدی مچانا بیکار ہے، اونٹ اپنی رفتار پر چلتا ہے، اس کو کھول کر ساتھ چلانے سے بھی اس کی رفتار میں تغیر نہیں آئے گا۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۶/۱۲/۹۳ھ

## چرن سنگھ کو خواب میں اسلام کی دعوت

سوال:- میں نے خواب میں اندرا گاندھی اور چرن سنگھ کو دیکھا میں نے چرن سنگھ سے کہا کہ تم اسلام لے آؤ، تو ہندوستان کے اندر اسلامی حدود قائم ہو جائیں، آج کل ہندوستان میں بہت چور ہیں، یہ سب اللہ کے حکم سے کم ہو جائیں گے، اس پر اندرا گاندھی نے تائید کی، اس کی کیا تعبیر ہے؟

۱۔ ویدل الجمیل علی السکن وربما دل علی الموت وربما دل علی بقاء الاحوال لمن یرید الاستعجال  
(ملخصاً تعطیر الانام فی تعبیر المنام ۲۰ ج ۱/ باب الجیم، جمل، مطبوعہ مصر .

### الجواب حامداً ومصلیاً!

آپ کا جذبہ مبارک ہے مقصد یہ ہے کہ کوئی مضبوط قسم کا آدمی برسرِ اقتدار آنا چاہئے، جو کہ لالچ اور ڈرنے سے بے پرواہ ہو کر حق کی خدمت اور اشاعتِ حق کی خاطر کرے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۸/۱/۹۱ھ

### خواب میں جوتی گم ہونے کی تعبیر

سوال:- میں خواب میں دیکھتا ہوں کہ کبھی ایک جوتی گم ہو جاتی ہے، کبھی دونوں گم ہو جاتی ہیں، پھر میں بہت پریشان ہو کر اس کو تلاش کرتا ہوں، اور کبھی پھٹ جاتی ہے، اس کی کیا تعبیر ہے؟

### الجواب حامداً ومصلیاً!

بظاہر اسباب سفر کے ہیں، سفر کی ضرورت ہے مگر اس پر رُکاوٹ ہے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۸/۱/۹۱ھ

الجواب صحیح بندہ نظام الدین غفرلہ دارالعلوم دیوبند ۱۸/۱/۹۱ھ

۱۔ عدو ہوفی المنام يدل على رفع القدر على المعاند والمضاد والتأييد من الله تعالى والنصر

على المخاصم (تعطير الانام، ج ۲/ ص ۱۰۷) باب العين، عدو، مطبوعه مصر.

۲۔ نعل هوفى المنام زوجة و غلام و دابة و صديق و شريك و سفر..... و من رأى شراك

نعله قطع اقام عن سفره (تعطير الانام، ص ۱۳۱ ج ۲) باب النون، نعل، مطبوعه مصر،

تعبير الرؤيا اردو ص ۵۷۱، مطبوعه دارالاشاعت دہلی.

## خواب میں مردہ کو برہنہ دیکھنا

سوال:- میں نے خواب میں دیکھا کہ ایک قبرستان ہے، اس میں ایک مردے کے جسم پر کالے بال ہیں، کوئی مردہ آدھا ننگا ہے، کسی کا پاؤں ننگا ہے، ایک مردہ کا منہ پورب کی جانب پھرا ہوا ہے، کوئی خون آلود ہے، بہر حال اس قسم کا واقعہ نظر آیا، پھر میری آنکھ کھل گئی، یہ کیا راز ہیں؟ اس کی تعبیر مرحمت فرمائیں؟

### الجواب حامداً ومصلیاً!

تقویٰ کو شریعت نے لباس قرار دیا ہے، جس کے پاس جیسا تقویٰ ہے ویسا ہی اس کا لباس دکھایا گیا ہے، جس قدر جو شخص تقویٰ سے خالی ہے، اسی قدر وہ لباس سے برہنہ ہے، جو آدمی زندگی خلاف سنت گزارتا ہے، اس کا منہ قبلہ کی طرف نہیں رہتا، جو شخص غیبت کرتا ہے، وہ مردار کا گوشت کھاتا ہے، غرض یہاں کے اعمال کے مطابق قبر کے حالات ہوتے ہیں، آپ سب کیلئے دعائے مغفرت کریں، حق تعالیٰ آپ کی بھی حفاظت فرمائے، اور میری بھی اور سب مسلمانوں کی بھی۔ فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند ۹/۵/۹۱ھ

## خواب میں اپنے کو مردہ دیکھنا

سوال:- میں نے ایک روز ایک عجیب خواب دیکھا ہے کہ میں اس دارِ فانی سے کوچ

۱۔ لبس هوفى المنام شان الرجل فى دينه لقوله عليه السلام اتقوا الله فى هذه السرائر فما اسرامرو سريرة الا البسه الله رداءها ان خيرا فخير وان شرا فشر (تعطير الانام، ج ۲/ص ۲۲۹) باب اللام، لبس مطبوعه مصر.

۲۔ مثل الله الغيبة باكل لحم الميتة..... ومن اغتابه فهو كالاكل لحمة ميتة (الجامع لاحكام القرآن للقرطبي، ج ۸/ص ۳۰۴/سورة الحجرات الاية ۱۲).

کر چکا ہوں، اور کفن وغیرہ مجھے پہنا چکے ہیں، جنازہ بالکل تیار ہے اور میرا منہ بالکل کھلا ہوا ہے، اور میں خود اپنے ارد گرد موجود لوگوں سے کہہ رہا ہوں کہ میرا منہ ڈھانک دو اور مجھے لے چلو، تو لوگوں نے کہا کہ اگر منہ ڈھک دیں گے تو نہ تم سن سکو گے، نہ کچھ بول سکو گے، اور پہنچتے ہی عذاب شروع ہو جائے گا، تو میں یہ باتیں سن کر گھبرا گیا، پھر آنکھ کھل گئی، تو فجر کا وقت ہو گیا تھا، میں مسجد میں آیا، بہت توبہ واستغفار کی؟

### الجواب حامداً ومصلیاً!

خواب میں تنبیہ ہے کہ موت کی تیاری کی جائے، جن امور کی وجہ سے عذاب قبر ہوتا ہے ان سے پرہیز کیا جائے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۸/۷/۹۰ھ

الجواب صحیح بندہ نظام الدین غفرلہ دارالعلوم دیوبند ۱۸/۷/۹۰ھ

### اپنے والد کو مردہ ہونے کے بعد زندہ ہو کر آتے دیکھنا

سوال:- زید نے خواب میں دیکھا ہے کہ اس کے والد عمر کا انتقال ہو گیا ہے، زید انتہائی غم والہم کی وجہ سے مثل بے ہوش کے ہو گیا ہے، نہ تو اپنے والد کے غسل میں شریک ہوتا ہے،

۱۔ ومن رای انه مات.....ان رای شیئا من هیئۃ الاموات کالغسل والکفن فذالک

زیادۃ فی نقص دینہ (تعطیر الانام ۲۹۱/ج ۲/باب المیم، موت، مطبوعہ مصر)

۲۔ وعن ابن عباس قال مر النبی صلی اللہ علیہ وسلم بقبرین فقال انھما لیعذبان وما یعذبان فی کبیر

اما احدھما فکان لا یستتر من البول واما الاخر فکان یمشی بالنمیمۃ الحدیث (متفق علیہ

مشکوۃ، ۴۲/باب اداہ الخلاء۔

ترجمہ:- حضرت ابن عباس سے روایت ہے کہ نبی صلی اللہ علیہ وسلم کا دو قبروں کے پاس سے گذر ہوا تو آپ نے

فرمایا ان دونوں کو عذاب دیا جا رہا ہے، اور کسی بھاری مشکل کام کی وجہ سے عذاب نہیں دیا جا رہا ہے، بحر حال ان

میں سے ایک پیشاب سے نہیں بچتا تھا، اور دوسرا وہ چغل خوری کرتا تھا۔



اور نہ کفن دفن میں، پھر اس کے دوسرے تیسرے روز زید کے والد عمر زندہ ہو کر واپس گھر آ جاتے ہیں، ان سے زید معلوم کرتا ہے کہ آپ واپس کیسے آ گئے، تو وہ کہنے لگے کہ چند ایام کی رخصت لے کر آ گیا ہوں، پھر زید نے معلوم کیا کہ قبر میں کیسی گزری تو وہ جواب دینے لگے کہ ٹھیک ٹھیک مگر دوسرے پاس میں لوگوں کو شدید ترین عذاب میں پایا، اس کی تعبیر فرما کر ممنون فرمائیں؟

### الجواب حامداً ومصلیاً!

اس قسم کے خواب سے یہ مقصد ہوتا ہے کہ آدمی موت اور قبر سے غافل نہ رہے، بلکہ فکر اور تیاری میں لگا رہے، نیز جو جاچکے ہیں ان کے لئے ایصال ثواب بھی کرتا رہے۔  
فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۸/۱/۱۳۹۳ھ

## باپ دادا کو خواب میں دیکھنا

سوال:- اکثر اصحاب اپنے باپ دادا کو خواب میں دیکھتے ہیں، اسکی کیفیت کیا ہے؟

### الجواب حامداً ومصلیاً!

خواب کی مختلف صورتیں ہیں، اور تعبیر کا تعلق زیادہ تر وجدان اور کشف سے ہے، تاہم ایسے موقع پر ایصال ثواب کر دیا جائے، اگر باپ دادا وغیرہ جن کو خواب میں دیکھا ہے، زندہ ہوں تو ان کے حقوق کی طرف زیادہ توجہ کرنی چاہئے۔ فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند

۱۔ ومن مات ودفن فانہ یموت بلا ثوبۃ وان خرج من قبرہ فانہ یتوب (تعطیر الانام، ج ۲/ ص ۲۹۱)  
باب المیم، موت، مطبوعہ مصر.

۲۔ اب الانسان فی المنام بلوغ المراد وخیر ما یری الرجل فی منامہ ابواہ او اجدادہ او جداتہ او احداقاربہ (تعطیر الانام، ج ۱/ ص ۳۴) قبیل باب الباء، مطبوعہ مصر.

## خواب میں اذان پڑھنا

سوال:- ایک صاحب آپ سے ایک خواب کی تعبیر دریافت کرنا چاہتے ہیں، خواب یہ ہے کہ وہ اکثر و بیشتر اذان خواب میں پڑھتے ہیں، اس سے قبل کبھی کبھی اس سال بار بار حتیٰ کہ بعض راتوں میں مکرر رسہ کرر اس کی نوبت آ جاتی ہے، اور زیادہ صبح صادق کے اوقات میں یہ خواب پیش آتا ہے؟

### الجواب حامداً ومصلیاً!

خواب میں اذان کہنا اللہ تعالیٰ کا نام بلند کرنا اور حضور اکرم صلی اللہ علیہ وسلم کے لئے ہوئے دین کو دوسروں تک پہنچانا اور نماز کی زیادہ سے زیادہ ترغیب دینا ہے، آپ کے لئے بہتر یہ ہے کہ تبلیغی جماعت کے ساتھ کام کریں، حق تعالیٰ اخلاص واستقامت دے۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۸/۷/۹۲ھ

## خواب میں خنزیر دیکھنا

سوال:- میں رمضان المبارک میں سحری کے بعد سو گیا، کیا دیکھتا ہوں کہ با وضو ہوں اور مسجد کے فرش کے اوپر بیٹھا ہوا ہوں اور جمعہ کا روز ہے، اور سب نمازی فرش پر بیٹھے ہوئے ہیں، میرا منہ قبلہ کی طرف ہے اور قبلہ کی طرف ایک خنزیر جانور کو مار رہے ہیں، اور جو خنزیر جانور کو مار رہے تھے، وہ بھی ایک داڑھی والا عمر رسیدہ شخص تھا، جانور چپ لیٹا ہوا تھا، اور گوشت

۱۔ اذان الانسان في المنام يدل على الحج في اشهر الحج والمؤذن هو الداعي الى الخير وقد يدل الاذان على الدعاء والبر والطاعات وفعل الخير، ومن رأى انه يؤذن فان كان من اهل الديانة فانه يأمر بالمعروف (تعطير الانام، ج ۱/ ص ۲۱) باب الالف، اذان، مطبوعه مصر، تعبیر الرؤيا ص ۱۲۹، دار الاشاعت دہلی۔

کھال الگ تھی، مگر وہ تڑپ رہا تھا، تڑپتے وقت اس کو پیشاب کی حاجت ہوئی، اس نے جو پیشاب کیا تو اس کی چھینٹیں میرے کپڑوں پر اور مسجد کے فرش پر آئیں، اس کو مسجد سے قریباً بیس قدم کا فاصلہ تھا اس کے بعد میری آنکھ کھل گئی، یہ میرا خواب ہے، میں حضرت سے اس کی تعبیر لینا چاہتا ہوں، عین نوازش ہوگی؟

### الجواب حامداً ومصلیاً!

آپ کے خواب میں دو باتوں کی طرف اشارہ ہے، ایک یہ کہ کبھی کبھی آپ کی آمدنی میں کچھ حصہ ناجائز آجاتا ہے، اس سے احتیاط کریں، دوسرا اشارہ زبان کی حفاظت کی طرف ہے، کہ گفتگو میں کسی دوسرے کا ذکر برائی سے نہ آنے پائے، اللہ پاک آپ کو بھی بچائے اور مجھے بھی۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

### خواب میں مینار دیکھنا

سوال:- مجھے خواب میں نظر آیا کہ وضو کر رہا ہوں، جب مینار کی طرف دیکھا تو مینار زمین سے آسمان تک بل رہا ہے، اس خواب کی تعبیر کیا ہے؟

### الجواب حامداً ومصلیاً!

انشاء اللہ تعالیٰ اسلامی شعار بلند ہونگے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۲/۶/۱۳۹۹ھ

۱۔ الخنزیر تدل رؤیتہ علی الشر والنكد والبطر والا بلاس وعلى المال الحرام لمن یحرمه ولحمہ او شحمہ او شعره او بطنه او جلدہ مال حرام دنی تعطیر الانام، ج ۱/ ص ۱۸۱/ قبیل باب الدال، واللحم المجموع علی تحریمہ مال حرام واللحم الطری موت ویدل علی الغیة (تعطیر الانام، ص ۲۲۳-۲۲۴/ ج ۲/ باب اللام، لحم، مطبوعه مصر، تعبیر الرؤیا ص ۲۵۱، دارالاشاعت دہلی.

## خواب میں داڑھی صاف کرادینا

سوال:- ایک شخص نے اعتکاف کی حالت میں خواب دیکھا کہ ایک شخص جوان کے مکان میں کرایہ پر رہتا ہے، ان دونوں میں حجت اور تکرار ہو رہی تھی، اسی اثناء میں ایک مولوی صاحب فارغ دیوبند اس کرایہ دار کی شکل میں آئے، میری ان سے گالی گلوچ ہوئی، تھوڑی دیر کے بعد میں وضو کرنے کے لئے بیٹھا تو مجھ سے اور مولوی صاحب سے وہی گالی گلوچ ہوئی، اس کے بعد مولوی صاحب نے اپنی داڑھی بالکل صاف کر دی، داڑھی کا منڈنا کس بات سے کنایہ ہے؟

### الجواب حامداً ومصلیاً!

خواب میں داڑھی صاف کرادینا اشارہ ہے بے وقار ہو جانے سے؛ گالی گلوچ کی بات کرنے سے بھی وقار نہیں رہتا ہے، جس کو اس حال میں دیکھا بے وقار سمجھا۔ فقط واللہ تعالیٰ اعلم  
حررہ العبد محمود غفرلہ

دارالعلوم دیوبند ۲۹/۹/۹۵ھ

## نبی صلی اللہ علیہ وسلم کی قبر کی مٹی درست کرنا

سوال:- میں نے ایک خواب دیکھا کہ حضور اکرم صلی اللہ علیہ وسلم کی قبر کی مٹی کو اپنے دونوں ہاتھوں سے ٹھیک کر رہا ہوں، اسی دوران بیدار ہوا، اور زبان پر درود شریف جاری تھا، تعبیر عطا فرمادیں؟

۱۔ لحيه هي في المنام للرجل غنى وعز ومن رأى نصف لحيته محلوفاً فانه يفتقر ويذهب جاهه وان حلقها شاب مجهول فانه يذهب جاهه على يد عدو. (تعطير الانام، ص ۲۲۷/ ج ۲) باب اللام، لحيه، مطبوعه مصر.

## الجواب حامداً ومصلیاً!

خواب اچھا ہے انشاء اللہ آپ سے دین کی خدمت ہوگی، جو چیزیں سنت کے خلاف ہیں، آپ ان کی درستی کریں گے، اپنے اعمال میں بھی اور حتیٰ الوسع دوسرے کے اعمال میں بھی! خدائے پاک اخلاص واستقامت کے ساتھ بہتر طریقہ پر توفیق دے، اور نصرت فرمائے، آمین۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۴/۱۲/۹۳ھ

الجواب صحیح بندہ محمد نظام الدین عفی عنہ دارالعلوم دیوبند ۱۴/۱۲/۹۳ھ

## حضرت علی رضی اللہ عنہ کی مٹی کی زیارت

سوال:- خواب میں جمعہ کے روز دیکھتا ہوں کہ میں کہیں جا رہا ہوں، ایک جنگل پار کرنے کے بعد ریگستان میں پہنچا، چاروں طرف ریت ہی ریت ہے، یوں ہی چلا جا رہا تھا، کہ اچانک ایک جگہ مجھے کچھ لوگ ملے وہ سبھی عربی لباس یعنی حاجیوں کے لباس میں تھے، ان لوگوں نے مجھے اصلی نام سے پکارا اور کہا کہ ذرا مٹی دے کر جاؤ، میں رُک گیا کہ سر پر رکھنے کے لئے ٹوپی ہی نہیں ہے، ایک شخص نے اپنا رومال دیا، اور سب کے ساتھ میں بھی مٹی میں شریک ہو گیا، اور بعد میں ان لوگوں سے دریافت کیا کہ کس کی مٹی دی گئی ہے، انہوں نے جواب دیا کہ یہ حضرت علی رضی اللہ عنہ کی مٹی تھی، اس کے آگے بڑھا کچھ دور چل کر پھر اسی قسم کا لباس پہنے ہوئے لوگوں سے ملاقات ہوئی، تو ان لوگوں نے بھی مٹی میں شریک ہونے کو کہا، اور ان کے ساتھ بھی مٹی دے کر دریافت کیا کہ یہ کس کی مٹی تھی؟ تو انہوں نے جواب دیا کہ یہ حضرت

۱۔ ومن رای انه یردم قبر افانہ تطول حیاته وتدموم صحته.....ومن رای انه نبش قبر رسول اللہ

صلی اللہ علیہ وسلم فانہ یجد دو مدارس من سننہ (تعطیر الانام، ج ۲/ص ۱۶۷-۱۶۶)

باب القاف، قبر، مطبوعہ مصر.

حسین رضی اللہ تعالیٰ عنہ کی مٹی تھی، اس کے بعد آنکھ کھل گئی، اور کانوں میں صبح کی اذان کی آواز سنائی دی، سنیچر کی شب تھی اس کی تعبیر کیا ہے؟

### الجواب حامداً ومصلیاً!

خواب ماشاء اللہ بہت مبارک ہے، تعبیر یہ ہے کہ حضرت علی رضی اللہ تعالیٰ عنہ اور حضرت حسین رضی اللہ تعالیٰ عنہ کے نام پر جو غلط کام کئے جاتے ہیں تعزیر وغیرہ، ان سب کو ختم کر دینا چاہئے، خدائے پاک سنت کا اتباع نصیب فرمائے، آمین۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند ۱۹/۷/۹۵ھ

### خواب میں سانپ کو مارنا

سوال:- میں نے خواب دیکھا کہ ایک سوراخ سے ایک سانپ نکلا اس کو میں نے مار ڈالا اور پھر دوسرا سانپ اسی سوراخ سے نکلنے لگا، میں نے سوچا کہ جب پورا سانپ نکل جائیگا، تب ماروں گا، پھر آنکھ کھل گئی تو اس کی تعبیر کیا ہے؟

### الجواب حامداً ومصلیاً!

خواب مبارک ہے اللہ تعالیٰ دشمن پر غلبہ عطا فرمائیگا، اور دشمن کے شر سے حفاظت رہے گی۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۸/۴/۹۳ھ

۱۔ ومن رای ان احداً من العلماء او الحكماء مدفون فی دارہ وانہ حی اخی لہ واخرج من قبرہ فانہ یرثہ فی العلم والحکمة ویصیر فی مقامہ وكذلك اذا رای نبیا من الانبیاء او ولیاً من الاولیاء ورثہ فی علمہ (تعطیر الانام، ج ۱/ ص ۱۹۴) باب الدال، دفن، مطبوعہ مصر.  
۲۔ حیاة فی المنام عدو..... فان قتلها ظفر بعدو (تعطیر الانام، ج ۱/ ص ۱۵۶) باب الحاء، حیاة، مطبوعہ مصر، تعبیر الرؤیا ص ۵۲۰، مطبوعہ دارالاشاعت دہلی.

## خواب میں حضور اکرم صلی اللہ علیہ وسلم کا ارشاد کہ میرے ساتھ کھانا کھانا

سوال :- ہمارے یہاں ایک صاحب مبلغ ہیں، جو تبلیغی جماعت میں جاتے رہتے ہیں اور تقریر وغیرہ فرماتے ہیں، ان صاحب نے تقریر کے دوران بیان فرمایا کہ میوات کے ایک میواتی صاحب جماعت میں گئے ہوئے تھے، اتفاق سے وہ صاحب بیمار ہو گئے، اور اسپر ان صاحب نے فرمایا کہ دوپہر کا کھانا مت پکانا، میں نے خواب میں حضور ﷺ کی زیارت کی ہے، آپ نے مجھ سے فرمایا کہ تو فکر مت کر کل دوپہر کا کھانا میرے ساتھ کھانا، تو کیا ایسی بات ہو سکتی ہے؟

### الجواب حامداً ومصلیاً!

یہ چیزیں ناممکن نہیں، حضور اکرم ﷺ اگر کسی کو اپنے ساتھ کھلائیں یا کوئی چیز عطا فرمائیں، جس سے اسکا پیٹ بھر جائے، تو ایسا بھی ہو سکتا ہے، حضرت شاہ ولی اللہ صاحب کی تصانیف میں ایسے متعدد واقعات مذکور ہیں، اور ان سے پہلے بھی ایسی صورتیں پیش آئی ہیں، اور یہ عامۃً خواب میں ہوتا ہے، اور اسکے اثرات بیداری میں بھی محسوس ہوتے ہیں۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۱/۵/۹۲ھ

- ۱۔ اخبرنی سیدی الوالد انه ركب في رمضان الى مكان فاصابه الحر والتعب فنفس في تلك الحالة فرأى النبي صلى الله عليه وسلم فاعطاه طعاماً لذيذاً متخذاً من الارز والحلاوة والزعفران والسمن فاكل حتى شبع واعطاه ماء بارداً فشرب حتى ثم استيقظ ولا جوع له ولا عطش وفي يده ربح الزعفران (الدر الثمين مع المسلسلات ۱۶۰ / راجع الحديث الثاني عشر والثالث والخامس عشر من (الدر الثمين في مبشرات النبي الامين)
- ۲۔ وان رأى النبي صلى الله عليه وسلم وقد اعطاه شيئاً من متاع الدنيا او من طعام او شراب فهو خير يناله بقدر ما اعطاه (تعطير الانام، ج ۲ / ۲۳۶) باب الميم، مطبوعه مصر.

## خواب میں گائے کا گوشت کھانا

سوال:- خاکسار کو خواب میں والد صاحب دکھائی دیئے، انہوں نے کہا بیٹا دھڑی بھر گوشت اور دے گائے کا، آگے انہوں نے یہ کہا کہ اللہ تجھے بہت دے گا، مجھے اسی وقت سے بہت احساس ہے، اس خواب کی تعبیر کیا ہے؟

**الجواب حامداً ومصلیاً!**

والد صاحب مرحوم کو ثواب پہنچائیں، قرآن کریم کی تلاوت کر کے، نماز تسبیح پڑھ کر، صدقہ دیکر، غرض جو بھی نیک کام ہو گوشت کی کوئی تخصیص نہیں، لہذا اسلامی شعار کو جہاں تک ہو سکے پختگی سے مضبوط پکڑیں کسی کے تعلق کی وجہ سے اسمیں کوتاہی نہ کریں۔ فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند ۶/۵/۹۲ھ

## خواب میں بارانِ رحمت

سوال:- خواب میں بڑے زور کی بارش ہوتے دیکھا، اس کی تعبیر کیا ہوگی؟

**الجواب حامداً ومصلیاً!**

اللہ پاک اسکو رحمت کی بارش بنائے اور اسکے نقصانات سے محفوظ رکھے۔ فقط واللہ اعلم  
حررہ العبد محمود غفرلہ دارالعلوم دیوبند ۲۰/۵/۹۲ھ

۱۔ ومن رای ان میتاً دخل بیتہ فرحاً فانه يدل على الثواب والصدقة واستجابة الدعاء في حق الميت من اهله..... ومن رای ان میتاً اخبره بامر فانه كما قال لان الميت في دار الحق ولا يتكلم الا حقاً لقول النبی ﷺ يكفي احدكم ان يوعظ في منامه (كتاب الاشارات في علم العبارات، ج ۲/ص ۱۲۷) الباب الثلاثون في رؤيا الاموات ومخالطتهم الخ.  
۲۔ مطر هوفي المنام اذا لم يحصل منه ضرر فانه خير ورزق ورحمة تعطير الانام، ج ۲/ص ۲۴۳) باب الميم، مطر، مطبوعه مصر.



## خواب میں نبی اکرم صلی اللہ علیہ وسلم کو تبلیغی جماعت کے ساتھ دیکھنا

سوال:- دو تین سال قبل ایک خواب دیکھا کہ تبلیغی جماعت کے ساتھ ہوں، اور جماعت میں حضور پر نور صلی اللہ علیہ وسلم بھی ہیں، جماعت تمل ناڈو بستی میں پہنچی، ایک مسجد کے دروازے پر دعاء کے حلقہ میں حضور اکرم صلی اللہ علیہ وسلم نے بھی دعاء کے لئے ہاتھ اٹھائے، پھر بعد میں جماعت کے حلقہ میں بھی حضور صلی اللہ علیہ وسلم تشریف فرما رہے، امیر جماعت نے تقریر کی، میں نے امیر جماعت سے پوچھا حضور صلی اللہ علیہ وسلم کا یہاں سے کہاں جانے کا ارادہ ہے، امیر جماعت نے کہا مدراس کا معلوم ہوتا ہے، پھر حضور ﷺ کو قیلولہ کرتے بھی دیکھا، اس کے بعد نیند سے ہوشیار ہو گیا، چند دن بعد ایک جماعت رائے چوٹی آئی، اس میں میرا لڑکا نور اللہ بھی آیا ہوا تھا، جماعت نے کہا تو بھی چل، پھر جماعت وانمباڑی گئی، یہ وہی مقام تھا جو میں نے خواب میں دیکھا تھا، جماعت وانمباڑی سے مدراس گئی، میں جماعت کے ساتھ مدراس گیا، دیگر عرض یہ ہے کہ ہجرت کر کے مدینہ طیبہ جانے کا ارادہ کر رہا ہوں، آپ سے دعا کی درخواست ہے؟

### الجواب حامداً ومصلیاً!

خواب ماشاء اللہ مبارک ہے، اشارہ ہے کہ یہ دینی کام اور تبلیغی جماعت مقبول ہے، اس کو حضور اکرم ﷺ کی سرپرستی حاصل ہے، اور آپ کے بیٹے نور اللہ سلمہ کو اس میں کام

۱۔ رؤیا الرجل الواحد رسول اللہ صلی اللہ علیہ وسلم فی منامہ لایختص ببرکتہ بل یعم جماعة المسلمین (تعطیر الانام، ج ۲/ ص ۲۳۶) باب المیم، مطبوعہ مصر.

کرنے کی توفیق ہوگی آپ کیلئے اگر مدینہ طیبہ کا قیام خیر ہو تو حق تعالیٰ آسان فرمائے،  
آمین۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۸/۴/۹۵ھ

## مولانا فخر الدین صاحب کا ختم بخاری شریف کرانا، نوٹ بک گرگئی تین روپے اور کاپی اٹھالی

سوال:- میں نے خواب میں دیکھا کہ مولانا فخر الدین صاحب رحمۃ اللہ علیہ بخاری شریف ختم کر رہے ہیں، میں کمرہ میں وہاں سے بھاگا ہوا آ رہا تھا، کہ نوٹ بک گرگئی میں نے تین روپے اور کاپی اٹھالی، میں وہیں تھا کہ بخاری شریف ختم کرا کر مولانا چلے گئے، اس کی تعبیر کیا ہے؟

### الجواب حامداً ومصلیاً!

حضرت مولانا فخر الدین صاحب رحمۃ اللہ علیہ کی روح بخاری شریف کی طرف متوجہ ہے، آپ ان سے فیض حاصل نہیں کر سکے، دنیا کے مال میں سے اقل قلیل پر قناعت کرنی چاہئے، یہ تین چیزیں اس خواب سے ظاہر ہوتی ہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۳۰/۵/۹۴ھ

۱۔ عالم من علماء الاسلام المتقدمين او المتأخرين من راه في المنام فهو بشاره له  
بعلو القدر والثناء الجميل والعمل بما يعلم ورويا العلماء زيادة في علم الرائي  
(تعطير الانام، ج ۲/ ص ۹۶) باب العين، عالم من علماء الاسلام، مطبوعه مصر.

۲۔ درهم منهم من يرى الدراهم لمن اصابها في المنام انه يصيبها بعينها مثل عددھا  
(تعطير الانام، ج ۱/ ص ۱۸۴) باب الدال، درهم، مطبوعه مصر

## بدعات کے لئے خواب سے استدلال

سوال:- ہمارے یہاں بدعتی قبروں پر چراغ جلاتے ہیں، اور قیام مروجہ بھی کرتے ہیں، جبکہ ان سے منع کیا جاتا ہے، تو کہتے ہیں کہ ہم نے چند روز سے چراغ جلانا اور قیام کرنا چھوڑ دیا ہے، لیکن خواب میں ہم نے دیکھا کہ حضور ﷺ ہم کو ڈانٹ رہے ہیں، کہ تم نے چراغ جلانا اور قیام کرنا کیوں چھوڑ دیا ہے، حدیث میں مذکور ہے کہ شیطان حضور کی صورتِ مبارکہ میں نہیں آ سکتا، لہذا خواب میں حضور ﷺ ہی جلوہ افروز ہوئے، تو اس استدلال سے چراغ جلانا اور قیام کرنا جائز ہو گا یا نہیں؟ اگر جائز نہیں تو ان کے استدلال کی مخالفت کی کیا دلیل ہے؟

### الجواب حامداً ومصلیاً!

جس کام کو حضور اکرم صلی اللہ علیہ وسلم نے بحالت بیداری منع فرمادیا ہو اور وہ ممانعت حدیث شریف میں موجود ہو، اور محدثین اس کو سند کیساتھ روایت کرتے ہوں، اور مجتہدین اس سے استدلال کرتے ہوں وہ اصالتہ حجت ہے۔

اس کے بالمقابل اگر خواب میں اس کی اجازت دی گئی ہو تو وہ حجت شرعیہ نہیں، خواب کے ذریعہ کسی حرام و معصیت کو حلال و قربت قرار نہیں دیا جاسکتا، خواب کی توجیہ کر کے اس کے لئے محمل حسن تجویز کیا جائے گا۔

یہ بات حدیث شریف سے ثابت ہے کہ شیطان کو یہ قدرت نہیں دی گئی کہ حضور ﷺ کی صورتِ مبارکہ میں متمثل ہو سکے، لیکن اس کی کیا ضمانت ہے کہ خواب میں جو کچھ سمجھا وہی مقصود بھی ہے، مثلاً صورتِ مسئلہ میں یہ مطلب ہو کہ فلاں ناجائز کام کیوں چھوڑ دیا اچھی طرح سیر ہو کر کیوں نہیں کیا، تاکہ پوری سزا ملتی، اس سے اس کام کی اجازت کوئی تھوڑی سی

عقل والا بھی نہیں سمجھ سکتا ہے، شرح مشکوٰۃ شریف<sup>۱</sup>، اور شرح بخاری شریف<sup>۲</sup> میں اس کو اچھی طرح تفصیل سے حل کیا ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۳۰/۲/۹۰ھ  
الجواب صحیح بندہ نظام الدین عفی عنہ دارالعلوم دیوبند ۳۰/۲/۹۰ھ

## خواب میں آنحضرت ﷺ کے جسم اطہر پر زخم دیکھنا

سوال:- ایک آدمی اپنی تقریر میں یہ کہتا ہے کہ ایک بزرگ نے حضور ﷺ کو خواب میں دیکھا تو جسم پر زخم تھے، اور بسترہ لیکر ہندوستان کو اور راجستھان کو آ رہے تھے، دریافت کیا تو فرمایا کہ امت کا فکر ہے، ہندوستان میں اور راجستھان میں زیادہ بگاڑ ہو رہا ہے، زخم جو ہیں امت کے غم ہیں، کیا یہ باتیں قرآن وحدیث سے لگاؤ کھاتی ہیں؟ راقم کا یہ عقیدہ ضرور ہے کہ حضور ﷺ کی قبر میں نامہ اعمال ہفتہ وار پیش ہوتے ہیں، ان کے بارے میں اس کے متعلق جواب عنایت فرمائیں، ایسی تقریر پر خاموشی برتنا یا تنبیہ کرنا کیسا ہے؟

### الجواب حامداً ومصلیاً!

خواب میں اس قسم کی چیز دیکھنے میں کیا اشکال ہے؟ امت کا غم اور بد اعمالیوں سے قلق

۱۔ لوراء یامر بقتل من یحرم قتله کان هذا من صفاته المتخیلة لا المریئة. (مرفاقہ،

ج ۴/ ص ۵۳۷ / کتاب الرؤیا، مطبوعہ اصح المطابع بمبئی.

۲۔ ان الشیطان لا یتصور علی صورته اصلاً فمن رآه فی صورة حسنة فذاک حسن فی دین الرائی وان کان فی جارحة من جوارحه شین او نقص فذاک خلل فی الرائی من جهة الدین وکذلک یقال فی کلامہ صلی اللہ علیہ وسلم فی النوم انه یعرض علی سنته فما وافقها فهو حق وما خالفها فالخلل فی سمع الرائی (فتح الباری، ج ۴/ ص ۴۱۵-۴۱۶ / کتاب التعبير باب من رأى النبی صلی اللہ علیہ وسلم فی المنام. مطبوعہ نزار مصطفى الباز مکہ مکرمہ.

بدن پر زخم کی صورت میں نظر آنا کچھ بعید نہیں؛ یہ صورت مثالیہ ہے نہ کہ عینیہ؛ امت کے اعمال کا پیش ہونا روایت میں موجود ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

## خواب میں حدیث پڑھنا پڑھانا

سوال:- زید ایک روز خواب میں اپنے آپ کو درس حدیث میں حاضر پاتا ہے، اور محدث صاحب کو حدیث پڑھانے کی تیاری کرتے ہوئے دیکھتا ہے، تو اس کی کیا تعبیر ہے؟

الجواب حامداً ومصلیاً:-

انشاء اللہ حدیث پاک کی برکات زید کو حاصل ہوگی۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱/۷/۱۴۰۱ھ

۱۔ وان كان في جراحة من جوارحه شين او نقص فذاك خلل في الرائي من جهة الدين (فتح الباری، ج ۱۴/ ص ۴۱۵/ کتاب التبعیر، باب من رأى النبی صلی اللہ علیہ وسلم فی المنام تعطیر الانام فی تعبیر المنام، ج ۲/ ص ۲۳۴/ باب المیم، مطبوعه مصر.

۲۔ والحق ان ما يراه مثال روحه المقدسة التي هي محل النبوة فمأراه من الشكل ليس هو روح النبی ﷺ ولا شخصه بل هو مثال له على التحقيق (مرقاۃ المفاتیح، ج ۴/ ص ۵۳۷/ کتاب الرؤیا، تعطیر الانام، ج ۲/ ص ۲۳۴/ مطبوعه مصر.

۳۔ فاذا امت كانت وفاتي خيرا لكم تعرض على اعمالكم فان رأيت خيرا حمدت الله تعالى وان رايت شرا استغفرت لكم (رواه البزار عن ابن مسعود فيض القدير، ج ۳/ ص ۴۰۱/ شرح الجامع الصغير، كنز العمال، ج ۱۱/ ص ۴۰۷/ مطبوعه مؤسسة الرسالة، بيروت، مشکوة شريف ص ۲۸، کتاب الآداب، باب ما ينهى عنه من التهاجر والتقاطع الخ.

**ترجمہ:-** جب میری وفات ہو جائے تو میری وفات بھی تمہارے لئے باعث خیر ہے، میرے سامنے تمہارے اعمال پیش کئے جائیں گے، پس اگر میں ان کو بہتر دیکھوں گا تو اللہ کی حمد کروں گا، اور اگر برے دیکھوں گا تو تمہارے لئے استغفار کروں گا۔

۴۔ عالم من علماء الاسلام المتقدمين او المتأخرين من رأه في المنام فهو بشارة به يعلو القدر والثناء الجميل والعمل بما يعلم ورؤيا العلماء زيادة في علم الرائي، لانهم نصحاء الله في ارضه (تعطیر الانام، ج ۲/ ص ۹۶/ باب العين، عالم من علماء الاسلام، مطبوعه مصر.

## دشمن کے ہاتھوں گرفتار بیٹے کو خواب میں حج کر کے آیا ہوا پایا

سوال:- (۱) بنگال کے ایک شخص کا لڑکا عبدالبارک اے ۱۹ء کی ہندو پاک کی جنگ میں ہندوستانی فوج کے ہاتھ گرفتار ہو گیا تھا، اس کے بعد اس کا کچھ پتہ نہیں زندہ ہے یا وفات پا گیا، اس کے باپ نے ایک خواب دیکھا کہ ان کے دونوں ہاتھوں میں گھڑی باندھی ہے، اور کوئی یہ کہہ رہا ہے کہ تمہارا لڑکا عبدالبارک حج کر کے آ گیا ہے۔

نوٹ:- والد نے نذر مانی تھی کہ اگر لڑکا زندہ آ گیا تو اس کو حج کرنے بھیج دوں گا۔

(۲) اس کے بعد دوسرا خواب دیکھا کہ لڑکے کے والد اپنے والد مرحوم سے کہہ رہے ہیں کہ مکہ مکرمہ سے خط بھیجو میں پیسہ روانہ کر دوں گا، اس خواب سے متعلق یہ بات ہے کہ انہوں نے اپنے والد مرحوم کی طرف سے حج بدل کرایا ہے۔

### الجواب حامداً ومصلیاً!

پہلے خواب کی تعبیر یہ ہے کہ وہ لڑکا انشاء اللہ تعالیٰ اچھے حال میں ہے، اور اس سے جو کچھ کوتاہیاں ہوئی ہیں وہ ان سے تائب ہو گیا۔

(۲) اس میں اشارہ ہے کہ حج بدل کرانے کی وجہ سے والد خوش ہیں، اور جو کچھ حج بدل میں خرچ ہوا ہے اس سے بہت زیادہ حق تعالیٰ عطا فرمائے گا۔ فقط واللہ سبحانہ تعالیٰ اعلم  
حررہ العبد محمود وغفرلہ دارالعلوم دیوبند

۱۔ وان رأى انه حج او اعتمر فانه يعيش عيشاً طويلاً وتقبل اموره وان كان مريضاً مات او عاصياً تاب ..... وربما دل على الرزق والغنيمة والقدوم من السفر فرج بعد شدة وصحة من المرض ورجوع لما كان عليه الانسان عليه (تعطير الانام، ج ۱/ ص ۱۲۵-۱۲۶) والحج في المنام دليل على التردد في القصد وعلى قضاء الدين وفعل الخيرات والسعي على ما يجب عليه بره كالمالدين والاستاذ (تعطير الانام، ج ۱/ ص ۱۲۶) باب الحاء، حج، مطبوعه مصر.

## ڈھیلے کے بجائے ماہواری کی گدی سے استنجاء کرتے ہوئے دیکھنا

سوال:- خادم نے ایک خواب دیکھا ہے، وہ یہ ہے کہ میں قضاے حاجت کے لئے بیت الخلاء میں گیا تو قضاے حاجت کے بعد استنجاء خشک کرنے کے لئے بجائے مٹی کے ڈھیلے کے عورتوں کی ماہواری حیض کی گدی سے استنجاء خشک کر رہا ہوں، یہ خواب دوپہر میں قیلولہ میں سوتے وقت دیکھا، اس خواب کی کیا تعبیر ہے؟

### الجواب حامداً ومصلیاً!

اہلیہ کے ساتھ مباشرت میں اس کا خیال رکھا کریں کہ وہ ماہواری سے فارغ ہونیکے بعد پوری طرح غسل کر کے پاک صاف ہو جائے تب مباشرت کریں لفظ واللہ سبحانہ تعالیٰ اعلم  
املاء العبد محمود وغفرلہ دارالعلوم دیوبند

## خواب میں حج

سوال:- ایک شخص نے بروز جمعہ بوقت تین بجے شب کو جو کہ شب سنیچر بھی کہی جاسکتی ہے، خواب دیکھا کہ میں حج کو جا رہا ہوں تو میری بیوی اور والدہ بھی تیار ہو گئیں ہم چلے بھی گئے ملنے والے پہنچانے بھی گئے، اور کعبہ شریف پہنچ بھی گیا، کعبہ شریف کے پاس بیٹھ کر بالووالی زمین کو لکڑی سے ہٹا رہا ہے تھے، کہ میرے کانوں میں آواز آئی ”اللّٰهُمَّ لَبَّيْكَ اللّٰهُمَّ لَبَّيْكَ

۱۔ دم فی المنام مال حرام او اثم یخرج منه او فعل یاثم به فمن رأى انه یتشطح فی الدم فانه یتمول ویقلب فی مال حرام او اثم عظیم (تعطیر الانام، ج ۱/ ص ۹۵) باب الدال، دم، مطبوعہ مصر۔

”ہم نے بھی اسی مجمع میں مل کر ”اللّٰهُمَّ لَبَّيْكَ“ شروع کیا اور ہمیں پتہ نہیں میری والدہ اور میری بیوی کہاں ہیں، اس مجمع میں ایک آدمی نے کہا میرے کھانے میں بیس روپے خرچ ہو گئے ہیں، اور میری آنکھیں کھل گئیں؟

### الجواب حامداً ومصلیاً!

خواب ماشاء اللہ مبارک ہے اگر آپ کے ذمہ حج فرض ہے تو جلد از جلد تیاری کیجئے اگر فرض نہیں تو دعا کیجئے کہ حق تعالیٰ شانہ انتظام فرمادے میں بھی دعا کرتا ہوں۔  
فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۶/۱۲/۹۴ھ

### اللہ تعالیٰ کی سواری نیچے اترتے ہوئے دیکھنا

سوال:- سائل کا بیان ہے کہ میری عمر ۴۴ سال ہے بچپن سے کبھی کبھی یہ خواب دیکھتا ہوں کہ جیسے کسی کی سواری اڑی ہوئی آرہی ہے، اور وہ سواری اللہ تعالیٰ کی ہے، وہ جیسے نیچے اتر رہے ہیں، اور یہ سواری گرتی ہوئی دیکھائی دیتی ہے، فوراً میری آنکھ کھل جاتی ہے، اور میں بہت پریشان ہوتا ہوں، لیکن آج تک وہ سواری گری نہیں گرنے سے پہلے آنکھ کھل جاتی ہے، اب براہ کرم اس خواب کی تعبیر دیں؟

### الجواب حامداً ومصلیاً!

یہ اللہ تعالیٰ کی خاص رحمت ہے، جسکو حاصل کرنا آپ کی توجہ پر موقوف ہے، غفلت سے حاصل

۱۔ حج من رأى في المنام انه حج حجة الاسلام وطاف بالبيت وعمل شيئاً من المناسك فان ذلك صلاح دينه واستقامته على منهاجه وان كان لم يحج حج . (تعطير الانام، ج ۱ / ص ۱۲۵)  
باب الحاء، حج، مطبوعه مصر، تعبیر الرؤیاء ص ۲۲۳، مطبوعه دارالاشاعت دہلی، حرف الحاء.



نہیں ہوتی اتباع سنت اور پورے دھیان کے ساتھ متوجہ رہیں۔ فقط واللہ سبحانہ تعالیٰ اعلم  
 حررہ العبد محمد وغفرلہ دارالعلوم دیوبند ۲۸/۸/۸۹ھ  
 الجواب صحیح: بندہ نظام الدین دارالعلوم دیوبند ۲۸/۸/۸۹ھ

## کوڑھ والے آدمی کو پیچھا کرتے ہوئے دیکھنا

سوال:- خواب کا خلاصہ یہ ہے کہ ایک سال سے دیکھ رہا ہوں کہ کوڑھ والا آدمی میرا پیچھا کرتا ہے، جس کے سارے بدن پر زخم ہیں، کبھی ایک آدمی مجھے پکڑنے کی کوشش کرتا ہے، اور کبھی دو آدمی مجھے بہت زیادہ ستاتے ہیں، میں بھاگتا ہوں، اور مجھے یہ لوگ زبردستی پکڑنا چاہتے ہیں، اسی طرح چھ دفعہ دیکھا آج سے چار روز پہلے خواب میں دیکھا ہوں کہ میرے بدن میں سفید داغ ہو گیا ہے، دوجگہ، نینڈ ٹوٹی بہت گھبرایا صبح خیال کیا تو بدن میں کچھ نہیں ہے، اب کافی ڈر محسوس کرتا ہوں، براہ کرم اس خواب کی تعبیر بتائیں اور چھٹکارے کا کوئی راستہ بتائیں، تاکہ اللہ تعالیٰ اس بیماری سے دور رکھے میری عمر ۳۱ سال دو ماہ ہے، میرا پیشہ درزی کا ہے؟

## الجواب حامداً ومصلیاً!

خواب سے ایسا معلوم ہوتا ہے کہ لوگوں کے کچھ حقوق آپ کے ذمہ رہ جاتے ہیں، ہو سکتا ہے کہ جو لوگ کپڑا سلوانے آتے ہیں ان کا کچھ کپڑا بچا ہوا رہ جاتا ہے، یا اور کوئی صورت ہو، غلط آمدنی کھانے سے اس قسم کے خواب نظر آتے ہیں، خوب سوچ کر جس جس کا حق ذمے میں ہے اس کو دیدیں، اور معافی چاہیں، اللہ کے سامنے بھی توبہ کریں، اللہ آپ کو محفوظ رکھے،

۱۔ ومن رأى ان الله تعالى اطلع على موضع اوفى بيت ونزل في ارض اوبلد او مكان فان العدل يشمل ذلك المكان ويكثر فيه الخير والخصب باذن الله. (تعطير الانام، ج ۱/ ص ۹)

مطبوعہ مصر.

ہر غلط آمدنی سے بچائے، حلال روزی برکت والی عطا فرمائے۔<sup>۱</sup> (آمین) فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۳/۳/۱۳۹۹ھ

## خواب پر حکم

سوال:- چند روز پہلے یہاں کے نیک بخت آدمی نے خواب میں دیکھا کہ اس کی غیر شادی شدہ لڑکی کے گھر میں ایک بچہ ہے (جس کے بارے میں موضع کی مسجد کے امام صاحب نے افواہ مچائی تھی، کہ اس نے نکاح کر لیا ہے، اور فرضی گواہ کا نام بتایا تھا، مگر گواہ کے انکار کی وجہ سے نکاح باطل ثابت ہوا اور اس مشہور مدرسہ دارالعلوم دیوبند سے فتویٰ حاصل کر لیا گیا) اس فتویٰ کے بعد یہ خواب دیکھا اور والد نے غصہ میں آ کر اس بچہ کو چیر دیا، اور مار ڈالا، مگر آن کی آن میں وہ بچہ زندہ ہو گیا، اور جیسا تھا ویسا ہو گیا، اس خواب کے بعد وہ بیچارہ بے حد پریشان ہے؟

### الجواب حامداً ومصلیاً!

خواب پر فتویٰ نہیں دیا جاتا، تاہم جو فتویٰ آپ نے منگایا ہے وہ بھیجے اس کے ساتھ سوال بھی ہونا چاہئے جس پر فتویٰ دیا گیا ہے، تب کچھ معلوم ہو سکے گا، خواب کا حکم یہ ہے کہ جب کوئی پریشان خواب نظر آئے بائیں طرف تھوک دیا جائے، اور لا حول ولا قوۃ الا باللہ

۱۔ والجذام یدل علی مال حرام (تعطیر الانام، ج ۱/ ص ۱۱۲) باب الجیم، جذام والبرص

مال . (تعطیر الانام، ج ۱/ ص ۶۴) باب الباء، برص، مطبوعہ مصر

۲۔ رؤیا الانبیاء الی قوله رؤیا غیر ہم فی الدین لیس بشئ او جزا المسالک، ج ۲/ ص ۵

باب الاذان، مطبوعہ امدادیہ مکہ مکرمہ.

پڑھ لیا جائے، اور دعا کر لی جائے کہ یا اللہ پریشان خواب اور اسکے برے اثر سے محفوظ رکھ۔<sup>۱</sup>

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۸/۷/۹۶ھ

## کسی کی بیوی کے ساتھ خواب میں زنا کرنا

سوال:- میں نے چھ سات دن ہوئے دن کے دو بجے ایک خواب دیکھا کہ زید کی بیوی کسی دوسرے شخص سے زنا کر کر باہر نکلی اور زانی شخص بھی باہر نکلا، عورت اپنی شلوار درست کر رہی ہے، اور شلوار پر منی کا نشان بھی دیکھا، زید کو غصہ آیا اور اس شخص سے دریافت کرنا چاہا، مگر عورت زید کے سامنے آڑے آ گئی، اور وہ مرد بھاگ نکلا، اس مرد کا نقشہ آنکھوں میں گھوم رہا ہے، اس روز سے شوہر اور بیوی ایک دوسرے سے بدظن ہیں، اس لئے کہ شبہ کافی ہو گیا، زید اور اسکی بیوی کے درمیان بول چال بند ہے، زید کی بیوی برقع اوڑھ کر بلا اجازت شوہر، محلہ میں اپنی سہیلیوں کے پاس بھی جاتی ہے، آنجناب اس خواب کی تعبیر عنایت فرمائیں۔

۱۔ قال رسول الله صلى الله عليه وسلم الرؤيا الصالحة من الله والحلم من الشيطان فاذا رأى احدكم ما يحب فلا يحدث به الا من يحب واذا رأى ما يكره فليتعوذ بالله من شرها ومن شر الشيطان وليتفل ثلاثاً ولا يحدث بها احداً فانها لن تضره. (مشکوٰۃ شریف، ج ۲/ ص ۳۹۴)

کتاب الروایا، الفصل الاول .

**ترجمہ:-** رسول اللہ نے فرمایا اچھے خواب اللہ کی جانب سے ہیں اور برے خواب شیطان کی جانب سے ہیں، جب کوئی شخص پسندیدہ خواب دیکھے تو اس کو اسی سے بیان کرے جو اس سے محبت رکھتا ہو اور جب ناپسندیدہ خواب دیکھے تو اللہ کی پناہ چاہے برے خواب اور شیطان کے شر سے اور تین بار تھکا کر دے اور اس کو کسی سے بیان نہ کرے بلاشبہ وہ اس کو نقصان نہیں پہنچائیگا۔

### الجواب حامداً ومصلیاً!

اس خواب کی بناء پر زید کی بیوی کو زانیہ کہنا حرام ہے؛ اگر وہ شخص سامنے آجائے جس کو یہ حرکت کرتے دیکھا ہے، اور اس کو خوب اچھی طرح پہچان لیا جائے، کہ ہاں یہ وہی ہے تو اس کو بھی زانی کہنا جائز نہیں، توبہ واستغفار لازم ہے۔ زید اور اس کی بیوی کے درمیان اگر بول چال بند ہے اور لڑائی اور نا اتفاقی ہے، تب بھی اس قسم کا شبہ پختہ کرنے کا حق نہیں، بظاہر ایسا معلوم ہوتا ہے کہ وہ شیطان تھا، اور شیطان مختلف آدمیوں کی صورت بنا سکتا ہے، اور عورت سے ایسی حرکت بھی کر لیتا ہے، اور شوہر کے دل میں بھی بدگمانی پیدا کر کے زوجین میں تفرقہ ڈال دیتا ہے، بیوی کے دل میں بھی نفرت ڈال دیتا ہے، اس لئے نہ اپنے دل میں بدگمانی کریں، شوہر بیوی کے درمیان نا اتفاقی کی وجہ دریافت ہو سکے تو صلح کرادیں، اگر واقعہ صحیح بھی ہو تب بھی بغیر ثبوت شرعی کے کسی کو مجرم قرار نہیں دیا جاسکتا۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۲۳/۹/۸۶ھ

### خواب میں جسد پاک میں کیڑے دیکھنا

سوال:- ایک رضا خانی نے اپنی تقریر میں ایک خواب بیان کیا، کہ محمد صلی اللہ علیہ وسلم

۱۔ هو (القذف) فی اللغة الرمی بالشئ وفي شرع الرمی بالزنا وهو من الكبائر باجماع الامة

قال الله تعالى ان الذين يرمون المحصنات الغافلات المؤمنات لعنوا في الدنيا والاخرة ولهم

عذاب عظيم (بحر، کوئٹہ، ج ۵/ ص ۲۹/ کتاب الحدود، باب حد القذف)

۲۔ والحاصل أن الواجب على العاصي في نفس الامر التوبة فيما بينه وبين الله تعالى والانابة

(بحر، کوئٹہ، ج ۵/ ص ۳/ اول کتاب الحدود)

۳۔ ويثبت بشهادة اربعة رجال في مجلس واحد بلفظ الزناء (الى قوله) ويثبت باقراره

صريحاً صاحباً (درمختار مع الشامی کراچی، ج ۴/ ص ۷-۸-۹/ اول کتاب الحدود)

کے بدن مبارک پر کیڑے پڑ گئے، ایک صالح سے دریافت کیا تو مجھ سے فرمایا کہ امت کے اعمال کی وجہ سے کیڑے پڑ گئے ہیں، مگر رضوی گروہ کے لوگوں نے دین کا کام بہت کیا ہے، تو اچھا ہونے لگا ہے، ایسا خواب غلط ہے یا نہیں، مجھے تو امید ہے کہ نبی ﷺ کو کوئی تکلیف نہ ہوگی، رضا خانیوں کی غلط بیانی ہے، میں دیوبندیوں سے تھوڑا سا تعلق رکھتا ہوں، وہیں سے فارغ ہوں، میرا خیال اصح ہے یا نہیں؟

### الجواب حامداً ومصلیاً!

حضرت نبی اکرم اکا جسد اطہر کیڑوں وغیرہ سے قطعاً محفوظ ہے، رضا خانی اپنے بد عقائد اور بد اعمال سے سنت کو مٹاتے ہیں، اسی سے جو تکلیف روحانی پہنچی ہوگی، وہ اس رضا خانی کو کیڑوں کی شکل میں نظر آئی، اب رضوی گروہ کے لوگ تائب ہو کر تبلیغی جماعت میں آ رہے ہیں، ہو سکتا ہے کہ اس سے راحت پہنچی ہو۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۶/۵/۹۹ھ

## خواب میں کیکر کی ڈالی میں چنبیلی کے پھول

سوال:- ایک رات کو میں خواب میں دیکھتا ہوں کہ ایک ڈالی کیکر کی سوکھی زمین پر پڑی

۱۔ ومنها أنه لا يلبس جسده اي لا يتغير عن حالته التي كان عليها في الدنيا الى ما قال ان لحوم الانبياء لا تبلىها الارض ولا تأكلها السباع الخ شرح الزرقاني، ج ۵/ ص ۳۳۰ (مطبوعه دارالمعرفة بيروت لبنان) القسم الرابع ما اختص به ﷺ من الفضائل والكرامات ومنها انه لا يلبس جسده.

۲۔ روياء الانبياء صلوات الله عليهم شيئين اما بشارة او اما انذار ثم هي ضربان احدهما ان يرى نبياً على حالته وهيئته فذلك دليل على صلاح صاحب الرؤيا وعزه وكمال جاهه وظفره بمن عاداه والثاني يراه متغير الحال عابس الوجه فذلك يدل على سوء حاله وشدة مصيبتة ثم يفرج الله عنه اخيراً (منتخب الكلام في تفسير الاحلام لابن سيرين على هامش تعطير الانام، ص ۲۲/ ج ۱) الباب الثاني في روياء الانبياء والمرسلين عموماً وروياً محمد صلى الله عليه وسلم خصوصاً.

ہے، کیکر کی ڈالی پر چنبیلی کے پھول اور یہ ڈالی قبرستان میں پڑی دیکھی ہے؟

### الجواب حامداً ومصلیاً!

بسا اوقات اللہ تبارک وتعالیٰ ناہل کو بھی اہل بنا کر اس سے کام لے لیتے ہیں، یا نااہل سے بھی اہل کو پیدا فرما دیتے ہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۶/۵/۱۴۰۰ھ

### خواب میں خود کو برہنہ دیکھنا

سوال:- عرض ہے کہ اکثر چار چھ روز سے میں خواب میں اپنے آپ کو برہنہ نگا دیکھتا ہوں، اور خواب میں ہی شرمندہ ہوں، اس لئے آپ صاحبان سے گزارش ہے کہ میرے خواب کی تعبیر برائے کرم روانہ کریں؟

### الجواب حامداً ومصلیاً!

خواب ماشاء اللہ مبارک ہے، یہ اشارہ ہے کہ اپنے اندر جو عیوب اور گناہ ہیں وہ سامنے آرہے ہیں، ان کی اصلاح کی طرف توجہ کی ضرورت ہے، حق تعالیٰ توفیق دے۔  
فقط واللہ تعالیٰ اعلم

املاء العبد محمود غفرلہ دارالعلوم دیوبند ۲۰/۷/۱۳۹۹ھ

۱۔ زھر ہوفی المنام لذاذا وخیر والازھار المختلفۃ الا لوان یدل علی الدنیا ونضارتھا ومتاعھا (تعطیر الانام، ج ۱/۱ ص ۲۳۵) باب الزای، زھر، مطبوعہ مصر.

”شوک ہوفی المنام رجل خشن صعب عسر والشوک رجال جهال لا دین لهم ولا دینا (تعطیر الانام، ج ۲/۲ ص ۳۰) باب الشین، شوک، مطبوعہ مصر“

۲۔ عری ہوفی المنام یدل علی سلامة الباطن وربما دل علی مایوقعه فی الندم وقیل العری یدل علی براءتہ من التھمة. والعری لاهل العبادۃ زیادة فی دینھم وخیرھم (تعطیر الانام، ج ۲/۲ ص ۱۰۸) باب العین، عربی، مطبوعہ مصر.

## خواب میں روٹی پر قرآن لکھا ہوا دیکھنا

سوال:- ایک رات کو میں خواب میں دیکھتا ہوں کہ روٹیوں پر قرآن پاک لکھا ہوا ہے، کچھ لوگ ان روٹیوں کو زمین میں دفن کر رہے ہیں، میں نے ان لوگوں سے کہہ دیا ہے کہ ان کو اس جگہ دفن مت کرو یہ راستہ آنے جانے کا ہے، بے ادبی ہوگی، ان کو جنگل میں دفن کر دو، مگر ان لوگوں نے دروازے کے آگے ہی دفن کر دی؟

الجواب حامداً ومصلیاً!

خواب سے بظاہر ایسا معلوم ہوتا ہے کہ آج کل قرآن کریم کو روٹی کمالینے کا ذریعہ بنا لیا گیا ہے، اور بجائے اس پر عمل کرنے کے یہ فکر ہے کہ اس کو دفن کر دیا جائے۔

فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند

## خواب میں حق تعالیٰ کو دیکھا

سوال:- میں نے ایک خواب دیکھا وہ یہ کہ میں دیکھتا ہوں کہ حق تعالیٰ رونق افروز ہیں، اور ہجوم ہو رہا ہے، لائن لگی ہوئی ہے، حق تعالیٰ ایک ایک شخص کو بلاتے ہیں، اور آسان کچھ معمولی سا سوال کر کے رخصت کر دیتے ہیں، جب احقر کا نمبر آیا تو حق تعالیٰ نے کوئی سوال کیا، وہ سوال تو مجھ کو معلوم نہیں ہے، اور نہ اور لوگوں کا کوئی سوال معلوم ہوا کہ کیا سوال کیا گیا اور نہ جواب معلوم ہے، جب احقر سے سوال ہوا تو بجائے اس کے کہ میں کچھ جواب دیتا، ہیبت اور خوف سے یک دم رقت طاری ہو گئی، اور خوب رویا، رونے کے بعد جب آنکھ کھلی

۱۔ والخبز دال علی العلم والاسلام ولانہ عمود الدین وقوام الروح وحیۃ النفس وربما دل

علی الحیۃ وعلی المال الذی بہ قوام الروح (تعطیر الانام، ج ۱/ ص ۱۶۸) باب الخاء،

خبز، مطبوعہ مصر.

تو حق تعالیٰ شانہ کا دیدار نصیب ہوا، مگر اور تو کچھ نظر نہیں آیا، صرف حق تعالیٰ جل شانہ کی سیاہ ریش مبارک نظر آئی خیال ہوا کہ حق تعالیٰ تو صورت و شکل اور ریش وغیرہ سے پاک ہیں یہ کیا بات ہے؟

دوسرے یہ کہ حضرت آدم علیہ السلام کو کتنا زمانہ گزر چکا اور اس سے قبل نہ معلوم کس قدر زمانہ گزرا ہوگا، حق تعالیٰ اب تک جو ان ہیں، تیسری بات یہ ہے کہ دنیا میں علماء نے ہم لوگوں کو اس قدر ڈرایا کہ ہمارے ہوش گم ہو گئے، لیکن یہاں تو حق تعالیٰ کسی سے کچھ بھی نہیں کہتے، معاملہ بالکل برعکس ہے، اور حق تعالیٰ اس قدر رحیم و کریم ہیں کہ آسان آسان سوال کر کے رخصت کر دیتے ہیں، اگر حقیقت میں یہ خواب ہے تو براہ کرم تعبیر سے مطلع فرمائیے؟

### الجواب حامداً ومصلیاً!

خواب مبارک ہے! انشاء اللہ سہولت کا معاملہ ہوگا، علماء کا ڈرانا بھی از خود نہیں وہ بھی روایات و نصوص سے ماخوذ ہے، فضل خداوندی جس پر ہو جائے وہ محفوظ رہتا ہے، خدائے پاک صورت و شکل سے پاک صاف ہیں، مگر ان کی تجلی جب ظاہر ہوگی تو بہترین صورت میں ہوگی، اور وہ صورت انسانی ہے! حضرت نبی کریم نے خواب میں انسان کی بہترین صورت

۱۔ اللہ الذی لیس کمثلہ شئی وهو السميع البصیر فمن رآه بعظمته وجلاله بلا تکلیف ولا تشبیہ ولا تمثیل کان دلیلاً علی الخیر وہی بشارۃ لہ فی دنیا وسلامۃ دینہ فی عقبۃ (تعطیر الانام، ج ۱ / ص ۸) باب الالف، اللہ تعالیٰ، مطبوعہ مصر، تعبیر الرؤیا ص ۵۳، فصل ۱۶، مطبوعہ دار الاشاعت دہلی۔

۲۔ ذات اللہ منزہۃ عن الشکل والصورة ولكن تنتہی تعریفاته الی العبد، بواسطة مثال محسوس من نورا وغیرہ من الصور الجمیلة التي تصلح ان تكون مثلاً للجمال الحقیقی (مرفقا، ج ۲ / ص ۵۳۷ / کتاب الرؤیا، الفصل الاول، مطبوعہ اصح المطابع بمبئی، فتح الباری، ج ۱۲ / ص ۲۱۶ / کتاب التعبیر. باب من رأى النبی صلی اللہ علیہ وسلم مطبوعہ نزار مصطفیٰ الباز مکہ مکرمہ۔



میں دیکھا ہے؛ تغیرات زمانہ (بڑھاپہ وغیرہ) سے بالاتر ہیں، جو صورت بھی دیکھی جائے، وہ اصلی صورت نہیں کیوں کہ وہ حادث اور غیر ہے بلکہ ایک نوع کی تجلی ہے۔

شیطان بھی آکر بتا سکتا ہے، کہ میں اللہ تعالیٰ ہوں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۵/۶/۸۸ھ

الجواب صحیح بندہ نظام الدین غفرلہ دارالعلوم دیوبند ۲۸/۶/۸۸ھ

## خواب میں استاذ کو برہنہ دیکھنا

سوال:- میں نے خواب میں اپنے استاذ کو دیکھا کہ برہنہ حالت میں کہیں جا رہے ہیں، میں نے ان سے نرمی سے پوچھا کہ اس طرح کہاں جا رہے ہیں، اور میں نے ان کو اس حالت میں اپنی گود میں اٹھالیا تا کہ ان کو کپڑے پہنا لوں بس فوراً ہی میری آنکھ کھل گئی، اس خواب کی تعبیر کیا ہے؟

### الجواب حامداً ومصلیاً!

خواب مبارک ہے اشارہ ہے کہ استاذ محترم اس دنیا کے فانی لباس کو ترک کر کے لباس التقویٰ اختیار کر رہے ہیں، اور آپ غایت تعلق کی بنا پر خیر خواہی اس میں سمجھ رہے ہیں، کہ اسباب دنیا کو وہ ترک نہ کریں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۲/۶/۱۴۰۰ھ

۱۔ عن عبدالرحمن بن عائش قال قال رسول الله صلى الله عليه وسلم رائي ربى عز وجل فى احسن صورة (مشکوٰۃ، ص ۶۹/ باب المساجد).

ترجمہ:- حضرت رسول اللہ ﷺ نے فرمایا میں نے اپنے رب عز وجل کو حسین ترین صورت میں دیکھا۔

۲۔ جوز اهل التعبير روية الباری عز وجل فى المنام مطلقاً ولم يجروا فيها الخلاف فى رؤيا النبى صلى الله عليه وسلم (فتح الباری، ج ۱۴/ ص ۲۱۶)

۳۔ عرى هو فى المنام يدل على سلامة الباطن وربما دل على ما يوقعه فى الندم وقيل العرى يدل على براءته من التهمة ومن رأى انه عريان وهو مهموم فرج عنه والعرى لاهل العبادۃ زیادة فى دينهم وخيرهم (تعطير الانام ص ۱۰۸/۲) باب العين، عرى، مطبوعه مصر، تعبیر الرؤیا ص ۱۴۱، مطبوعه دہلی۔

## باب ہستمر: ناموں کا بیان

### درست اور نادرست نام

سوال:- کسی کا نام ۱۔ عبدالحییب، یا ۲۔ غلام نبی، یا ۳۔ غلام مصطفیٰ، یا ۴۔ غلام نبی، یا ۵۔ عبد الرسول، یا ۶۔ محمد رسول یا ۷۔ شیخ محمد، یا صرف ۸۔ محمد، یا صرف ۹۔ احمد، یا ۱۰۔ رب الدین وغیرہ اس قسم کے نام شرعاً رکھنا کیسا ہے؟

### الجواب حامداً ومصلیاً!

ان میں ۲/۳/۷/۸/۹ نام درست ہیں باقی نام رکھنا مکروہ ہے۔  
**تنبیہ:-** عبد الکلام نام بھی قابل تغیر ہے۔ فقط واللہ سبحانہ تعالیٰ اعلم  
 حررہ العبد محمد عفی عنہ دارالعلوم دیوبند ۹/۷/۸۸ھ

### یسین نام رکھنا

سوال:- میرا نام محمد یسین ہے احکام شریعت اول میں مولوی احمد رضا خان صاحب نے

۱۔ احب الاسماء الی اللہ تعالیٰ عبد اللہ و عبد الرحمن قال المناوی و عبد اللہ افضل مطلقاً حتی من عبد الرحمن و افضلہما بعدہما محمد ثم احمد الی قوله و لا یسمیہ حکیم و لا ابا حکم و لا ابا عیسیٰ و لا عبد فلان اقول و یؤخذ من قوله و لا عبد فلان منع التسمیة بعد النبی الخ در مختار مع الشامی زکریا، ج ۹/ ص ۵۹۹-۵۹۷ کتاب الحظر و الاباحۃ، باب الاستبراء وغیرہ، ترمذی شریف ج ۲/ ص ۱۱۰، ابواب الاستیذان، باب ماجاء ما یستحب من الاسماء، مسلم شریف ج ۲/ ص ۲۰۶، کتاب الأداب، باب النهی عن التکنی بابی القاسم.

یٰسین نام رکھنے کو منع لکھا ہے، دلیل یہ پیش کی ہے کہ نام معلوم المعنی پڑھنا جائز نہیں ہے، اسی طرح نام معلوم المعنی نام رکھنا بھی جائز نہیں، اس کے علاوہ احکام القرآن ابن عربی کی اور نسیم الریاض شرح شفاء قاضی عیاض کے حوالہ سے دو حدیثیں نقل کی ہیں، جس کی رو سے یٰسین نام رکھنا ممنوع قرار دیا ہے، اگر احمد رضا خان صاحب کا فتویٰ آنجناب کی نظر میں صحیح ہے تو پھر بندہ کو نام تبدیل کرنے میں کوئی عذر نہیں؟

### الجواب حامداً ومصلیاً!

جس شخص کو کسی لفظ کے معنی کا علم نہ ہو اس کے نزدیک وہ لفظ نام معلوم المعنی ہے، لیکن یہ ضروری نہیں کہ وہ نفس الامر میں (کسی لغت کے اعتبار سے یا محاورہ اور عرف کے اعتبار سے) بھی نام معلوم المعنی ہی ہو، عدم علم کا علاج سوال ہے ”فاسئلوا اهل الذکر ان کنتم لاتعلمون“<sup>۱</sup> (الایۃ) انما شفاء الہی السوال (الحدیث<sup>۲</sup>) نہ یہ کہ عدم علم کے ساتھ فتویٰ بھی لگانا شروع کر دے، عدم علم کی حالت میں فتویٰ کا نتیجہ ”ضلو او اضلو“<sup>۳</sup> ہے، تفسیر مظہری<sup>۴</sup> تفسیر الدر المنثور<sup>۵</sup>، تفسیر معالم التنزیل<sup>۶</sup>، تفسیر ابن کثیر<sup>۷</sup> وغیرہ میں یٰسین کے متعدد معنی بیان کئے

۱۔ سورۃ النحل آیت ۴۳/ (ترجمہ) سو اگر تم کو علم نہیں ہے تو اہل علم سے پوچھ دیکھو۔ (از بیان القرآن)

۲۔ ابو داؤد شریف، ج ۱/ ص ۹۹/ (مطبوعہ رشیدیہ دہلی) کتاب الطہارۃ، باب المجدور یتیم۔ ترجمہ: جہل کا علاج پوچھنا اور سوال کرنا ہے۔

۳۔ مشکوٰۃ شریف، ص ۳۳/ (مطبوعہ یاسر ندیم دیوبند) کتاب العلم الفصل الاول۔ ترجمہ: وہ خود گمراہ ہوئے اور دوسروں کو بھی گمراہ کئے۔

۴۔ تفسیر مظہری، ج ۸/ ص ۷۰/ (مطبوعہ رشیدیہ کوئٹہ) سورہ یٰسین۔

۵۔ قیل معناه یا انسان بلغۃ طی یعنی بہ محمداً صلی اللہ علیہ وسلم..... کما قیل من اللہ فی ایمن اللہ... وقال ابو العالیۃ یا رجل وقال ابو بکر الوراق یا سید البشر

تفسیر الدر المنثور، ج ۷/ ص ۴۱/ (مطبوعہ دار الفکر بیروت) سورہ یٰسین۔

۶۔ معالم التنزیل، ج ۴/ ص ۵/ (مطبوعہ ملتان)

۷۔ تفسیر ابن کثیر، ج ۳/ ص ۸۹/ (مطبوعہ التجاریہ مکہ مکرمہ)

ہیں، تفسیر فتح القدیر، للشوکانی میں ہے ”وقال سعيد بن جبیر وغيره هو اسم من اسماء محمد صلى الله عليه وسلم فقط والله سبحانه تعالى اعلم  
حررہ العبد محمود غفرلہ دارالعلوم دیوبند ۱/۱۷۹ھ

## حسین احمد نام رکھنا

سوال:- ماقولکم رحمکم اللہ فی التسمیۃ بحسین احمد هل تجوز اولاً  
بینو بالکتاب تو جرو بالثواب ؟  
الجواب حامداً ومصلیاً!

”لم اراه صریحاً ولكن الترتیب اللغوی لا یمنع الجواز لكون المضاف صفة  
للمضاف اليه وهذا مما له شواهد فی کلام العرب“۔ فقط والله سبحانه تعالى اعلم  
حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور  
الجواب صحیح سعید احمد غفرلہ، صحیح عبداللطیف ۷/ صفر ۵۹ھ

## غلام محمد، صدر العلی، غلام نبی، غلام رسول، رسول بخش نام رکھنا

سوال:- غلام محمد، صدر العلی اور غلام نبی اور غلام رسول اور رسول بخش نام رکھنا جائز ہے

۱۔ تفسیر فتح القدیر للشوکانی، ج ۴/ ص ۳۵۹ (مطبوعہ دار الفکر بیروت)

۲۔ خلاصہ سوال:- حسین احمد نام رکھنا کیسا ہے؟

۳۔ خلاصہ جواب:- صراحۃ میں نے اس کو نہیں دیکھا لیکن ترتیب لغوی جواز کیلئے مانع نہیں ہے، اس لئے کہ  
مضاف مضاف الیہ کی صفت بنے گا، اور کلام عرب میں اس کے بہت نظائر و شواہد موجود ہیں۔

۴۔ مثل جرد قطیفۃ و اخلاق ثیاب فان اصلهما قطیفۃ جرد و ثیاب اخلاق قدمت الصفة  
على الموصوف و اضيف اليه الخ، شرح جامی، ص ۱۸۲ (مطبوعہ یاسر ندیم دیوبند)  
مجرورات فی بیان الاضافة.

یا نہیں؟ مدلل تحریر فرمائیں؟

### الجواب حامداً ومصلیاً!

غلام محمد، غلام نبی، غلام رسول نام رکھنا درست ہے، رسول بخش نام نہیں رکھنا چاہئے، غلام محمد صدر العلی نام بھی درست ہے، جبکہ صدر العلی کو صفت محمد قرار دیا جائے، لیکن غالب یہ ہے کہ لوگوں کی زبانوں پر یہ نام صدر العلی ہی مشہور ہو جائے گا، اور غلام محمد ترک ہو جائیگا، اس لئے مناسب نہیں، جیسا کہ اوروں کے متعلق تجربہ ہے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۱۳/۴/۹۴ھ

### محمد عظیم نام رکھنا

سوال:- میں نے اپنے لڑکے کا نام محمد عظیم رکھا ہے، لیکن ایک صاحب کہتے ہیں کہ یہ نام نہیں رکھنا چاہئے، کیونکہ یہ نام اللہ تعالیٰ کا ہے، اس نام کو رکھ کر (نعوذ باللہ) دوسرا خدا بنانا چاہتے ہو، یہ نام رکھنا درست ہے یا نہیں؟

### الجواب حامداً ومصلیاً!

محمد عظیم نام رکھنا شرعاً درست ہے۔ ہرگز شرک نہیں، محمد عظیم، اللہ کا نام نہیں، بے فکر رہیں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۳/۴/۹۴ھ

۱۔ لكن التسمية بغير ذالك في زماننا أولى لان العوام يصغرونها عند النداء (الدر مع الشامي كراچی ج ۶/ص ۴۱، كتاب الحظر والاباحة، باب الاستبراء وغيره).

۲۔ التسمية باسم يوجد في كتاب الله تعالى كالعلي والكبير والرشيد والبدیع جائزة الخ شامي زكريا، ج ۹/ص ۵۹۸ / كتاب الحظر والاباحة، باب الاستبراء وغيره، هندیہ كوئٹہ ج ۵/ص ۳۹۲، كتاب الكراهية، الباب الثاني والعشرون في تسمية الاولاد الخ.

## نرنجن علی نام رکھا گیا پھر اس کو بد لکر محمد علی رکھا گیا

سوال:- اس ناکارہ کا نام پیدائش کے وقت محمد نرنجن علی رکھا گیا تھا، بیس سال تک اس نام سے پکارا جاتا رہا، عزیز واقارب اور گاؤں والے اسی نام سے پکارتے ہیں، میں نے مدرسہ فیض العلوم میں ملازمت کی تو ایک مولوی صاحب نے محمد علی نام رکھنے کا مشورہ دیا میں نے قبول کر لیا مدرسہ میں اسی نام سے مشہور ہو گیا، عقد کے وقت بھی یہی نام نکاح نامہ میں درج کیا گیا، لیکن سرکاری وثیقہ جات اور میٹرک کی سند میں محمد نرنجن علی ہی لکھا ہوا ہے، چونکہ یہ نام ہندوانہ ہے، اسلئے احقر کو فکر ہے، غیر اختیاری طور پر احقر کا یہ نام پڑ گیا، اب اس کا کیا تذکرہ کیا جائے؟ یہ نام جائز ہے یا ناجائز؟ جو لوگ اس نام سے پکاریں انکو جواب دیا جائے یا نہیں؟

### الجواب حامداً ومصلیاً!

نام محمد علی ہی رکھے، غیر اختیاری طور پر جو مشہور ہو گیا اس کی اصلاح اس طرح کیجئے کہ جو شخص غلط نام سے پکارے یا لکھے اس کو بتادیتے کہ میرا نام محمد علی ہے، ضرورت پیش آئے تو سرکاری کاغذات میں بھی اس کی اصلاح کرادیں کہ اصل اور صحیح نام محمد علی ہے، غلطی سے فلاں نام مشہور ہو گیا۔ فقط واللہ سبحانہ تعالیٰ اعلم

حررہ العبد محمد وغفرلہ

دارالعلوم دیوبند ۱۵/۴/۹۵ھ

۱۔ و جاز التسمیہ بعلی الخ، درمختار علی الشامی زکریا، ج ۹/ ص ۵۹۸/ کتاب الحظر والاباحۃ،

فصل فی البیع، ہندیہ کوئٹہ ج ۵/ ص ۳۶۲، کتاب الکراہیۃ، الباب الثانی والعشرون.

۲۔ عن ابن عمر أن رسول الله صلى الله عليه وسلم غير اسم القبيح او المكروه إلى حسن وقد ثبت احاديث بتغييره صلى الله عليه وسلم اسماء جماعة كثيرين من الصحابة، نووى على مسلم ج ۲/ ص ۲۰۸، كتاب الأداب، باب استحباب تغيير الاسم القبيح إلى حسن، طبع سعيد بکدپو دیوبند، شامی کراچی ج ۶/ ص ۴۱۸، کتاب الحظر والاباحۃ، باب الاستبراء وغیرہ.

## بچہ کا نام محمد رسول اللہ یا موسیٰ کلیم اللہ رکھنا

سوال:- کسی بچہ کا محمد رسول اللہ یا موسیٰ کلیم اللہ یا حضرت رسول اللہ نام رکھنا جائز ہے یا نہیں؟

### الجواب حامداً ومصلیاً!

محمد، موسیٰ، کلیم اللہ جدا گانہ تینوں نام رکھنا درست ہے، رسول اللہ، محمد رسول اللہ، موسیٰ کلیم اللہ نام نہ رکھے جائیں۔ فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند ۱/۸۹ھ

الجواب صحیح بندہ نظام الدین عفی عنہ

دارالعلوم دیوبند ۱/۸۹ھ

## کسی کا نام محمد ہو اس پر درود کی علامت

سوال:- بہت سے لوگ جن کا نام محمد ہوتا ہے، وہ لفظ محمد یا احمد کے ساتھ صلعم کا مخفف یعنی لکھتے ہیں، حالانکہ یہ مخصوص ہے نبی کریم صلی اللہ علیہ وسلم کے لئے اس کے جواز اور عدم جواز سے مطلع فرمائیں؟

### الجواب حامداً ومصلیاً!

جن کا نام محمد ہو یا نام کے ساتھ محمد ہو نہ اس پر درود شریف پڑھا جاتا ہے، نہ لکھا جاتا ہے

۱۔ استدلال بہ جماعۃ علیٰ جواز التسمیۃ باسماء الانبیاء علیہم السلام و اجمع علیہ العلماء

الخ نووی علیٰ مسلم شریف، ج ۲/ ص ۲۰۷ (مطبوعہ رشیدیہ دہلی) کتاب الادب بیان

ما یستحب من الاسماء، مرقاة ج ۴/ ص ۵۹۹، باب الاسامی، طبع ممبئی.

، نہ اس کا حکم ہے بلکہ درود شریف نبی کریم صلی اللہ علیہ وسلم کے لئے ہے، جو لوگ ایسی جگہ لفظ محمد پر بنا دیتے ہیں جو کہ حضور صلی اللہ علیہ وسلم کا نام نہیں ہے، ان کا مقصد اپنے نام پر درود پڑھنا نہیں بلکہ لفظ محمد سے ذہن منتقل ہو جاتا ہے، رسول اکرم صلی اللہ علیہ وسلم کے نام مبارک کی طرف، اس انتقال ذہنی کی وجہ سے ص بنا دتے ہیں، مگر یہ کوئی شرعی حکم نہیں، بلکہ اگر اس سے یہ شبہ ہو کہ غیر نبی پر درود پڑھا جا رہا ہے، تو اس سے اجتناب کرنا چاہئے۔<sup>۱</sup>

**تنبیہ :-** سوال میں جو لفظ صلعم ہے یہ مہمل لفظ ہے جہاں درود کا حکم ہے وہاں پورا درود لکھا جائے، نہ کہ صلعم۔ فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند ۲۳/۵/۸۷ھ

الجواب صحیح بندہ محمد نظام الدین

عفی عنہ دارالعلوم دیوبند ۲۴/۵/۸۷ھ

## یہ کی اور ناصر نام رکھنا

سوال :- میرے دولڑکے ہیں، یہ کی اعظم اور ناصر اعظم یہ میں نے اپنے نام سے ملا کر رکھا تھا، چونکہ میرا نام نور الاعظم ہے، مگر دینی اعتبار سے جاہل ہوں، اس لئے بعد آداب ملتس ہوں کہ شرعی اعتبار سے یہ نام برا تو نہیں ہوگا، اگر ایسا ہو تو پھر غلام محمد تکی اور غلام محمد ناصر اگر رکھا جائے تو بہتر ہوگا یا نہیں؟

۱۔ ولا یصلیٰ علیٰ غیر الانبیاء وغیر الملائکۃ الخ، درمختار علی الشامی زکریا، ج ۱۰/۸۳۳/ کتاب الخنثی فی مسائل شتی، شرح فقہ اکبر ص ۲۰۲، طبع رحیمہ دیوبند، نووی علی مسلم ج ۱/ ص ۷۶، کتاب الصلاة، باب الصلاة علی النبی صلی اللہ علیہ وسلم بعد التشہد، طبع سعد بکڈپو دیوبند.

۲۔ دع مایریک الی مالیریک (ترمذی ج ۲/ ص ۷۸، ابواب صفة القيامة، قبیل ابواب صفة الحنة، مطبوعہ اشرفی بکڈپو دیوبند.



## الجواب حامداً ومصلیاً!

تجلی اور ناصر نام بھی صحیح اور کافی ہیں کچھ اضافہ ہی کرنا ہے، تو محمد یحییٰ اور محمد ناصر پورا نام کر دیجئے۔ فقط واللہ سبحانہ تعالیٰ اعلم

حررہ العبد محمد غفرلہ دارالعلوم دیوبند ۳/۳/۹۴ھ

الجواب صحیح بندہ نظام الدین عفی عنہ دارالعلوم دیوبند ۳/۳/۹۴ھ

## مرسلین نام رکھنا

سوال:- میرا لڑکا جس کی عمر ۳½ سال ہے، اس کا نام میں نے ”مرسلین“ رکھ دیا تھا لیکن اب ایک مولوی صاحب نے فرمایا کہ یہ نام اس بچہ کے لئے مناسب نہیں ہے، کیونکہ اللہ تعالیٰ نے کل جتنے پیغمبر مبعوث فرمائے ہیں، سب کے مجموعہ کو مرسلین کہا جاتا ہے، اس لئے آپ کا کیا ارشاد ہے؟

## الجواب حامداً ومصلیاً!

کسی بچہ کا نام مرسلین نہیں رکھنا چاہئے، اگر لفظ مرسلین کا نام میں لانا ہی ملحوظ ہے تو خادم المرسلین یا غلام المرسلین وغیرہ کچھ رکھ دیں۔ فقط واللہ سبحانہ تعالیٰ اعلم

حررہ العبد محمد غفرلہ دارالعلوم دیوبند ۶/۹/۹۴ھ

الجواب صحیح بندہ نظام الدین عفی عنہ دارالعلوم دیوبند ۶/۹/۹۴ھ

۱۔ و در روایت ابو نعیم است کہ خدا تعالیٰ می فرماید کہ مرا قسم عزت و جلال خود است کہ ہرگز عذاب نخواہم کرد مگر کسی را کہ نامش مثل نام تو باشد در آتش یعنی مثل پیغمبر خدا صلی اللہ علیہ وسلم مثل محمد احمد، محمد علی، احمد حسن الخ، مالا بدمنہ، ص ۶۷ (مطبوعہ ہمہ رنگ کتاب گھر دیوبند)

۲۔ مرسلین یہ مرسل کی جمع ہے جس کا اصطلاحی معنی اللہ کا بھیجا ہوا، پیغمبر ہے، دائرہ معارف اسلامیہ، ج ۲۰ ص ۴۷ ر دانش گاہ پنجاب لاہور اور یہ نبیوں کے ساتھ خاص ہے، اس لئے مرسلین نام رکھنا درست نہیں ہے۔

## ربانی نام رکھنا

سوال:- کیا بچہ کا نام ربانی رکھا جاسکتا ہے؟

الجواب حامداً ومصلیاً!

ربانی نام رکھنا درست ہے اس کا ترجمہ ”اللہ والا“ لیکن پیغمبروں کے نام کے موافق نام رکھنا، یا پھر ایسا نام رکھنا جس میں عبد آئے اور اللہ کے کسی نام کی طرف مضاف ہو بہتر و پسندیدہ ہے، جیسے عبد الرحمن، عبد الرحیم وغیرہ۔ فقط واللہ سبحانہ تعالیٰ اعلم

حررہ العبد محمود غفرلہ

## عبدالربان نام رکھنا

سوال:- عبدالربان نام رکھنا کیسا ہے؟

۱۔ فلما قدمت علی رسول اللہ صلی اللہ علیہ وسلم سألتہ عن ذالک فقال إنہم کانوا یسمون بانبيائہم والصلحین قبلہم (قال النووی) استدل بہ جماعة علی جواز التسمیة باسماء الانبیاء علیہم علیہم السلام واجمع علیہ العلماء، نووی علی مسلم ج ۲/ ص ۲۰۷، کتاب الآداب، باب النهی عن التکنی بابی القاسم، سعد بکڈیو دیوبند، سہوا باسماء الانبیاء ولا تسہوا باسماء الملائکة (جامع صغیر ج ۲/ ص ۳۴، حرف السین، مطبوعہ دار الکتب العلمیہ، مشکوٰۃ ص ۴۰۹، باب الاسامی، الفصل الثالث، دار الکتب دیوبند.

۲۔ احب الاسماء الی اللہ تعالیٰ عبد اللہ وعبد الرحمن الخ الدر المختار علی الشامی زکریا، ج ۹/ ص ۵۹۷/ کتاب الحظر والاباحۃ، فصل فی البیع، مسلم شریف ج ۲/ ص ۲۰۶، کتاب الآداب، باب النهی عن التکنی بابی القاسم وما یستحب من الاسماء، طبع سعد بکڈیو دیوبند، ترمذی ج ۲/ ص ۱۱۰، ابواب الاستیذان، باب ماجاء ما یستحب من الاسماء، طبع اشرفی دیوبند، مالابہ منہ ص ۱۷۵، مطبوعہ ہمہ رنگ کتاب گھر دیوبند.

## الجواب حامداً ومصلیاً!

اللہ کے ناموں میں رب ہے، ربان نہیں، اس لئے عبد الرب نام رکھنا درست ہے،  
عبد الربان نہیں رکھنا چاہئے۔ فقط واللہ سبحانہ تعالیٰ اعلم  
حررہ العبد محمود گنگوہی عفا اللہ عنہ دارالعلوم دیوبند

## محمد علیم نام رکھنا

سوال:- محمد علیم نام رکھنا کیسا ہے؟ بعض حضرات فرماتے ہیں کہ یہ نام درست نہیں ہے،  
اس لئے کہ صفت دوام علم کہ یہ ذات باری تعالیٰ کی صفت کے ساتھ خاص ہے؟

## الجواب حامداً ومصلیاً!

قال ابن عباس رضی اللہ تعالیٰ عنہ فوق کل عالم عالم الا ان ينتهی العلم  
الی اللہ تعالیٰ والمعنی ان اخوة یوسف علیہ السلام کانوا علما الا ان یوسف علیہ  
السلام افضل منهم اه (روح المعانی، ج ۲/ ص ۹۳ / سورة یوسف وفوق کل ذی  
علم علیم“ اس روایت سے معلوم ہوا کہ علیم اللہ تعالیٰ کا مخصوص نام نہیں، لہذا محمد علیم نام رکھنا  
ناجائز نہیں۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند

۱۔ ولا یسمیہ حکیم ولا ابا الحکم ولا ابا عیسی ولا عبد فلان .... اقول ویؤخذ من قوله ولا عبد فلان  
منع التسمیة بعبد النبی شامی کراچی ج ۶/ ص ۲۱۸، کتاب الحظر والاباحۃ، باب الاستبراء  
وغیره، فان العبودیۃ لاتضاف إلا الی اسم من اسماء اللہ تعالیٰ سعایہ ج ۲/ ص ۱۶۲، باب صفة الصلوة،  
اراد بالثناء سبحانک اللہم طبع سہیل اکیڈمی لاہور، مرقاة ج ۲/ ص ۵۹۹، باب الاسامی، طبع بمبئی.  
۲۔ تفسیر روح المعانی، ج ۱۳/ ص ۳۰ (مطبوعہ مصطفائیہ دیوبند) تحت قوله تعالیٰ وفوق  
کل ذی علم علیم الایۃ سورة یوسف آیت ۷۶، تفسیر مظہری ج ۵/ ص ۱۸۲، سورة یوسف  
آیت ۷۶، طبع رشیدیہ کوئٹہ.

## ابوالاعلیٰ نام رکھنا

سوال:- ابوالاعلیٰ نام صحابہ کرام رضوان اللہ تعالیٰ علیہم اجمعین یا اولیاء اللہ میں سے کسی کا رہا ہے یا نہیں؟ نیز اس نام میں شرعاً کوئی قباحت ہے یا نہیں، اگر ابوالاعلیٰ نام رکھنا درست ہو تو ابوالرحمن، ابوالجبار، ابوالغفار وغیرہ نام رکھنا بھی درست ہونا چاہئے، اس لئے کہ جس طرح الرحمن خدا کا صفاتی نام ہے، اسی طرح اعلیٰ بھی خدا کا صفاتی نام ہے، امید ہے کہ اس میں صحیح رہنمائی فرمائیں گے؟

### الجواب حامداً ومصلیاً!

اعلیٰ صفتِ خاصہ نہیں کہ کسی اور کے لئے اس کا اطلاق درست نہ ہو، قرآن کریم میں حضرت موسیٰ علیہ السلام کے قصہ میں ارشاد ہے ”قلنا لا تخف انک انت الاعلیٰ“، نیز اہل اُحد کو ارشاد ہے ”وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ“ (پارہ ۴/۱) صحابہ کرام رضی اللہ عنہم اجمعین اور اولیاء اللہ میں کسی کا نام مجھے معلوم نہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۶/۱۲/۱۴۰۱ھ

## محمد عمر فاروق نام رکھنا

سوال:- بچوں کا نام محمد عمر فاروق رکھ سکتے ہیں یا نہیں؟

۱۔ اعلم أن التسمی بهذا الاسم حرام وكذلك التسمی باسمااء الله تعالى المختصة به كالرحمن والقدوس والمهيمن الخ نووی علی مسلم ج ۲/ ص ۲۰۸، کتاب الآداب، باب تحریم التسمی بملک الاملاک، سعد بک ڈیوبند.

۲۔ سورۃ طہ آیت ۶۸/

ترجمہ:- ہم نے کہا کہ تم ڈرو نہیں تم ہی غالب رہو گے۔ (از بیان القرآن)

۳۔ سورۃ آل عمران آیت ۱۳۹/

ترجمہ:- اور غالب تم ہی رہو گے، اگر تم پورے مومن رہے۔ (از بیان القرآن)

## الجواب حامداً ومصلیاً!

برکت کے لئے محمد عمر فاروق نام رکھنا درست ہے۔<sup>۱</sup> فقط واللہ سبحانہ تعالیٰ اعلم  
حررہ العبد محمود وغفرلہ دارالعلوم دیوبند

## عبدالسبحان نام رکھنا

سوال:- اگر زید نے اپنے لڑکے کا نام عبدالسبحان رکھ دیا تو یہ نام رکھنا صحیح ہے یا غلط ہے؟  
اور زید اپنے خیال میں یہ بات ملحوظ نظر رکھتا ہے کہ سبحان مصدر ہے، اور مصدر اسم فاعل واسم مفعول کے معنی میں بھی آتا ہے، تو اگر زید نے سبحان مصدر کو اسم مفعول کے معنی میں لے کر عبدالسبحان کے معنی ”پاکی کئے ہوئے کا بندہ“ کئے اب یہاں عبدالسبحان میں جو سبحان مصدر اسم مفعول کے معنی میں ہے اس سے مراد اللہ تعالیٰ شانہ لیا جائے تو یہ مراد لینا درست ہوگا یا نہیں؟ اور اس وقت عبدالسبحان نام رکھنا درست ہوگا یا غلط؟

## الجواب حامداً ومصلیاً!

مصدر کا اسم فاعل واسم مفعول کے معنی میں آنا سماعی ہے یا قیاسی؟ اگر قیاسی ہے تو پھر مصدر کو بمعنی اسم فاعل واسم مفعول کے لے سکتے ہیں، مگر اس کے لئے دلیل کی ضرورت ہے، اگر سماعی ہے تو مورد سماع پر منحصر رہے گا، تو زید ثبوت پیش کرے کہ سبحان مصدر کلام عرب میں کسی جگہ بمعنی اسم مفعول آیا ہے، نیز اللہ تبارک و تعالیٰ کے اسماء توفیقی ہیں، زید بتلائے کہ سبحان کا اطلاق قرآن کریم، حدیث شریف یا دیگر کتب معتبرہ میں خدائے تعالیٰ پر کیا گیا ہے۔ ”قلت ومن ههنا وصح ذلك ان تسمية العوام اطفالهم بعبد السبحان ممالا معني لها

۱۔ لو کنی ابنہ الصغیر بأبی بکر وغیرہ کرہہ بعضهم وعامتهم لایکرہ لان الناس یریدون بہ التفاؤل  
شامی کراچی ج ۲/ ص ۲۱۸، کتاب الحظر والاباحۃ، باب الاستبراء، ہندیہ کوئٹہ ج ۵/ ص ۳۶۲،  
کتاب الکراہیۃ، الباب الثانی والعشرون.

و يجب نهيم عنه فان العبودية لاتضاف الا الى اسم من اسماء الله تعالى  
والسبحان ليس علماء ولا وصفاء بل هو مصدر فاحفظه فانه من الفوائد  
النفيسة، سعايه، ج ۲ / ص ۱۶۴۔<sup>۱</sup> فقط واللہ سبحانہ تعالیٰ اعلم

حرره العبد محمود گنگوہی معین مفتی مدرسہ مظاہر علوم سہارنپور  
الجواب صحیح عبداللطیف، صحیح سعید احمد غفرلہ ۱۱ رذی قعدہ ۱۳۶۰ھ

## عبد مناف نام رکھنا

سوال:- ہمارے ایک دوست نے اپنے ایک لڑکے کا نام عبد مناف رکھا، اس لفظ کے  
کیا معنی ہیں؟ اور یہ نام رکھ سکتے ہیں یا نہیں؟ کیا یہ نام اللہ کے نام میں سے ہے؟

الجواب حامداً ومصلیاً!

مناف اللہ کا نام نہیں، اسلئے عبد مناف نام بھی نہیں رکھنا چاہئے۔ فقط واللہ سبحانہ تعالیٰ اعلم  
حرره العبد محمود غفرلہ

## یافت نام رکھنا

سوال:- میں اپنے بچے کا نام یافت رکھنا چاہتا ہوں، یافت کے معنی اور مطلب سے مطلع  
فرمائیں؟

۱۔ سعايه، ج ۲ / ص ۱۶۴ / (مطبوعه سهيل اكيڈمی لاہور) باب صفة الصلاة اراد بالثناء سبحانك  
اللهم الخ، مرقاة ج ۴ / ص ۵۹۹، باب الاسامی، طبع ممبئی.

۲۔ ولا يسميه حكيم ولا ابا الحكيم ولا ابا عيسى ولا عبد فلان الخ شامی، ج ۹ / ص ۵۹۹ /  
(مطبوعه زكريا ديوبند) كتاب الحظر والاباحة، فصل في البيع، فان العبودية لاتضاف إلا  
إلى اسم من الاسماء الله تعالى سعايه ج ۲ / ص ۱۶۴، باب صفة الصلوة، مطلب يجب نهى  
العوام الخ، طبع سهيل اكيڈمی لاہور، مرقاة ج ۴ / ص ۵۹۹، باب الاسامی، طبع ممبئی.

## الجواب حامداً ومصلیاً!

حضرت نوح علیہ السلام کے ایک بیٹے کا نام یافت تھا،<sup>۱</sup> اس کے معنی معلوم نہیں، یہ عربی لفظ نہیں، یہ نام رکھنے میں بھی مضائقہ نہیں، لیکن بہتر یہ ہے کہ پیغمبروں کے نام پر یا صحابہ کے نام پر رکھا جائے یا ایسا نام رکھا جائے،<sup>۲</sup> جس کے شروع میں عبد ہو اور دوسرا لفظ اللہ کے ناموں میں سے کوئی نام ہو جیسے عبد اللہ، عبد الرحمن، عبد الرحیم، عبد الخالق، عبد الحمید وغیرہ۔<sup>۳</sup>

فقط واللہ سبحانہ تعالیٰ اعلم

الجواب صحیح بندہ نظام الدین عفی عنہ دارالعلوم دیوبند

## غلام اولیاء نام رکھنا

سوال:- بندہ کا نام غلام اولیاء ہے یہ نام عہد طفلی میں والد صاحب نے رکھا تھا، جو آج بھی چل رہا ہے، تمام اسناد وغیرہ میں یہی نام درج ہے اس طرف خدا کا شکر ہے، کچھ اللہ والوں کے ساتھ رہا، ان بزرگوں نے میرے نام پر از روئے ہمدردی کچھ اعتراض کیا ان

۱۔ والمراد بأهله على مافى بعض الآثار امرأته المسلمة وبنوه منها وهم سام عليه السلام.... وحام..... ویافث كصاحب روح المعانی ج ۲ / ص ۵۵، سورة هود آیت ۴۰، ادارة الطباعة المصطفائیة دیوبند.

۲۔ عن ابی وهب الجشمی قال قال رسول الله صلى الله عليه وسلم تسوا باسماء الانبياء الخ، مشکوة ص ۴۰۹، باب الاسامی، دارالکتاب دیوبند، مرقاة ج ۴ / ص ۵۹۹، باب الاسامی، طبع ممبئی، الجامع الصغیر ج ۲ / ص ۳۴، حرف السین، دارالکتب العلمیہ.

۳۔ أحب الاسماء الى الله تعالى عبد الله وعبد الرحمن يلحق بهذين الاسمين ما كان مثلهما كعبد الرحيم وعبد الملك الخ درمختار على الشامي زكريا، ج ۹ / ص ۵۹۷ / كتاب الحظر والاباحة، باب الاستبراء، ترمذی شریف ج ۲ / ۱۰، ابواب الاستيذان، باب ماجاء ما يستحب من الاسماء، طبع اشرفی دیوبند، مسلم ج ۲ / ص ۲۰۶، كتاب الآداب، باب النهی عن التكنی بابی القاسم، سعد بکڈپو دیوبند.

لوگوں کے مطابق میرا نام پسند نہیں ہے، میرے نام کی شرعی حیثیت سے مطلع فرمائیں، اور اگر آپ کی رائے میں نام بدلنا ضروری رہے تو دو نام بھی تجویز فرمائیں؟

### الجواب حامداً ومصلیاً!

غلام کا لفظ مشترک ہے اسکے معنی عبد (بندہ) کے بھی ہیں اور اسکے معنی خادم بھی ہیں، اور اسکے معنی نوعمر بھی ہیں،<sup>۱</sup> پہلے معنی کے اعتبار سے اولیاء نام نہیں رکھنا چاہئے، کیونکہ اس کا مطلب یہ ہوا کہ ”اولیاء کا بندہ“ کہہ دیا گیا حالانکہ سب کے سب صرف اللہ کے بندے ہیں، جن بزرگوں نے اعتراض کیا ہے اس معنی کے اعتبار سے کیا<sup>۲</sup> اگرچہ دوسرے معنی کے اعتبار سے یہ خرابی نہیں پس اگر زیادہ دشواری نہ ہو تو بدل دینا بہتر ہے<sup>۳</sup> اور کوئی ایسا نام رکھ دیا جائے، جس میں عبد کی اضافت اللہ کی طرف ہو مثلاً، عبد اللہ، عبد الرحمن، عبد الرحیم وغیرہ۔ فقط واللہ تعالیٰ اعلم

حررہ العبد محمود عفی عنہ ۱۷/۳/۸۴ھ

### بچہ کا نام ”نبی خاں“ رکھنا

سوال:- میرے یہاں ۱۷ نومبر ۱۹۷۶ کو ایک بچہ پیدا ہوا ہے، ابھی تک اس بچے کا نام

۱۔ مصباح اللغات ص ۶۰۶، مکتبہ برہان، اردو بازار جامع مسجد دہلی۔

۲۔ فان العبودیۃ لاتضاف إلا إلى اسم من الاسماء اللہ تعالیٰ سعایہ ج ۲/ص ۶۴، باب صفة الصلوة، مطلب یجب نہی العوام، مطبوعہ سہیل اکیڈمی لاہور، مرقاة ج ۲/ص ۵۹۹، باب الاسامی، طبع ممبئی، شامی کراچی ج ۶/ص ۴۱۸، کتاب الحظر والاباحۃ، باب الاستبراء وغیرہ۔

۳۔ معنی هذه الاحادیث تغییر الاسم القبیح او المکروه إلى حسن وقد ثبت احادیث بتغییرہ صلی اللہ علیہ وسلم اسماء جماعۃ کثیرین من الصحابة، نووی علی مسلم ج ۲/ص ۲۰۸، کتاب الآداب، باب استحباب تغییر الاسم القبیح إلى حسن، مطبوعہ سعد بکڈپو دیوبند، شامی کراچی ج ۶/ص ۴۱۸، کتاب الحظر والاباحۃ، باب الاستبراء۔

۴۔ أحب الأسماء إلى اللہ تعالیٰ عبد اللہ وعبد الرحمن ویلحق بهذین الأسمین ای عبد اللہ وعبد الرحمن ما کان مثلہما کعبد الرحیم، وعبد الملک الخ، درمختار مع الشامی زکریا، ج ۹/ص ۵۹۸، کتاب الحظر والاباحۃ، فصل فی البیع، مرقاة ج ۲/ص ۵۹۹، باب الاسامی مطبوعہ ممبئی۔



نہیں رکھا گیا ہے، اس بچے کا تاریخی نام لکھ دیں، یا کوئی اور نام لکھ دیں، لیکن نام نبی خاں پر ہونا چاہئے؟

### الجواب حامداً ومصلیاً!

تاریخی نام نکالنے سے مجھے مناسبت نہیں، اس لئے معذور ہوں، ایک بات عرض ہے وہ یہ کہ بچے کا نام پیدائش کے ساتویں روز رکھنا مستحب ہے، اب ماشاء اللہ سوا دو برس ہو چکے ہیں، نام رکھنے میں اتنی تاخیر نہ کرنا چاہئے، نام میں مستحب یہ ہے کہ ایسا نام رکھا جائے جس میں عبد آئے، مثلاً عبد اللہ، عبد الرحمن، عبد الرحیم وغیرہ یا پیغمبر کا نام ہو مثلاً تھکی، زکریا، داؤد، یوسف، محمد وغیرہ، ان میں سے کسی کے نام میں نبی خاں نہیں۔ فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند

### محمد ہرمز نام رکھنا

سوال:- ایک شخص نے اپنے لڑکے کا نام محمد ہرمز علی رکھا یہ نام رکھنا کیسا ہے، بعض لوگ

۱۔ ویستحب لمن ولد له ولد أن یسمیہ یوم اسبوعہ (شامی کراچی، ج ۶/ ص ۳۳۶/ اخر کتاب الاضحیۃ .

۲۔ قال رسول اللہ صلی اللہ علیہ وسلم تسموا باسماء الانبیاء الخ، مشکوٰۃ ص ۴۰۹، باب الاسامی، الفصل الثالث، طبع یاسر ندیم دیوبند، مرقاة ج ۴/ ص ۵۹۹، باب الاسامی، طبع ممبئی، الجامع الصغیر ج ۲/ ص ۳۴، حرف السین، دارالکتب العلمیہ.

۳۔ احب الاسماء الی اللہ تعالیٰ عبد اللہ وعبد الرحمن ویلحق بهذین الاسمین ای عبد اللہ، وعبد الرحمن، ما کان مثلہما کعبد الرحیم وعبد الملک (وبعد اسطرتال) التسمیۃ باسم لم یدکرہ اللہ تعالیٰ فی عبادۃ ولا ذکر رسولہ صلی اللہ علیہ وسلم ولا یستعملہ المسلمون تکلموا فیہ والا ولی أن لا یفعل (درمختار مع الشامی کراچی، مختصر، ج ۶/ ص ۴۱۷/ کتاب الحظر والاباحۃ، فصل فی البیع، مرقاة ج ۴/ ص ۵۹۹، باب الاسامی، طبع ممبئی، ترمذی شریف ج ۲/ ۱۰۰، ابواب الاستیذان، باب ماجاء ما یستحب من الاسماء، طبع اشرفی دیوبند.

کہتے ہیں یہ نام رکھنا ٹھیک نہیں ہے، ہر مرنام کس کا تھا؟

### الجواب حامداً ومصلیاً!

ہر مرنشہزادہ فارس کا نام تھا،<sup>۱</sup> اور یہ نام ان لوگوں میں عام طور پر تجویز نہیں کیا جاتا تھا، کہ جس کا دل چاہے اپنے بچے کا نام ہر مرن رکھ دے، بلکہ اس کا اتنا احترام تھا کہ اس نام کو شاہی نام تصور کیا جاتا تھا، اس کے معنی کچھ ایسے نہیں ملے، جو اسلام کے خلاف ہوں، اس لئے یہ نام بھی ناجائز نہیں، جیسے اور عجمی ناموں کے ساتھ لفظ محمد یا لفظ علی لگا دیا جاتا ہے، جیسے محمد دانش علی اسی طرح اس کا بھی حال ہے یہ ناجائز نہیں، البتہ پیغمبروں اور صحابہ کے نام پر نام رکھنا یا ایسا نام رکھنا جس میں عبدیت کے معنی ہوں، اور اس کو اسماء الہیہ کی طرف مضاف کیا گیا ہو، شرعاً پسندیدہ ہے، اس کی ترغیب احادیث میں آئی ہے، جیسے محمد احمد، ابراہیم، اسماعیل، عمر، عثمان، علی حسن، حسین وغیرہ۔<sup>۲</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۵/۶/۸۶ھ

الجواب صحیح بندہ محمد نظام الدین غفرلہ دارالعلوم دیوبند ۵/۶/۸۶ھ

۱۔ مستفاد:۔ موت کسریٰ و ولایۃ ابنہ ہر مرن، فانہ مات فی سنۃ ثمان من مولد نبینا صلی اللہ علیہ وسلم و ولی ابنہ ہر مرن (المنتظم، ج ۲/ ص ۲۸۹ / ذکر الحوادث الثانیہ) كانت فی سنۃ ثمان من مولدہ دارالکتب العلمیہ بیروت۔

۲۔ قال رسول اللہ صلی اللہ علیہ وسلم تسموا باسماء الانبیاء و احب الاسماء الی اللہ عبد اللہ و عبد الرحمن (مشکوٰۃ شریف، ص ۴۰۹ / باب الاسامی، الفص الثالث، طبع دارالکتب دیوبند) ترمذی ج ۲/ ص ۱۱۰، ابواب الاستیذان، باب ماجاء ما یستحب من الاسماء، طبع اشرفی دیوبند، مسلم ج ۲/ ص ۲۰۶، کتاب الآداب، باب النهی عن التکنی بابی القاسم، طبع سعد بکڈپو دیوبند۔ مرقاة ج ۴/ ص ۵۹۹، باب الاسامی، طبع ممبئی، الدر مع الشامی زکریا ج ۹/ ص ۵۹۸، کتاب الحظر والاباحۃ، باب الاستبراء۔

ترجمہ:۔ رسول خدا صلی اللہ علیہ وسلم نے فرمایا کہ انبیاء کے نام رکھو اور اللہ کے نزدیک سب سے پسندیدہ نام عبد اللہ اور عبد الرحمن ہیں۔

## تارہ نام تبدیل کرنا

سوال:- ایک لڑکی کا نام تارہ ہے وہ لڑکی شادی شدہ ہے، اس کا شوہر نیک نامی حاصل کرنے کے لئے اس کا نام تبدیل کرنا چاہتا ہے، مسئلہ غور فرما کر تحریر فرمائیں، اس سے قبل بھی آپ کو ایک لفافہ ارسال کر چکا ہوں؟

### الجواب حامداً ومصلیاً!

تارہ نام بھی برا نہیں ہے، تاہم اگر شوہر اس سے عمدہ نام رکھنا چاہتا ہے، اور بیوی بھی رضامند ہے تو اجازت ہے، عائشہ یا فاطمہ نام اچھا ہے، اس سے پہلے اس مضمون کا لفافہ آنا میرے علم میں نہیں موجودہ لفافہ موصول ہوا آج ہی جواب تحریر کر دیا۔

فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۲۶/۳/۹۱ھ

## کسی ادارہ کا نام نام اقدس صلی اللہ علیہ وسلم پر رکھنا

سوال:- اگر کچھ مسلمان قومی و ملی خدمت کے جذبہ سے سرشار ہو کر تبلیغ دین و معاشرے کی صحت مند تعمیر کی خاطر اپنے حبیب پاک کے نام نامی حضرت محمد مصطفیٰ صلی اللہ علیہ وسلم سے کوئی علمی ادارہ یا شفا خانہ کھولنا چاہیں تو کھول سکتے ہیں یا نہیں؟ مثلاً پروفٹ محمد میڈیکل کالج ہسپتال کے نام سے اگر کوئی علمی ادارہ کھولا جائے تو یہ کہاں تک شرعی طور پر جائز ہوگا، صحیح تحقیق سے سرفراز فرمائیں؟

## الجواب حامداً ومصلیاً!

ذات مقدس صلی اللہ علیہ وسلم کے اسم مبارک سے تبرک حاصل کرنا عین سعادت اور تقاضائے عقیدت ہے، مگر اس کی صورت یہ ہے کہ اس نام مبارک کی لاج کے لئے اپنے اپنے معیار اپنے خاندان، اپنی قوم، اپنی بستی اور اپنی حیثیت و قوت کے مطابق تمام امت کے لئے جدوجہد کی جائے، تاکہ ہر ایک امتی کے اخلاق، اعمال، اقوال، صورت، شکل، وضع قطع، تجارت، زراعت غرض ہر چیز حضور اقدس صلی اللہ علیہ وسلم کے لائے ہوئے دین کے تابع اور آپ کی ہدایت کے تحت ہو جائے، اور نبی کریم صلی اللہ علیہ وسلم کی محبت ہر ایک کی محبت پر غالب ہو جائے، کسی دوا کا نام، کسی بلڈنگ کا نام، کسی شفا خانہ کا نام اسم مبارک صلی اللہ علیہ وسلم پر رکھ کر نام کی شہرت سے روپیہ حاصل کرنا اور اس کے لئے مقدس نام مبارک کو ذریعہ بنانا اونچا مقصد نہیں پست مقصد ہے، پھر کبھی ایسا بھی ہوتا ہے کہ اس مقصد میں کامیابی نہیں ہوتی، اور بلڈنگ کو کسی ایسے کام میں استعمال کرتا ہے، کہ اس کو نام مبارک کی عظمت سے کچھ بھی مناسبت نہیں ہوتی، بلکہ مخالفت ہوتی ہے، اور اسم مبارک سے تبرک کے بجائے دوسرا معاملہ کیا جاتا ہے، اس لئے اس سے احتراز ہی چاہئے۔<sup>۱</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح بندہ نظام الدین عفی عنہ دارالعلوم دیوبند

۱۔ وكذا الفقاعی اذا قال ذالك (ای الصلوٰۃ علی النبی صلی اللہ علیہ وسلم) عند فتح فقاعه علی قصد ترویجه وتحسينه یأثم الخ شامی زکریا، ج ۲/ ص ۲۳۰/ باب صفة الصلوٰۃ قبیل مطلب، نص العلماء علی استحباب الصلوٰۃ علی النبی صلی اللہ علیہ وسلم، ہندیہ کوئٹہ ج ۵/ ص ۵۱۵، کتاب الکراہیۃ، الباب الرابع.

## نام کے ساتھ ”صدیقی“ لکھنا

سوال:- مسلمانوں میں مختلف قوموں کے لوگ اپنے نام کے ساتھ ”صدیقی“ نسبت کے ساتھ اپنے کو منسوب کرتے ہیں، جبکہ یہ حقیقی نسبت ان کے ساتھ نہیں ہے، محض تفاؤلاً یا کسی اور مقصد کے پیش نظر ایسی نسبت اپنے ساتھ جوڑتے ہیں، تو مذکورہ نسبت کا اپنے نام کے ساتھ جوڑنا صحیح ہے یا نہیں؟

### الجواب حامداً ومصلیاً!

عرف عام میں آج کل ”صدیقی“ اس کو کہتے ہیں جو خلیفہ اول حضرت ابوبکر صدیقؓ کی اولاد میں ہو،<sup>۱</sup> پس جو شخص ان کی اولاد میں نہ ہو وہ اپنے نام کے ساتھ ”صدیقی“ لکھتا ہے تو یہ درست نہیں، اس سے دھوکا ہوتا ہے، اور نسبت بدلنے والے کیلئے حدیث شریف میں سخت وعید آئی ہے، اس کو پورا پرہیز لازم ہے۔<sup>۲</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۵/۵/۹۴ھ

## عبدالرحیم کو رحیم کہہ کر پکارنا

سوال:- ہمارے اطراف میں جن لوگوں کا نام عبدالرحیم، عبدالقدوس وغیرہ ہے، ان کو اے رحیم، اے قدوس کہہ کر پکارتے ہیں، زید کہتا ہے کہ اس طرح بلانا گناہ ہے، کیونکہ شرع فقہ اکبر میں، ص ۲۳۸ میں ہے ”من قال لمخلوق یا قدوس الخ“ جس سے عدم جواز

۱۔ اردو دائرہ معارف اسلامیہ، ج ۲ / ص ۱۰۲ / الصدیق، طبع پنجاب.

۲۔ لا ترغبوا عن آباءکم فمن رغب عن ابيه فهو کفر (وفی رواية اخرى) من ادعى الى غير ابيه وهم يعلم انه غير ابيه فالجنة عليه حرام، مسلم شریف ج ۱ / ص ۵۷، کاب الایمان، باب حال ایمان من رغب عن ابيه وهم يعلم، سعد بکڈپو دیوبند.

مفہوم ہوتا ہے، تو زید کا یہ سمجھنا صحیح ہے یا غلط؟ اگر صحیح ہے تو عامۃً اس سے بچاؤ مشکل ہے لہذا کیا صورت اختیار کی جائے؟

### الجواب حامداً ومصلیاً!

کسی کی تعظیم کرتے ہوئے اللہ پاک کا نام بولنا اس کو اللہ کے درجہ میں تسلیم کرنا ہے جو کہ کفر ہے، لیکن معنی لغوی کی رعایت سے کوئی لفظ بولنا جس میں خدائے پاک کے نام کی شرکت مقصود نہ ہو کفر نہیں، صورتِ مسئلہ میں معنی کی طرف دھیان نہیں ہوتا، بلکہ علم (نام) میں اختصار کیا جاتا ہے، ”ومن قال لمخلوق یا قدوس أو القیوم أو الرحمن أو قال اسماً من اسماء اللہ الخالق کفر المنتہی“۔ ہو فیفیدانہ من قال لمخلوق یا عزیز ونحوہ یکفر ایضاً الا ان اراد بها المعنی اللغوی والاحوط ان یقول یا عبد القدیر یا عبد الرحمن<sup>۱</sup>۔

عبدالرحیم وغیرہ نام رکھنے کی حدیث میں تاکید آئی ہے، اس کو منع نہیں کیا جاسکتا، البتہ نام لینے والوں کو ہدایت کی جائے گی کہ وہ پورا نام باادب لیا کریں۔ فقط واللہ سبحانہ تعالیٰ اعلم  
حررہ العبد محمود وغفرلہ دارالعلوم دیوبند

### مشتبہ نام رکھنا

سوال:- شیخ لال، محمد نبی، سید مصطفیٰ ان ناموں کا رکھنا کیسا ہے؟

۱۔ شرح فقہ اکبر، ص ۲۳۸/ (مطبوعہ مجتہائی دہلی) التسمیۃ بعبد النبی فظاہرہ کفر الخ۔  
۲۔ عن ابن عمر قال قال رسول اللہ صلی اللہ علیہ وسلم ان احب اسمائکم الی اللہ عبد اللہ وعبد الرحمن۔ مسلم شریف، ج ۲/ ص ۲۰۶/ (مطبوعہ رشیدیہ دہلی) کتاب الادب باب النبی عن التکنی بابی القاسم و بیان ما یستحب من الاسماء، ترمذی ج ۲/ ص ۱۱۰، ابواب الاستیذان، باب ماجاء ما یستحب من الاسماء، طبع اشرفی دیوبند، مشکوٰۃ ص ۴۰۹، باب الاسامی، الفصل الثالث، یاسر ندیم دیوبند۔

## الجواب حامداً ومصلیاً!

فی نفسہ یہ نام بھی فتنہ نہیں، شیخ لال سے اگر یہ شبہہ ہوتا ہے کہ کسی لالہ کا نام ہے، یا سید مصطفیٰ سے یہ شبہہ ہوتا ہے کہ یہ سید ہے اور واقعہ سید نہ ہو تو ایسا نام نہ رکھا جائے۔

محمدؐ نبی سے اشتباہ ہو تو اس سے بھی بچنا چاہئے اگر کوئی مشتبہ یا فتنہ نام رکھ دیا گیا ہو تو اسکو تبدیل کر کے اچھا نام رکھ دیا جائے مثلاً ”شیخ لال“ سے شیخ احمد کر دیا جائے، سید مصطفیٰ کو غلام مصطفیٰ کر دیا جائے ”محمد نبی“ کو محمد نبیہ کر دیا جائے۔

ایسا نام رکھنا جس میں عبدیت کا اظہار ہو جیسے عبداللہ، عبدالرحمن، یا پیغمبروں کا نام ہو جیسے یحییٰ یعقوب، یوسف، بہتر و اعلیٰ ہے۔<sup>۳</sup>

فقط واللہ سبحانہ تعالیٰ اعلم

حررہ العبد محمود وغفرلہ

۱۔ دع مایریک الی مالایریک، ترمذی ج ۲/ ص ۷۸، ابواب صفة القيامة، قبیل ابواب صفة الجنة، مطبوعہ اشرفی دیوبند.

۲۔ معنی هذه الاحادیث تغییر الاسم القبیح أو المكروه إلى حسن و قد ثبتت احادیث بتغییرہ صلی اللہ علیہ وسلم اسماء جماعة كثيرین من الصحابة، نووی علی مسلم ج ۲/ ص ۲۰۸، کتاب الاداب، باب استحبا تغییر الاسم القبیح إلى حسن، طبع سعد بکڈپو دیوبند، شامی کراچی ج ۲/ ص ۴۱۸، کتاب الحظرو الاباحہ، باب الاستبراء وغیرہ.

۳۔ احب الاسماء الی اللہ تعالیٰ عبداللہ وعبدالرحمن وتفضیل التسمیة بهما محمول علی من اراد التسمی بالعبودية فلا ینافی أن اسم محمد و احمد احب الی اللہ تعالیٰ من جمیع الاسماء فانه لم یختر لنبیہ الا ما هو احب الیه (درمختار مع الشامی زکریا، ج ۹/ ص ۵۹۷ / کتاب الحظرو الاباحہ، باب الاستبراء وغیرہ، مشکوٰۃ ص ۴۰۹، باب الاسامی، دارالکتاب دیوبند، ترمذی شریف ج ۲/ ص ۱۱۰، ابواب الاستیذان، باب ماجاء ما یستحب من الاسماء، مطبوعہ اشرفی دیوبند)

## جسمانی امراض کے لئے نام بدلنا

سوال :- کوئی مرد یا عورت اگر بیمار ہو جائے تو پیر صاحب کہتے ہیں کہ اس بیمار کا جو نام رکھا ہے وہ بہت بُرا ہے اس کا نام بدلنے سے ٹھیک ہو جائے گا۔ جاہل لوگ تسلیم کر کے اس کا نام بدل دیتے ہیں اس کا کہیں ثبوت ہے یا شرک ہے؟

الجواب حامداً ومصلیاً!

جو نام خلافِ شرع ہو اس کو بدل دینا حدیث شریف سے ثابت ہے۔<sup>۱</sup> شریعت کے موافق جو نام ہو اس کو جسمانی امراض کے علاج کے لئے بدلنا ثابت نہیں۔ فقط واللہ اعلم  
حررہ العبد محمود غفرلہ دارالعلوم دیوبند

۱۔ عن سہیل بن سعد قال أتى بالْمُنْدَرِ بْنِ أَبِي أُسَيْدٍ إِلَى النَّبِيِّ ﷺ حِينَ وُلِدَ فَوَضَعَهُ عَلَى فَحْدِهِ فَقَالَ مَا اسْمُهُ قَالَ فُلَانٌ قَالَ لَا لَكِنْ اسْمُهُ الْمُنْدَرُ متفرق علیہ (مشکوٰۃ شریف ص ۷۰۷، باب الاسامی، الفصل الأول، مطبوعہ یاسر ندیم دیوبند)



## باب ہست و یکم: عقلیات و ارضیات

### فصل اول:- مصالح عقلیہ

ستارہ ٹوٹنے کا سبب (مرغ بولنے کی وجہ)

سوال:- ستارے کا ٹوٹنا اور مرغ کا بولنا کیا حکم ہے؟

الجواب:- حامداً ومصلياً!

شیطان کو دفع کرنے کے لئے انگارامارا جاتا ہے جس کو تارا ٹوٹنا کہتے ہیں مرغ بھی تو ایسے ہی بولتا ہے۔ کبھی تو کسی فرشتہ کو دیکھ کر بولتا ہے۔ فقط واللہ تعالیٰ اعلم

حررہ العبد محمود عفی عنہ

بجلی سے آدمی کیوں مرجاتا ہے؟

سوال:- کڑک اور بجلی کیا چیز ہے؟ اس بجلی سے انسان یا جانور مرجاتے ہیں اس کی

۱.....عن ابن عباس اخبرني رجل من اصحاب النبي ﷺ من الانصار انهم بيناهم جلوس ليلة مع رسول الله ﷺ رُمِيَ بنجم واستنار فقال لهم رسول الله ما كنتم تقولون في الجاهلية اذا رمى بمثل هذا الى قوله فيخطف الجن السمع فيقذفون الى اوليائهم ويرمون. مشكوة شريف ص ۳۹۴ باب الكهانة، الفصل الثالث مطبوعه ياسر نديم ديوبند

ترجمہ: ابن عباس رضی اللہ تعالیٰ عنہ کہتے ہیں کہ ایک انصاری صحابی نے مجھ سے بیان کیا (بقیہ اگلے صفحہ پر)

اصل وجہ کیا ہے؟

الجواب:- حامداً ومصلیاً!

اس کا مختصر بیان میبذی لیں ہے اور تفسیر فتح العزیز لیں زیادہ ہے یہ مسئلہ نہ فقہ کا ہے، نہ عقائد کا۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۲۵/۷/۹۲ھ

الجواب صحیح بندہ نظام الدین عفی عنہ، //

کیا عقل کو شرعی دلائل میں دخل ہے؟

سوال:- عقلی دلائل کو شریعت میں دخل ہے یا نہیں؟

(گذشتہ صفحہ کا بقیہ) کہ صحابہ رات کو نبیؐ کے پاس بیٹھے ہوتے تھے کہ ایک ستارہ پھیکا گیا اور اس کی روشنی پھیل گئی رسول اللہ ﷺ نے فرمایا ایام جاہلیت میں جب اسی طرح ستارہ ٹوٹتا تھا تو تم کیا کہتے تھے (الی قولہ) پھر اس خبر کو وہ جن اچک لیتا ہے جو کان لگائے ایسی خبروں کا منتظر رہتا ہے اور اپنے دوستوں کے کان تک اس کو پہونچا دیتا ہے۔

۲..... اذا سمعتم صياح الديكة فستلوا الله من فضله فانها رأت ملكاً. مشکوة شریف ص ۲۱۳  
باب الدعوات فی الاوقات، الفصل الاول مطبوعه ياسر نديم ديوبند، بخاری شریف  
ص ۴۶۶ ج ۱ کتاب بدء الخلق، باب خبر مال المسلم غنم يتبع بها شغف الجبال، مطبوعه  
اشرفی دیوبند مسلم شریف ص ۳۵۱ ج ۲ کتاب الذکر الخ، باب استحباب الدعاء عند  
صياح الديك، مطبوعه سعد ديوبند.

ترجمہ: جب تم سنو مرغ کی آواز کو تو اللہ تعالیٰ سے اس کے فضل کا سوال کرو۔

(صفحہ ہذا) ۱۔ اما الرعد والبرق فسببهما ان الدخان اذا ارتفع واحتبس الدخان فما صعد من  
الدخان الى العلومزق السحاب تمزيقا عنيفا فيحصل صوت هائل هو الرعد وان اشتعل الدخان  
بالحرارة العنيفة المقتضية كان برقاً وصاعقة ان كان غليظاً الى قوله وربما كان كثيفاً غليظاً  
جداً فيحرق كل شئ اصابه وكثيراً ما يقع على الجبل فيدكه دكاً الخ ميبذی ص ۹۸۔ ۹۷  
مبحث الرعد والبرق. مطبوعه ياسر نديم ديوبند.

۲۔ تفسیر فتح العزیز ص ۸۱ سورہ بقرہ آیت ۱۹۔

### الجواب:- حامداً ومصلیاً!

عقل صحیح شرعی احکام کے حکم و مصالح کو پہچانتی ہے اور امر و نہی کے حسن و فتح یعنی مامورات کے حسن کو اور منہیات کے فتح کو جانتی ہے، جیسا کہ شرح تحریر میں موجود ہے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند

### ناری اور نوری کے درمیان فرق

سوال:- اللہ جل جلالہ نے جب حضرت آدم علیہ السلام کو پیدا کیا اور حکم ہوا کہ آدم کو سجدہ کرو تو ملائکہ نے سجدہ کیا اور سردار (شیطان) نے سجدہ کرنے سے انکار کیا فرشتوں کی جماعت نوری سردار (شیطان) کی جماعت انگاری تو نوری کا نام ملائکہ اور انگاری کا نام کیا تھا؟

### الجواب حامداً ومصلیاً!

اس ناری کو نوری کا سردار تسلیم کرنے پر کون سی نص ہے وہ لکھئے تب اس کی وجہ تحریر کی جائے گی۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند، ۳/۹/۹۵ھ

### اس امت میں مسخ کیوں نہیں

سوال:- اگلی امتوں کی صورتیں ان کے اعمال بد کی وجہ سے بدل جاتی تھیں لیکن موجودہ زمانے میں موجودہ لوگوں کی صورتیں اعمال بد کرنے پر بھی نہیں بدل رہی ہیں۔ اس کی وجہ کیا ہے؟

### الجواب حامداً ومصلیاً!

حضور اکرم ﷺ کے اعزاز و اکرام کی خاطر اس امت کو مسخ عام سے محفوظ رکھا گیا ہے مگر کچھ نہ کچھ اثر اس امت میں ہونے کی بھی حدیث شریف میں خبر دی گئی ہے<sup>۱</sup>۔  
فقط واللہ تعالیٰ اعلم

حررہ العبد محمود غفرلہ دارالعلوم دیوبند ۸/۳/۹۱ھ  
الجواب صحیح العبد نظام الدین دارالعلوم دیوبند

### امیر غریب میں فرق احکام شرع میں

سوال:- کیا اسلام میں امیر و غریب کا بھی کوئی فرق ہے کہ اگر بڑا آدمی ہو تو چاہے جو کچھ کرے اس کو معاف مسئلہ چھوٹوں کے لئے ہے اور ان ہی کی پکڑ ہوگی۔

### الجواب حامداً ومصلیاً!

جو احکام عام ہیں ان میں امیر، غریب کا فرق نہیں وہ سب کے لئے یکساں ہیں مثلاً نماز، روزہ، امیر و غریب سب پر فرض ہے جو بھی ترک کرے گا سخت گنہگار ہوگا۔ شراب، زنا جھوٹ غیبت، چوری وغیرہ سب کے لئے حرام ہے کسی کی خصوصیت نہیں بعض احکام میں فرق ہے مثلاً زکوٰۃ، فطرہ، قربانی، حج، مالدار پر فرض و واجب ہے غریب پر نہیں زکوٰۃ غریب کو لینا جائز ہے مالدار کو لینا جائز نہیں<sup>۲</sup>۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۲۶/۱/۹۱ھ

الجواب صحیح العبد نظام الدین عفی عنہ، ۲۷/۱/۹۱ھ

۱۔ قال رسول اللہ ﷺ یكون في آخر هذه الامة خسف ومسح وقذف قالت قلت يا رسول الله انهلك وفينا الصالحون قال نعم اذا ظهر الخبث (ترمذی ص ۴۲ ج ۲) (بقیہ اگلے صفحہ پر)

## خنزیر کی حرمت کی وجہ

سوال:- خنزیر کو باری تعالیٰ نے حرام کیوں فرمایا۔ قرآن پاک میں کئی جگہ اس کا ذکر آیا ہے، لیکن ہم کو اس کی وضاحت معلوم نہیں ہو سکی۔

### الجواب حامداً ومصلیاً!

اللہ تعالیٰ کو اختیار ہے کہ اپنی پیدا کی ہوئی جس چیز کو چاہے حرام قرار دیدے۔ بے شمار چیزیں حرام ہیں، کسی کو سوال کا اختیار نہیں، ہرگز علت دریافت کرنے کے درپے نہ ہوں!۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۳۰/۴/۹۶ھ

(گزشتہ صفحہ کا حاشیہ) باب ماجاء فی الخف (ابواب الفتن) ترجمہ: رسول اللہ ﷺ نے فرمایا کہ اس امت کے آخر میں خسف مسخ اور قذف ہوگا۔ حضرت عائشہؓ فرماتی ہیں میں نے عرض کیا یا رسول اللہ! کیا جب ہم میں نیک اور صالح لوگ بھی موجود ہوں گے ان کے باوجود ہمیں ہلاک کر دیا جائے گا۔ آپؐ نے فرمایا جی ہاں جب خباثت اور برائی پھیل جائے گی۔

۲۔ الزکاة واجبة علی الموسر البالغ العاقل اذا ملک نصاباً كاملاً ملکاتاً ما (قدوری ص ۴۳ کتاب الزکاة، البحر الرائق کوئٹہ ص ۲۰۲ ج ۲ کتاب الزکاة، عالمگیری کوئٹہ ص ۱۷۱، ۱۷۲ ج ۱ کتاب الزکاة، الباب الاول) صدقة الفطر واجبة علی الحر المسلم اذا کان مالکاً المقدر النصاب (قدوری ص ۵۰) الحج واجب علی الاحرار المسلمين البالغين العقلاء الاصحاء اذا قدروا علی الزاد والراحلة (القدوری ص ۵۵) کتاب الحج، البحر الرائق کوئٹہ ص ۳۱۱ کتاب الحج، عالمگیری کوئٹہ ص ۲۱۶، ۲۱۷ ج ۱ کتاب المناسک، الباب الاول فی تفسیر الحج.

۱۔ لا یحل أن یتوقف فی امتثال احکام الشرع اذا صحت بها الروایة علی معرفة تلك المصالح (حجة الله البالغه ص ۶ ج ۱ مقدمه) مطبوعه مصر.

## فصل دوم:- ارضیات و سماویات

### زمین متحرک ہے یا ساکن

سوال:- زمین متحرک ہے یا ساکن؟ کیا سورج ساکن ہے یا متحرک؟ کیا زمین و سورج دونوں متحرک ہو سکتے ہیں؟

الجواب حامداً ومصلیاً!

زمین، سورج کے متحرک یا ساکن ہونے سے شریعت نے صراحۃً کوئی بحث نہیں کی۔ نہ اس سے اعتقادی یا فرعی مسئلہ متعلق ہے۔ ان میں سے کوئی متحرک ہو یا ساکن ہو شریعت کے کسی مسئلہ پر اس کی زد نہیں پڑتی۔ ان بحثوں میں پڑنا وقت کو ضائع کرنا ہے۔ ایک ایک سانس قیمتی ہے۔

تیرا ہر سانس نخل موسوی ہے یہ جزر و مد جواہر کی لڑی ہے  
یہاں کی ہر مخلوق کو اللہ تعالیٰ نے انسان کے لئے پیدا فرمایا ہے اور انسان کو اپنے لئے پیدا فرمایا ہے کہ اپنے مالک کو راضی کرے اور آخرت میں کام آنے والی اشیاء یہاں سے حاصل

کرے۔ انما الدنيا خلقت لکم وانکم خلقتُم للاخرة<sup>۱</sup>۔ اصل مقصد خلقت سے صرف نظر کرنا بہت بڑی غفلت ہے۔ فقط واللہ سبحانہ تعالیٰ اعلم وعلمہ اتم واحکم  
حررہ العبد محمود غفرلہ دارالعلوم دیوبند، ۲۱/۱۱/۹۴ھ

## سات زمینوں کا پتہ

**سوال:-** قرآن کریم کی بیان کردہ سات زمین سات آسمان صحیح قول کے لحاظ سے سب الگ الگ ہیں اور ایک سے دوسرے کا فاصلہ اتنا ہی ہے جتنا ایک آسمان سے دوسرے آسمان تک تو وہ زمین کہاں ہے اور ہم کو نظر آتی ہے یا نہیں۔  
(۲) ان زمینوں کے باشندوں تک اگر شریعت محمدیہ پہنچ سکے تو ان پر اس کا ماننا واجب ہوگا یا نہیں۔ ان تینوں چیزوں کے بارے میں اشارہ قرآن پاک میں ہے یا نہیں ورنہ اصول کے لحاظ سے تحریر فرمائیں۔ نوازش ہوگی۔  
(۳) خلا میں نظر آنے والے ستارے وہ زمین قرار پاسکتے ہیں یا نہیں!

## الجواب حامداً ومصلیاً!

ابن کثیر<sup>۲</sup>، ابن حجر<sup>۳</sup>، عینی<sup>۴</sup>، غلبی<sup>۵</sup>، وغیرہ رحمہم اللہ تعالیٰ کی کتب میں سبع ارضین سے متعلق

۱..... احیاء علوم الدین ص ۷۷ ج ۳ کتاب ذم الدین، بیان ذم الدینا، مطبوعہ مصری، تنبیہ الغافلین ص ۱۳۵ باب رفض الدنيا، مطبوعہ عباس احمد الباز مكة المكرمة، بیشک دنیا تمہارے لئے پیدا کی گئی اور تم آخرت کے لئے پیدا کئے گئے ہو۔

۲..... قال رسول اللہ ﷺ من ظلم قید شبر طوقه من سبع ارضین البدایة والنهاية ص ۱۸ ج ۱ ماجاء فی سبع ارضین. مطبوعہ مصطفى الباز مکہ مکرمہ، تفسیر ابن کثیر ص ۶۰۱ ج ۴ سورۃ طلاق آیت ۱۲، مطبوعہ تجاریہ مکہ المكرمة.

۳..... فتح الباری ص ۴۳۴ ج ۶ کتاب بدء الخلق، باب ماجاء فی سبع ارضین، (بقیہ اگلے صفحہ پر)

احادیث و آثار خاص تعداد میں مذکور ہیں۔ مگر رائج و متفق طور پر ان سے یہ متعین نہیں ہو سکا کہ وہ کہاں ہیں اور ہم کو نظر آتی ہیں۔ یا نہیں۔

(۲) وحی کا ان سب زمینوں میں پہونچنا تو بعض آثار میں مروی ہے<sup>۱</sup>۔ جن کا انداز یہ ہے کہ احکام سب کے لئے ان زمینوں کے رہنماؤں کے ذریعہ پہونچتے ہیں۔ شریعت محمدیہ سے متعلق مخصوص طور پر کوئی چیز نہیں دیکھی کہ وہ لوگ اس کے مکلف ہیں یا نہیں۔

(۳) ایک قول یہ بھی ہے جیسا کہ فیض الباری ج ۴ ص ۴ میں ہے۔

فقط واللہ سبحانہ تعالیٰ اعلم

حررہ العبد محمود غنی عنہ دارالعلوم دیوبند، ۱۰/۱۰/۸۹

## چاند سورج کہاں ہیں؟

سوال:- آسمان کی تعریف کیا ہے؟ آسمان حاوی ہے یا نہیں؟ نیز یہ کہ چاند سورج کا

(گذشتہ صفحہ کا حاشیہ) مطبوعہ نزار مصطفیٰ الباز مکہ مکرمہ

۴..... عمدة القاری ص ۱۱۱ ج ۸ الجزء الخامس عشر، باب ماجاء فی سبع ارضین، مطبوعہ دارالفکر بیروت.

۵..... تفسیر نعالبی ص ۳۱۳ ج ۱ سورة الطلاق آیت ۱۲ مطبوعہ بیروت لبنان.

(صفحہ ہذا) ۱..... وقد ورد فی بعض الاحادیث ان فی کل ارض آدم کآدمکم ونوح کنوحکم و ابراهیم کا ابراہیمکم وموسى کموسى ونبی کنبیکم یعنی محمد ﷺ ولو صح حدیث فی کل ارض آدم کآدمکم فجاز ان یکون المعنی یتنزل بالوحی بینہن من السابعة الى الارض السابعة السفلی تفسیر مظہری ص ۳۳۴ ج ۹ سورہ طلاق آیت: ۱۲ مکتبہ رشیدیہ کراچی، الدر المنثور ص ۲۱۱ ج ۸ مطبوعہ دارالفکر بیروت.

۲..... وأجاب عنه بعضهم أنه يمكن أن يكون المراد منه السبع السيارات، فيض الباری ص ۳۳۳ ج ۳ تحقیق فی طبقات الارض، ابواب المظالم، مطبوعہ خضر راہ دیوبند



جائے وقوع کس مقام پر ہے؟ چاند پر یا آسمان پر حاوی جسم پہنچ سکتا ہے یا نہیں؟

### الجواب حامداً ومصلیاً!

یہ امور (آسمان کی تعریف، اس کا حاوی یا غیر حاوی ہونا، چاند سورج کا جائے وقوع) نہ اعتقادیات میں سے ہیں کہ ان پر تکمیل ایمان موقوف ہونہ فروع میں سے ہیں کہ ان پر اعمال مکلف موقوف ہوں، پھر ان پر بحث کرنا امر زائد ہے۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند

### چاند پر پہنچنے والے کی خبریں

سوال:- چاند پر پہنچنے والے سائنس دانوں کی خبریں ریڈیو اور اخباروں میں نشر ہوتی رہتی ہیں یہ کہ وہ چاند سے مٹی لائے یا پتھر لائے اور چاند کو زمین کا ٹکڑا بتلاتے ہیں اور وہاں پہاڑ وندی نالے بھی ہیں کیا یہ خبریں صحیح ہیں اور ان کی قرآن و حدیث میں کوئی تصدیق ملتی ہے۔

### الجواب حامداً ومصلیاً!

جیسے اور بہت سی خبریں عجائبات کی بیان کی جاتی ہیں اسی طرح یہ خبریں بھی ہیں اگر یہ بھی صحیح ہو جائے تو قرآن و حدیث کی اس سے مخالفت و تردید لازم نہیں آتی ہو سکتا ہے کہ صحیح ہو یا نہ ہو۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۴/۶/۹۱ھ

الجواب صحیح العبد نظام الدین دارالعلوم دیوبند

۱۔ وینبغی أن لا يسأل الإنسان عما لا حاجة إليه إلى ما قال إلى غير ذلك مما لا تجب معرفته ولم يرد التكليف به، شامی زکریا ص ۴۸۵ ج ۱۰، کتاب الخنثی، مسائل شتی.

## چاند پر پہونچ جانا کوئی کمال ہے؟

**سوال:-** آج کل یہ خبر بہت چل رہی ہے کہ یہود و نصاریٰ چاند پر پہونچ گئے ہیں تو چاند آسمان سے نیچے ہے۔ قرآن پاک میں اس بات کی خبر دی گئی ہے یا نہیں؟ کیا ہم مسلمانوں کو ان کی باتوں پر یقین کرنا چاہئے؟ ہمارے لئے شریعت کا کیا حکم ہے؟

### الجواب حامداً ومصلیاً!

آسمان، زمین، چاند، سورج، ستارے، بادل، ہوا، پانی، آگ، برف، بجلی، پہاڑ، درخت غرض سب چیزیں اللہ کی پیدا کی ہوئی ہیں۔ انسان کو اللہ تعالیٰ نے قوت دی ہے۔ انسان خدا کی دی ہوئی قوت کے موافق ان چیزوں سے نفع اٹھائے۔ چاند پر پہونچنے یا نہ پہونچنے کے متعلق قرآن پاک نے کچھ نہیں بیان کیا، نہ قرآن پاک ایسی چیزوں کے بیان کرنے کے لئے نازل ہوا ہے، قرآن پاک تو انسان کو اس کے فرائض بتانے اور صحیح زندگی سکھانے کے لئے نازل ہوا ہے تاکہ اس کو ابدی راحت مل سکے محض چاند پر پہونچنے سے ابدی راحت نہیں ہوگی۔ اگر کوئی شخص چاند پر پہونچ جائے تو اس کی وجہ سے قرآن پاک کی مخالفت نہیں ہوتی۔ اور اس کا یقین کر لینے سے ایمان میں فرق نہیں آتا۔ آسمان پر فرشتے رہتے ہیں۔ ہمیشہ سے آتے جاتے ہیں، انسان کے نیک اعمال آسمان پر چڑھتے ہیں، رزق آسمان سے اترتا ہے، انبیاء علیہم السلام کا آسمانوں پر تشریف فرما ہونا حضرت نبی اکرم ﷺ نے شبِ معراج میں ملاحظہ فرمایا ہے۔ خود بھی آپ آسمان پر اور اس سے بھی آگے خدا جانے کہاں کہاں تک تشریف لے گئے ہیں<sup>۱</sup>۔ اور پہلے شیاطین بھی آسمان پر جاتے تھے اور اب بھی

۱.....وفی حدیث طویل وقال فی السماء السابعة فاذا انا بابرہیم مسنداً ظہرہ (بقیہ اگلے صفحہ پر)

جانے کی کوشش کرتے ہیں مگر ملائکہ ان کو بھگا دیتے ہیں۔ جو کام شیطان کرتے تھے وہ کام اگر یہود و نصاریٰ کرنے کی کوشش کریں تو کونسا کمال ہے۔ ان چیزوں پر بحث کرنا بیکار ہے۔ کام وہ کرنا چاہئے جو آخرت میں کارآمد ہو۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۹/۵/۸۹ھ

## چاند پر پہنچنے والوں کے سلسلہ میں کیا علماء مختلف ہیں

سوال:- آج کل عوام و خواص میں مشہور ہے کہ امریکہ کے کچھ لوگ چاند پر گئے، اور وہاں سے مٹی وغیرہ بھی لائے، اس بارے میں ہمارے علماء کے مختلف بیانات ہیں، کسی طرف سے یہ اشتہار شائع ہوتا ہے کہ امریکہ کے کچھ لوگوں نے چاند پر جا کر واقعہ معراج کو مزید ثبوت بخشا، اور شق القمر کی تصدیق ہوئی، جس سے اسلام کی تقویت ہوئی، کسی کی جانب سے یہ شائع ہوتا ہے کہ جھوٹے ہیں اللہ نے آسمانوں کو شیطان سے محفوظ کر دیا ہے، اور چاند آسمان ہی میں ہے، اور فلسفیوں کے نام لکھے ہیں، لہذا کوئی بھی شیطان جن وانس آسمان پر نہیں جاسکتا، جس سے ہم جیسے کم علم بہت پریشان ہیں، چونکہ اشتہاروں میں شائع ہوتا ہے کہ جس نے اس پر یقین کیا کہ چاند پر انسان گیا وہ خارج از اسلام ہے، اور اس کا نکاح ٹوٹ گیا وغیرہ وغیرہ۔

(گذشتہ صفحہ کا حاشیہ) الی البيت المعمور واذا هو يدخله كل يوم سبعون الف ملك لا يعودون اليه ثم ذهب بي الى السدرة المنتهى الخ مشكوة شريف ص ۵۲۸ باب في المعراج، الفصل الاول، مطبوعه ياسر نديم ديوبند.

(صفحہ ہذا) ۱..... ان ابليس كان يخترق السماوات قبل عيسى عليه السلام فلما بعث او ولد حجب عن ثلاث سماوات ولما ولد النبي ﷺ حجب عنها كلها وقذفت الشيطان بالنجوم الخ روح المعاني ص ۱۰۹ ج ۱۳ الجزء الثالث والعشرون. مطبوعه دار الفكر بيروت سورہ الصافات تحت آیت: ۱۰.

### الجواب حامداً ومصلیاً!

امریکہ والوں کے بارے میں اگر آپ سکوت کریں کچھ بھی نہ کہیں تو کیا اشکال ہے، نہ کوئی خارج اسلام کہے گا نہ تجدید نکاح کا حکم دے گا، خدا جانے ایسے اشتہارات کس نے شائع کئے، اور آپ کو ان کے پڑھنے اور یقین کرنے پر کس نے مجبور کیا، اگر تحقیق ناقص ہی مقصود تھی تو دونوں طرف کے اشتہارات ہی یہاں بھیج دیتے جن میں قرآن پاک اور حدیث شریف کے حوالے دیئے ہیں، یہ طریقہ نہیں جو آپ نے اختیار کیا، جو آدمی محض مسئلہ یا دلیل معلوم کرے اس کا جواب مسئلہ یا دلیل لکھ دینے سے ہو جاتا ہے، جو شخص کسی کی تردید چاہے یا دونوں فریق کے اختلاف کے متعلق تحقیق چاہے، اس کو اس شخص کی اور دونوں فریق کی دلیل بھی دریافت کر کے لکھنے کی ضرورت ہوتی ہے، آپ ہم سے تو ہر بات کا حوالہ کتب فقہ سے طلب کرتے ہیں اور جناب زید اور فریقین کی باتیں بلا دلیل و بلا حوالہ کتب فقہ کے لکھ دیتے ہیں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۷/۹/۱۴۲۷ھ

### چاند کے اوپر اور زمین کے نیچے آبادی

سوال:- چاند پر اور زمین کے نیچے اور آسمان پر آبادی ہے یا نہیں اگر ہے تو کس کی امت میں ہیں؟

### الجواب حامداً ومصلیاً!

آسمان کے اوپر سب جگہ ملائکہ ہیں وہ خود مطیع ہیں ان کے لئے کسی نبی کی ضرورت نہیں۔ چاند بھی آسمان پر ہے اس میں کسی مخلوق کا وجود معلوم نہیں زمین کے سات طبقات ہیں ہر طبقہ میں جدا گانہ مخلوق آباد ہے اور ہر مخلوق کی طرف بنی اسکی جنس سے بھیجا جاتا ہے قال وہب

ابن منبه لما خلق الله الارض كانت طبقة واحدة ففتقها فصيرها سبعا كما فعل في السموات وجعل بين الطبقة مسيرة خمس مائة عام وهو قوله تعالى ' ففتقنا هما وجعل هما سبعا فكان اسم الطبقة الاولى اديما والثانية بسيطا والثالثة ثقيلًا والرابعة بطيحا والخامسة جينا و السادسة ماسكه والسابعة الثرى وسكان الارض الثانية امم يقال لهم الطمس وطعامهم من لحومهم وشرابهم من دمهم والطبقة الثالثة سكانهم امم وجوههم كوجوه بنى ادم وافواهم كافواه الكلاب وايديهم كايدى بنى ادم وارجلهم كارجل البقر وعلى ابدانهم شعر كصوف الغنم وهو لهم ثياب والطبقة الرابعة سكانها امم يقال لهم الحلهم ليس لهم اعين ولا اقدام بل لهم اجنحة. كاجنحة القطا والخامسة بها امم يقال الخشن وهم كامثال البغال ولهم اذنان كل ذنب نحو ثلث مائة ذراع والسادسة بها امم يقال الحشوم وهو سود الابدان ولهم مخالب كمخالب السباع ويقال ان الله تعالى يسلطهم على ياجوج وماجوج حين يخرجون فتهلكهم والطبقة السابعة فيها مسكن ابليس وجنوده من المردة والشياطين اه "بدائع" الدهور فى وقائع الدهور" الله الذى خلق سبع سموات ومن الارض مثلهن يعنى سبع ارضين يتنزل الامر الوحي بينهن بين السموات والارض ينزل به جبرئيل من السماء السابعة الى الارض السابعة انتهى جلالين<sup>۱</sup> شريف مجموع فتاوى ص ۱۲۶. فقط والله تعالى اعلم

حرره العبد محمود غفر له

۱..... بدائع الدهور فى وقائع الدهور ص ۸- ذکر مبتدأ خلق الأرض، مكتبه اسلاميه كوئته  
پاکستان. هكذا فى الجامع لاحكام القرآن ص ۹۲ ج ۱ الجزء الحادى عشر، سورة انبياء  
آيت ۳۰ مطبوعه دار الفكر بيروت. (بقية حاشيه اگلے صفحہ پر)

## چاند میں نشان کیسا ہے

سوال:- چاند میں بادل کے ٹکڑے جیسا کچھ نشان معلوم ہوتا ہے یہ نشان کس چیز کا ہے؟

### الجواب حامداً ومصلیاً!

اس میں ایک قول تو یہ ہے کہ اللہ پاک نے چاند اور سورج کو اولایکساں بنایا تھا پھر چاند کے نور کے ستر اجزاء میں سے ایک جز چاند میں باقی رہا اور ۶۹ اجزاء حضرت جبرئیل علیہ السلام نے بامر خداوندی اپنے بازو سے رگڑ کر چاند سے نکال کر سورج کی طرف منتقل کر دئے۔ یہ اس رگڑ کا نشان ہے۔ دوسرا قول یہ ہے کہ اس میں حروف جمیل لکھے ہوئے ہیں۔ فتاویٰ ابن حجرؒ مکی ص ۱۳۱ میں دونوں قول درج ہیں۔ تفسیر مفاتیح الغیبؒ میں

(گزشتہ صفحہ کا حاشیہ) ۲..... جلالین شریف ص ۲۶۲/۲، سورہ الطلاق آیت: ۱۲، مطبوعہ یاسر ندیم دیوبند .

۳..... مجموعہ فتاویٰ عبد الحی ص ۱۴۲ ج ۱ کتاب العقائد، حکم کسے کہ قائل ومعتقد حدیث ان خلق سبع ارضین الخ، مطبوعہ یوسفی لکھنؤ (صفحہ ہذا) ۱..... قیل ان علیا کرم اللہ وجہہ سئل عن ذلك فقال هو اثر مسح جناح جبرئیل لان اللہ تعالیٰ خلق نور القمر سبعین جزءاً کنور الشمس فمسحه جبرئیل بجناحه فمحا منه تسعة وستین جزءاً حولها الى الشمس فاذهب منه الضوء وابقى فيه النور الى قوله وقال بعضهم انه حروف وهي جمیل. الفتاویٰ الحدیثیة ص ۱۸۶ مطلب فی السواد الذی فی القمر، مطبوعہ دار المعرفۃ بیروت .

۲..... واحسن ما ذكره الفلاسفة فى الاعتذار عنه أنه ارتكز فى وجه القمر أجسام قليلة الضوء مثل ارتكاز الكواكب فى أجرام الافلاك الخ تفسیر کبیر ص ۳۷۶ ج ۵، سورہ بنی اسرائیل آیت ۱۲، مطبوعہ دار الفكر بیروت، تفسیر غرائب القرآن علی هامش الطبری ص ۱۳-۱۴ ج ۸ مطبوعہ دار المعرفۃ.

فمحو نایۃ اللیل کے ذیل میں ص ۳۷۳ ج ۵ میں پہلے قول کے ساتھ ایک قول یہ بھی لکھا ہے کہ جس طرح کواکب اجرام فلکیہ میں مرتکز ہیں اسی طرح اجسام قلیلۃ الضوء وجہ قمر میں مرتکز ہیں قول اول کی کچھ تائیدات تفسیر ابن کثیر اور فتاویٰ ابن حجر میں ذکر کی ہیں۔

فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور، ۵۹/۴/۷ھ

الجواب صحیح: عبداللطیف

## چاند، سورج، ستارے کہاں ہیں؟

سوال:- زمین و آسمان کے جو سات درجہ ہیں ان کی نوعیت کیا ہے؟ کیا چاند اور سورج ایک ایک کے علاوہ دوسرے درجوں میں بھی ہے یا نہیں؟ نیز زمین کے سات درجے ہیں، تو کیا آسمان کے اوپر بھی کوئی زمین کا درجہ ہے یا نہیں؟ نیز عوام میں جو مشہور ہے کہ زمین کا نیچے کا درجہ تحت الثریٰ ہے اور وہ ایک گائے کے قرن پر رکھا ہوا ہے، کیا یہ صحیح ہے؟ شریعت کیا فیصلہ فرماتی ہے؟ نیز چاند سورج آسمان سے پیوست ہیں یا زنجیر سے لٹکے ہوئے ہیں؟

## الجواب حامداً ومصلیاً!

چاند، سورج، ستارے، سب آسمان سے نیچے اپنے مدار میں ہیں، نہ آسمان میں جڑے

۱..... ویؤید الاول ما اخرجہ البیہقی ان عبد اللہ بن سلام سأل النبی ﷺ عنه فقال کا ناشمسین الخ الفتاویٰ الحدیثیہ ص ۸۶ مطلب فی السواد فی القمر، مطبوعہ دار المعرفۃ بیروت۔  
۲..... تفسیر ابن کثیر ص ۴۵ ج ۳ سورہ بنی اسرائیل آیت: ۲ مطبوعہ مصطفیٰ الباز مکہ مکرمہ۔

ہوئے ہیں نہ زنجیر میں لٹکے ہوئے ہیں بلکہ قدرتی کشش کے تحت ان کا نظم قائم ہے<sup>۱</sup>۔ زمین نیچے ہے آسمان کے اوپر نہیں۔ گائے کے قرن پر زمین کا ہونا موضوعات میں سے ہے، مستند صحیح روایات میں نہیں<sup>۲</sup>۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۱۷/۶/۹۲ھ

الجواب صحیح: بندہ نظام الدین غفی عنہ دارالعلوم دیوبند، ۱۸/۶/۹۲ھ

## قیامت میں بعد حساب، چاند، سورج کہاں رہیں گے

سوال:- قیامت میں بعد حساب کے چاند، سورج کہاں رہیں گے؟

### الجواب حامداً ومصلیاً!

ایک روایت سے تو یہ معلوم ہوتا ہے کہ جو لوگ ان کی پرستش کرتے ہیں ان کی تذلیل و توبیخ کے لئے ان کو بھی دوزخ میں ڈالا جائے گا۔ اس پر لوگ بہت نادم ہوں گے کہ افسوس ہمارے معبود بھی ہماری طرح دوزخ میں بے یار و مددگار ہیں<sup>۳</sup>۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۷/۲/۱۴۰۱ھ

۱..... وقال الحسن الشمس والقمر والنجوم فى فلك بين السماء والارض غير ملصقة ولو كانت ملصقة ماجرت، ذكره الثعلبي الجامع لاحكام القرآن ص ۳۲ ج ۸ الجزء الخامس عشر سورة يسين آيت: ۴۰ مطبوعه دارالفكر بيروت.

۲..... قال ومن هذا حديث ان الارض على صخرة والصخرة على قرن ثور فاذا حرك الثور قرنه تحركت الصخرة. موضوعات لملا على القارى ص ۹۸ ان الارض على صخرة الخ، مطبوعه مجتبائی دہلی

۳..... عن ابی ہریرۃ قال قال رسول اللہ ﷺ الشمس والقمر مکوران يوم القيامة. مشکوة شریف ص ۴۸۲ (باب نفخ الصور) وفي المرقاات ويحتمل ان يكون من قولهم طعنة مكورة من كوره اذا ألقاه اى ملقيان من ذالكما وهذا التفسير اشبه بنسق الحديث (بقية الكافي صفحہ پر)



## ستارے، بروج، چاند تک پہنچنا

اس وقت روز بروز جو خبریں شائع ہو رہی ہیں کہ چاند پر پہنچنے کے مدعی اپنے برسوں کی کوشش میں کامیاب ہو گئے ہیں اس کے متعلق احق الادیان کا کیا فیصلہ ہے۔

- (۱) چاند من حیث ہو ہو کیا ہے اور اس کے اجزاء ترکیبیہ کیا ہیں؟
- (۲) قمر و ارض میں کونسا بڑا ہے اور چاند کی وسعت اور طول و عمق کی کیا مقدار ہے؟
- (۳) ارض کو قمر سے کیا فصل ہے اور کتنی مسافت ہے اور جوہر آسمان کے درمیان پانچ سو برس کی مسافت آتی ہے وہ کس رفتار سے ہے آیا پیادہ یا گھوڑے یا اونٹ کے اعتبار سے؟

(۴) چاند کا وقوع کس جگہ پر ہے اور اگر آسمان پر ہے تو کون سے آسمان پر ہے اور نہیں ہے تو پھر کہاں ہے اور قیام کا کیا انتظام ہے؟

(۵) اس کی گردش اختلاف مشارق و مغارب کے ساتھ ایک ہی برج میں ہوتی رہتی ہے یا مختلف برجوں میں اور ان برجوں کے نام کیا ہیں؟

(۶) تاریخوں کے اختلاف سے چاند کا بڑا چھوٹا ہونا نظر آتا ہے اس کی کیا حقیقت ہے آیا چاند ہی کم و بیش ہو کر کبھی ختم ہوتا (جیسے ماہ کے ختم پر) اور کبھی وجود میں آتا (جیسے چاند رات میں) یا اور کوئی چیز حائل ہوتی ہے اور حائل ہونے والی چیز کیا ہے؟

(۷) شمس و قمر، مرتخ، زحل وغیرہ سبع سیارہ ایک سطح پر ہیں یا مختلف سطحوں میں اور ان

(گذشتہ صفحہ کا حاشیہ) لمافی بعض طرقہ مکوران فی النار فیکون تکویرہما فیہا لیعذب بہما اهل النار لا سیما عباد الانوار الخ مرقات ص ۲۳۲ ج ۵، مطبوعہ بمبئی، باب نفخ الصور، الفصل الاول، تفسیر مظہری ص ۲۰۴ ج ۱۰، سورۃ تکویر آیت ۱، مطبوعہ کوئٹہ، تفسیر ابن کثیر ص ۷۷ ج ۴ مطبوعہ تجاریہ مکہ المکرمۃ.

سطحوں کے نام کیا ہیں۔

(۸) سبع سیارہ جو آسمان پر ہیں تو کون سے آسمان پر اور ہر ایک کو اوپر نیچے ہونے کے اعتبار سے کتنا فاصلہ ہے۔

(۹) ما بین السماء والارض ایسی کتنی سنگین گھاٹیاں ہیں۔ جیسے طبقہ بار دو حار اور وہ طبقہ جہاں ہوا کا نام و نشان ہی نہیں یہ طبقات و کرات زمین سے کتنے فاصلے سے شروع ہو جاتے ہیں؟

(۱۰) ان تمام گھاٹیوں سے گذر کر چاند پر پہنچنے کا دعویٰ کرنے والے کے حق میں قرآن و حدیث و اقوال علماء کا تصدیق و تکذیب میں کیا فیصلہ ہے اور ان کے اس دعویٰ کی تصدیق صاحب ایمان کو کرنا کیسا ہے۔ معراج کی اطلاع پر ملحدین کا سب سے پہلے یہ کہنا تھا کہ ان تمام کرات سے گذرنا انسان کے بس سے باہر ہے۔

(۱۱) مسلمانوں کے عقیدہ کے موافق صرف ایک سواری (براق) پر سوار ہو کر جنت دوزخ، عرش و کرسی تک کی خبر دی جاسکتی ہے تو ہمارا (مدعیان برسدین چاند) آلات کے ذریعے صرف چاند کی اور اس میں پہاڑوں بخاروں زمینوں وغیرہ اشیاء کی خبر دینے میں کونسا استحالہ ہے اس کے بارے میں آپ کا کیا فیصلہ ہے۔ اگر یہ بھی دعوہائے ماضیہ باطلہ کی طرح بالکل باطل ہے تو پھر بمصدق لکل فرعون موسیٰ، اس کی تردید کا آپ حضرات نے کیا انتظام کیا ہے کیونکہ ہر روز کے معمہ کے حل کا میں ہی نہیں بلکہ پوری امت مسلمہ شدت سے انتظار کر رہی ہے اگر باضابطہ انتظام ہو جائے اور گاہ بگاہ اخبارات میں بھی اشاعت ہوتی رہے تو کروڑوں ایمان کے تحفظ کا ذریعہ بن کر عند الناس مشکور و عند اللہ ماجور ہوں گے۔

(۱۲) جو ضمیمہ ہے (۶) کا، یہ چاند مہینہ کے ختم ہونے پر جو گم رہتا ہے تو اس کی کیا حقیقت ہے اگر گم رہتا ہے تو کہاں رہتا ہے اس کا کیا نام ہے۔ قرآن و حدیث و اقوال علماء حق بحوالہ

کتب مدلل و مفصل تحریر فرمائیں۔ جتنا جلدی ہو بہتر ہے۔ والسلام  
محمد ابراہیم کھیڑہ افغان، حال قیام مدرسہ اشرف العلوم،  
قصبہ گنگوہ سہارنپور، ۹ جمادی الاول ۱۴۱۹ھ

### الجواب حامداً ومصلیاً!

- (۱) القمر کوکب يستفيد نوره من الشمس فينعكس على الارض  
فيرفع ظلمة الليل وهو قمر بعد ثلاث ليال الى اخر الشهر واما قبل ذلك فهو  
هلال اه المنجد ص ۱۶۹۲ جزاء ترکیبیہ کا علم نہیں۔  
(۲) چاند چھوٹا ہے چاند کی وسعت طول عمق کا علم نہیں۔  
(۳) ارض و قمر کے درمیان کی مسافت کا علم نہیں۔ سیم آسمانوں کے درمیانی مسافت سے  
مراد بظاہر وہ مسافت ہے جو کہ سفر شرعی میں مراد ہے بعض روایات میں اس کے علاوہ بہت تیز  
رفتار کا ذکر بھی آیا ہے۔  
(۴) آسمان سے نیچے فلک میں ہے کماسیاتی فی رقم ۸۔  
(۵) مختلف بروج میں ان کے نام یہ ہیں۔ الشرطین، والبطين، والثريا  
والدبران، و الهقعة والهنعة، والذراع والشرقة والطرفة، والجبهة، والذبرة،

۱..... المنجد ص ۶۹۲، ماده قمر

- ۲..... والسماء والارض اعظم من الشمس والقمر. فتاویٰ ابن تیمیہ ص ۲۳۰ ج ۱۶ سورة الشمس.  
۳..... زمین سے چاند کا زیادہ سے زیادہ فاصلہ ۲۵۲۷۱ میل اور کم سے کم فاصلہ ۱۴۶۳ میل ہوتا ہے اس حساب سے اس  
کا اوسط فاصلہ ۲۳۷۰۵۸ میل بنتا ہے۔ فہم الفلکیات ص ۱۰۸ مطبوعہ کراچی۔  
۴..... فی روایۃ ان بین کل سماء و سماء خمس مائة عام وفي رواية اخرى بين كل سماء وسماء  
احدى او اثنان وسبعون سنة وجمع بين الحديثين بان اختلاف المسافة بينهما باعتبار بطء  
السير وسرعته الخ فتح الباری ص ۴۳۵ ج ۶. کتاب بدء الخلق، باب ماجاء فی سبع ارضین،  
مطبوعہ مصطفیٰ الباز مکہ مکرمہ،

والصرفة، والعواء، والسماک والغفر، والزبانى، والا کلیل والقلب، الشوله،  
والنعائم، والبلدة، وسعد الذابج وسعد بلع، وسعد السعود، وسعد الاخبية وفرغ  
الدلو المقدم، وفرغ الدلو المؤخر وبطن الحوت اهـ ان کو منازل سے قرآن پاک  
میں تعبیر کیا گیا ہے۔ کذا فی تبصیر الرحمن ج ۱ ص ۳۲۱۔

(۶) ان منازل میں مقررہ تاریخوں میں رہنے کی وجہ سے ان کے نور میں تفاوت رہتا  
ہے کذا فی تفسیر ابن کثیر ج ۳ ص ۵۷۶۔

(۷) یہ سب (ایک ہی) فلک میں ہیں کما سیجیئ۔

(۸) آسمان سے نیچے ہیں۔ فی رواية طويلة عن ابن عباس ثم خلق الله  
تعالى بحراً دون سماء الدنيا فهو موج مكفوف قائم في الهواء باذن الله  
تعالى لا يقطر منه قطرة والنجوم كلها ساكنة في ذلك البحر وهو جارفي  
سرعة السهم واطلاقه فهو في الهواء مستو كأنه حبل ممدود ما بين المشرق  
والمغرب وتجري الشمس والقمر والخمس في سرعة دوران الرحي من  
اهوال يوم القيامة وزلازلها في ذلك البحر فذلك لقوله تعالى كل في فلک  
يسبحون وفي رواية على فقال عليه الصلوة والسلام يا على الكواكب  
الخمس البرجيس وهو المشتري وزحل وعطارد وبهرام والزهرة فهو  
الكواكب الخمسة الطالعات الجاريات مع الشمس والقمر في الفلک

۱..... تبصیر الرحمن ص ۳۲۱/ ۱، مطبوعه مصر تحت قوله تعالى وَقَدَرَهُ مَنَازِلَ. سورة یونس.

۲..... واما القمر فقد رده منازل یطلع فی اول ليلة من الشهر ضئلاً قليل النور ثم یزداد نوراً فی  
الليلة الثانية ویرتفع منزلة ثم كلما ارتفع ازداد ضیاء وان كان مقتبساً من الشمس حتی یتکامل  
نوره فی الليلة الرابعة عشرة ثم یشرع فی النقص الی آخر الشهر. تفسیر ابن کثیر ص ۹۱۱  
ج ۳ سورة یس تحت آیت: ۴۰ مطبوعه مصطفى الباز مکہ مکرمه.

واما سائر الکواکب فکلها معلقات فی السموت کتعليق القنادیل فی المساجد اه العرائس للثعلبی ص ۱۶، ۱۷.

(۹) ان کی تعداد اور فاصلہ کا علم نہیں۔

(۱۰) یہ مسئلہ ایمانیات میں سے نہیں قرآن کریم اور حدیث شریف نے ثبوتاً یا نفیاً اس پر ایمان لانے کا مکلف نہیں کیا اگر چاند پر کوئی پہونچ جائے تو اس سے ایمان میں فرق نہیں آتا۔ ملحدین مکہ نے جو اشکال کیا تھا اس کی بنیاد قرآن وحدیث سے استدلال پر نہیں تھی کیونکہ ایمان کی دولت سے محروم تھے۔

(۱۱) جنت اور عرش کرسی تک پہونچنے کے لئے براق کی سواری لائی گئی تھی وہاں تک یہ لوگ نہیں پہونچے نہ ارادہ کیا نہ ان کا ان چیزوں پر ایمان ہے کیونکہ یہ چیزیں مغیبات میں سے ہیں اور ان کو صرف محسوسات کا اعتراف ہے چاند محسوسات میں ہے اس تک پہونچنے کے لئے براق کی ضرورت نہیں لہذا اگر چاند تک بغیر براق کے پہونچ بھی جائیں۔ تو ایمان میں فرق نہیں آئے گا۔ پھر تردید کی کیا ضرورت ہے۔ دو عادل متدین مقبول الشہادۃ عند الشرع اگر پہونچنے کی گواہی دیں تو قبول کرنے میں اشکال نہیں۔

(۱۲) اس کا جواب (۶) میں آگیا۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ

## چاند پر پہونچ جانا

سوال:- اگر کوئی شخص پورا یقین کرے کہ چاند پر آدمی جاسکتا ہے وہاں رہنا بھی ممکن

.....و شرط لغير ذلك المذكور رجلاں اور رجل وامرأتان مالا كان الحق او غير مال و شرط لكل الحرية والاسلام والعدالة الخ مجمع الانهر مع ملتقى الابحر ص ۲۱ ج ۳ کتاب الشہادات، مطبوعہ دارالکتب العلمیہ بیروت.

ہے۔ اس مسئلہ پر قرآن پاک سے کیا معلوم ہوتا ہے۔ ہم سب مسلمانوں کو پورا یقین کرنا چاہئے یا نہیں؟

### الجواب حامداً ومصلیاً!

اس کے متعلق قرآن پاک نے کوئی بات نہیں فرمائی کہ چاند پر آدمی جاسکتا ہے یا نہیں۔ اس لئے اگر کوئی وہاں چلا جائے تو قرآن کے خلاف نہیں۔ فقط واللہ سبحانہ تعالیٰ اعلم  
حررہ العبد محمود غفرلہ

### چاند سورج کیا آسمان میں ہیں

سوال:- چاند اور سورج کہاں ہیں۔ ساکن ہیں یا متحرک اگر آسمان میں ہیں تو کس آسمان میں قرآن کی کونسی آیت میں بیان کیا گیا ہے۔ انسان، چاند، سورج اور ستاروں پر پہنچ سکتا ہے یا نہیں اگر نہیں پہنچ سکتا ہے تو امریکہ کے چاند پر جانے کی دعویٰ کی تردید کیا ہے اور اگر جاسکتا ہے تو قرآن و حدیث سے اس کا مستدل کیا ہے نیز تسخیر مانی السموات والارض کا مفہوم کیا ہے اس کے بارے میں اہل سنت والجماعت کا مسلک کیا ہے۔

### الجواب حامداً ومصلیاً!

یہ دونوں آسمان سے نیچے ہیں متحرک ہیں کذا فی العرائس<sup>۱</sup>۔ اگر انسان چاند میں پہنچ جائے تو قرآن پاک یا حدیث شریف کے خلاف لازم نہیں آتا۔ شیخ سعدی نے گلستاں<sup>۲</sup> میں لکھا ہے:

۱..... قال الحسن الشمس والقمر والنجوم فی فلک بین السماء والارض غیر ملصقة ولو كانت ملصقة ماجرت: ذكره الثعلبی (فی العرائس) الجامع لاحکام القرآن ص ۳۲، ج ۸، الجزء الخامس عشر سورة یس تحت آیت: ۴۰ مطبوعه دارالفکر بیروت، العرائس للثعلبی ص ۱۶، ۱۷

۲ گلستاں ص ۶، مطبوعہ ہمد رنگ کتاب گھر دیوبند۔

ابرو بادومہ و خورشید و فلک درکارند  
 تا تو نانے بکف آری و بغفلت نخوری  
 ہمہ از بہر تو سرگشتہ و فرمانبردار  
 شرط انصاف نباشد کہ تو فرماں نبری  
 آیت تسخیر کے مفہوم پر اس سے بھی روشنی پڑتی ہے اور یہ ظاہر ہے کہ حق تعالیٰ نے یہ سب  
 اشیاء انسان کی منفعت کے لئے پیدا کی ہیں۔ اور انسان خدائے پاک کی عطا فرمائی ہوئی  
 صلاحیت و قوت کے موافق ان سے مستفیع ہوتا ہے جس کی بے شمار صورتیں ہیں۔  
 فقط واللہ سبحانہ تعالیٰ اعلم  
 حررہ العبد محمود گنگوہی غفرلہ

## خلائی سفر: چاند پر پہونچنا

- سوال:- کیا چاند سورج تک انسان پہونچ سکتا ہے؟ سورج تک پہونچنا انسانی عقل  
 کے بھی خلاف ہوگا، کیونکہ اس قدر شدت حرارت میں زندہ رہنا ناممکن ہے۔ پھر  
 سخر الشمس والقمر سے انسان کے چاند تک پہونچنے کا مطلب کیسے لیا جاسکتا ہے؟  
 (۲) کیا خلاء نوردی (خلائی سفر) فضول خرچی میں شامل ہے؟  
 (۳) کیا چاند پہاڑوں غاروں اور گہری کھائیوں کا مجموعہ ہے؟ کیا ہماری زمین سے اوپر  
 فضاء میں کوئی زمین ہے؟  
 (۴) مادی وسائل کے ذریعہ سے چاند تک پہونچنے سے کیا معراج نبویؐ کی تصدیق ہوتی  
 ہے؟  
 (۵) شیاطین پہلے آسمان کے قریب جاتے ہیں تو ان پر شہاب پڑتے ہیں پھر یہ شیطان  
 کیسے چاند پر پہونچ گئے؟

### الجواب حامداً ومصلیاً!

چاند سورج تک پہنچ جانا نہ شرعاً ممنوع ہے نہ عقلاً محال ہے۔ یہ دونوں چیزیں آسمان پر نہیں ہیں بلکہ فلک میں ہیں۔ فلک آسمان سے بہت نیچے ہے جو کہ ان سیاروں کا مدار ہے اس میں یہ گردش کرتے ہیں کل فی فلک یسبحون<sup>۱</sup>۔ جس طرح سورج ایک مخلوق ہے جس میں زبردست تمازت ہے۔ یہ جسد عنصری اپنی اسی حالت میں اس کو برداشت نہیں کر سکتا جیسے کہ آگ کو برداشت نہیں کر سکتا مگر آگ سے بڑی سرعت کے ساتھ عبور کر سکتا ہے جس کا مشاہدہ شب و روز باورچیوں سے ہوتا ہے کہ وہ پھرتی سے آگ کا انگارہ بھی پکڑ کر ادھر ادھر کر دیتے ہیں اور ڈال دیتے ہیں اور لپٹ میں کو ہاتھ بھی گزار دیتے ہیں۔ یہ سب کچھ بغیر کسی دوا کے استعمال کئے ہوئے کرتے ہیں۔ سورج کی تمازت بظاہر آگ سے بہت زیادہ ہے، مگر ممکن ہے کہ قدرت نے ایسی اشیاء بھی پیدا فرمادی ہوں جو اس تمازت کے لئے حجاب بن سکیں۔ یہ عقلاً کچھ بعید نہیں۔ آخر حضرت نبی کریم B معراج میں تشریف لے گئے کرہ نار اور کرہ زمہریر کو عبور فرمایا۔ جبرئیل امین بھی ساتھ تھے براق بھی ساتھ تھا۔ ان دونوں کروں سے ان تینوں کو تکلیف نہیں ہوئی۔ حضرت ابراہیم علیہ السلام کو کتنی زبردست آگ میں ڈالا گیا مگر جس ذات نے آگ میں جلانے کی خاصیت رکھی اسی ذات نے آگ کو خطاب فرمایا۔ قوله تعالیٰ 'یا نار کونی برداً و سلاماً علی ابراہیم' (الآیۃ) اگر سورج کی تمازت کو بھی کسی کے حق میں ختم یا کم کر دیا جائے تو کیا بعید ہے کہ ایسا بھی ایک وقت آئے گا جس کا تذکرہ قرآن کریم میں ہے اذالشمس کورت<sup>۲</sup>۔ ہر چیز میں جو بھی تاثیر ہے وہ خدائے

۱..... سورۃ یس آیت: ۴۰، دونوں ایک ایک دائرہ میں تیر رہے ہیں۔ بیان القرآن۔

۲..... سورۃ انبیاء آیت ۳۳۔ ہم نے حکم دیا کہ اے آگ تو ٹھنڈی اور بے گزند ہو جا ابراہیم کے حق میں (بیان القرآن)

۳..... سورۃ تکویر آیت ۱، جب آفتاب بے نور ہو جاوے گا (بیان القرآن)



پاک کی عطا فرمودہ ہے وہ جب چاہے اپنی دی ہوئی تاثیر واپس لے لے۔ ابو مسلم خولانی کو بھی آگ میں ڈال دیا گیا تھا مگر آگ نے انہیں نہیں جلایا۔

(۲) خلاء نور دوں سے دریافت کیا جائے کہ ان کا مقصد کیا ہے؟ پھر غور کیا جائے کہ وہ مقصد کیا حیثیت رکھتا ہے۔

(۳) سات زمینوں کا تذکرہ بعض روایات<sup>۱</sup> میں آیا ہے۔ ہماری زمین سے اوپر فضا میں کوئی زمین ہے یا نہیں، اس کا تذکرہ صاف نہیں۔ چاند، پہاڑوں، غاروں، گہری کھائیوں کا مجموعہ ہے اس کا تذکرہ روایات میں نہیں۔

(۴) معراج نبویؐ تو قرآن کریم، حدیث شریف، اجماع، سلف صالحین سے ثابت ہے۔ چاند تک مادی وسائل سے پہنچ جانا اس کے مقابل میں بہت ہی معمولی بات ہے۔

(۵) یہ آسمان تک نہیں پہنچے بلکہ اس سے بہت نیچے اسی فضاء میں پہنچنے کے مدعی ہیں۔ چیل، چکور، کبوتر جیسے اڑتے ہیں اس سے کچھ اوپر تک یہ اڑ کر پہنچ گئے۔

۱..... فامربہ (ای ابو مسلم الخولانی العابد) فالقی فی نار عظيمة فلم تضره الخ اسد الغابة ص ۲۸۹، ج ۵، مطبوعہ دار الفکر، ابو مسلم الخولانی ۶۲۴، سیر اعلام النبلاء ص ۶۱، ج ۵، ابو مسلم الخولانی، مطبوعہ دار الفکر بیروت۔

۲..... قال النبی ﷺ ومن أخذ شيئاً من الارض بغير حقه خسف به يوم القيامة الى سبع ارضين بخاری شریف ص ۴۵۳ ج ۱ مطبوعہ اشرفی دیوبند، کتاب بدء الخلق، باب ماجاء فی سبع ارضين، رقم الحديث ۳۰۹۲،

۳..... والمعراج لرسول الله ﷺ في اليقظة بشخصه الى السماء ثم الى ما شاء الله من العلى حق ای ثابت بالخبر المشهور حتى ان منكره يكون مبتدعا الى ما قال فلاسراء وهو من المسجد الحرام الى بيت المقدس قطعی ثبت بالكتاب والمعراج من الارض الى السماء مشهور الخ. شرح عقائد ص ۴۳ مطبوعہ یاسر ندیم دیوبند، مبحث المعراج۔

۴..... وانا لمسنا السماء الاية. والظاهر ان المراد بالسماء السحاب الى ان قال ليس في هذا الحدیثين وما في معناه ان الجن يخطف من السماء (بقية اگلے صفحہ پر)

## کہکشاں

سوال:- رات کو آسمان پر جو سفیدی لمبی نظر آتی ہے۔ اس کو بعض لوگ پل صراط کہتے ہیں وہ کیا چیز ہے؟

### الجواب حامداً ومصلیاً!

اس کا نام کہکشاں ہے قیامت کو آسمان اس جگہ سے پھٹے گا۔ فتح العزیزؑ۔

فقط واللہ تعالیٰ اعلم

حررہ العبد محمود وغفرلہ دارالعلوم دیوبند

## ماہِ ثابت یا ذوالحجہ

سوال:- عروج ماہ ہو اور ثابت یا ذوالحجہ ہو، ماہ منقلب نہ ہو، جمعرات سے شروع کیا جائے، پوچھنا یہ ہے کہ ماہِ ثابت یا ذوالحجہ کس کو کہتے ہیں؟

### الجواب حامداً ومصلیاً!

ماہِ ثابت اور ذوالحجہ میں نہیں جانتا کس کو کہتے ہیں۔ فقط واللہ سبحانہ تعالیٰ اعلم

حررہ العبد محمود وغفرلہ

(گذشتہ صفحہ کا حاشیہ) ولعل معناه حتی يبلغ الخبر هذا السماء الدنيا ثم اهل السماء الدنيا ينزلون الى العنان فتذكر الامر الذي قضى في السماء فيخطف الجن مسترقوا السمع وهم بعض فوق بعض الى العنان الخ، تفسير مظهری ص ۸۶. ۸۷ ج ۱۰ سورة جن تحت قوله تعالى وانا لمسنا السماء فوجدناها ملئت حرساً شديداً الآية: ۸.

(صفحہ ہذا) ۱..... واز حضرت امیر المومنین علی مرتضیٰ کرم اللہ وجہہ مروی است کہ شگافتن آسمان از محل کہکشاں واقع خواہد شد۔ فتح العزیز ص ۱۰۹ سورۃ انشقاق، مطبوعہ رحیمیہ دیوبند۔

## ماہ عروج کی ابتداء و انتہا

سوال:- ماہ عروج سے فلاں کام شروع کرو، تو ماہ عروج سے کیا مطلب ہے؟

الجواب حامداً و مصلیاً!

یکم سے ۱۴ تک عروج ہے۔ فقط واللہ سبحانہ تعالیٰ اعلم

حررہ العبد محمود غفرلہ

## آثار و موسمیات کی خبر نشر کرنا

سوال:- ہماری گورنمنٹ کا محکمہ موسمیات جو بارش یا آندھی طوفان وغیرہ کی خبریں

بذریعہ ریڈیو نشر کرتا ہے ان پر یقین رکھنا شرعی حیثیت سے کیسا ہے۔ اور وہ محکمہ کیسے انداز لگاتا ہے۔

الجواب حامداً و مصلیاً!

یہ آثار و علامات پر اعلان کیا جاتا ہے کبھی صحیح ہوتا ہے کبھی غلط یہ شرعی دلیل نہیں جس پر یقین واجب ہو۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۵/۱۰/۹۱ھ

۱..... واما القمر فقد رده منازل يطلع في اول ليلة من الشهر ضئيلاً قليل النور ثم يزداد نوراً في الليلة الثانية ويرتفع منزلة ثم كلما ارتفع ازداد ضياء وان كان مقتسباً من الشمس حتى يتكامل نوره في الليلة الرابعة عشرة الخ، تفسير ابن كثير ص ۹۱۱ ج ۳ سورة يس تحت آيت: ۳۹ مطبوعه مصطفى الباز مكة مكرمه، البداية والنهاية ص ۳۳ ج ۱ ذكر ما يتعلق بخلق السموات وما فيها الخ، حديث سب الدهر، مطبوعه مصطفى الباز مكة مكرمه.

۲..... وهكذا المنجمون الى قوله وذالك ان مبني علمهم على ان الحركات العلوية (بقية اگلے صفحہ پر)

## بادل اور رعد کس کا نام

سوال:- (۱) بادل کیا چیز ہے، سمندر کی بھاپ ہے کیا سمندر سے پانی پی کر برستا ہے یا آسمان سے پانی برستا ہے؟

(۲) رعد دوزخ کی آگ ہے، یا حضرت علی رضی اللہ عنہ کی تلوار جو بادل میں گرجتی ہے؟

### الجواب حامداً ومصلیاً!

(۱) سمندر سے پانی پی کر بادل برستا ہے، اور آسمان سے بھی بارش ہوتی ہے، اس بارش سے کھیتی وغیرہ اُگتی ہے، مگر یہ کوئی فقہی مسئلہ نہیں اس کی تحقیق سے کیا فائدہ۔

(۲) رعد اس فرشتہ کا نام جو بادل پر مسلط ہے بعض نے کہا اس فرشتہ کی آواز کا نام ہے۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۶/۴/۸۶ھ

الجواب صحیح بندہ نظام الدین عفی عنہ دارالعلوم دیوبند ۲۷/۴/۸۶ھ

(گزشتہ صفحہ کا حاشیہ) ہی السبب فی الحوادث والعلم بالسبب یوجب العلم بالمسبب وهذا انما یكون اذا علم السبب التام الذی لا یتخلف عنه حکمہ وهؤلاء اکثر ما یعلمون ان علموا اجزاً یسیراً من جملة الاسباب الكثيرة ولا یعلمون بقیة الاسباب ولا الشروط ولا الموانع (فتاویٰ ابن تیمیہ ص ۷۳ ج ۵) استدلال بالنجوم علی الحوادث.

(صفحہ ہذا) ۱۔ قَالَ اللَّهُ تَعَالَى الَّذِي خَلَقَ السَّمَوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَّكُمْ (سورة ابراهيم، آیت ۳۲) ترجمہ: اللہ ایسا ہے جس نے آسمان کو اور زمین کو پیدا کیا اور آسمان سے پانی برسایا پھر اس پانی سے پھلوں کی قلم سے تمہارے لئے رزق پیدا کیا۔ (از بیان القرآن)

۲۔ قوله ورعد هو الملك المتوكل به وقيل صوته (جلالین شریف، ص ۵-۴ ج ۱) تحت سورة البقرة آیت ۹۱.

بِسْمِ اللَّهِ الرَّحْمَنِ الرَّحِيمِ

## باب ہست و دوم: کھیل و تصاویر کے احکام

### فصل اول:- کھیلوں کا بیان

کھیل کی چیزیں بچوں کے پاس ہوں تو کیا کریں

سوال:- بعض بچے کھیل کی چیزیں مدرسہ میں لے آتے ہیں، تو ان کو زجراً استاذ دیکھ کر واپس نہ کریں تاکہ ان کی اصلاح ہو تو کیا حکم ہے؟

الجواب حامداً ومصلیاً!

ایسی چیزیں ذوات القیم ہوں تو ان کو ضائع کر دیں اور قیمت اپنے پاس سے بچوں کو دیدیں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۴/۴/۹۵ھ

بچوں کو لٹو وغیرہ کھیلنا

سوال:- بچوں کو لٹو کھیلنے کی اجازت دی جائے یا نہیں؟ اسی طرح ترکی ٹوپی اور کوٹ

۱۔ ومن کسر معزفاً او اراق سکرًا ومنصفاً ضمن الیٰ قوله یضمن قیمتها صالحۃ لغير اللہ والحق تبیین الحائق، ج ۵/ ص ۲۳۷ / مطبع امداد یہ لاہور پاکستان (کتاب الغصب، در مختار مع الشامی زکریا ص ۳۰۶ ج ۹ کتاب الغصب، بحر ص ۲۲ ج ۸ کتاب الغصب مطبوعہ کوئٹہ۔

پہننے کی اجازت دی جائے یا نہیں، اگر اجازت دی جائے تو کس عمر تک اگر بیان فرمائیں گے تو مہربانی ہوگی؟

### الجواب حامداً ومصلیاً!

اگرچہ یہ چیزیں بچوں کے حق میں حرام نہیں تاہم جس قدر اچھے اخلاق و افعال کا ان کو عادی بنایا جائے گا اسی قدر بڑے ہو کر ان پر اثر ہوگا، جو کوٹ کسی غیر قوم کا شعار نہیں وہ درست ہے، بڑے کے حق میں بھی بچے کے حق میں بھی، ترکی ٹوپی بھی درست ہے، لٹو کی بھی اجازت ہے، بشرطیکہ قمار نہ ہو لیکن سنت کے موافق لباس اور معاشرت اختیار کرنا موجب برکت و ثواب ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

### بچوں کو جھننے سے بہلانا

سوال:- نابالغ بچوں کو جھننے سے بہلانا کیسا ہے جبکہ تصویر والے نہ ہوں، یہ مزامیر میں شمار تو نہیں ہے؟

۱۔ وعلى هذا الأصل فالألعاب التي يقصد بها رياضة الأبدان أو الأذهان جائزة في نفسها ما لم تشتمل على معصية أخرى وما لم يؤد الانهماك فيها إلى الإخلال بواجب الإنسان في دينه ودنياه، تكملة فتح الملهم ص ۴۳۵ ج ۴ كتاب الشعر باب تحريم اللعب بالنرد شر حكم الألعاب في الشريعة قبيل كتاب الرؤيا، مطبوعه كراچی.

۲۔ من تشبه بقوم ای من شبه نفسه بالكفار مثلاً في اللباس وغيره او بالفساق او الفجار او باهل التصوف والصلحاء والابرار فهو منهم ای في الاثم والخير قال الطيبي هذا عام في الخلق والخلق والشعار، مرقاة المفاتيح، ج ۴/ ص ۴۳۱ (مطبوعه بمبئی) كتاب اللباس الفصل الثاني

### الجواب حامداً ومصلیاً!

یہ مزامیر میں شمار نہیں اس کی گنجائش ہے۔ فقط واللہ سبحانہ تعالیٰ اعلم

حررہ العبد محمود غنی عنہ دارالعلوم دیوبند ۲/۱۲/۸۶ھ

الجواب صحیح سید مہدی حسن غفرلہ

دارالعلوم دیوبند ۳/۱۲/۸۶ھ

### بچوں کی گڑیا اور کھلونا

سوال:- مسلمانوں کے گھروں میں بچوں کیلئے جو کھلونے ہوتے ہیں، ان میں گڑیا وغیرہ اکثر و بیشتر ہوا کرتی ہیں، بچے کا ایسے کھلونے کے ساتھ کھلانا کیسا ہے؟ مسلمانوں کے گھروں میں ان کا رکھنا کیسا ہے؟ مسلمانوں کو ان کی تجارت کرنا کیسا ہے؟

### الجواب حامداً ومصلیاً

گڑیا کی یا کسی اور کھلونے کی شکل و صورت جاندار کی نہ ہو تو مضائقہ نہیں، جاندار کی صورت بنانا اور گھر میں رکھنا منع ہے، بچوں کے لئے بھی نہ رکھیں، ایسی صورتوں کی تجارت بھی نہ کریں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۳/۴/۸۹ھ

۱۔ المزامیر جمع مزمار وهو الآلة التي يزمر فيها أي القصب زمر الرجل اذا غنى في القصب، قواعد الفقه، ص ۳۸۰ / مطبوعه اشرفی دیوبند.

۲۔ إِنَّ أَشَدَّ النَّاسِ عَذَاباً عِنْدَ اللَّهِ الْمُصَوِّرُونَ، بخاری شریف، ج ۲ / ص ۸۸۰.

ترجمہ:- اللہ تعالیٰ کے نزدیک سب سے زیادہ سخت عذاب تصویر بنانے والوں کو ہوگا۔

۳۔ وكذا بطل بيع مال غير متقوم كالخمر والخنزير ويدخل فيه فرس او ثور، من خزف لستيناس الصبي الخ الدر المننتقى على مجمع الانهر، ج ۳ / ص ۷۸ / مطبوعه بيروت لبنان، (بقية اگلے صفحہ پر)

## گڑیوں سے کھیلنا

**سوال:-** ایک شخص گڑیاں بناتا ہے، اور اپنی شاگرد لڑکیوں کو دیتا ہے اور زبور وغیرہ بھی لا کر دیتا ہے، گڑیوں کو پہنانے کے لئے، اور اگر کوئی منع کرتا ہے تو لڑکیوں کے کھیل کے لئے جائز قرار دیتا ہے، اور حضرت عائشہ صدیقہ رضی اللہ عنہا کے فعل سے استدلال کرتا ہے، اور یہ شخص امامت بھی کرتا ہے، دریافت طلب یہ امر ہے کہ گڑیوں کا بنانا اور لڑکیوں کا ان سے کھیلنا جائز ہے یا نہیں؟

### الجواب حامداً ومصلیاً!

حضرت عائشہ صدیقہ رضی اللہ عنہا کی گڑیاں کیسی تھیں، کپڑے کی یا لوہے، تانبے، پتیل، مٹی کی، اور پھران میں ہاتھ، پاؤں، آنکھ، ناک، منہ وغیرہ اعضاء موجود تھے، یا نہیں؟ جب تک مستدل ان چیزوں کی تحقیق نہ کرے اس وقت تک زمانہ مروجہ کی گڑیاں بنانے اور فروخت کرنے پر استدلال درست نہ ہوگا، تصویر جاندار کی بنانے اور رکھنے سے خواہ کپڑے کی ہو خواہ کسی اور شئی کی، احادیث میں صریح ممانعت ہے، حضرت عائشہؓ کے دروازہ پر لٹکے ہوئے پردہ پر تصویر تھی جس کو حضور صلی اللہ علیہ وسلم کی ناگواری کو دیکھ کر پھاڑ ڈالا تھا، غالباً مستدل کے سامنے یہ حدیث بھی ہوگی، ”و کذا بطل بیع مال غیر متقوم کالخمیر والخنزیر ویدخل فیہ فرس او ثور من خزف لاستیناس الصبی لانه لا قیمة له“

(گزشتہ صفحہ کا حاشیہ) کتاب البیوع باب (البيع الفاسد) شامی زکریا ۸/۴ ج ۷ کتاب البیوع باب

المتفرقات، البحر الرائق ص ۲۷ ج ۶ کتاب البیوع باب المتفرقات مطبوعہ کوئٹہ.

(صفحہ ہذا) ۱ عَنْ عَائِشَةَ رَضِيَ اللَّهُ تَعَالَى عَنْهَا أَنَّهَا كَانَتْ قَدْ اتَّخَذَتْ عَلَى سَهْوَةٍ لَهَا سِتْرًا فِيهِ تَمَائِيلٌ فَهَتَكَهُ النَّبِيُّ ﷺ الْحَدِيثُ مَشْكُوعَةٌ شَرِيف، ص ۳۸۵ / (باب التصاوير)



ولا یضمن متلفه ۱ در منتقى ج ۲ / ص ۵۴ ر ۱ فقط واللہ سبحانہ تعالیٰ اعلم

حررہ العبد محمود غفرلہ معین مفتی مدرسہ مظاہر علوم سہارنپور ۲۲/۳/۹۹ھ

الجواب صحیح سعید احمد غفرلہ

صحیح عبداللطیف مدرسہ مظاہر علوم سہارنپور ۲۶/۳/۹۹ھ

## حضرت عائشہؓ کا نیزہ بازی دیکھنا

سوال:- صحاح ستہ میں ہے کہ عیدین میں حضرت عائشہؓ کو حضور ﷺ نے گود میں اٹھا کر تیر و نیزہ کے کھیل دکھلایا، اس وقت بالغ تھیں یا نابالغ تھیں، کتب میں موجود ہے، کہ خوشی کا دن تھا اس لئے حضور ﷺ نے ان کی خوشی پوری کی، اور بعض کتب میں ہے کہ عمر آپ کی کم تھی، یعنی نابالغ تھیں اس سے عیدین میں کچھ کھیل تماشے کی گنجائش معلوم ہوتی ہے، اور اظہار خوشی بھی زیادہ کرنا چاہئے؟

### الجواب حامداً ومصلیاً!

عیدین کے روز اظہار سرور خوشی میں تو اشکال نہیں، آپ بھی کیجئے، مراقی الفلاح میں لکھا ہے، کہ فرحت و بشاشت کا اظہار ملنے والوں سے کرنا مستحب ہے، دوسری چیز اس حدیث میں حضرت عائشہؓ کا ان نامحرموں کو دیکھنا ہے، اس کے متعلق یہ ہے کہ بالاصالہ اجنبی

۱۔ در منتقى على مجمع الانهر، ج ۳ / ص ۷۸ (مطبوعه بيروت لبنان) كتاب البيوع باب البيع الفاسد، الدر المختار على الشامى زكريا ص ۷۸ ج ۷ كتاب البيوع باب المتفرقات، البحر الرائق ص ۷۲ ج ۱ كتاب البيوع، باب المتفرقات مطبوعه الماجديه كوئٹہ.

۲۔ ويظهر الفرح والبشاشة في وجه من يلقاه من المؤمنين. مراقى الفلاح، ص ۸۶ / باب احكام العيدين، مطبوعه مصرى.

کے چہرہ کی طرف دیکھنا شرعاً اس وقت درست ہے، جبکہ ہر قسم کے فتنوں سے امن ہو، نبی کریم صلی اللہ علیہ وسلم کو اس مقام پر امن تھا، اس لئے کوئی اشکال نہیں حتیٰ کہ حضرت ابن ام مکتوب ایک مرتبہ آپ کی خدمت میں حاضر ہوئے، تو آپ نے ام سلمہؓ وغیرہ کو پردہ کرنے کا حکم فرمایا، وہاں سے اشکال بھی کیا گیا کہ یہ صحابی تو نابینا ہیں، ان سے کیا پردہ آپ ﷺ نے فرمایا کہ تم تو نابینا نہیں ہو، آج کون شخص دعوے سے کہہ سکتا ہے کہ فتنوں سے امن ہے، اسی لئے فقہاء نے مطلق ممانعت کر دی ہے، تیسری چیز اس حدیث میں تیر اور نیزہ کا کھیل ہے، تو اس کے متعلق خود آنحضرت ﷺ کا امر ہے، تیر اندازی اور نیزہ بازی سیکھو، جہاد میں کام آنے والی چیز ہے، یہی حال لاٹھی، تلوار، بندوق سیکھنے کا ہے، آپ بھی بہ نیت جہاد سیکھئے، اور مشق کیجئے اجر ملے گا اب یہ کہنے کی ضرورت نہیں کہ حضرت عائشہ صدیقہؓ کم عمر تھیں،

۱۔ فحل النظر مقيد بعدم الشهوة والافحرام وهذا في زمانهم. الدرالمختار مع الشامی زکریا ج ۹/ ص ۵۳۲ / ومطبوعه کراچی ، ج ۶/ ص ۳۷۰ / فصل فی النظر الخ کتاب الحظر الخ، عالمگیری کوئٹہ ص ۳۲۹ ج ۵ کتاب الکراهیة، الباب الثامن فیما يحل للرجل النظر اليه الخ، خانية على الهندية ص ۲۰۸ ج ۳ کتاب الحظر والاباحة باب فیما یکره من النظر والمس، مطبوعه کوئٹہ.

۲۔ فَقُلْتُ يَا رَسُولَ اللَّهِ ﷺ أَلَيْسَ هُوَ أَعْمَى لَا يَبْصُرُنَا فَقَالَ رَسُولُ اللَّهِ ﷺ أَفَعَمِيَا وَإِنْ أَنْتُمَا أَلَسْتُمَا تَبْصُرَانِ. الحديث مشكوة شريف، ص ۲۶۹ / (باب النظر الى المخطوبة كتاب النكاح) ترجمہ:- میں نے کہا کیا وہ نابینا نہیں ہیں، ہمیں وہ دیکھ نہیں سکتے، آپ نے فرمایا کیا تم نابینا ہو تم تو انہیں دیکھ سکتی ہو۔

۳۔ عن عقبه بن عامر قال سمعت رسول الله صلى الله عليه وسلم يقول ان الله تعالى يدخل بالسهم واحد ثلاثة نفر الجنة صانعه يحتسب في صنعته الخير والرامي به ومنبله وارموا واركبوا وان ترموا احب الي من ان تركبوا كل شيء يلهو به الرجل باطل إلا رميه بقوسه وتاديه فرسه وملاعبته امرأته فانهن من الحق، مشكوة شريف ص ۳۳۷ كتاب الجهاد، الفصل الثاني باب اعداد الة الجهاد.

اور حضرت عائشہ رضی اللہ عنہا کو حضور ﷺ نے چادر میں چھپا رکھا تھا، وہ کمر کے پیچھے کھڑی ہو کر کندھے کے قریب سے دیکھ رہی تھیں، ان کو تو حبشی بالکل نہیں دیکھ رہا تھا، اور وہ حبشی کے چہرے کی طرف نہیں بلکہ نیزہ کی طرف دیکھ رہی تھیں، جیسے کہ فٹ بال، والی بال، اور کرکٹ کا کھیل دیکھنے والے نظر گیند کی طرف رکھتے ہیں، نہ کہ گیند والے کے چہرے کی طرف، نیز اس وقت آپ کی عمر پندرہ سال تھی، حدیث کی پوری تفصیل فتح الباری، ج ۲، ص ۳۵۶ میں ہے۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

## فٹ بال، کبڈی کھیلنا، کشتی لڑنا

سوال:- (۱) گیند کھیلنا، فٹ بال کھیلنا، کبڈی کھیلنا، لکڑی کھیلنا جائز ہے یا نہیں؟

(۲) کشتی لڑنا جائز ہے یا نہیں؟

(۳) کشتی لڑنا دنگل کے اندر جائز ہے یا نہیں؟

الجواب حامداً ومصلیاً!

(۱) اگر ورزش اور مشق جہاد اور تندرستی باقی رکھنے کے لئے کھیلے تو درست ہے، مگر

۱۔ واستدل به على جواز اللعب بالسلاح على طريق التواثب للتدريب على الحرب الى قوله اما النظر بشهوة وعند خشية الفتنة فحرام اتفاقاً الخ فتح الباری، ج ۲، ص ۳۷۱ / مکتبہ یوسفی دیوبند ( کتاب العیدین )۔

۲۔ والمصارعة ليست ببدعة الا للتلهي فتكره واما السباق بلا جعل فيجوز في كل شئ قال الشامي ای مما يعلم الفروسية ويعين على الجهاد بلا قصد التلهي ، الدر المختار مع الشامی زکریا، ج ۹، ص ۵۷۹ / ومطبوعه کراچی، ج ۶، ص ۴۰۴ / کتاب الحظر والاباحه، فصل فی البیع، عالمگیری کوئٹہ ص ۳۵۲ ج ۵ کتاب الکراهیة الباب السابع عشر فی الغنا واللہو وسائر المعاصی الخ سكب الأنهر ص ۲۱ ج ۲ کتاب الکراهیة، فصل فی المتفرقات، دار الکتب العلمیة بیروت۔

ستر پوشی اور دیگر حدود شریعت کی رعایت لازم ہے، انہماک کی وجہ سے احکام شرعیہ نماز و جماعت وغیرہ میں خلل نہ آئے۔

(۳/۲) جواب نمبر ۱:- کے مطابق ہے، ان کا بھی یہی حکم ہے۔

فقط واللہ سبحانہ تعالیٰ اعلم

حررہ العبد محمود غنی عنہ دارالعلوم دیوبند ۲۲/۳/۸۹ھ

الجواب صحیح بندہ محمد نظام الدین غنی عنہ دارالعلوم دیوبند ۲۵/۳/۸۹ھ

## والی بال

سوال:- دس بارہ شخص جو قوم کے سردار کہلاتے ہیں، اور تمام شہر کے لوگ ان کی عزت کرتے ہیں، وہ روزانہ جمع ہو کر دل خوش کرنے کے لئے شام کو جنگل میں دو بانس بالمقابل گاڑ کر اور جالی ڈال کر بال کو کبھی ادھر پھینکتے ہیں، کبھی ادھر پھینکتے ہیں، اس کھیلنے کے لئے علماء دین کیا فرماتے ہیں؟

الجواب حامداً ومصلیاً!

مکروہ ہے۔ فقط واللہ سبحانہ تعالیٰ اعلم

حررہ العبد محمود غفرلہ معین مفتی مدرسہ مظاہر علوم سہارنپور ۹/۵/۶۲ھ

الجواب صحیح سعید احمد غفرلہ، صحیح عبداللطیف مفتی مدرسہ مظاہر علوم سہارنپور ۶/۹/۶۲ھ

۱۔ وهذا اذا لم يقامر ولم يداوم ولم يخل بواجب الخ الدر المختار على الشامي، ج ۹/ ص ۵۶۶/

ومطبوعه كراچی، ج ۶/ ص ۳۹۴/ كتاب الحظر والاباحه، فصل في البيع

۲۔ وكره كل لهو اى كل لعب وعبث. الدر المختار مع الشامي كراچی، ج ۶/ ص ۳۹۵/

كتاب الحظر والاباحه فصل في البيع، بحر ص ۲۰۷ ج ۸ كتاب الكراهية فصل في البيع،

مطبوعه الماجديه كوئٹہ، مجمع الأنهر ص ۲۲۲ ج ۴ كتاب الكراهية فصل في المتفرقات،

مطبوعه دار الكتب العلميه بيروت. (بقية اگلے صفحہ پر)

## کشتی چلانے میں مقابلہ کرنا

سوال :- بعض جگہ کشتیاں چلائی جاتی ہیں، اس غرض سے کہ دیکھیں کہ کون اپنی کشتی کو آگے نکالے، جو آگے نکلے اس کو انعام دیا جاتا ہے، اور بعض مرتبہ بغیر انعام کے بھی کشتیاں چلائی جاتی ہیں، کہ دیکھیں کون کشتی میں آگے نکلے، شرعاً یہ فعل کیسا ہے؟

الجواب حامداً ومصلیاً!

اگر محض لہو و لعب کے لئے ایسا کرتے ہیں تو شرعاً ممنوع ہے، اگر اس سے مقصود یہ ہے کہ جہاد میں بسا اوقات دریائی سفر اور کشتیاں چلانے کی نوبت آتی ہے، اسکے لئے مشق کر لی جائے، تو یہ ممنوع نہیں، بلکہ پسندیدہ ہے، بشرطیکہ انعام کوئی تیسرا دے۔ کذا يفهم من مجمع الانهر۔ ج ۲ ص ۵۴۹۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

(گذشتہ صفحہ کا بقیہ) **نوٹ :-** مگر یہ حکم اس صورت میں ہے جبکہ والی بال سے مقصود صرف لہو و لعب ہو لیکن اگر بدن کی ورزش پیش نظر ہو اور ستر پوشی کا اہتمام ہو اور واجبات میں خلل واقع نہ ہو تو پھر درست ہے، ”من لعب بالصولجان یرید الفروسية یجوز الخ شامی زکریا، ج ۹ ص ۸۷۷ / ومطبوعہ کراچی، ج ۶ ص ۴۰۲ / کتاب الحظر والاباحۃ، فصل فی البیع“ عالمگیری کوئٹہ ص ۳۵۲ ج ۵ کتاب الکراہیۃ، الباب السابع عشر فی الغنا واللہو الخ، سبک الانهر ص ۲۱۷ ج ۴ کتاب الکراہیۃ فصل فی المتفرقات، دار الکتب العلمیۃ بیروت.

(صفحہ ہذا) ۱۔ وکل ماہومن اسباب الجہاد فتعلمہ مندوب الیہ الی قولہ او شرط فیہا جعل من ثالث الخ مجمع الانهر، ج ۴ ص ۲۱۶ / مطبوعہ (دارالکتب العلمیۃ بیروت) کتاب الکراہیۃ فی المتفرقات، وفی الشامی واما المسابقۃ بالبقر والسفن والسباحۃ فظاهر کلامہم الجواز، شامی زکریا، ج ۹ ص ۵۷۹ / ومطبوعہ کراچی، ج ۶ ص ۴۰۴ / (کتاب الحظر والاباحۃ الخ فصل فی البیع)، بحر ص ۴۸۶ ج ۸ مسائل شتی کتاب الخنثی مطبوعہ الماجدیہ کوئٹہ.

## تاش کا کھیل

سوال :- ایک آدمی یہ کہتا ہے کہ میں صرف دل کو بہلانے کے لئے تاش کھیلتا ہوں، جس میں کسی بھی قسم کی کوئی شرط نہیں رکھی جاتی، جیسا کہ دوسرے کھیل ہیں مثلاً فٹ بال، اور والی بال، ہاکی، کرکٹ وغیرہ تو اس کے غلط ہونے کی کیا وجہ ہے جبکہ اس میں کوئی شرط وغیرہ نہیں لگائی جاتی، تو کیا اس کے لئے تاش کھیلنا اس صورت کے ساتھ جائز ہے؟

### الجواب حامداً ومصلیاً!

کرکٹ، ہاکی، وغیرہ میں ایک غرض صحیح کے پیش نظر اجازت ہے، (یہ سب ممنوع محض نہیں) بخلاف تاش کے کہ اس میں یہ غرض صحیح موجود نہیں۔ نیز یہ دوسروں کے لئے ذریعہ قمار بن سکتا ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح بندہ نظام الدین غفرلہ دارالعلوم دیوبند

## تعلیمی تاش

سوال :- تعلیمی تاش کھیلنا جائز ہے یا نہیں، اگر جائز ہے تو بلا کراہت یا مع الکراہت

- ۱۔ وکرہ تحریماً للعب بالنرد وکذا الشطرنج، الدرالمختار علی الشامی، ج ۹/ ص ۵۶۵ / مطبوعہ زکریا و مطبوعہ کراچی، ج ۶/ ص ۳۹۴ / (کتاب الحظر والاباحہ فصل فی البیع)، مجمع الانهر ص ۲۲۲ ج ۴ کتاب الکراہیۃ فصل فی المتفرقات مطبوعہ دار الکتب العلمیۃ بیروت، بحر ص ۲۰۷ ج ۸ کتاب الحظر والاباحہ فصل فی البیع مطبوعہ الماجدیہ کوئٹہ۔
- ۲۔ وما کان سبباً لمحظور فهو محظور، شامی زکریا ص ۵۰۴ ج ۹ کتاب الحظر والاباحہ قبیل فصل فی اللبس۔

اگر ناجائز ہے تو مکروہ تحریمی ہے یا حرام؟

### الجواب حامداً ومصلیاً!

اگر بچوں کو حروف کی شناخت کیلئے یہ تاش استعمال کرایا جائے، تو فی نفسہ درست ہے، جیسے بورڈ پر لکھ کر شناخت اور مشق کرائی جاتی ہے، لیکن اندیشہ یہ ہے کہ یہی کھیل آئندہ چل کر ہارجیت کے تاش کا ذریعہ بن جائے گا، اور دوسری غلط چیزوں کی طرف اس سے رہنمائی ہوگی، جیسے حل معممہ وغیرہ اسلئے اس طریقہ کو نہ اپنایا جائے، بلکہ جو طریقہ سلف کا پہلے سے موجود ہے اسی کو اختیار کیا جائے، اس میں خیر و برکت ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۳/۶/۹۱ھ

### تاش کا حکم

سوال:- تاش کھیلنا جب کہ کوئی شرط وغیرہ نہ ہو جب کہ تاش پر نوٹو وغیرہ بھی ہوتے ہیں جائز ہے یا نہیں، جب کہ محض تفریح کے لئے ہو؟

### الجواب حامداً ومصلیاً!

تاش کھیلنا بغیر مالی ہارجیت (جوا) کے بھی جائز نہیں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح بندہ نظام الدین غفرلہ دارالعلوم دیوبند

الجواب صحیح سید احمد علی سعید نائب مفتی دارالعلوم دیوبند ۲۲/۱/۸۷ھ

۱۔ کمایستفاد من هذه العبارة، والظاهر جواز ذلك حينئذ ايضاً ان قصد به التمرن على معرفة الحساب، شامی زکریا، ج ۹/ ص ۵۸۰/ کتاب الحظر والاباحة فصل فى البيع، مجمع الانهر ص ۲۷۶ ج ۳ کتاب الشهادات، باب من تقبل شهادته مطبوعه دار الكتب العلمية بيروت. (بقية اگلے صفحہ پر)

## گھر میں کھیل کھیلنا

سوال:- گھر کے اندر کھیل کھیلنا جائز ہے یا نہیں؟ مثلاً ٹیبل ٹینس، کیرم بورڈ، اور بیڈ منٹن وغیرہ یہ میرا ایک دوست کہتا ہے کہ کھیلنا جائز نہیں؟

الجواب حامداً ومصلیاً!

جو کھیل کفار یا فساق کا شعار نہ ہو اور اس میں ہار جیت پر مال کی شرط نہ ہو اور اس میں مشغول ہونے کی وجہ سے طاعات ترک نہ ہوں، اور اس میں کوئی چیز خلاف شرع نہ ہو تو درست ہے، اگر اس میں صحت درست و قوی ہو کر دشمن کے مقابلہ کی قوت میں ترقی ہو تو اس نیت سے اس میں ترغیب بھی ہے، جیسے گھوڑے کی سواری میں یا تیرنے میں، ورنہ جیسا جتنا غلط کھیل ہوگا، ویسا ہی اس پر حکم بھی ہوگا، اس ضابطہ کے تحت ہر کھیل کا حکم معلوم ہو سکتا ہے۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۸/۷/۹۲ھ

الجواب صحیح بندہ نظام الدین عفی عنہ دارالعلوم دیوبند ۹/۷/۹۲ھ

(گزشتہ صفحہ کا حاشیہ) ۲۔ کرہ تحریماً للعب بالنرد والشطرنج وهذا اذا لم يقامر ولم يداوم ولم يخل بواجب الافحام بالاجماع وكره كل لهو لقوله عليه السلام كل لهو المسلم حرام الا ثلاثة (الدر المختار مع الشامی كراچی، ج ۶/ص ۳۹۵) (فصل فی البیع كتاب الحظر والاباحه)، مجمع الانهر ص ۲۲۲ ج ۲ كتاب الكراهية فصل فی المتفرقات، مطبوعه دار الكتب العلمية بيروت، بحر ص ۲۰۷ ج ۸ كتاب الكراهية فصل فی البیع مطبوعه الماجديه كوئٹہ۔  
(صفحہ ہذا) ۱۔ وهذا اذا لم يقامر ولم يداوم ولم يخل بواجب الافحام وفي الشامی قد جاء الاثر فی رخصة المسارعة لتحصيل القدرة على المقاتلة دون التلهی الخ الدر المختار مع الشامی زکریا، ج ۹/ص ۵۶۶ و مطبوعه كراچی، ج ۶/ص ۳۹۲ كتاب الحظر والاباحه فصل فی البیع)، سكب الأنهر ص ۲۷۶ ج ۳ كتاب الشهادات باب من تقبل شهادته مطبوعه دار الكتب العلمية بيروت، ملاحظه هو تكمله فتح الملهم ص ۴۳۵ ج ۲ كتاب الشعر باب تحریم اللعب بالنردشير، مطبوعه كراچی۔



## کیرم بورڈ بطور تفریح

سوال:- کیرم بورڈ بغیر شرط محض تفریح کے لئے کھیلنا کیسا ہے؟

الجواب حامداً ومصلیاً!

فی نفسہ اس میں خواہ گناہ نہ ہو، لیکن آئندہ چل کر بسا اوقات یہی ہار جیت کے طور پر کھیلنے کا ذریعہ بن جاتا ہے، لہذا احتیاط مناسب ہے۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند

## کیرم بورڈ

سوال:- کیرم بورڈ ایک کھیل ہے کیا اس کے جواز کی کوئی صورت ہے؟ اطلاعاً عرض ہے کہ کھیل بغیر شرائط و بغیر ہار جیت کے کھیلا جاتا ہے، جواز ہو تو کس صورت میں اور ناجائز ہو تو کس صورت میں؟ اطلاع فرما کر مشکور فرمائیں؟

الجواب حامداً ومصلیاً!

اگر ہار جیت نہ ہو اور احکام شرعی میں اس کی وجہ سے خلل نہ آئے تو کبھی کبھی وحشت دور کرنے اور دل بہلانے کے لئے اس کھیل (کیرم) کی گنجائش ہے، تاہم اس کی عادت نہ ڈالی جائے، اور اس کو چھوڑنے کی کوشش کی جائے۔ فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند ۶/۳/۹۴ھ

۱۔ وکل مآدی الی مالایجوز لایجوز الخ درمختار علی الشامی زکریا، ج ۹/ ص ۵۱۹/ کتاب الحظر والاباحۃ فصل فی اللبس، وما کان سبباً لمحظور فهو محظور الخ شامی زکریا ص ۵۰۴ ج ۹ کتاب الحظر والاباحۃ. (بقیہ اگلے صفحہ پر)

## شطرنج کی ممانعت پر دلیل

سوال :- شطرنج کھیلنا مکروہ ہے یا حرام ہے، نیز اس کی ممانعت جن الفاظ کے ساتھ حدیث پاک میں آئی ہے، وہ تحریر فرمادیں؟

الجواب حامداً ومصلیاً!

شطرنج اگر قمار وغیرہ نہ ہو تو مکروہ ہے کذا فی البحر الشطرنج کے متعلق صراحۃ کوئی حدیث صحاح میں دیکھنا محفوظ نہیں، البتہ ابن حجر مکیؒ نے الزواجر میں بعض روایت کی ہیں<sup>۱</sup>، ابوداؤد شریف میں نزد شیر کی ممانعت ان الفاظ کے ساتھ ہے ”من لعب بالنرد شیر فقد عصی اللہ ورسولہ“ (ابوداؤد شریف، ج ۲ / ص ۶۷۵ / باب النهی عن اللعب عن النرد)<sup>۲</sup> نزد

(گزشتہ صفحہ کا حاشیہ) ۲۔ وهذا اذا لم يقامر ولم يداوم ولم يخل بواجب والا فحرام الدر المختار مع الشامی زکریا، ج ۹ / ص ۵۶۶ / ومطبوعه کراچی، ج ۶ / ص ۳۹۴ / کتاب الحظر والاباحه فصل فی البیع، سبک الأنهر ص ۲۷۶ ج ۳ کتاب الشهادات باب من تقبل شهادته مطبوعه دار الكتب العلمیة بیروت، نیز ملاحظہ ہو تكملة فتح الملهم ص ۴۳۵ ج ۴ کتاب الشعر باب تحریم اللعب بالنرد شیر مطبوعه کراچی۔

(صفحہ ہذا) ۱۔ وایح الشافعی الشطرنج من غیر قمار (الیٰ قوله) وفي المحيط ویکره اللعب بالشطرنج والنرد (بحر، ج ۸ / ص ۲۰۷ / کتاب الکراهیة، فصل فی البیع، مطبوعه الماجدیہ کوئٹہ مجمع الأنهر ص ۲۲۲ ج ۴ کتاب الکراهیة فصل فی المتفرقات، مطبوعه دار الكتب العلمیة بیروت، در مختار علی الشامی زکریا ص ۵۶۵ ج ۹ کتاب الحظر والإباحة فصل فی البیع۔

۲۔ عن ابی هریرة أن رسول الله صلى الله عليه وسلم قال اذا مررتهم بهؤلاء الذين يلعبون بهذه الأعلام النرد والشطرنج وما كان من اللهو فلا تسلموا عليهم فإنهم إذا اجتمعوا وأكبوا عليها جاءهم الشيطان بجنوده فما يزالون يلعبون حتى يتفرقوا كالكلاب اجتمعت الكبيرة الخامسة والاربعون بعد الأربع مائة اللعب بالشطرنج الخ الزواجر مطبوعه نزار مصطفى الباز مكة مكرمة، ۳۔ ترجمہ:۔ جس شخص نے نزد شیر سے کھیلنا اس نے اللہ اور اس کے رسول کی نافرمانی کی۔

شیر کی تشریح شطرنج کے ساتھ کی گئی ہے، کذا فی الفتح القدیر، ج ۶ ص ۳۹ / اور کنز الدقائق کی شرح زیلعی<sup>۱</sup>، ج ۴ ص ۲۲۳ / میں حدیث شریف کے الفاظ اس طرح منقول ہیں ”قال علیہ الصلاة والسلام ملعون من يلعب بالنرد“ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۱۵/۱/۸۹ھ

---

۱۔ ان النرد شیر ہم الشطرنج (فتح القدیر، ج ۷ ص ۴۱۳ / کتاب الشهادات، باب من تقبل شهادتہ الخ دارالفکر۔

۲۔ زیلعی، ج ۴ ص ۲۲۳ / کتاب الشهادة، باب من تقبل شهادتہ ومن يقبل، مطبوعہ امدادیہ ملتان۔

---



## فصل دوم:- تصویر اور مجسمہ سازی

### فوٹو رکھنا

سوال:- فوٹو یا تصویر کو آرائش کے لئے رکھا جائے، مناسب ہے یا نہیں، یا صرف یادگار کیلئے رکھا جائے، نصف یا تمام فوٹو رکھنا بھی تحریر کریں، بہت سی کتابوں میں بھی تصاویر وغیرہ ہوتی ہیں، کیا ان کا رکھنا درست ہے؟

### الجواب حامداً ومصلیاً!

جاندار کا فوٹو پورا ہو یا نصف یادگار کے لئے آرائش کیلئے بہر صورت ناجائز ہے، اگر کتابوں میں تصاویر ہوں، جیسے لغت کی کتابوں میں المنجد ہے، اور وہ کتابیں بند ہیں، تو

---

۱۔ ولا يجوز ان يعلق في موضع شينا فيه صورة ذات روح، عالمگیری کوئٹہ ج ۵/ ص ۳۵۰، کتاب الکراہیۃ، الباب العشرون فی الزینۃ واتخاذ الخادم للخدمة. مجمع الانهر ص ۱۸۸، ج: ۱، کتاب الصلاة، باب ما یفسد الصلاة، فصل، مطبوعہ دارالکتب العلمیۃ بیروت، طحطاوی علی المراقی مصری ص ۲۸۹، فصل فی مکروہات،

---

گنجائش ہے۔ فقط واللہ سبحانہ تعالیٰ اعلم

حررہ العبد محمود غفرلہ

## فوٹو کھنچوانا

سوال:- فوٹو کھنچوانا کیسا ہے؟

الجواب حامداً ومصلیاً

فوٹو کھنچوانا منع ہے، اگر کوئی دینی ضرورت اس پر موقوف ہو یا ایسی دنیوی ضرورت ہو کہ آدمی مجبور ہو جائے تو معذوری ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۰/۱/۸۹ھ

۱۔ قوله او ثوب آخر كان فوق الثوب الذى فيه صورة ثوب ساترله فلا تكره الصلاة فيه لاستتارها بالثوب وفيه ايضا لا تكره امامة من فى يده تصاوير لانها مستورة الثياب لاتستبين فصارت كصورة نقش خاتم ، شامى زكريا ، بتقديم وتاخير ، ج ۲ / ص ۲۱۸ / باب ما يفسد الصلوة الخ، مطلب اذا تردد الحكم بين سنة وبدعة. البحر الرائق كوئله ص ۲/۲، باب ما يفسد الصلوة وما يكره فيها، النهر الفائق ص ۲/۲۸۳، كتاب الصلوة، باب ما يفسد الصلوة وما يكره فيها، مطبوعه دار الكتب العلمية بيروت،

۲۔ عن عبد الله بن مسعود قال سمعت رسول الله ﷺ يقول اشد الناس عذابا يوم القيامة المصورون. مشكوة، ص ۳۸۵ / باب التصاویر. الفصل الاول، مطبوعه ياسر نديم ديوبند، بخارى شريف ص ۲/۸۸۰، كتاب اللباس، باب عذاب المصورين يوم القيامة، مطبوعه اشرفى ديوبند، مسلم شريف ص ۲/۲۰۱، كتاب اللباس، باب تحريم تصوير صورة الحيوان، مطبوعه رشيديه دهلي،

۳۔ وان تحققت الحاجة له الى استعمال السلاح الذى فيه تمثال فلا بأس باستعماله لان مواضع الضرورة مستثناة من الحرمة كما فى تناول الميتة، شرح كتاب السير الكبير ج ۲ / ص ۲۱۸ / باب ما يكره فى دار الحرب وما لا يكره. مطبوعه دار الكتب العلمية بيروت.

## کتے اور تصویر کا حکم

سوال:- ارشاد نبوی صلی اللہ علیہ وسلم ہے کہ جس گھر میں کتاب یا تصویریں ہوتی ہیں، اس گھر میں فرشتے داخل نہیں ہوتے، تو یہ چیزیں کیسی ہیں، اور کتا نہلانے کے بعد ناپاک کیوں ہو جاتا ہے، جب کہ پانی کا کام پاک کرنا ہے؟

### الجواب حامداً ومصلیاً

عن طلحةؓ قال قال النبی صلی اللہ علیہ وسلم لا تدخل الملائكة بیتاً فیہ کلب ولا تصاویر، متفق علیہ، مشکوٰۃ شریف، ص ۳۸۵/۱ کتاب الناجاز نہیں، مگر مکان کھیتی جانوروں کی حفاظت اور شکار کیلئے جائز ہے ”وفی الاجناس لا ینبغی ان یتخذ کلباً الا ان یخاف منه اللصوص او غیر ہم الیٰ ان قال ویجب ان یعلم بان اقتناء الکلب لاجل الحرس جائز شرعاً وکذلک اقتناؤه للاصطیاد مباح وکذلک اقتنائه لحفظ الزروع والماشية جائز کذا فی الذخيرة. عالمگیری، ج ۴/ ص ۲۴۶/۲

ذی روح کی تصویر بنانا اور رکھنا دونوں ناجائز ہیں، البتہ غیر ذی روح کی تصویر بنانے

۱۔ مشکوٰۃ شریف ص ۳۸۵/ باب التصاویر، الفصل الاول، مطبوعہ یاسر ندیم دیوبند۔ بخاری شریف ص ۸۸۰/۲، کتاب اللباس، باب عذاب المصدرین یوم القيامة، مطبوعہ اشرفی دیوبند، مسل شریف ص ۲۰۱/۲، کتاب اللباس، باب تحريم تصوير صورة الحيوان، مطبوعہ رشیدیہ دہلی،

**ترجمہ:-** حضرت ابو طلحہؓ کہتے ہیں کہ جس گھر میں کتاب اور تصویریں ہیں اس میں رحمت کے فرشتے داخل نہیں ہوتے۔

۲۔ عالمگیری کوئٹہ ج ۵/ ص ۳۶۱/ کتاب الکراہیۃ، الباب الحادی والعشرون فیما یسع من جراحات بنی آدم الخ. المحيط البرہانی ص ۸/۹۴، کتاب الکراہیۃ، الفصل الثالث والعشرون فیما یسع من جراحات بنی آدم، مرقاة شرح مشکوٰۃ ص ۴۸۳/۴، باب التصاویر، الفصل الاول، مطبوعہ بمبئی،

اور رکھنے میں گناہ نہیں، ”سعید بن ابی الحسن فی حدیث طویل فقال ابن عباس  
ویحک ان ابیت الا ان تصنع فعلیک بهذا الشجر وکل شیء لیس فیہ روح .  
رواہ البخاری، مشکوٰۃ، ص ۳۸۶/۱

جس شئی میں پاک ہونے کی صلاحیت نہ ہو پانی اس کو پاک نہیں کر سکتا، زندہ کتے کی  
کھال اگر اس کے اوپر کوئی ناپاکی نہ ہو پاک ہے، البتہ لعاب نجس العین ہے، اس میں میں  
پاک ہونے کی صلاحیت نہیں۔ فقط واللہ سبحانہ تعالیٰ اعلم

حررہ العبد محمود گنگوہی غفرلہ ۲۴/۴/۵۳ھ

## تصاویر برکت کے لئے گھر میں رکھنا

سوال :- (۱) مکان وغیرہ میں برکت و خوبصورتی کے لئے علماء کرام و بزرگان دین

۱۔ مشکوٰۃ شریف ص ۳۸۶/۱ باب التصاویر، الفصل الثالث، مطبوعہ یاسر ندیم دیوبند،  
بخاری شریف ص ۲۹۶/۱، کتاب البیوع، باب بیع التصاویر التی لیس فیہا روح، مطبوعہ  
اشرفی دیوبند، مسلم شریف ص ۲۰۲/۲، کتاب اللباس، باب تحریم صورة الحیوان،  
مطبوعہ رشیدیہ دہلی،

**ترجمہ:-** سعید بن ابوالحسن سے ایک لمبی حدیث مروی ہے، اس میں حضرت ابن عباسؓ نے فرمایا تجھ پر افسوس  
ہے اگر تو اور پیشوں سے انکار کرتا ہے، اور تصویریں ہی بنانی ضروری سمجھتا ہے، تو ان درختوں کی تصویر بنا  
نا اور ہر اس چیز کی جو بے جان ہو۔

۲۔ لان ظاہر کل حیوان طاهر، شامی زکریا ج ۱/ ص ۳۶۳/۱ باب المیاء، قبیل مطلب فی  
المسک والزباد والعنبر. النہر الفائق ص ۸۲/۱، کتاب الطہارۃ، مطلب فی طہارۃ الجلود  
ودباغتها، البحر الرائق کوئٹہ ص ۱۰۲/۱، کتاب الطہارۃ،

۳۔ وسور الکلب والخنزیر وسباع البہائم نجس، البحر الرائق کوئٹہ ج ۱/ ص ۱۲۷/۱ کتاب  
الطہارۃ. مجمع الانہر ص ۵۵/۱، کتاب الطہارۃ، فصل ثالث، مطبوعہ دارالکتب العلمیۃ  
بیروت، مراقی الفلاح مع الطحطاوی مصری ص ۲۳، فصل فی بیان احکام السور،

کی تصاویر کا رکھنا جائز ہے یا نہیں؟

(۲) اگر کوئی شخص اپنا فوٹو بنوا کر اپنے پاس رکھے یا کہیں بھیجے تو جائز ہے یا نہیں؟

(۳) آج کل اخبارات میں علماء کرام کی تصاویر آرہی ہیں مثلاً اخبار الجمعۃ میں

جناب مولانا احمد سعید صاحب ناظم جمعیت علماء ہند اور مولانا عطاء اللہ شاہ بخاری و دیگر اکابرین کی تصاویر آرہی ہیں، اس فعل سے اکثر لوگ حجت پکڑتے ہیں، اور تصویر کو جائز کہتے ہیں، اور ان کی تعظیم کرتے ہیں، تو ان لوگوں کا ان علماء کے فعل کو حجت پکڑ کر تصویر فوٹو وغیرہ کو جائز کہنا اور اخبارات و رسائل وغیرہ میں شائع کرنا صحیح و جائز ہے یا نہیں؟ اس کا مفصل حکم مدلل مع ذکر احادیث و آیات قرآن مجید بیان فرما کر ثواب دارین کے مستحق ہوں اگر کوئی صورت جواز کی ہو جس کا اثبات ادلہ اربعہ سے ہوتا ہو نکلتی ہو بعیدہ ہو یا قریبہ اس کو بھی بیان فرما کر ثواب دارین حاصل کریں، اور اگر کوئی شخص کسی عالم یا بزرگ کی تصویر خفیہ طور پر کھنچوا کر شائع کر دے تو وہ شخص من جانب شرع کنگار ہوگا یا نہیں، بینوا تو جروا؟

### الجواب حامداً ومصلیاً

(۱) ایسی تصویر کا گھر میں خوبصورتی و برکت وغیرہ کیلئے رکھنا شرعاً حرام ہے، اس سے برکت نہیں ہوتی، بلکہ نحوست ہوتی ہے، کیونکہ ملائکہ رحمت کا آنا موقوف ہو جاتا ہے۔

(۲) ناجائز ہے۔

(۳) ایسی تصویر سے جواز پر استدلال نہیں کیا جاسکتا کیونکہ شرعی مسائل کا ادلہ اربعہ سے ثبوت ہوتا ہے، اور یہ کوئی سی بھی دلیل نہیں، بے جان چیزوں درختوں وغیرہ کی تصویر بنانا اور گھر میں رکھنا درست ہے اسی طرح بلا سر کی تصویر رکھنا بھی جائز ہے، نیز چھوٹی چھوٹی تصویریں جیسے روپیہ پر ہوتی ہیں، جن کی کوئی خاص عظمت نہیں ہوتی، انہیں بھی مضائقہ نہیں۔

۱۔ ولو صلی معہ دراهم علیہا لم یثقل ملک لا بأس بہ لانہا یصغر عن البصر او تکتون کبیرۃ

مقطوعة الرأس لانہا لا تعبد بلا رأس، ..... (باقی اگلے صفحہ پر)



”عن ابی ہریرۃ رضی اللہ عنہ قال قال رسول اللہ صلی اللہ علیہ وسلم  
اتانی جبرئیل علیہ السلام قال اتیتک البارحة فلم یمنعنی ان اکون دخلت الا انه  
کان علی الباب تماثل وکان فی البیت قرام ستر فیہ تماثل وکان فی البیت  
کلب فمر برأس التمثال الذی علی باب البیت فیقطع فیصیر کهيئة الشجرة  
ومر بالستر فیقطع فلیجعل وسادتين منبوذتين وتوطان ومربالکلب فلیخرج  
ففعل رسول اللہ صلی اللہ علیہ وسلم رواہ الترمذی وابوداؤد، عن سعید بن  
ابی الحسن قال كنت عند ابن عباس اذا جاء رجل فقال یا ابن عباس انی رجل  
انما معیشتی من صنعة یدی وانی اصنع هذه التصاویر فقال ابن عباس لا احدثک  
الا ما سمعت من رسول اللہ صلی اللہ علیہ وسلم سمعته یقول من صور صورة  
فان اللہ معذبه حتی ینفخ فیہ الروح ولس ینفخ فیہا ابدافرا الرجل ربوة شديدة  
واصفر وجهه فقال ویحک ان ابیت الا ان تصنع فعلیک بهذه الشجر

(حاشیہ صفحہ گذشتہ)..... مراقی الفلاح مع الطحطاوی مصری ص ۲۹۵، فصل فی المکروهات،  
البحر الرائق کوئٹہ ص ۲۸/۲، باب ما یفسد الصلاة وما یکره فیہا، شامی زکریا ص ۲/۲۱۷،  
باب ما یفسد الصلاة، مطلب اذا تردد حکم بین سنة وبدعة،  
(حاشیہ صفحہ ۱۷۱) مشکوٰۃ شریف ص ۳۸۶/ باب التصاویر، الفصل الثانی، مطبوعہ  
یاسر ندیم دیوبند، ابوداؤد شریف ص ۲/۵۷۳، کتاب اللباس، باب فی الصور، مطبوعہ  
سعد بکڈپو دیوبند، ترمذی شریف ص ۲/۱۰۸، ابواب الآداب، باب ماجاء ان الملائكة  
لا تدخل بیتا فیہ صورة ولا کلب، مطبوعہ اشرفی دیوبند،

**ترجمہ :-** حضرت ابو ہریرہ کہتے ہیں رسول اللہ صلی اللہ علیہ وسلم نے فرمایا میرے پاس جبرئیل علیہ السلام تشریف  
لائے، اور فرمایا کل رات میں آپ کے پاس آیا تھا، لیکن میں اس لئے اندر نہیں آیا، کہ دروازہ پر تصویریں تھیں،  
اور یہ واقعہ ہے کہ گھر میں ایک منقش کپڑا تھا، جس کا پردہ بنا کر دروازہ پر ڈال دیا گیا تھا، اور اس میں تصویریں تھیں،  
اور اس لئے داخل نہیں ہوا، کہ گھر میں کتا تھا، آپ حکم دیجئے کہ جو تصویریں دروازے پر ہیں (یعنی پردہ کے اوپر)  
ان کے سر کاٹ ڈالے جائیں، جو فرش پر پڑے رہیں، اور قدموں میں روندے جائیں، اور حکم دیجئے کہ کتے کو  
گھر سے نکال دیا جائے، چنانچہ رسول اللہ صلی اللہ علیہ وسلم نے ایسا ہی کیا۔

وكل شيء ليس فيه روح رواه البخارى، مشكوة شريف<sup>۱</sup>، وقوله صلى الله عليه وسلم لا تدخل الملائكة بيتاً فيه كلب ولا صورة المراد بهم الذين ينزلون بالبركة لا الحفظة وعدم دخولهم لجز صاحب البيت عن اتخاذ الصور الخ.

ہامش زیلعی<sup>۲</sup>

جو شخص خفیہ طریق سے کسی عالم وغیرہ کی تصویر کھنچوا کر شائع کرے گا وہ گنہگار ہوگا۔

فقط واللہ تعالیٰ اعلم

حررہ العبد محمود گنگوہی غفرلہ

معین مفتی مدرسہ مظاہر علوم سہارنپور ۱۵/۱۱/۱۴۲۲ھ

۱۔ مشکوة شریف، ص ۳۸۶ / باب التصاویر، الفصل الثالث، مطبوعہ یاسر ندیم دیوبند۔  
بخاری شریف ص ۲۹۶ / ۱، کتاب البیوع، باب بیع التصاویر الی لیس فیہا روح، مطبوعہ  
اشرفی دیوبند، مسلم شریف ص ۲۰۲ / ۲، کتاب اللباس، باب تحریم تصویر صورة  
الحيوان، مطبوعہ رشیدیہ دہلی،

**ترجمہ:-** سعید بن ابوالحسن کہتے ہیں کہ میں ابن عباس رضی اللہ عنہ کے پاس بیٹھا ہوا تھا، کہ ایک شخص آیا اور کہا  
ابن عباسؓ میں ایک مزدور پیشہ آدمی ہوں، اور میرا پیشہ ہاتھ کا ہے، میں تصویریں بناتا ہوں، ابن عباسؓ نے کہا میں  
تجھ کو وہی بات سناؤں گا جو میں نے رسول اللہ صلی اللہ علیہ وسلم سے سنی ہے، میں نے حضور صلی اللہ علیہ وسلم کو یہ  
فرماتے ہوئے سنا ہے کہ جو شخص تصویر بنائے گا، بیشک اللہ تعالیٰ اس کو عذاب دینے والا ہے، جب تک کہ وہ اس  
میں روح نہ پھونکے، اور وہ کبھی روح کو نہ پھونک سکے گا، (یہ سن کر) اس شخص نے ایک لمبا سانس لیا، اور اس کا چہرہ  
زرد پڑ گیا، حضرت ابن عباسؓ نے فرمایا تجھ پر افسوس ہے اگر تو اور پیشوں سے انکار کرتا ہے، اور تصویریں ہی بنانی  
ضروری سمجھتا ہے تو ان درختوں کی تصویر بنا اور ہر اس چیز کی جو بے جان ہو۔

۲۔ حاشیہ زیلعی کوئٹہ، ج ۱ / ص ۱۶۶ / قبیل فصل کرہ استقبال القبلة بالفرج الخ۔ مطبوعہ  
امدادیہ ملتان، حاشیہ الطحطاوی علی المراقی مصری ص ۲۸۹، فصل فی المکروہات،  
البحر الرائق کوئٹہ ص ۲۸ / ۲، باب ما یفسد الصلاة وما یکرہ فیہا،

## کپڑے پر جاندار کی تصویر

سوال:- سوتی کپڑے کے کنارے پر مور وغیرہ کی تصاویر بنانا کیسا ہے؟ ایک شخص اپنی مرضی سے نہیں بنانا چاہتا مگر اس سے فرمائش کی جاتی ہے، اس پر وہ اعتراض بھی کرتا ہے، کہ ایسی شکل دار چیز بنانے سے مجھے سخت اعتراض ہے، ایسی صورت میں بنانے کا کیا حکم ہے؟

### الجواب حامداً ومصلیاً

جاندار کی تصویر خواہ دیوار پر بنائی جائے خواہ کاغذ پر خواہ کپڑے پر چاہے قلم سے بنائی جائے، یا مشین سے یا کسی اور آلہ سے یک دم بنالیا جائے، یا ایک ایک عضو الگ الگ بنایا جائے، کپڑے کی بناوٹ میں ہو یا کسی اور چیز کی بناوٹ میں بہر صورت ناجائز اور گناہ ہے، اپنی مرضی سے ہو یا کسی کی فرمائش سے روپیہ کے لالچ میں ہو یا ویسے ہی، نفس کی خواہش سے ہو کسی طرح اجازت نہیں ہے، جو کام ناجائز ہو وہ کسی دوسرے کی خواہش یا فرمائش یا اس کی ناخوشی کے ڈر سے جائز نہیں ہوگا، سچے مسلمان کی آزمائش کا موقع یہی ہوتا ہے کہ ایک ناجائز کام کو دوسرے لوگ کرتے اور نفع کماتے ہیں، اور یہ نفع کی پرواہ نہیں کرتا، بلکہ نقصان اٹھاتا ہے،

۱۔ تصویر صورة الحيوان حرام شدید التحريم وهو من الكبائر لانه متوعد عليه بهذا الوعيد الشديد وسواء صنعه لما يمتهن ام لغيره فصنعه حرام بكل حال وسواء كان في ثوب او بساط او درهم او دينار او فلس او اناء او حائط او غيرها. فتح الباری ج ۱ / ص ۵۸۳ / کتاب اللباس، باب عذاب المصورین يوم القيامة، مطبوعه نزار مصطفى الباز مکہ مکرمہ، شامی زکریا ج ۲ / ص ۴۱۶ / باب ما یفسد الصلوٰۃ وما یکرہ فیہا، مطلب اذا تردد الحکم بین سنة وبدعة الخ. نووی علی مسلم ص ۱۹۹ / ۲، کتاب اللباس، باب تحريم تصوير صورة الحيوان، مطبوعه رشیدیہ دہلی،

اور دوسروں کی ناگواری کو برداشت کرتا ہے، مگر خدائے پاک کی نافرمانی نہیں کرتا، اگر مور کا سر نہ بنایا جائے، تو اس کی شرعاً اجازت ہے۔ فقط واللہ سبحانہ تعالیٰ اعلم  
حررہ العبد محمود گنگوہی عفا اللہ عنہ

## باتصویر اخبار کا حکم

سوال:- وہ اخبار و رسائل جن میں صفحہ کے ایک جانب بہترین مذہبی مضمون ہو اور دوسری جانب کسی ذی روح کی تصویر ایسی صورت میں اس سے بچنے کی کیا صورت ہے؟

### الجواب حامداً ومصلیاً

تصویر کو روشنائی سے مٹا دیا جائے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

۱۔ عن النواس بن سمرعان قال قال رسول الله ﷺ، لا طاعة لمخلوق في معصية الخالق، مشكوة شریف ص ۳۲۱، کتاب الامارة والقضاء، الفصل الثانی، مطبوعہ دارالکتاب دیوبند، شرح السنة ص ۶/۳۵، کتاب الامارة، باب الطاعة فی المعروف، مطبوعہ مصطفیٰ احمد الباز مکتبة المکرمة، مسند احمد ص ۵/۲۶، بقية حديث الحكم بن عمرو الغفاري رضي الله عنه، مطبوعہ دارالفکر بیروت،

۲۔ وان قطع رأسها او فرقت هيئتها جاز الخ فتح الباری ج ۱۱ ص ۵۸۸ / کتاب اللباس، باب ما وطي من التصاوير، مطبوعہ نزار مصطفیٰ الباز مکتبة مكرمه. مرقاة شرح مشكوة ص ۴۸۹، ج: ۴، باب التصاوير، الفصل الثانی، مطبوعہ بمبئی،

۳۔ وان طينت رؤس الشمال بالطين حتى محاها الطين فلم تستين فلا بأس بذلك شرح کتاب السير الكبير ج ۴ ص ۲۱۹ / باب مايكره في دار لحرب وما لا يكره، مطبوعہ دار کتب العلمية بیروت، طحطاوی علی المراقی مصری ص ۲۹۵، فصل فی المکروهات، النهر الفائق ص ۱/۲۸۵، باب ما يفسد الصلاة وما يكره فيها، مطبوعہ دارالکتب العلمية بیروت،

## باتصویر رسائل کی خریداری

سوال:- جن رسالوں کے اندر تصویریں ہوں، جیسے ڈائجسٹ وغیرہ اور وہ دینی رسائل جن میں تصاویر ہوں ایسے رسالوں کا خریدنا کیسا ہے، جواب مدلل ومفصل بحوالہ عنایت فرمائیں؟

### الجواب حامداً ومصلیاً

جن رسالوں کو ذی روح کی تصویر کی وجہ سے خریدا جاتا ہے، ان کا خریدنا جائز نہیں، ”لان الامور بمقاصدھا“ اگر مقصود مضامین صحیحہ کا پڑھنا ہے تو خریدنا درست ہے، تصاویر تابع ہیں ان کو محو کر دیا جائے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۶/۵/۹۰ھ

### پیسہ روپیہ کی تصویر

## اور مسجد میں بیٹھ کر ہدیٰ وغیرہ کے مطالعہ کا حکم

سوال:- کوئی کتاب جس میں عکسی تصاویر ہوتی ہیں، مثلاً ہدیٰ ڈائجسٹ جو دہلی سے

۱۔ الاشباہ والنظائر ص ۵۳ / القاعدة الثانية الامور بمقاصدها، مطبوعه دارالعلوم دیوبند.  
شرح المجلة ص ۱ / ۱، المقالة الثانية في بيان القواعد الفقهية، رقم المادة: ۲، مطبوعه اتحاد بکڈپو دیوبند، القواعد الفقيهية المحموده ص ۳۰، الفصل الاول، القاعدة الاولى من القواعد الخمسة الكبرى، مطبوعه مکتبه المظاهر سلیم،

۲۔ وان طينت رؤس الشمال بالطين حتى محاها الطين فلم تستتب فلا بأس بذلك، شرح كتاب السير الكبير ج ۴ / ص ۲۱۹ / باب مايكره في دار الحرب وما لا يكره، مطبوعه دارالكتب العلمية بيروت. طحطاوى على المراقى مصرى ص ۲۹۵، فصل فى المكروهات، النهر الفائق ص ۲۸۵ / ۱، باب مايفسد الصلوة وما يكره فيها، مطبوعه دارالكتب العلمية بيروت،

شائع ہوتی ہے، اس قسم کی کتابوں کو مسجد میں بیٹھ کر پڑھنا درست ہے، یا نہیں؟ جبکہ روپیہ پیسہ دیا سلائی پر تصویر ہوتی ہے، اور یہ جیب میں رہتی ہے، روپے پیسے مسجد میں بطور چندہ جیب سے نکال کر دئے جاتے ہیں، فوٹو یا تصاویر کسی شخص کے ہوں، مسجد میں بیٹھ کر دیکھ سکتے ہیں، یا نہیں؟

### الجواب حامداً ومصلیاً

پیسہ روپیہ دیا سلائی پر جو تصاویر ہوتی ہیں، عموماً وہ بہت چھوٹی ہوتی ہیں، بعض اوقات یہ بھی معلوم نہیں ہوتا کہ یہ جاندار کی تصویر ہے یا کوئی اور پھول وغیرہ ہے ایسی چھوٹی تصویر کی چیز کے حکم میں تخفیف ہے، نیز پیسہ روپیہ ایسی ضرورت کی چیز ہے کہ بغیر اس کے چارہ کار نہیں، اپنی ضرورت پوری کرنے کے لئے اس کو پاس رکھنے پر آدمی مجبور ہوتا ہے، نیز اس سے بچنا دشوار ہے، کیونکہ بغیر تصویر پیسہ روپیہ یہاں نایاب ہے، نیز ان تصاویر کو دیکھنے کی طرف کوئی توجہ نہیں ہوتی، ان میں جاذبیت نہیں، کتابوں کی تصاویر کی یہ شان نہیں، پس ان کو پیسہ روپیہ کی تصاویر پر قیاس نہیں کیا جائے گا، اس لئے ان میں تخفیف کو تلاش نہ کرے، مسجد کو ایسی چیزوں سے بچانا چاہئے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۶/۹/۹۲ھ

الجواب صحیح بندہ نظام الدین غفرلہ دارالعلوم دیوبند ۱۶/۹/۹۲ھ

۱۔ اوکانت صغيرة لاتتبین تفاصيل اعضائها للناظر قائماً وهي على الارض ذكره الحلبي لا يكره، الدرالمختار على هامش ردالمحتار زكريا، ج ۲/ ص ۱۸۴/ باب ما يفسد الصلاة وما يكره فيها، مطلب اذا تردد الحكم بين سنة وبدعة، البحر الرائق كوئته، ج ۲/ ص ۲۸/ باب ما يفسد الصلاة وما يكره فيها. النهر الفائق ص ۲۸۴/ ۱، باب ما يفسد الصلاة وما يكره فيها، مطبوعه دار الكتب العلمية بيروت،

۲۔ ويكره ان يجعل على الكعبة ثوب فيه تمثال ذى روح ..... (باقی حاشیہ اگلے صفحہ پر)

## تصویر دار کاغذ کو جلانا

سوال :- جس کاغذ میں کسی انسان کی تصویر بنی ہو اس کو جلانا چاہئے یا نہیں؟

الجواب حامداً ومصلیاً

اگر محض تصویر ہے تو اس کو جلانا درست ہے! فقط واللہ سبحانہ تعالیٰ اعلم

حررہ العبد محمد وغفرلہ

(حاشیہ صفحہ گذشتہ)

..... لان اتخاذ الشمال في سائر المساجد مكروه ففي الكعبة اولى الخ شرح كتاب السير الكبير ج ۴ / ص ۲۱۹ / باب مايكره في دار الحرب ، وما لا يكره ، مطبوعه دار الكتب العلمية بيروت . لان ما بنى الا لها من صلاة واعتكاف وذكر شرعى وتعليم علم وتعلمه وقراءة قرآن ، البحر الرائق كوئنه ص ۳۴ / ۲ ، فصل لما فرغ من بيان الكراهة ، حلبى كبير ص ۶۱۱ ، فصل فى احكام المسجد ، مطبوعه سهيل اكيڈمى لاهور ، مراقى الفلاح مع الطحطاوى مصرى ص ۵۸۱ ، باب الاعتكاف ،

(حاشیہ صفحہ ۵۸۱)

۱۔ كَمَا يَسْتَفَادُ مِنْ هَذَا الْحَدِيثِ ، أَنَّ النَّبِيَّ صَلَّى اللَّهُ عَلَيْهِ وَسَلَّمَ لَمْ يَكُنْ يَتْرَكُ فِي بَيْتِهِ شَيْئًا فِيهِ تَصَالِيحُ الْإِنْقِضَةِ ، بخارى شريف ، ص ۱۲۶۸ / حديث ۵۹۵۲ / باب نقض الصور ، مطبوعه دار السلام رياض . مشكوة شريف ص ۳۸۵ ، باب التصاوير ، الفصل الاول ، مطبوعه ياسر نديم ديوبند ، ابو داؤد شريف ص ۵۷۲ / ۲ ، كتاب اللباس ، باب فى الصليب فى الثوب ، مطبوعه سعد بكڏيو ديوبند ،

ترجمہ :- حضرت نبی اکرم صلی اللہ علیہ وسلم اپنے گھر میں کسی ایسی چیز کو جس میں تصویریں نہیں چھوڑتے تھے ، مگر اس کو پھاڑ دیتے تھے۔

الكتب التى لا ينتفع بها يمحق عنها اسم الله وملائكته ورسله ويحرق الباقي ، الدر المختار على الشامى كراچى ص ۴۲۲ / ۶ ، كتاب الحظر والاباحة ، فصل فى البيع ،

## حضرت نبی کریم صلی اللہ علیہ وسلم کی تصویر

**سوال:-** بعد از دعوات عرض ہے کہ آپ کے یہاں اس خط کے ساتھ ایک خاکہ بھیج رہے ہیں، ویسے دیکھنے سے آپ کو خود ہی اندازہ ہو جائے گا کہ اس خاکہ میں کلمہ شہادت کے الفاظ کو اس شکل میں ترتیب دیا گیا ہے، کہ اس سے باقاعدہ تصویر بن گئی ہے، جس میں ناک، کان، آنکھ ہر چیز بدن کے صاف دکھائی دیتی ہے، برائے مہربانی اسکے متعلق شرعاً حکم سے آگاہ فرمادیں، آیا ایسا کرنا جائز ہے، اس کو گھر میں لٹکانا شرعاً مناسب ہے، برائے مہربانی اس خط کو جواب کے ساتھ واپس فرما کر مشکور فرمادیں؟

**نوٹ:-** اس تصویر کے متعلق کہا جاتا ہے کہ رسول اللہ صلی اللہ علیہ وسلم کی ہے۔

(ب) آپ سب بزرگوں سے استدعاء ہے کہ مجھے اور میرے بھائی عزیز اللہ کے حق میں دعا فرمائیں کہ اللہ کریم ہمیں رشد و ہدایت کی نعمت سے سرفراز فرمادیں، ہمیں صحیح بندگی کی توفیق عطا فرمادیں، اور ہم سب سے خوش ہو کر ہمیں اپنے پاس بلائے آمین۔

### الجواب!

محترمی زید احترامہ..... السلام علیکم ورحمۃ اللہ وبرکاتہ

دل سے دعا ہے کہ اللہ تعالیٰ آپ کو اور آپ کے بھائی عزیز اللہ کو ہمیشہ رشد و ہدایت پر رکھے، اتباع سنت کی پوری توفیق دے، دونوں جہان کی ترقیات سے نوازے، آمین آپ سے بھی دعا کی درخواست ہے (جواب خط کی پشت پر ہے)

احقر محمود غفرلہ دارالعلوم دیوبند ۳۰/۸/۹۰ھ

### الجواب حامداً ومصلیاً!

جاندار کی تصویر بنانا حرام ہے، خواہ لکڑی، مٹی، لوہا، سونا وغیرہ کسی مادہ سے بنائی جائے،



یا قلم سے کسی کا غذا تختی پر بنائی جائے، یا مشین سے عکس لیا جائے، کسی طرح اجازت نہیں، ایسی تصویر بنانے والوں کے لئے حدیث شریف میں عذاب شدید کی وعید ہے، ایسی تصویروں کو مکان میں رکھنا اور کمرہ کی زینت کے لئے آویزاں کرنا بھی جائز نہیں۔<sup>۱</sup>

حضرت رسول کریم صلی اللہ علیہ وسلم کی تصویر بنانا تو براہ راست رسول مقبول ﷺ سے بغاوت اور کھلا مقابلہ کرنا ہے، کہ آپ ﷺ نے منع فرمایا ہے لہذا آپ ہی کی تصویر بنائیں گے (معاذ اللہ) یہ صورت نہایت خطرناک ہے، نیز اپنے ذہن میں صورت مبارکہ کو تجویز کر کے تصویر بنا کر آپ کی طرف منسوب کرنا کہ یہ آپ ﷺ کی صورت مبارکہ ہے، بہتان عظیم

۱۔ تصویر صورة الحيوان حرام شديد التحريم وهو من الكبائر لانه متوعد عليه بهذا الوعيد الشديد وسواء صنعه لما يمتنهم ام لغيره فصنعه حرام بكل حال وسواء كان في ثوب او بساط او درهم او دينار او فلس او اناء او حائط او غيرها، فتح الباری ج ۱ / ص ۵۸۳ / کتاب اللباس. باب عذاب المصورين يوم القيامة، مطبوعه نزار مصطفى الباز مکه مکرمه. شامی زکریا ج ۲ / ص ۲۱۶ / باب ما يفسد الصلوة وما يكره فيها، مطلب اذا تردد الحكم بين سنة وبدعة الخ. نووی علی مسلم ص ۱۹۹ / ۲، کتاب اللباس، باب تحريم تصوير صورة الحيوان، مطبوعه رشيديه دہلی،

۲۔ عن عبد الله بن مسعود قال سمعت رسول الله صلى الله عليه وسلم يقول اشد الناس عذابا يوم القيامة المصورون. مشکوة شریف، ص ۳۸۵ / باب التصاوير، الفصل الاول، مطبوعه ياسر نديم ديوبند، بخاری شریف ص ۸۸۰ / ۲، کتاب اللباس، باب عذاب المصورين يوم القيامة، مطبوعه اشرفی ديوبند، مسلم شریف ص ۲۰۱ / ۲، کتاب اللباس، باب تحريم تصوير صورة الحيوان، مطبوعه رشيديه دہلی،

۳۔ ولا يجوز ان يعلق في موضع شيئاً فيه صورة ذات روح الخ عالمگیری کوئٹہ، ج ۵ / ص ۳۵۹ / کتاب الکراهية، الباب العشرون في الزينة واتخاذ الخادم للخدمة. مجمع الانهر ص ۱۸۸ / ۱، کتاب الصلاة، باب ما يفسد الصلاة، فصل، مطبوعه دار الكتب العلمية بيروت، طحطاوی علی المراقی مصری ص ۲۸۹، فصل في المكروهات،

ہے، جس کی سزا جہنم ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۳۰/۸/۹۰ھ

## روضہ اقدس کی تصویر مسجد میں

سوال :- حضور اقدس صلی اللہ علیہ وسلم کے روضہ مبارک کی تصویر مسجد میں لگانا جائز ہے یا نہیں؟ خانہ کعبہ کی تصویر مسجد میں لگا سکتے ہیں یا نہیں؟

الجواب حامداً ومصلیاً

لگا سکتے ہیں، مگر سامنے نہ لگائیں، جس سے نمازیوں کی نظر اس پر جائے، اونچائی پر لگائیں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۰/۹/۹۰ھ

الجواب صحیح بندہ نظام الدین غفرلہ دارالعلوم دیوبند ۱۰/۹/۹۰ھ

- ۱۔ عن رسول الله صلى الله عليه وسلم قال من كذب على متعمداً فليتبوأ مقعده من النار بخاری شریف ص ۱/۲۱، کتاب العلم، باب اثم من كذب على النبي ﷺ، مطبوعه اشرفی دیوبند، مسلم شریف ص ۱/۷، باب تغليظ الكذب على رسول الله ﷺ، مطبوعه رشیدیہ دہلی، مشکوٰۃ شریف ص ۳۵، کتاب العلم، الفصل الثانی، مطبوعه دارالکتاب دیوبند،
- ۲۔ ویجوز ان یعلق ما فیہ صورۃ غیر ذات روح، عالمگیری کوئٹہ ج ۵ ص ۳۵۰ کتاب الکراہیۃ، الباب العشرون فی الزینۃ واتخاذ الخادم للخدمة،
- ۳۔ ولا بأس بنقش المسجد بالجص والساج وماء الذهب وكره بعض مشايخنا النقوش على المحراب وحائط القبلة لان ذلك يشغل قلب المصلي، عالمگیری کوئٹہ ص ۵/۱۶۹، کتاب الکراہیۃ، الباب الخامس فی آداب المسجد، البحر الرائق کوئٹہ ص ۳۶، ۲/۳۷، قبیل باب الوتر والنوافل، تبیین الحقائق ص ۱/۱۶۸، کتاب الصلاة، فصل کره استقبال القبلة، مطبوعه امدادیہ ملتان،

## صدر کے مرنے پر اس کی تصویر ہال میں لگانا

سوال:- یہاں ایک قومی ادارہ بنام انجمن اسلامیہ چل رہا ہے، اس کے نائب صدر کا انتقال ہو گیا ہے، اب ممبران اس کا بہت بڑا فوٹو انجمن کے ہال میں لگانا چاہتے ہیں، (بطور یادگار) کیا یہ جائز ہے؟ اور بطور رسم فوٹو کی رسم بھی ادا کرنا چاہتے ہیں؟

### الجواب حامداً ومصلیاً

ہرگز ہرگز اجازت نہیں، بت پرستوں نے ابتداء اپنے بڑوں کے نام بطور یادگار بت بنائے تھے، پھر ان کی پرستش کرنے لگے؛ فوٹو بھی تصویر ہے، جس مکان میں تصویر ہو وہاں ملائکہ نہیں آتے، مصورین کو بہت شدید عذاب ہوگا۔

”عن عائشةؓ انها اشترت نمرقة فيها تصاویر فلما رآها رسول الله صلی اللہ علیہ وسلم قام علی الباب فلم یدخل فعرقت فی وجهه الکراهیة قالت فقلت یارسول الله اتوب الی الله والی رسولہ ماذا اذنت فقال رسول الله ﷺ ما بال

۱۔ قال محمد ابن کعب کان لآدم علیہ السلام خمس بنین ود وسواع ویغوث ویعوق ونسر وکانوا عبادا فمات واحد منهم فحزنوا علیہ فقال الشیطان انا اصور لکم مثله اذا نظرتم الیہ ذکرتموه قال افعل فصوره فی المسجد من صفر ورصاص ثم مات آخر فصوره حتی ماتوا کلم فصورهم وتنقصت الاشیاء کما تنقص الیوم الی ان ترکوا عبادۃ الله بعد حین فقال لهم الشیطان مالکم لاتعبدون شیئا قالوا ومانعبد قال آلهتکم وآلة آبائکم الا ترون فی مصلاکم فعبد وها من دون الله، الجامع لاحکام القرآن ص: ۲۸۱، ج: ۹، الجزء الثامن عشر، سورة النوح تحت آیت: ۲۳، مطبوعه دارالفکر بیروت، تفسیر مظہری ص: ۷۶، ج: ۱۰، مطبوعه رشیدیہ کوئٹہ، تفسیر ابی السعود ص: ۴۰۹، ج: ۹، مطبوعه داراحیاء التراث العربی بیروت،

هذه النمرة قلت اشتريتها لتتعد عليها وتوسدها فقال رسول الله صلى الله عليه وسلم ان اصحاب هذه الصور يعذبون يوم القيامة يقال لهم احيوا ما خلقتم وقال ان البيت الذي فيه الصورة لا تدخله الملائكة . متفق عليه مشكوة شريف، ص ۳۸۵ / فقط والله سبحانه تعالى اعلم

حرره العبد محمود وغفر له دار العلوم ديوبند

## معلم مقرر کرنے کے لئے اس کا فوٹو منگانا

سوال :- بیرون ہند کے لوگ ہندوستان سے کسی عالم کو بچوں کی تعلیم دینے کی غرض سے بلاتے ہیں، لیکن وہ حضرات اس عالم کا فوٹو صرف دیکھنے کی غرض سے طلب کرتے ہیں، تو کیا فوٹو تصویر کھینچنا جائز ہے، اسی طریقہ سے شادی کے معاملہ میں لڑکے کا فوٹو طلب کرتے ہیں، تو کیا حکم ہے؟

۱۔ مشکوة شریف ص ۳۸۵ / باب التصاویر، الفصل الاول، مطبوعہ یاسر ندیم دیوبند، بخاری شریف ص ۸۸۱ / ۲، کتاب اللباس، باب لا تدخل الملائكة بیتا فيه صورة، مطبوعہ اشرفی دیوبند، مسلم شریف ص ۲۰۱ / ۲، کتاب اللباس، باب تحريم تصوير صورة الحيوان، مطبوعہ رشديه دہلی،

**ترجمہ :-** حضرت عائشہ صدیقہ رضی اللہ عنہا کہتی ہیں کہ انہوں نے ایک تکیہ خریدا جس میں تصویریں تھیں، رسول اللہ صلی اللہ علیہ وسلم نے جب اس تکیہ کو دیکھا تو دروازہ پر کھڑے ہو گئے، اور اندر داخل نہیں ہوئے، میں نے آپ کے چہرہ پر ناراضگی کے آثار دیکھ کر عرض کیا یا رسول اللہ صلی اللہ علیہ وسلم میں خدا اور اس کے رسول کی مخالفت سے توبہ کرتی ہوں، مجھ سے کیا گناہ ہوا؟ آپ صلی اللہ علیہ وسلم نے فرمایا یہ تکیہ کیسا ہے؟ میں نے عرض کیا اس کو میں نے آپ کے بیٹھنے اور آرام پانے کے لئے خریدا ہے، رسول اللہ صلی اللہ علیہ وسلم نے فرمایا اس کی تصویریں بنانے والے قیامت کے دن عذاب دیئے جائیں گے، اور ان سے کہا جائیگا، کہ جو چیز تم نے بنائی ہے ان میں جان ڈالو اور ان کو زندہ کرو، پھر فرمایا جس گھر میں تصویر ہو اس میں فرشتے نہیں آتے۔

### الجواب حامداً ومصلیاً

یہ دونوں چیزیں ایسی نہیں ہیں کہ جن کیلئے حرام کام کی اجازت دی جائے، بچوں کی تعلیم کیلئے معلم کے فوٹو دیکھنے کی کیا ضرورت ہے، اسکے اخلاق و حالات بذریعہ خط معلوم کئے جاسکتے ہیں، یہی حال شادی کا ہے، اس کیلئے بھی فوٹو کی ضرورت نہیں ہے۔ فقط واللہ تعالیٰ اعلم  
حررہ العبد محمود غفرلہ

دارالعلوم دیوبند ۳۰/۵/۹۰ھ

### تنخواہ وصول کرنے کے لئے فوٹو

سوال:- میری ملازمت کو بائیس سال ہونے کو آئے ہیں، وظیفہ کے لئے پچیس سال کی تکمیل کی ضرورت ہے، مگر فوٹو وظیفہ نکالنے کے لئے ضروری ہے، چونکہ میری نظر سے ”اشد الناس عذاباً يوم القيامة المصرون“ گذرا، ایسی صورت میں وظیفہ کے حصول کے لئے فوٹو لیلوں تو جائز ہوگا یا گناہ؟

### الجواب حامداً ومصلیاً

اگر بغیر فوٹو کے وظیفہ نہ ملنے پر آپ کو زیادہ زحمت نہ ہو اور آپ برداشت کر سکیں تو فوٹو نہ لیں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

۱۔ تصویر صورة الحيوان حرام شدید التحريم وهو من الكبائر لانه متوعد عليه بهذا الوعيد الشديد، فتح الباری ج ۱ / ۱ ص ۵۸۳ / کتاب اللباس، باب عذاب المصورين يوم القيامة، مطبوعه نزار مصطفى الباز مکه مکرمه. نووی علی مسلم ص ۱۹۹ / ۲، کتاب اللباس، باب تحريم تصوير صورة الحيوان، مطبوعه رشيديه دهلي، شامی زکریا ص ۲۱۶ / ۲، باب ما يفسد الصلاة، مطلب اذا تردد الحكم بين سنة وبدعة، (باقی حاشیہ اگلے صفحہ پر)

## پرائیویٹ امتحان کے لئے فوٹو

سوال :- آج کل سیکڑوں مسلم طلباء اور طالبات پرائیویٹ امتحانات دیتے ہیں، جس میں فوٹو لازمی ہے، تو اس طرح فوٹو کھینچوانا جائز ہے یا نہیں؟

### الجواب حامداً ومصلیاً

فوٹو اتروانا جائز نہیں، اگر کوئی ایسی مجبوری ہو سکے بغیر اسکے گزارہ نہیں تو وہ معذوری ہے، مجبوری کی حد تک گنجائش ہوگی، اس پر بھی توبہ واستغفار لازم ہے، لڑکیوں کو لڑکوں کی طرح

(حاشیہ صفحہ گذشتہ)

۲۔ ومن يتق الله يجعل له مخرجاً ويرزقه من حيث لا يحتسب سورة الطلاق آیت: ۲-۳، تفسیر مظہری ص ۳۲۰/۹، مطبوعہ رشیدیہ کوئٹہ، اگر مجبوری ہو تو اجازت ہے، ”وان تحققت الحاجة له الى استعمال السلاح الذى فيه تمثال فلا بأس باستعماله لان موضع الضرورة مستثناة من الحرمة كما فى تناول الميتة الخ شرح السير الكبير ج ۴/ص ۲۱۸/باب مايكره فى دار الحرب وما لا يكره، مطبوعہ دار الكتب العلمية بيروت،

(حاشیہ صفحہ ۷۱)

۱۔ عن عبد الله بن مسعود قال سمعت رسول الله صلى الله عليه وسلم يقول اشد الناس عذاباً يوم القيامة المصورون. مشکوة شريف، ص ۳۸۵/باب التصاوير، الفصل الاول، مطبوعہ ياسر نديم ديوبند. بخارى شريف ص ۲/۸۸۰، كتاب اللباس، باب عذاب المصورين يوم القيامة، مطبوعہ اشرفى ديوبند، مسلم شريف ص ۲/۲۰۱، كتاب اللباس، باب تحريم تصوير صورة الحيوان، مطبوعہ رشیدیہ دہلی،

ترجمہ :- حضرت عبد اللہ بن مسعود رضی اللہ عنہ نے فرمایا کہ میں نے حضرت رسول مقبول صلی اللہ علیہ وسلم کو ارشاد فرماتے ہوئے سنا کہ قیامت کے روز سب سے زیادہ سخت عذاب تصویر بنانے والے کو ہوگا۔

۲۔ وان تحققت الحاجة له الى استعمال السلاح الذى فيه تمثال فلا بأس باستعماله لان موضع الضرورة مستثناة من الحرمة كما فى تناول الميتة، شرح كتاب السير الكبير ج ۴/ص ۲۱۸/باب مايكره فى دار الحرب وما لا يكره، مطبوعہ دار الكتب العلمية بيروت.

داخلہ لینا، امتحانات دینا، ملازمت کرنا شرعاً بھی قبیح و مذموم ہے، اور عقلاً بھی نیراکی غیرت و حیا کے بھی سخت خلاف ہے، اور بے شمار اس سے فتنے پیدا ہوتے ہیں۔ فقط واللہ سبحانہ تعالیٰ اعلم  
حررہ العبد محمود غفرلہ

دارالعلوم دیوبند

## تعلیم کے لئے فوٹو

سوال :- اگر کوئی شخص کالج کی تعلیم حاصل کر رہا ہو اور اپنے کالج کے سلسلہ تعلیم کو باقی رکھنے کے لئے فوٹو اُتروانے کی اشد ضرورت ہو تو کیا وہ کالج کی تعلیم کو برقرار رکھتے ہوئے فوٹو اترواسکتا ہے؟ از روئے شریعت اس کے جواز یا عدم جواز کے بارے میں لکھیں تاکہ سلسلہ تعلیم باقی رکھا جائے؟

### الجواب حامداً ومصلیاً

اگر اس تعلیم کے منقطع کرنے میں نقصان عظیم نہ ہو تو منقطع کر دیا جائے، ورنہ اس کو جاری رکھنے کے لئے مجبوراً فوٹو کی بھی گنجائش ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح بندہ نظام الدین غفرلہ دارالعلوم دیوبند

۱۔ عن ابن مسعود رضی اللہ عنہ عن النبی صلی اللہ علیہ وسلم المرأة عورة فاذا خرجت استشرفها الشيطان، مشکوة ص ۲۶۹، باب النظر الى المخطوبة، الفصل الثاني، مطبوعه دارالكتاب دیوبند، مرقاة شرح مشکوة ص ۱۱۴/۳، باب ایضا، مطبوعه ممبئی،

۲۔ وان تحققت الحاجة له الى استعمال السلاح الذي فيه تمثال فلا بأس باستعماله لان مواضع الضرورة مستثناة من الحرمة كما في تناول الميتة. شرح كتاب السير الكبير ج ۴/ص ۲۱۸/ باب ما يكره في دار الحرب وما لا يكره، مطبوعه دارالكتب العلمية بيروت.

## شناختی کارڈ فوٹو کے ساتھ

سوال:- آج کل حکومت پاکستان نے ایک لعنت شناختی کارڈ نکالی ہے، کہ ہر شخص کے پاس اس شناختی کارڈ پر فوٹو ہونا ضروری ہے، جس کے پاس نہیں ہوگا، وہ جاسوس سمجھا جائے گا، اور اس کو جیل میں ڈال دیا جائیگا، اب علماء و صلحاء کے لئے اس حکم کی پابندی کرنا کیسا ہے؟ خواہ مجبوراً ہو، ہم لوگ از حد پریشان ہیں؟

### الجواب حامداً ومصلیاً

جب ایک ملک میں شہری بنکر رہنا ہے، اس سے مفر نہیں، تو وہاں کے قانون پر عمل کرنا ہوگا، قانون کی خلاف ورزی مستقل جرم ہے، جسکی سزا ناقابل برداشت بھی ہو سکتی ہے۔ جس طرح قانونی مجبوری کی وجہ سے بعض ملازمین کو بیمہ کرانا پڑتا ہے، جس میں قمار بھی ہے، سود بھی، نیز رشوت دیئے بغیر بھی دفع ظلم یا وصولیابی حق کی کوئی صورت نہیں، اسی طرح شرعی عدم جواز کے باوجود قلب میں شدید انکار کے ساتھ اسکو (شناختی کارڈ کو) بھی برداشت کیا جائے، اور استغفار بھی کرتے رہیں، تو امید ہے کہ حق تعالیٰ معذور قرار دینگے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۷/۴/۱۴۱۵ھ

۱۔ مخالفة الامیر حرام الا اذا اتفق الاكثر انه ضرر فیتبع، شامی زکریا ص ۲۳/۶، کتاب الجہاد، مطلب مخالفة الامیر حرام، عمد القاری ص ۲۲۱/۷، الجزء الرابع عشر، کتاب الجہاد، باب السمع والطاعة، مطبوعہ دارالفکر بیروت، فیض الباری ص ۴۴۰/۳، باب ایضا، مطبوعہ خضر راہ بکڈپو دیوبند،

۲۔ وان تحققت الحاجة له الى استعمال السلاح الذى فيه تمثال فلا بأس باستعماله لان مواضع الضرورة مستثناة من الحرمة كما فى تناول الميتة. شرح کتاب السیر الکبیر ج ۴ ص ۲۱۸ باب ما یکره فی دار الحرب وما لا یکره، مطبوعہ دارالکتب العلمیة بیروت.



## آنکھ اور دانت کی تصویر

سوال:- ہم بغرض تجارت منجن یا سرمہ بنا کر فروخت کرنا چاہتے ہیں تو اس میں یعنی منجن کے لیبل پر صرف دانت چھپوانا چاہتے ہیں، اور سرمہ کے لیبل پر صرف آنکھ کی تصویر ہوگی چہرہ نہیں ہوگا، از روئے شرع کیا حکم ہے؟

### الجواب حامداً ومصلیاً

صرف دانت اور صرف آنکھ کی تصویر درست ہے، جبکہ بقید چہرہ نہ ہو۔

فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند ۳۰/۱/۸۸ھ

## فوٹو مٹانے کی ترکیب

سوال:- ایک عورت نے ریشم میں اپنے فوٹو کھنچوا رکھے ہیں، لیکن اب اس کو توجہ ہوئی تو وہ کیا کرے، جلادے یا استعمال میں لاوے؟

### الجواب حامداً ومصلیاً

اگر کپڑے کو رنگ لیا جاوے جس سے فوٹو باقی نہ رہے تو پھر استعمال درست ہوگا۔

فقط واللہ تعالیٰ اعلم

حررہ العبد محمود وغفرلہ دارالعلوم دیوبند

۱۔ اومقطوعة الرأس او الوجه اولغير ذی روح لایکړه لانہا لاتعبد الدر المختار علی هامش ردالمحتار ذکر یا ج ۲/ص ۸۱۸ باب ما یفسد الصلاة وما یکړه فیہا، مطلب اذا تردد الحکم بین سنة وبدعة الخ. مراقی الفلاح مع الطحطاوی مصری ص ۲۹۵، فصل فی المکروہات، البحر الرائق کوئٹہ ۲۸/۲، باب یفسد الصلاة، وما یکړه فیہا، (باقی حاشیہ اگلے صفحہ پر)

## چڑیا والی گھڑی

سوال:- زید گھڑی کی ایک فیکٹری قائم کرنا چاہتا ہے، جس میں آج کل کی نئی نئی ڈیزائن کی گھڑیاں چلتی ہیں، جو گھڑی زید بنوانا چاہتا ہے اس میں پلاسٹک کی چڑیا ہوگی، اور فٹنگ اس طرح ہوگی کہ جب گھنٹہ بجتا ہوگا تو اس وقت چڑیا اندر سے باہر آئیگی اور اس کے منہ سے گھنٹہ کی آواز نکلے گی، اور گھنٹہ بجنے کے بعد خود بخود ایک دروازہ کھلے گا، اور وہ اندر چلی جائے گی، اور دروازہ بند ہو جائے گا، تو کیا یہ تصویر والی گھڑی بنانا یا اس کی فیکٹری قائم کرنا از روئے شرع جائز ہے؟ آجکل جدید حالات میں اس کی گنجائش ہے یا نہیں؟

### الجواب حامداً ومصلیاً

جاندار کی تصویر بنانا تو بہر حال ناجائز ہے یہ حکم تو بنانے کا ہے، لیکن چونکہ مقصود یہ چڑیا نہیں بلکہ وقت معلوم کرنا مقصود ہے، اس کے لئے گھڑی کی پرزے ہوں اور مشینیں سووہ شرعاً

(حاشیہ صفحہ گذشتہ)

۲۔ او مقطوعة الرأس او الوجه او ممحوة عضوا لتعیش بدونه لایکره، سواء كان من الاصل او كان لها رأس ومحى وسواء كان القطع بخيط خيط على جميع الرأس حتى لم يبق له اثر او يطلیه بمغرة او بنحته او بغسله لانها لاتعبد بدون الرأس عادة، الدر المختار علی هامش ردالمحتار زکریا ج ۲/ ص ۴۱۸/ باب ما یفسد الصلاة الخ، مطلب اذا تردد الحكم بين سنة وبدعة الخ. النهر الفائق ص ۲۸۵/ ۱، باب ما یفسد الصلاة، وما یکره فیها، مطبوعه دارالکتب العلمیة بیروت، البحر الرائق ص ۲۸/ ۲، باب ما یفسد الصلاة وما یکره فیها،

(حاشیہ صفحہ ۱) ۱۔ تصویر صورة الحيوان حرام شدید التحريم وهو من الكبائر الخ، فتح الباری ج ۱/ ص ۵۸۳/ کتاب اللباس، باب عذاب المصورین يوم القيامة، مطبوعه نزار مصطفى الباز مکہ مکرمہ، شامی زکریا ج ۲/ ص ۴۱۶/ باب ما یفسد الصلاة الخ مطلب اذا تردد الحكم بين سنة وبدعة الخ. البحر الرائق کوئٹہ ص ۲۷/ ۲، باب ما یفسد الصلاة وما یکره فیها،

درست ہیں، ان کی بیچ بھی درست ہے، لیکن جس طرح دروازے پر کپڑے کا پردہ ڈالنا اصل مقصود ہو جو کہ شرعاً جائز ہے، مگر اس کپڑے میں تصویر بنی ہوئی ہو یا اس پر چھپی ہوئی ہو تو اس پردے کو استعمال کرنا فتیج و مذموم ہے، جس سے ناگواری حدیث میں موجود ہے۔<sup>۱</sup>

اسی طرح سے اس گھڑی کو رکھنا اور استعمال کرنا بھی فتیج اور مذموم ہوگا، بنانے والے اور استعمال کرنے والے کا فرق بھی اس سے واضح ہو گیا، استعمال کرنا خواہ اپنے پاس رکھ کر ہو یا فروخت کر کے ہو۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۲۲/۲/۹۴ھ

## خانہ کعبہ کی تصویر مکان میں

سوال:- کیا مکان میں کعبۃ اللہ اور روضہ شریف کی تصاویر کو فریم کر کے رونق و خوشنما طریقہ پر لگوانا تقویٰ کے خلاف ہے؟

### الجواب حامداً ومصلیاً

ان مقامات مقدسہ متبرکہ کی تصاویر کو آلہ زینت بنانا خلاف ادب ہے۔ فقط واللہ اعلم

حررہ العبد محمود غفرلہ عنہ دارالعلوم دیوبند

الجواب صحیح بندہ نظام الدین دارالعلوم دیوبند ۲۲/۹/۸۹ھ

۱۔ عن عائشة انه كانت قد اتخذت على سهوة لها سترا فيه تماثيل فهتكه النبي ﷺ فاتخذت منه نمرقتين فكانتا في البيت يجلس عليها، مشکوة شريف ص ۳۸۵، باب التصاویر، الفصل الاول، مطبوعه دارالکتاب دیوبند، بخاری شریف ص ۲/۸۸۰، کتاب اللباس، باب نقض الصور، مطبوعه اشرفی دیوبند، مسلم شریف ص ۲/۲۰۱، کتاب اللباس، باب تحریم تصویر صورة الحيوان، مطبوعه رشیدیہ دہلی، (باقی حاشیہ اگلے صفحہ پر)

## چہرہ کی تصویر

سوال :- زندہ انسان کا نصف حصہ اوپر کا نوٹو کھنچوانا اسلام میں جائز ہے یا نہیں دلیل نقلی کے ساتھ تحریر فرمائیے؟

### الجواب حامداً ومصلیاً

جو حکم پوری تصویر کا ہے وہی اوپر کے نصف حصہ کا حکم ہے، بلکہ اگر صرف چہرے اور سر کا نوٹو ہو تو اس کا بھی وہی حکم ہے ”کل شیء له رأس فهو صورة (اتحاف السادة شرح احياء العلوم للغزالي) کان لرسول اللہ صلی اللہ علیہ وسلم ترس فیہ تمثال رأس كبش فکبره رسول اللہ صلی اللہ علیہ وسلم فاصبح یوما وقد اذبه اللہ عزوجل (تلخیص فہوم الاثر لابن الجوزی، ص ۲۰ / کذا فی امداد المفتین مع عزیز الفتاوی، ج ۷ / ۸ / ص ۲۴۰ / یہ نہیں سمجھنا چاہئے کہ اس کا نوٹو جائز ہے حج کے

(حاشیہ صفحہ گذشتہ)

۲. ومن يعظم شعائر الله فانها من تقوى القلوب سورة الحج آیت ۳۲ / ترجمہ :- اور جو شخص دین خداوندی کے ان یادگاروں کا پورا لحاظ رکھے گا تو ان کا یہ لحاظ رکھنا دل کے ساتھ ڈرنے سے ہوتا ہے۔

(حاشیہ صفحہ ۷۱)

۱. اتحاف السادة المتقين ج ۷ / ص ۵۹ / منکرات الحمامات، مطبوعہ دار الفکر بیروت. کنز العمال ص ۴۰۴ / ۵ / ۱، حدیث: ۵۷۴ / ۱، فرع فی محظورات البيت والبناء، مطبوعہ مؤسسة الرسالة بیروت، فتح الباری ص ۵۸۰ / ۱، کتاب اللباس، باب التصاویر، مطبوعہ نزار مصطفى الباز مكة المكرمة،

۲. تلخیص فہوم الاثر لابن الجوزی، ص ۲۰ / ذکر ترس رسول اللہ ﷺ، مطبوعہ دہلی.

۳. امداد المفتین، ج ۲ / ص ۸۲۴ / کتاب اللہ واللعب الخ، مطبوعہ زکریا دیوبند.

لئے یا سپورٹ میں مجبوراً اجازت ہے۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۷/۲/۱۴۲۸ھ

## تجارتی کتابوں پر فوٹو

سوال:- مکان اور دوکان کے اندر بہت سی کتابیں رکھی ہیں، یا اور چیزیں جو کہ دوکان پر فروخت کی جاتی ہیں، سامان وغیرہ اور گھر کے سامان جو کہ استعمال میں آتے ہیں، ان کتابوں سامانوں پر فوٹو اور صورت و شکل و صورت وغیرہ ہوتی ہے، جو کہ مجبوراً رکھنی پڑتی ہیں، اور خرید و فروخت کرنی پڑتی ہے، کیا ایسی صورت میں رحمت کا فرشتہ داخل ہوگا، یا نہیں؟ یا گناہ کا مستحق بنے گا یا نہیں؟

## الجواب حامداً ومصلیاً

جاندار کی تصویر ہو تو اس پر کتاب وغیرہ رکھ کر اس کو پوشیدہ کر دیا جائے، ورنہ رحمت کا فرشتہ نہیں آئے گا۔ فقط واللہ تعالیٰ اعلم

حررہ العبد محمود غفرلہ

(صدر مفتی) دارالعلوم دیوبند ۷/۲/۱۴۲۸ھ

۱۔ وان تحققت الحاجة له الى استعمال السلاح الذي فيه تمثال فلا بأس باستعماله لان مواضع الضرورة مستثناة من الحرمة كما في تناول الميتة، شرح كتاب السير الكبير ص ۲۱۸، ج ۴، باب مايكره في دار الحرب وما لا يكره، مطبوعه دار الكتب العلمية بيروت،  
۲۔ عن ابي طلحة قال قال النبي صلى الله عليه وسلم لا تدخل الملائكة بيتا فيه كلب ولا تصاوير متفق عليه (مشکوٰۃ، ص ۳۸۵/باب التصاوير، بخاری شریف ص ۲/۸۸۰، كتاب اللباس، باب عذاب المصورين يوم القيامة، ..... (باقی حاشیہ اگلے صفحہ پر)

## قانونی مجبوری کی بناء پر تصویر کھینچوانا

سوال:- آج کل جیسا کہ یہ بات اظہر من الشمس ہے کہ کسی بھی حکومت کے محکمہ میں جائے بغیر فوٹو کے کام نہیں چلتا، اسی طرح اگر ڈرائیوری وغیرہ سیکھے اس میں بھی بغیر اس کے اجازت نہیں ملتی، تو کیا ایسی صورت میں ناچیز ٹیکسی ڈرائیوری یا آٹو رکشہ سیکھنا چاہتا ہے اس میں فوٹو کے بغیر حکومت اجازت نہیں دیتی تو کیا فوٹو نکلا سکتا ہے؟

### الجواب حامداً ومصلیاً

جاندار کی تصویر بنانا خواہ فوٹو کے ذریعہ سے ہو یا قلم کے ذریعہ سے یا کپڑے کی بناوٹ میں ہو سب ناجائز ہے، تصویر بنانے والوں کو بہت سخت عذاب ہوگا۔ آدمی قانون کی وجہ سے

(حاشیہ صفحہ گذشتہ)..... مطبوعہ اشرفی دیوبند، مسلم شریف ص ۲۰۱/۲، کتاب اللباس،

باب تحریم تصویر صورة الحيوان، مطبوعہ رشیدیہ دہلی،

ترجمہ:- حضرت نبی کریم صلی اللہ علیہ وسلم نے ارشاد فرمایا ایسے گھر میں فرشتے داخل نہیں ہوتے جس میں کتا ہو یا تصویر ہوں۔

تکروہ کراہۃ تنزیہ جعل الصورة فی البیت لخبر ان الملائکۃ لا تدخل بیتا فیہ کلب او صورة الا ان تكون صغيرة لا تبدو للناظرین علی بعد لانہا لا تعبد عادة فی هذه الحالة والکراہۃ باعتبارہا، النہر الفائق ص ۲۸۴/۱، باب ما یفسد الصلاة وما یکرہ فیہا، دار الکتب العلمیۃ بیروت، شامی زکریا ص ۲۱۸/۲، باب ما یفسد الصلاة، مطلب اذا تردد حکم بین سنة وبدعة،

(حاشیہ صفحہ ۱) ۱۔ تصویر صورة الحيوان حرام شدید التحريم الى قوله فصنعه حرام بكل

حال سواء کان فی ثوب او بساط او درهم او دینار او فلس او اناء او حائط او غیرہا، فتح الباری ص ۵۸۳/۱۱، کتاب اللباس، باب عذاب المصورین يوم القيامة، نزار مصطفى الباز مکہ مکرمہ. نووی علی مسلم ص ۱۹۹/۲، کتاب اللباس، باب تحریم تصویر صورة الحيوان، طبع رشیدیہ دہلی، شامی زکریا ص ۲۱۶/۲، باب ما یفسد الصلاة، مطلب اذا تردد حکم

(باقی حاشیہ اگلے صفحہ پر)

بین سنة وبدعة،

مجبور ہو تو وہ معذور ہے، پس اگر آپ ڈرائیوری سیکھنے پر مجبور ہیں کہ بغیر اس کے گزارہ نہیں تو فوٹو میں آپ بھی معذور ہیں۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۱۶/۹/۱۳۹۹ھ

## غیر مسلم کی دوکان ظاہر کرنے کے لئے تصویر لگانا

سوال:- پریس میں اردو، ہندی، انگلش چھپائی کتابت طباعت سب ہی قسم کی ہوتی ہے برابر، برابر دوکان ہیں ایک دوکان میں قرآن دیوار پر چسپاں ہے، اور دوسری دوکان پر تصویر لگی ہوئی ہیں، اس وجہ سے لگائی گئی ہیں کہ ہندو غیر مسلم گاہک نہیں آتے، اور مسلم دوکان سمجھ کر واپس ہو جاتے ہیں، اس معنی کر اگر تصویر دیوار پر لگی رہے تو کیا کچھ حرج ہے شریعت کی رو سے اگر کوئی صورت جواز کی ہو تو تحریر کریں، اگر نہ ہو تب بھی تحریر فرمائیں؟

### الجواب حامداً ومصلیاً

جاندار کی تصویر لکھنا اور لگانا منع ہے، اور اس نیت سے لگانا کہ دیکھنے والے یہ نہ سمجھیں

(حاشیہ صفحہ گذشتہ) ۲ عن عبد اللہ بن مسعود قال سمعت رسول اللہ صلی اللہ علیہ وسلم يقول اشد الناس عذاباً يوم القيامة المصورون، مشکوٰۃ شریف، ص ۳۸۵ / باب التصوير، الفصل الاول، مطبوعہ یاسر ندیم دیوبند، بخاری شریف ص ۸۸۰ / ۲، کتاب اللباس، باب عذاب المصورین يوم القيامة، مطبوعہ اشرفی دیوبند، مسلم شریف ص ۲۰۱ / ۲، کتاب اللباس، باب تحريم تصوير صورة الحيوان، مطبوعہ رشیدیہ دہلی،

۱ وان تحققت الحاجة له الى استعمال السلاح الذى فيه تمثال فلا بأس باستعماله لان موضع الضرورة مستثناة من الحرمة كما فى تناول الميتة، شرح السير الكبير ج ۴ ص ۲۱۸ / باب مايكره فى دار الحرب وما لا يكره، مطبوعہ دار الكتب العلمية بيروت.

۲ قال اصحابنا وغيرهم من العلماء تصوير ..... (باقی حاشیہ اگلے صفحہ پر)

کہ مسلمان کی دوکان ہے، بہت خطرناک ہے گویا کہ اپنی دوکان کو ایک غیر مسلم کی دوکان ظاہر کرنا ہے۔ فقط واللہ سبحانہ تعالیٰ اعلم

املاہ العبد محمد وغفرلہ دارالعلوم دیوبند ۲۲/۷/۱۴۰۶ھ

## یادگار کے لئے کسی کا فوٹو مکان میں لگانا

سوال :- اگر کسی کے گھر میں یا کسی دوکان وغیرہ میں کسی کا فوٹو مثلاً اپنا رشتہ دار کوئی بزرگ یا کوئی کلاس کا گروپ جس میں ساتھی شامل ہیں، ان کی یادگار کیلئے یا کسی پر دیسی کا فوٹو (یادگار کے لئے) لگایا جائے یعنی فریم میں چڑھا کر ٹانگ دیا جائے اسکا حکم کیا ہے؟

### الجواب حامداً ومصلیاً ومسلماً

کسی جاندار کا فوٹو لینا ہی جائز نہیں<sup>۱</sup>، پھر اسکو فریم میں کرنا، زیبائش کیلئے لگانا معصیت

(حاشیہ صفحہ گذشتہ)..... صورة الحيوان حرام شديد التحريم وهو من الكبائر الى قوله واما اتخاذ المصور بحيوان فان كان معلقاً على حائط سواء كان له ظل ام لا او ثوباً ملبوساً او عمامة او نحو ذلك فهو حرام الخ، مرقاۃ ج ۲/ ص ۸۳ (مطبوعہ بمبئی) باب التصاویر، الفصل الاول. شامی زکریا ص ۲۱۶/۲، باب ما یفسد الصلاة، مطلب اذا تردد الحكم بين سنة وبدعة، نووی علی مسلم ص ۱۹۹/۲، کتاب اللباس، باب تحريم تصوير صورة الحيوان، مطبوعہ رشیدیہ دہلی،

(حاشیہ صفحہ ۸۱) ۱۔ من تشبه بقوم ای تظاهره بزیمہم وفي تعرفه بفعلهم وفي تخلقه بخلقهم وساريسيرتهم وهدیهم فی ملبسهم وبعض افعالهم ای كان التشبه بحق قدطابق فيه الظاهر الباطن فهو منهم فی القدر المشترك الذى شابهم فيه فان كان كفرا او معصية او شعارا كان حظه كذلك، فیض القدير ص ۱۰۴/۶، حرف الميم، حدیث: ۸۵۹۳، مطبوعہ دار الفکر بیروت، ۲۔ قال اصحابنا وغيرهم من العلماء تصوير صورة الحيوان حرام شديد التحريم الخ مرقاۃ ج ۲/ ص ۸۳ (مطبوعہ بمبئی، باب التصاویر، الفصل الاول، البحر الرائق کوئٹہ ص ۲۷، ج: ۲، باب ما یفسد الصلاة وما یکره فیها، فتح الباری ص ۵۸۳/۱۱، کتاب اللباس، باب عذاب المصورین يوم القيامة، مطبوعہ نزار مصطفى الباز مكة المكرمة،



کو بلند درجہ دیتا ہے، نوٹورشتہ دار کا ہو یا کسی بزرگ کا یا دوستوں کا کسی کا بھی ہو اجازت نہیں۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۶/۲/۹۱ھ

## مکان میں تصاویر

سوال:- تصاویر گھروں میں رکھنا تو حرام ہے، لیکن چھت پر جو ٹھکریاں لگی ہوئی ہیں اس میں کمپنی کی طرف سے کسی جانور وغیرہ کی تصویر نقش کی گئی ہے، تو ایسے مکان میں رہنا کیسا ہے؟ (یہ بھی ممکن ہے کہ کمپنی کا ٹریڈ مارک ہو)

### الجواب حامداً ومصلیاً

حدیث پاک میں ہے ”قال ان البيت الذی فیہ الصورة لا تدخله الملائكة (متفق علیہ) مشکوٰۃ شریف ص ۳۸۵“ جس مکان میں (جاندار کی) تصویر ہو اس میں فرشتے داخل نہیں ہوتے، حضرت نبی اکرم ﷺ نے بھی داخل ہونا گوارہ نہیں کیا، بلکہ داخل

۱۔ ولا يجوز ان يعلق فی موضع شیئا فیہ صورة ذات روح، عالمگیری کوئٹہ ص ۵۹/۵، کتاب الکراہیۃ، الباب العشرون فی الزینۃ، مجمع الانهر ص ۱۸۸/۱، کتاب الصلاة، باب ما یفسد الصلاة، فصل، مطبوعہ دارالکتب العلمیۃ بیروت، طحطاوی علی المراقی مصری ص ۲۸۹، فصل فی المکروہات،

۲۔ مشکوٰۃ شریف ص ۳۸۵/ مطبوعہ یاسر ندیم دیوبند، باب التصاویر، الفصل الاول۔ بخاری شریف ص ۲/۸۸۱، کتاب اللباس، باب لا تدخل الملائکۃ بیتا فیہ صورة، مطبوعہ اشرفی دیوبند، مسلم شریف ص ۲/۲۰۱، کتاب اللباس، باب تحريم تصوير صورة الحيوان، مطبوعہ رشیدیہ دہلی،

ترجمہ:- بیشک جس گھر میں تصویر ہو اس میں رحمت کے فرشتے داخل نہیں ہوتے ہیں۔

ہونے کا ارادہ فرمانے کے باوجود تصویر کی وجہ سے تشریف لے گئے۔ فقط واللہ سبحانہ اعلم  
حررہ العبد محمود وغفرلہ دارالعلوم دیوبند

## جاندار کی تصویر بے جان کے ضمن میں

سوال:- میں جدہ کی جامعہ میں غوطہ کا کام کرتا ہوں مجھے سمندر میں غوطہ لگا کر سیپ حاصل کرنا پڑتا ہے، آج کل مجھے سمندر میں پانی کے اندر کی مخلوقات جیسے مچھلی، جھاڑ اور پتھر کی تصویر کھینچنے کے لئے کہا گیا، لہذا برائے مہربانی یہ بتائیے کہ کیا یہ کام جائز ہے؟

### الجواب حامداً ومصلیاً

آپ پانی کے اندر کی مخلوق جھاڑ پتھر وغیرہ کی تصویر کھینچ لیا کریں، اس میں کسی جاندار کی تصویر بھی آجائے تو حرج نہیں۔ فقط واللہ تعالیٰ اعلم

حررہ العبد محمود وغفرلہ دارالعلوم دیوبند ۱۴/۲/۱۴۰۱ھ

۱۔ عن عائشة انها اشترت نمرقة فيها تصاویر فلما رأها رسول الله ﷺ قام على الباب ولم يدخل الحديث، مشکوة شریف ص: ۳۸۵، باب التصاویر، الفصل الاول، مطبوعه دارالکتاب دیوبند، بخاری شریف ص ۲/۸۸۱، کتاب اللباس، باب لا تدخل الملائكة بیتا فيه صورة، مطبوعه اشرفی دیوبند، مسلم شریف ص ۲/۲۰۱، کتاب اللباس، باب تحریم تصویر صورة الحيوان، مطبوعه رشیدیہ دہلی،

۲۔ واما تصویر صورة الشجرة والرجل والجبل وغير ذلك فليس بحرام الخ مرقات ج ۴/ ص ۴۸۳/ مطبوعه بمبئی، باب التصاویر، الفصل الاول، شرح الطیبی ص ۸/۲۹۹، باب التصاویر، الفصل الاول، مطبوعه زکریا دیوبند، فتح الباری ص ۱۱/۵۹۶، کتاب اللباس، باب من صور صورة کلف يوم القيامة، مطبوعه نزار مصطفى الباز مكة المكرمة،

۳۔ الامور بمقاصدها الخ الاشباه والنظائر ص ۵۳/ مطبوعه دارالعلوم دیوبند، القاعدة الثانية التابع تابع لا یفر دبال حکم الخ قواعد الفقه ص ۶۷/ مطبوعه اشرفیہ دیوبند، قواعد الفقهیة المحموده ص ۳۰، الفصل الاول، الامور بمقاصدها، مطبوعه مکتبه المظاهر سلیم،

## شیر کی کھال میں گھاس بھر کر اس کو شیر بنانا

سوال :- اس زمانہ میں بڑے گھروں میں شیر کی کھال میں گھاس بھر کر اس کو شیر جیسی شکل بنا دیتے ہیں، اور مکان میں بطور نمائش رکھتے ہیں، یہ درست ہے یا نہیں؟

### الجواب حامداً ومصلیاً

گھاس وغیرہ بھر کر اس طرح شیر کی صورت بنانا اس کا رکھنا اس کی نمائش کرنا سب نادرست ہے۔ فقط واللہ سبحانہ تعالیٰ اعلم

حررہ العبد محمد عفی عنہ دارالعلوم دیوبند ۱۸/۱۱/۸۷ھ

الجواب صحیح بندہ نظام الدین عفی عنہ دارالعلوم دیوبند ۱۸/۱۱/۸۷ھ

## شیر کی کھال کیا تصویر کے حکم میں ہے

سوال :- شکاری لوگ شیر چیتے وغیرہ کا شکار کر نیکے بعد اس کا چڑھ اس طرح نکالتے

۱۔ اس لئے کہ اس میں بھراؤ کی وجہ سے وہ تصویر بن گئی، اس لئے اس کا بنانا اور رکھنا سب ناجائز ہے، تصویر صورة الحيوان حرام شدید التحريم الخ فتح الباری، ج ۱۱ / ص ۵۸۳ / باب عذاب المصورین يوم القيامة، مطبوعه نزار مصطفى الباز مکہ مکرمہ.

**تنبیہ :-** اگر ضرورت کی وجہ سے کھال میں گھاس وغیرہ بھر کر مجسمہ بنایا جائے تو حضرات اکابر علماء نے اس کو جائز قرار دیا ہے، جیسے بھینس کا بچہ مر جائے تو اس مردہ بچہ میں بھوس وغیرہ بھر دیتے ہیں تاکہ بھینس سے دودھ حاصل کیا جاسکے ورنہ اس کے بغیر دودھ نکالنا دشوار ہوتا ہے تو یہ صورت جائز ہے۔ (امداد الفتاویٰ ص ۱۵۴، ج: ۲، جائز ناجائز یا مکروہ افعال واستعمال، مطبوعه ذکر یا دیوبند) جائز ہونے کی دو وجہ ہیں نمبر: ۱/ ضرورت کی وجہ سے جائز ہے۔ نمبر: ۲/ عام طور پر مردہ بھینس کے بچہ کا بھراؤ بغیر سر کے ہوتا ہے۔ اور جب سر نہ ہو تو وہ تصویر کے حکم میں نہیں ہے۔ الصورة الرأس فاذا قطع الرأس فلا صورة (کنز العمال ص: ۴۰۴، ج: ۱۵، حدیث: ۴۱۵۷۴، فرع فی المحظورات البيت والبناء، مطبوعه مؤسسة الرسالة بیروت،

ہیں کہ پورا سرا اس کیساتھ رہنے دیتے ہیں، پھر چمڑے کو دباغت کر لیتے ہیں، سر کا اندرونی حصہ بھی کسی طرح صاف کر لیتے ہیں، اور اس چمڑے کو جس کے ساتھ پورا سر مع آنکھ وغیرہ کے ہوتا ہے، گھر میں رکھتے ہیں، سوال یہ ہے کہ کیا اس طرح حیوان کے سر کو رکھنا جائز ہے یا تصویر کی طرح اس کا رکھنا بھی جائز نہ ہوگا؟

### الجواب حامداً ومصلیاً

یہ تصویر کے حکم میں نہیں۔ فقط واللہ تعالیٰ اعلم

حررہ العبد محمود غفرلہ

### تجارت کے لئے کپڑے پر فوٹو

سوال:- بندہ پاورلوم کے کارخانہ میں کام کرتا ہے، ساڑھیوں کے کنارہ پر پھول پتی بھی بنائی پڑتی ہے، عرصہ سے لوگوں کی خواہش ہے کہ کنارہ پر مور بناؤں میں ٹالتا رہا، مگر اب جب کہ روزگار خراب چل رہا ہے، اور گاہکوں کا اصرار بڑھا تو میں نے مور کا ڈیزائن بنادیا، دریافت طلب امر یہ ہے کہ ایسا ڈیزائن تیار کرنا جس سے شکل دار چیز بن گئی جائز ہے یا ناجائز نہ بنانے پر مالک ناراض ہوتا ہے؟

### الجواب حامداً ومصلیاً

جاندار کی تصویر خواہ دیوار پر بنائی جائے، خواہ کاغذ پر خواہ کپڑے وغیرہ پر چاہے قلم سے بنائی جائے، یا مشین سے یا کسی اور آلہ سے یک دم بنائی جائے، یا ایک ایک عضو الگ الگ بنایا جائے، کپڑے کی بناوٹ میں یا کسی اور چیز کی بناوٹ میں بہر صورت ناجائز اور گناہ

۱۔ اس لئے کہ یہ صرف کھال اور چمڑا ہے اس میں کسی قسم کا بھراؤ کر کے شیر کی شکل نہیں بنائی گئی ہے۔

ہے، اپنی مرضی سے ہو یا کسی کی فرمائش سے روپیہ کے لالچ میں یا ویسے ہی نفس کی خواہش سے کسی طرح اجازت نہیں، جو کام ناجائز ہو وہ کسی دوسرے کی خواہش یا فرمائش یا اس کی ناخوشی کے ڈر سے جائز نہ ہوگا، سچے مسلمان کی آزمائش کا موقع یہی ہوتا ہے کہ ایک ناجائز کام کو دوسرے لوگ کرتے اور نفع کماتے ہیں، اور یہ نفع کی پرواہ نہیں کرتا، بلکہ نقصان اٹھاتا، اور دوسروں کی ناگواری برداشت کرتا ہے، مگر خدائے پاک کی نافرمانی نہیں کرتا، اگر مور کا سر نہ بنایا جائے تو اس کی شرعاً اجازت ہے۔<sup>۱</sup> فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۲۹/۷/۸۵ھ

۱۔ قال اصحابنا وغيرهم من العلماء تصوير صورة الحيوان حرام شديد التحريم وهو من الكبائر الى قوله سواء صنعه في ثوب او بساط او درهم او دينار الخ مرقات، ج ۴/ ص ۴۸۳ / مطبع اصح المطابع بمبئی، باب التصاویر، الفصل الاول، شامی زکریا ج ۲/ ص ۴۱۶ / کتاب الصلوٰۃ باب ما یفسد الصلوٰۃ وما یکره فیها، مطلب اذا تردد الحكم بین سنة وبدعة، نووی علی مسلم ص ۱۹۹ / ۲، کتاب اللباس، باب تحريم تصوير صورة الحيوان،

۲۔ وعن النواس بن سمعان قال قال رسول الله صلى الله عليه وسلم لا طاعة لمخلوق في معصية الخالق، مشکوة شریف ص ۳۲۱، کتاب الامارة والقضاء، الفصل الثاني، مطبوعه دارالكتاب دیوبند، مسند احمد ص ۵/۶۶، بقية حديث حکم بن عمرو الغفاری، مطبوعه دارالفکر بیروت، شرح السنة ص ۶/۳۵، حدیث: ۲۴۵۵، کتاب الامارة، باب الطاعة فی المعروف، مطبوعه مصطفى احمد الباز مكة المكرمة،

۳۔ او مقطوعة الرأس ای سواء کان من الاصل او کان لها رأس ومحی الى قوله لانها لاتعبد بدون الرأس عادة، شامی زکریا ج ۲/ ص ۴۱۸ / باب ما یفسد الصلوٰۃ وما یکره فیها، مراقی الفلاح مع الطحطاوی مصری ص ۲۹۵، فصل فی المکروهات، تبیین الحقائق ص ۱۶۶، ج ۱، باب ما یفسد الصلاة، وما یکره فیها، مطبوعه امدادیہ ملتان،

## بچوں کی گڑیا اور کھلونا

**سوال:-** مسلمانوں کے گھروں میں بچوں کے لئے کھلونے ہوتے ہیں، ان میں گڑیا وغیرہ اکثر و بیشتر ہوا کرتی ہیں، بچے کا ایسے کھلونے کے ساتھ کھیلنا کیسا ہے، مسلمانوں کے گھروں میں ان کا رکھنا کیسا ہے؟ مسلمانوں کو ان کی تجارت کرنا کیسا ہے؟

### الجواب حامداً ومصلیاً

گڑیا کی یا کسی اور کھلونے کی شکل و صورت جاندار کی نہ ہو تو کچھ مضائقہ نہیں، جاندار کی صورت بنانا اور گھر میں رکھنا منع ہے، بچوں کے لئے بھی نہ رکھیں ایسی صورتوں کی تجارت بھی نہ

۱۔ قال القاضی وفيه جواز اتخاذ اللعب و اباحة لعب الجوارى بهن، مرقاة شرح مشکوة ص ۳/۴۱۶، باب الولی فی النکاح، الفصل الاول، مطبوعه اصح المطابع بمبئی، بذل المجہود ص ۵/۲۶۴، کتاب الادب، باب فی اللعب بالبنات، مطبوعه رشیدیہ کوئٹہ، شرح نووی علی مسلم ص ۱/۴۵۶، کتاب النکاح، باب جواز تزویج الاب البکر الصغیر، مطبوعه رشیدیہ دہلی،

۲۔ عن عائشة انها اشترت نمرقة فيها تصاویر فلما رآها رسول الله ﷺ، قام علی الباب فلم یدخل فعرفت فی وجهه الکراهیة قالت فقلت یا رسول الله اتوب الی الله والی رسوله ماذا اذنبت فقال رسول الله ﷺ، ما بال هذه النمرقة قلت اشتریتها لک لتقعد علیها وتوسدها فقال رسول الله ﷺ ان اصحاب لهذه الصور یعذبون یوم القيامة یقال لهم احيوا ما خلقتم وقال ان البيت الذی فیہ الصورة لاتدخل الملائکة، مشکوة ص ۳/۸۵، باب التصاویر، الفصل الاول، مطبوعه دارالکتاب دیوبند، بخاری شریف ص ۲/۸۸۱، کتاب اللباس، باب لاتدخل الملائکة، مطبوعه اشرفی دیوبند، مسلم شریف ص ۲/۲۰۱، کتاب اللباس، باب تحریم تصویر صورة الحيوان، مطبوعه رشیدیہ دیوبند،

کریں۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۲۳/۴/۸۹ھ

## گڑیاں بنانا اور ان سے کھیلنا

سوال:- ایک شخص گڑیاں بناتا ہے، اور انہیں بنا کر لڑکیوں کو دیتا ہے، اور زیور وغیرہ بھی لا کر دیتا ہے، گڑیوں کو پہنانے کے لئے اور اگر کوئی منع کرتا ہے، تو لڑکیوں کو کھیلنے کے لئے جائز قرار دیتا ہے، اور حضرت عائشہ صدیقہ رضی اللہ عنہا کے فعل سے استدلال کرتا ہے، اور یہ شخص امامت بھی کرتا ہے، دریافت طلب امر یہ ہے کہ گڑیوں کا بنانا اور لڑکیوں کا کھیلنا گڑیوں سے جائز ہے یا نہیں؟ اور ایسے شخص کے پیچھے نماز ہوئی ہے یا نہیں؟ بینوا تو جروا۔

### الجواب حامداً ومصلیاً

حضرت عائشہ صدیقہ رضی اللہ تعالیٰ عنہا کی گڑیا کیسی تھی کپڑے کی، یا لوہے کی، تانبے، پیتل، مٹی کی، اور پھر ان میں ہاتھ پاؤں، آنکھ، ناک وغیرہ اعضاء بھی موجود تھے، یا نہیں، جب تک مستدل ان چیزوں کی تحقیق نہ کرے اس وقت تک زمانہ مروجہ کی گڑیاں بنانے اور فروخت کرنے پر استدلال درست نہ ہوگا، تصویر جاندار کی بنانے اور رکھنے سے خواہ

۱۔ وکذا بطل بیع مال غیر متقوم کالخمر والخنزیر ویدخل فیہ فرس او ثور من خرف لاستیناس الصبی لانه لاقیمة ولا یضمن متلفه، سبک الانهر علی مجمع الانهر ص ۳/۷۸، کتاب البیوع، باب البیع الفاسد، مطبوعہ دارالکتب العلمیۃ بیروت، الدر المختار علی الشامی زکریا ص ۷۸/۴، کتاب البیوع، باب المتفرقات،

کپڑے کی ہونخواہ کسی اور شئی کی احادیث میں صریح ممانعت ہے<sup>۱</sup>

حضرت عائشہ صدیقہ رضی اللہ تعالیٰ عنہا کے دروازے پر لٹکے ہوئے پردہ کو تصویر ہی کی وجہ سے حضور اقدس صلی اللہ علیہ وسلم کی ناگواری کو دیکھ کر پھاڑ ڈالا تھا، غالباً مستدل کے سامنے یہ احادیث بھی ہوں گی۔

”و کذا بطل بیع مال غیر متقوم کالخمیر والخنزیر ویدخل فیہ فرس او ثور من خزف لاستیناس الصبی لانہ لاقیمۃ لہ ولا یضمن متلفہ۔ در منتقى ج ۲/ ص ۵۴ ر ۳ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۶/۳/۵۹ھ

الجواب صحیح سعید احمد غفرلہ مدرسہ مظاہر علوم سہارنپور ۲۲/ربیع اول ۵۹ھ

الجواب صحیح عبداللطیف غفرلہ مدرسہ مظاہر علوم سہارنپور ۲۲/ربیع اول ۵۹ھ

۱۔ عن عائشة انها اشترت نمرقة فيها تصاویر فلما راها رسول الله ﷺ، قام على الباب فلم يدخل فعرفت في وجهه الكراهية قالت فقلت يا رسول الله اتوب الى الله والى رسوله ماذا اذنبت فقال رسول الله ﷺ، ما بال هذه النمرقة قلت اشتريتها لك لتقع عليها وتوسدها فقال رسول الله ﷺ ان اصحاب لهذه الصور يعذبون يوم القيامة يقال لهم احيوا ما خلقتم وقال ان البيت الذي فيه الصورة لا تدخل الملائكة، مشكوة ص ۳۸۵، باب التصاویر، الفصل الاول، مطبوعه دار الكتاب ديوبند، بخاری شریف ص ۲/۸۸۱، كتاب اللباس، باب لا تدخل الملائكة، مطبوعه اشرفی دیوبند، مسلم شریف ص ۲/۲۰۱، كتاب اللباس، باب تحريم تصوير صورة الحيوان، مطبوعه رشيدية ديوبند،

۲۔ وعنہا ان النبی ﷺ خرج في غزاة فاخذت نمطاً فسترته على الباب فلما قدم فرأى النمط فجذبه حتى حتكه ثم قال ان الله لم يامرنا ان نكسوا الحجارة والطين، مشكوة شریف، ص ۳۸۵/ باب التصاویر، الفصل الاول، طبع یاسر ندیم دیوبند۔ مسلم شریف ص ۲/۲۰۰، كتاب اللباس، باب تحريم تصوير صورة الحيوان، مطبوعه رشيدية دهلي، ابوداؤد شریف ص ۲/۵۷۷، كتاب اللباس، باب في الصور، مطبوعه رشيدية دهلي، (باقی حواشی اگلے صفحہ پر)



## تصویر پر پھول چڑھانا

سوال :- تصویر پر پھول چڑھانا یا ہار پہنانا کیسا ہے؟

الجواب حامداً ومصلیاً

جاندار کی تصویر بنانا بھی ناجائز، اور ایسی تصویر کی تجارت کرنا بھی ناجائز ہے اور پھول چڑھانا بھی منع ہے۔ فقط واللہ سبحانہ تعالیٰ اعلم

حررہ العبد محمد عفی عنہ دارالعلوم دیوبند

(حاشیہ صفحہ گذشتہ) ترجمہ :- حضرت نبی اکرم صلی اللہ علیہ وسلم ایک غزوہ میں تشریف لے گئے میں نے ایک پردہ لیا اور اس کو دروازہ پر لٹکا دیا، آنحضرت صلی اللہ علیہ وسلم جب تشریف لائے اور اس پردہ کو دیکھا اس کو کھینچ کر پھاڑ دیا، پھر فرمایا اللہ تعالیٰ نے ہم کو پتھر اور مٹی کو کپڑے پہنانے کا حکم نہیں فرمایا۔

۳ الدر المنتقى على هامش مجمع الانهر ج ۳/ ص ۷۸ / باب البيع الفاسد، مطبوعه دار الكتب العلمية بيروت. الدر المختار على الشامي زكريا ص ۷۸/ ۷، كتاب البيوع، باب المتفرقات،

(حاشیہ صفحہ ۱) ۱ تصویر صورة الحيوان حرام شديد التحريم فصنعتة حرام بكل حال (شرح نووی ج ۲/ ص ۱۹۹ / باب تحريم تصوير صورة الحيوان، كتاب اللباس، فتح الباری ج ۱ / ص ۵۸۳، كتاب اللباس، باب عذاب المصورين يوم القيامة، مطبوعه نزار مصطفى الباز مكة المكرمة، شامی زكريا ص ۲/ ۲۱۶، باب ما يفسد الصلاة، مطلب اذا ترد الحكم بين سنة وبدعة) ۲ ماقامت المعصية بعينه يكره بيعه تحريماً (الدر المختار مع الشامي كراچی ج ۲ / ص ۳۹۱ / فصل في البيع، كتاب الكراهية، سكب الانهر على مجمع الانهر ص ۲/ ۲۱۲، كتاب الكراهية، فصل في البيع، مطبوعه دار الكتب العلمية بيروت، البحر الرائق كوثه ص ۵/ ۱۴۳، قبيل كتاب اللقيط،

۳ هذه بدعة مشرقية منكورة وبجنهها بدعة اخرى مغربية قدراجت في كثير من البلاد المشرقية الخ (معارف السنن ج ۱ / ص ۲۶۵ / التشديد في البول، مطبوعه اشرفی دیوبند، فیض الباری ص ۱/ ۳۱۱، باب من الكبائر ان لا يستتر من بوله، مطبوعه خضراء بکڈپو دیوبند)



## فصل سوم: - سینما اور ٹی وی وغیرہ

### سینما دیکھنا

سوال:- موجودہ زمانہ میں جو سینما وغیرہ نکلے ہیں، جس میں انسان و حیوان کی تصویریں بذریعہ آلات موسیقی دکھائی جاتی ہیں جس کو بولتی گاتی فلم کہتے ہیں، اس میں پیسہ خرچ کرنا، اور اس کو دیکھنا شرعاً کس قسم کا گناہ ہے، اور کیا اس پر اصرار کبیرہ ہے، اور کیا اس سے کفر لازم آتا ہے؟

### الجواب حامداً ومصلیاً

سینما وغیرہ تماشوں کو دیکھنا اضاعت وقت لہو و لعب اور گناہ ہے، اس میں پیسے خرچ

۱۔ استماع صوت الملاہی کضرب قصب ونحوہ حرام لقولہ علیہ الصلاۃ والسلام استماع الملاہی معصیۃ والجلوس علیہا فسق والتلذذ بہا کفر ای بالنعمة، الدر المختار علی الشامی کراچی ص ۶/۳۴۹، کتاب الحظر والاباحۃ، قبیل فصل فی اللبس، بزاویۃ علی الہندیۃ کوئٹہ ص ۶/۳۵۹، کتاب الکراہیۃ، الثالث فیما یتعلق بالمناہی، عالمگیری کوئٹہ ص ۵/۳۵۲، کتاب الکراہیۃ، الباب السابع عشر فی الغناء واللہو،

کرنا اسراف ہے، جو کہ بھص قطعی ممنوع ہے، ”ولا تسرفوا انه لا یجب المسرفینؑ وفی مقام آخر ان المبذرین كانوا اخوان الشیاطین وکان الشیطان لربه کفوراًؑ“، توبہ نہ کرنے سے اصرار علی الکبیرہ ہو جائے گا۔ فقط واللہ سبحانہ تعالیٰ اعلم

حررہ العبد محمد گنگوہی غفرلہ ۲۳/۶/۱۴۳۵ھ

الجواب صحیح سعید احمد غفرلہ مدرسہ مظاہر علوم سہارنپور

## سنیما ٹھیٹر دیکھنا

سوال:- مسلمان مرد و عورتوں کا سنیما ٹاکیڑ ٹھیٹر تماشا میں جانا کیسا ہے؟

## الجواب بحمد اؤ مصلیٰ

نا جائز ہے، الملاہی کلہا حرام حتی التغنی بضر بالقضیب اھ ہدایہ ص ۲۵۵/

۱۔ سورہ اعراف آیت ۳۱/

ترجمہ:- اور حد سے مت نکلو بیشک اللہ تعالیٰ پسند نہیں کرتے حد سے نکل جانے والوں کو۔ (از بیان القرآن)

۲۔ سورہ بنی اسرائیل آیت ۲۷/

ترجمہ:- بیشک بے موقع اڑانے والے شیطانوں کے بھائی (بند یعنی انکے مشابہ) ہیں اور شیطان اپنے پروردگار کا بڑا ناشکر ہے۔ (از بیان القرآن)

۳۔ وقیل کل معصیۃ اصرر علیہا العبد فہی کبیرۃ وکل ما استغفر عنہا فہی صغیرۃ ولو كانت معدودۃ من الكبائر ومقصود القائل ان الاصرار يجعل الصغیرۃ کبیرۃ والاستغفار يجعل الکبیرۃ صغیرۃ، النبراس شرح شرح العقائد ص ۲۲۵، بحث الکبیرۃ، مطبوعہ امدادیہ ملتان، شرح عقائد ص ۱۰۷، مطبوعہ دارالکتاب دیوبند، قال بعض علمائنا المصر هو الذی لم یستغفر ولم یندم علی الذنب والاصرار علی الذنب اکثرہ، مرقاۃ شرح مشکوٰۃ ص ۳/۶۹، باب الاستغفار والتوبۃ، الفصل الاول، مطبوعہ بمبئی،

ج ۴ / رشیدیہ - فقط واللہ سبحانہ تعالیٰ اعلم

حررہ العبد محمود گنگوہی غفرلہ

## متبع شریعت کو سنیما دیکھنا

سوال :- بکر نماز پڑھتا ہے اور ہر ایک نیک کام میں حصہ لیتا ہے لیکن سنیما دیکھتا ہے اس کا یہ فعل کیسا ہے؟

### الجواب حامداً ومصلیاً

نماز پڑھنا اور ہر نیک کام میں حصہ لینا عین سعادت ہے، سنیما دیکھنا گناہ ہے۔

فقط واللہ تعالیٰ اعلم

حررہ العبد محمود عفا اللہ عنہ

معین مفتی مدرسہ مظاہر علوم سہارنپور ۲۸/۵/۱۴۲۸ھ

## نیک نیت سے سنیما دیکھنا اور اس کا اعلان کرنا

سوال :- زید علی الاعلان یہ کہتا ہے کہ میں کبھی کبھی لمبے وقفوں کے بعد سنیما جو ٹھیٹر

۱۔ ہدایہ ج ۴ / ص ۴۵۵ / کتاب الکراہیۃ، قبیل فصل فی اللبس، مطبوعہ تہانوی دیوبند.

الدرالمختار مع الشامی زکریا ص ۵۰۲، ۹/۵۰۴، کتاب الحظر والاباحۃ، قبیل فصل فی

اللبس، البحر الرائق کوئٹہ ص ۸/۲۰۷، کتاب الکراہیۃ، فصل فی البیع،

۲۔ استماع صوت الملاہی كالضرب بالقضیب ونحوہ حرام قال علیہ السلام استماع صوت

الملاہی معصیۃ والجلوس علیہا فسق والتلذذ بها کفر الخ، بزازیہ علی ہامش الہندیہ کوئٹہ

ج ۶ / ص ۳۵۶ / کتاب الکراہیۃ، الثالث فیما یتعلق بالمناہی. الدرالمختار علی الشامی

زکریا ص ۹/۵۰۴، کتاب الحظر والاباحۃ، قبیل فصل فی اللبس، فتح القدر ص ۱۴،

۱۰/۱۶، کتاب الکراہیۃ، قبیل فصل فی اللبس، مطبوعہ دار الفکر بیروت،

یانائک کی قسم کا ایک تماشہ ہے، جس میں گانا بجانا، ناچ رنگ مرد و عورت کا اختلاط اور کھلے چہروں اور ننگے بازوؤں کی نمائش ہوتی ہے، دیکھتا اور فسق کا ارتکاب عمداً کر دیا کرتا ہوں، اور اللہ سے امید ہے کہ میری نیت پر نظر کر کے اس باب میں مواخذہ نہ فرمائے گا، پس زید کا یہ کہنا یعنی قول صحیح ہے۔

**الف:** - حس نیت کی بناء پر وہ مواخذہ اخروی سے بچ جائے گا، یا معصیت کا ضرر کم ہو جائے گا۔

**ب:** - کیا معصیت کرنے کے بعد زید کا علی الاعلان اظہار معصیت، معصیت کے ضرر کو ہلکا کرتا ہے، یا زیادہ از روئے شریعت کیا ہے؟

### الجواب حامداً ومصلیاً

سینما دیکھنا شرعاً ناجائز ہے، اسمیں عدم جواز کی چند وجوہ ہیں، گانا بجانا، ناچ رنگ مرد و عورت کا اختلاط کھلے چہروں اور ننگے بازوؤں کی نمائش کھلو و لعب اضعاف وقت و مال ان سب

۱۔ الملاہی کلہا حرام حتی التغنی بضرر القضیب۔ ہدایہ ج ۴/ ص ۵۵۵ / کتاب الکراہیۃ، قبیل فصل فی اللبس، مطبوعہ تہانوی دیوبند،

”السماع والقول والرقص الذی یفعلہ المتصوفہ فی زماننا حرام لایجوز القصد الیہ والجلوس علیہ وهو الغناء والمزامیر سوء، عالمگیری کوئٹہ ج ۵/ ص ۳۵۲ / کتاب الکراہیۃ، الباب السابع عشر فی الغناء واللہو وسائر المعاصی، الخ“

۲۔ الخلوة بالاجنبیۃ حرام الدر المختار علی الشامی زکریا ص ۵۲۹/ ۹، کتاب الحظر والاباحۃ، فصل فی النظر والمس، سبک الانہر علی مجمع الانہر ص ۲۰۳/ ۴، کتاب الکراہیۃ، فصل فی النظر، مطبوعہ دارالکتب العلمیۃ بیروت،

۳۔ والرابع ستر عورتہ ووجوبہ عام فی الصلاة وخارجہا والستر للمرأة جمیع بدنہا وتمنع المرأة الشابۃ من کشف الوجه بین الرجال لا لانه عورة بل لخوف الفتنة، الدر المختار مع الشامی زکریا ص ۷۵، ۹/ ۲، باب شروط الصلاة، مطلب فی ستر العورة، عالمگیری کوئٹہ ص ۵۸/ ۱، الباب الثالث فی شروط الصلاة، ..... (باقی حاشیہ اگلے صفحہ پر)

پر طرفہ اس کا علی الاعلان اظہار ان میں ہر وجہ عدم جواز کے لئے مستقل ہے، کتب فقہ میں ہر ایک کی ممانعت بصراحت موجود ہے، حسن نیت کو ظاہر نہیں کیا کہ وہ کیا ہے، جو نیت خلاف شرع ہو وہ ہرگز قابل قبول نہیں، اگر اچھی نیت ہے، تو اس کا معاملہ خدا کے ساتھ ہے، لیکن شریعت ظاہر پر حکم لگائے گی، لہذا اس مخفی حسن نیت کی وجہ سے ان محرمات کی شرعاً اجازت نہیں ہو سکتی، اظہار معصیت مستقل اور ممنوع ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور  
الجواب صحیح سعید احمد غفرلہ مفتی مظاہر علوم سہارنپور یکم رجب ۱۴۲۲ھ  
الجواب صحیح عبداللطیف ناظم مدرسہ مظاہر علوم سہارنپور ۲۲ رجب ۱۴۲۲ھ

## سنیما میں معجزہ شق القمر اور اس کی توجیہ

سوال:- زید کہتا ہے کہ اگر سنیما کے تماشے میں معجزہ شق القمر کی تصویر دکھائی جاتی ہے

(حاشیہ صفحہ گذشتہ)..... حلبی کبیر ص ۲۱۰، الثالث الستہ، مطبوعہ لاہور،

۴۔ وکرہ کل لہو لقولہ علیہ السلام کل لہو المسلم حرام والاطلاق شامل لنفس الفعل واستماعہ كالرقص والسخریة والتصفیق وضرب الاوتار من الطنبور والبربط والرباب والقانون والمزمار والصنج والبوق فانها كلها مکروۃ لانهازی الکفار، الدر المختار مع الشامی زکریا ص ۵۶۶/۹، کتاب الحظر والاباحۃ، فصل فی البیع، البحر الرائق کوئٹہ، ص ۸/۷۰۲، کتاب الکراہیۃ، فصل فی البیع، مجمع الانهر ص ۲۲۲/۴، کتاب الکراہیۃ، فصل فی المتفرقات، مطبوعہ دارالکتب العلمیۃ بیروت،

۵۔ ”ولاتسرفرانه لایحب المسرفین۔ سورہ اعراف آیت ۳۱/

(حاشیہ صفحہ ۱) ۱۔ والحکم بالظاہر واجب عند تعذر الوقوف علی الحقیقۃ، مبسوط سرخسی ص ۱۳۰/۸، الجزء السابع عشر، کتاب الدعوی، باب الحمیل والملوک والکافر، مطبوعہ دارالفکر بیروت،

۲۔ لان اظہار المعصیۃ معصیۃ، شامی زکریا ص ۵۳۹/۲، قبیل باب سجود السہو،

اور نعت غزلیں پڑھی جاتی ہیں، تو ”ان الحسنات یذهبن السيئات“ کے ارشاد خداوندی کے مطابق معصیت کا زور ہلکا ہوتا ہے، اس لئے وہ دلیلیں پیش کرتا ہے اولاً یہ کہ نعت وغزل اور معجزہ شق القمر کی تصویر عوام کے حق میں علمی گہری تبلیغی قیمت رکھتی ہے، اور ثانیاً یہ کہ نفس کی خرابیاں جب انسان کو منہ کالا کرنے پر آمادہ ہی کریں تو صریح حرام کاری کے مقابلے میں تو متعہ کی گنجائش بہر حال ہے ہی، اس کے جواب میں عمر کہتا ہے کہ یہ استدلال غلط ہے، کیونکہ سینما کے تماشے میں نعت غزل پڑھنے یا معجزہ شق القمر کی تصویر دکھانے سے معصیت کی شدت کم نہیں ہوتی، بلکہ اور زائد ہو جاتی ہے، کیونکہ اس سے احکام شرعیہ کا استخفاف لازم آتا ہے، اس کی صورت بالکل وہی ہو جاتی ہے، جو قرآن کریم کو سزاوردف پرگا کر پڑھنے سے ہو سکتی ہے، اور جس کے متعلق فقہاء کرام نے متفقہ طور پر حرام ہونے کا فتویٰ دیا ہے، پس زید و عمر کے مذکورہ بالا اقوال میں سے کس کا قول شرعاً صحیح اور کس کا غلط ہے؟

### الجواب حامداً ومصلیاً

زید کا قول غلط اور عمر کا قول صحیح ہے، ایسے موقع میں نبی کریم صلی اللہ علیہ وسلم کی نعت پڑھنا سوء ادب اور خلاف احترام ہے ”وفی الخلاصة من قرأ القرآن علی ضرب الدف والقضیب یکفر قلت ویقرب منه ضرب الدف والقضیب مع ذکر اللہ تعالیٰ ونعت المصطفیٰ صلی اللہ علیہ وسلم وکذا التصفیق علی الذکراھ شرح فقہ اکبر، ج ۱، ص ۲۰۵۔“

اسی طرح معجزہ شق القمر وغیرہ کی تصویر دکھانا یہ بھی گستاخی اور معجزہ کا استہزاء اور

۱۔ شرح فقہ اکبر ص ۲۵۵/ من قرأ القرآن علی ضرب الدف الخ، مطبوعہ مجتبائی دہلی، مجمع الانهر ص ۲/۵۰، باب المرتد، ثم ان الفاظ الکفر انواع، مطبوعہ دارالکتب العلمیہ بیروت، البحر الرائق کوئٹہ ص ۵/۱۲۲، باب احکام المرتدین،

استخفاف ہے جس کی شرعاً ہرگز اجازت نہیں<sup>۱</sup>، آیت ان الحسنات یذهبن السيئات<sup>۲</sup> سے استدلال بے محل اور علیحدہ ہے، اس آیت پر غور کیا جائے، تو حسنات کی ترغیب ہے نہ کہ سیئات کی اجازت ہے۔ فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح سعید احمد غفرلہ مفتی مدرسہ مظاہر علوم سہارنپور یکم رجب ۱۴۲۲ھ

الجواب صحیح عبداللطیف غفرلہ مفتی مدرسہ مظاہر علوم سہارنپور ۲۲ رجب ۱۴۲۲ھ

## سینما کے جواز پر واقعہ موسیٰ علیہ السلام سے استدلال

سوال:- زید سینما کا تماشہ دیکھنے جاتا ہے، اور اسکے جواز میں حضرت موسیٰ علیہ السلام کا

۱۔ والاستهزاء على الشريعة كفر لان ذلك من امارات التكذيب الى قوله وكذا لو جلس على مكان مرتفع كجلوس الواعظين وحوله جماعة يستلونه مسائل ويضحكون منه ويضربونه بالسائد وكذا من يتشبه بالمعلم وياخذ الخشب بيده ويحلس القوم حو كالصبيان ويستهزأ بالمعلم والقوم يضحكون كفر واجمعا، نبراس شرح عقائد ص ۳۳۹، ۳۴۰، ردالنصوص والاستهزاء بالشريعة كفر، مطبوعه امداديه ملتان، مجمع الانهر ص ۲/۵۱۰، باب المرتد، ثم ان الفاظ الكفر انواع، دارالكتب العلمية بيروت، الدرالمختار على الشامي كراچی ص ۵/۴۷۵، كتاب الشهادة، باب القبول وعدمه،

۲۔ سورة هود آیت: ۱۱۴،

۳۔ لقول ان فعل الخيرات يكفر الذنوب السالفة كما جاء في الحديث عن ابي ذر قال قلت يا رسول الله اوصيني قال اذا عملت سيئة فاتبعها حسنة تمحها، تفسير ابن كثير ص ۷۱۴، ۷۱۸، سور هود تحت آیت: ۱۱۴، مطبوعه نزار مصطفى الباز مكة المكرمة، تفسير مظهری ص ۵/۱۲۷، مطبوعه رشيديه كوثه، تفسير المراغي ص ۴/۹۵، الجزء الثاني عشر، مطبوعه مصطفى احمد الباز مكة المكرمة،



واقعہ یوم الزینت سے استدلال کرتا ہے، اور کہتا ہے کہ موسیٰ علیہ السلام جیسے پیغمبر اس جاہل میلے میں صرف جاتے ہی نہیں بلکہ لوگوں کو بلا کر لے جاتے ہیں، اور اٹے ساحروں سے فرمائش کرتے ہیں ”قالو ایاموسیٰ اما ان تلقی واما ان نکون اول من القی“ اور وہ میلہ ہی کیا جس میں سحر کا مظاہرہ ہو رہا ہو اور وہ بھی پیغمبر وقت کے ایماء سے انتہی کلام زید غرض قرآن کریم کی ان آیات سے زید نتیجہ اخذ کرتا ہے کہ جس طرح یوم الزینت کے موقع پر حضرت موسیٰ علیہ السلام کی غرض صحیح اور مصلحت بنی مظاہرہ باطل پر صرف صورت تھی حقیقت مقصود اس باطل کا روکنا تھا، اس لئے سنیما کا دیکھنا بھی جائز ہو سکتا ہے، لیکن جب زید سے یہ سوال کیا جاتا ہے کہ آج سنیما دیکھنے کے بعد کونسی اعجاز موسیٰ علیہ السلام سے اس فن کو توڑا جاسکتا ہے، تو وہ جواب میں صرف یہ کہتا ہے کہ اگر کسی سنیما میں نعت غزل گائی جائیں یا معجزہ شق القمر کی تصویریں دکھائی جائیں وغیرہ ”من قبل ذلک“ تو یہ باتیں عوام کے حق میں بہت بڑی تبلیغی قیمت رکھتی ہیں، اور اس طرح سحر سامری کسی درجے میں اعجاز موسیٰ کے تابع ہو جاتا ہے، اور سنیما سے کچھ نہ کچھ اصلاح و تبلیغ کا کام سرانجام پا جاتا ہے، اس کے جواب میں عمر کہتا ہے کہ قیاس مع الفارق ہے، اور غلط ہے سنیما کے تماشہ دیکھنے کو یوم الزینت سحر شکنی سے کوئی ربط نہیں ہو سکتا، حضرت موسیٰ علیہ السلام یوم الزینت میں تماشہ دیکھنے نہ گئے تھے، بلکہ حکم خداوندی سے ابطال سحر کرنے گئے تھے، نیز یوم الزینت کا موقع تماشہ کے رنگ اور سحر کا نظارہ کرنے اور یا ساحروں کا سحر دیکھنے کیلئے مقرر نہیں کیا گیا تھا، بلکہ اس لئے مقرر کیا گیا تھا کہ اس دن ان اطراف اکناف سے لوگ جمع ہوتے تھے، اس لئے سب کے سامنے علی رؤس الاشہادۃ احقاق حق و ابطال باطل مطلوب تھا، مزید عمر کہتا ہے کہ سنیما کے تماشہ میں نامحرم عورتیں نیم عریاں ہو کر نامحرم مردوں سے اختلاط کرتی ہیں، اور سینکڑوں بیہودگی ہوتی ہیں۔

نعت اور غزلوں کا گانا گایا جانا بجائے خود شریعت کا استخفاف ہونے کی بناء پر حرام

ہے، علیٰ ہذا القیاس اس قسم کے فحش مجمع میں معجزہ شق القمر اسی قبیل کی دوسری تصویریں دکھایا جانا ایک مستقل معصیت ہے، اس لئے یہ چیزیں اصلاح و تبلیغ کے ذیل میں نہیں آسکتیں، بلکہ سنگین معاصی ہیں جن کو حتی الامکان روکنے کی کوشش کرنی چاہئے نہ کہ ان کی حوصلہ افزائی کرنی، ان دنوں میں کس کا قول صحیح اور کس کا غلط؟

### الجواب حامداً ومصلیاً

زید کا قول سراسر غلط ہے، اور خلاف شرع ہے، اور قیاس مع الفارق ہے، وہاں یوم الزینت کے اجتماع کو ذریعہ بنایا گیا ہے، احقاق حق اور ابطال باطل کے لئے اور اصل مقصود بوجی الہی احقاق حق ابطال باطل علی رؤس الاشہاد تھا، اور یہاں نعت غزلوں اور معجزہ شق القمر کی تصویروں کو بغرض حسن نیت و تبلیغ ذریعہ بنایا جاتا ہے، ارتکاب محرمات و اشاعت فواحش کا یعنی جن لوگوں کو سینما سے طبعی نفرت ہے، وہ لوگ ویسے تو ارتکاب محرمات و حرمان کے لئے آمادہ نہیں ہوتے اور اپنا عزیز وقت اور مال ضائع کر کے اخوان الشیاطین کی فہرست میں نام درج نہیں کراتے، ان کیلئے شیطان نے یہ جال بنایا ہے، کہ ایسے لوگ معجزہ دیکھنے اور نعت غزلیں سننے کے لئے آسکتے ہیں، اور مقصود ہے فواحش و محرمات کا ارتکاب۔

جو لوگ نعت غزلیں سینما میں پڑھتے اور سنتے ہیں نیز معجزات کی تصاویر دیکھتے یا دکھلاتے ہیں، ان کو حضور اکرم صلی اللہ علیہ وسلم سے کس قدر محبت اور تعلق ہے، جس کی بنا پر وہ

۱۔ وانما واعدہم ذلک الیوم لیکون علو کلمۃ اللہ وظہور دینہ وکبت الکافر وزہوق الباطل علی رؤس الاشہاد وفی المجمع الخاص لتقوی رغبۃ من رغب فی اتباع الحق ویکل حد المبطلین واشیاعہم ویکثر المحدث بذلک الامر العلم فی کل بدو وحضر ویشیع فی جمیع اہل الوبر والمدیر، تفسیر کشاف ص ۵۴۲/۲، سورۃ طہ تحت آیت: ۵۹، مطبوعہ دارالفکر بیروت، تفسیر مظہری ص ۱۴۷/۶، مطبوعہ رشیدیہ کوئٹہ، تفسیر ابی السعود ص ۲۴/۶، مطبوعہ داراحیاء التراث العربی بیروت،

ایسا کرتے ہیں اس کا اندازہ ان کے شب و روز کے افعال معاملات وضع و قطع سے ہو سکتا ہے کہ کس قدر سنت کا اتباع کرتے ہیں، اور حرام کاموں سے بچتے ہیں، یا ایسا دیکھنے کے بعد کتنے لوگوں کی حالت سنت کے مطابق ہوگئی، قاعدہ ہے کہ حصول مقصد کے بعد ذریعہ کی ضرورت نہیں رہتی، جیسا کہ احقاق حق و ابطال باطل کے بعد یوم الزینت کی ضرورت نہیں رہی تھی، اور ساحروں کی سحر کاری باطل ہونے کے بعد عصا کو ثعبان کی صورت اختیار کرنے کی ضرورت نہیں رہی، تو اتنے زمانہ سے سنیما میں نعت غزلیں پڑھی جا رہی ہیں، تو کتنے لوگوں کی حالت مطابق شریعت ہوگئی اور کتنے لوگوں نے ان فواحش و محرمات کو ترک کیا، جس کو ذریعہ بنایا گیا تھا، تبلیغ اور اتباع سنت کا اور اس نصب العین کے ماتحت کیا آج تک کسی سنیما کے ملازموں کی حالت درست ہوئی ہے؟ اور انہوں نے ملازمت ترک کی یا سنیما کو بند کر دیا گیا، کچھ نہیں سب حیلہ بہانہ ہے، شیطانی مکر و فریب ہے، نفس کا دھوکہ ہے اور نہایت خطرناک ہے ”عَنْ أَبِي بَكْرٍ الصِّدِّيقِ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِنَّ إِبْلِيسَ قَالَ أَهْلَكْتُهُمْ بِالذُّنُوبِ فَأَهْلَكُونِي بِالْإِسْتِغْفَارِ فَلَمَّا رَأَيْتُ ذَلِكَ أَهْلَكْتُهُمْ بِالْأَهْوَاءِ فَهُمْ يَحْسَبُونَ أَنَّهُمْ مُهْتَدُونَ فَلَا يَسْتَغْفِرُونَ رواه ابن ابی عاصم وغیرہ ۱/۲۵

ترغیب و ترہیب ج ۱ / ص ۲۵ :-  
حضور اقدس صلی اللہ علیہ وسلم نے ارشاد فرمایا کہ شیطان کہتا ہے کہ میں نے لوگوں کو گناہوں کے ذریعہ ہلاک کیا تو انہوں نے مجھے استغفار کے ذریعہ ہلاک کر دیا، یعنی توبہ کر کے

۱۔ الترغیب والترہیب للمندری ج ۱ / ص ۸۷ / الترغیب من ترک السنة و ارتکاب البدع والاهواء، مطبوعہ دار الفکر بیروت،

**ترجمہ:-** حضرت ابو بکر صدیقؓ سے مروی ہے کہ رسول اللہ ﷺ نے فرمایا کہ شیطان کہتا ہے، میں نے مسلمانوں کو گناہوں کے ذریعہ ہلاک کیا، انہوں نے مجھے استغفار سے ہلاک کیا، جب میں نے یہ دیکھا تو ان کو خواہشات (بدعات) کے ذریعہ ہلاک کیا وہ سمجھتے ہیں کہ راہ یاب ہیں اسلئے وہ استغفار نہیں کرتے ہیں۔

گناہ معاف کرائے اور میری کوشش بیکار ہوگئی، جب میں نے یہ دیکھا تو میں نے خواہش نفسانی کے ذریعہ ہلاک کیا، پس وہ خیال کرتے ہیں کہ ہم ٹھیک راستہ پر ہیں، اس لئے توبہ ہی نہیں کرتے، جو شخص گناہ کو گناہ خیال کرتے ہیں، اس کے متعلق توقع ہے کہ توبہ کرے اور راہِ راست پر آجائے لیکن جو شخص گناہ کو جائز اور ثواب جان کر کرے اس کی حالت زیادہ خطرناک ہے، اس لئے توبہ کی بھی توقع نہیں۔ فقط واللہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور  
الجواب صحیح سعید احمد غفرلہ مفتی مدرسہ مظاہر علوم سہارنپور یکم رجب ۱۴۲۲ھ  
الجواب صحیح عبداللطیف ناظم مدرسہ مظاہر علوم سہارنپور ۲۲ رجب ۱۴۲۲ھ

## فلم حج

سوال:- فلم ”خانہ خدا“ دیکھنا کیسا ہے، کہ اس میں تمام حج کے مقامات اور ارکان حج کرتے دکھلاتے ہیں، اور کچھ مسلم نمائندوں نے اس کی تائید میں بیانات بھی دیئے ہیں، کیا قرآن وحدیث شریف کی روشنی میں یہ بیانات صحیح ہیں، اور اس فلم کو دیکھنا درست ہے؟

### الجواب حامداً ومصلیاً

سب جانتے ہیں کہ ”فلم“ لہو و لعب اور بیکار لوگوں کے لئے آلہ تفریح ہے، جن پانچ ارکان پر اسلام کی بنیاد ہے، حج ان میں سے عظیم الشان رکن اور شعائر اسلام میں سے ہے، دین اسلام کے اتنے بڑے رکن کو آلہ تفریح بنانا تعلیمات اسلام کے سخت خلاف ہے، جو لوگ

۱۔ وعن عمر ابن الخطاب رضی اللہ تعالیٰ عنہ ان رسول اللہ ﷺ قال لعائشة یا عائشة ان الذین فرقوا دینهم وکانوا شیعاهم اصحاب البدع واصحاب الالهواء لیس لهم توبۃ، انا منهم برئ وھم منی براء، مجمع الزوائد ص ۴۸/۱، کتاب العلم، باب فی البدع والالهواء، مطبوعہ دار الفکر بیروت،

آیت قرآنیہ سے تفریح کیا کرتے ہیں، ان کی سخت مذمت قرآن پاک میں آئی ہے، اور ممانعت کی گئی ہے، لاتتخذوا آیات اللہ ہزواً الا یہ، شرح فقہ اکبرؒ میں ہے کہ اگر تفریح کے لئے ایک شخص واعظ بن کر منبر پر بیٹھ کر وعظ کی نقل کرے اور سب بیٹھے سنتے رہیں، یا ایک شخص کو عالم بنا کر بٹھایا اور لوگ آ کر اس سے مسائل دریافت کریں، اور وہ جوابات دیتا رہے، اور یہ سب تفریح کے طور پر ہو ان کا ایمان سلامت نہیں رہے گا، یہ اس وقت ہے جبکہ اس میں اور خرافات نہ ہوتی ہو، ورنہ شاعت و قباحت میں اور اضافہ ہوگا، ایسی فلم سے بالکل اجتناب کیا جائے، حق تعالیٰ ان تمام بندوں کو توفیق دے کہ وہ اپنی غلطی کا اعتراف کر کے سچے دل سے توبہ کریں اور اپنی توبہ کا اعلان بھی شائع کریں۔ فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند ۱۵/۱۰/۸۷ھ

الجواب صحیح بندہ محمد نظام الدین عفی عنہ دارالعلوم دیوبند ۱۶/۱۰/۸۷ھ

## قسم قسم کی فلمیں دیکھنا

سوال:- (۱) فلم خانہ خدادیکھنا کیسا ہے؟

(۲) موجودہ دور کی فلمیں دیکھنا کیسا ہے؟

(۳) جنگ کی فلمیں دیکھنا کیسا ہے؟

(۴) تبلیغی فلم (جس سے کوئی اصلاح ہوتی ہو) دیکھنا کیسا ہے؟

۱۔ سورہ بقرہ آیت ۲۳۱ / ترجمہ:- اور اللہ تعالیٰ کے احکام کو لہو و لعب مت سمجھو۔ (بیان القرآن)

۲۔ وکذا لو جلس علی مکان مرتفع وحوالہ جماعۃ یسألون ویضحکون ویضربونہ بالوسائد یکفرون جمیعاً، شرح فقہ اکبر، ص ۱۸۸ / بحث استحلال المعصیۃ کفر، مطبوعہ مجتہائی دہلی۔ مجمع الانہر ص ۲/۵۱۰، باب المرتد، ثم ان الفاظ الکفر انواع، مطبوعہ دارالکتب العلمیۃ بیروت، عالمگیری کوئٹہ ص ۲/۲۷۰، الباب التاسع فی احکام المرتدین، منها ما يتعلق بالعلم والعلماء،

### الجواب حامداً ومصلیاً

۱/۳/۳۱/۴ ناچ گانا شرعاً ناجائز ہے، اسکا دیکھنا اور سننا بھی ناجائز ہے، اگرچہ وہ فلم ہی کے ذریعہ ہو، دینی عبادت کو تماشہ بنانا اور بھی خطرناک ہے، فلم تو خود مستقل لغو تماشہ ہے، اس میں اور لغو کو ملا یا جائے تو مجموعہ لغویات ہوگا۔ فقط واللہ اعلم

حررہ العبد محمود غفرلہ

### ٹیلی ویژن

سوال:- ٹیلی ویژن دیکھنا اس کو گھر میں رکھنا کیسا ہے، کیا ٹیلی ویژن دیکھنے والے مثل ناچ دیکھنے والے کے فاسق ہوگا؟

### الجواب حامداً ومصلیاً

اس میں ناچ ہوتا ہو تو وہ ناچ دیکھنے والے کے مثل ہوگا۔ فقط واللہ سبحانہ تعالیٰ اعلم

حررہ العبد محمود غفرلہ

۱۔ السماع والقول والرقص الذى يفعله بعض المتصوفة فى زماننا حرام لا يجوز القصد اليه والجلوس عليه وهو الغناء والمزامير سواء. عالمگیری کوئٹہ، ج ۵/ ص ۳۵۲ / کتاب الکراہیۃ، الباب السابع عشر فى الغناء واللهو وسائر المعاصى الخ.

”اما استماع صوت الملاهى كالضرب بالقضيب وغير ذلك حرام ومعصية لقوله عليه الصلاة والسلام استماع الملاهى معصية والجلوس عليها فسق، قاضیخان علی ہامش الہندیۃ کوئٹہ ص ۳/۴۰۶، کتاب الحظر والاباحۃ، وما یکرہ اکلہ وما لا یکرہ وما یتعلق بالضيافة“ بزازیۃ علی الہندیۃ کوئٹہ ص ۶/۳۵۹، کتاب الکراہیۃ، الثالث فیما یتعلق بالمناہی، الدر المختار مع الشامی زکریا ص ۵۰۲، ۹/۵۰۴، کتاب الحظر والاباحۃ، قبیل فصل فی اللبس،

۲۔ اما التلفزيون والفديو فلا شک فی حرمة استعمالها بالنظر الى ما یشتملان علیہ من المنکرات الكثيرة من الخلاعة والمجون ..... (باقی حاشیہ اگلے صفحہ پر)

## گانا سننے کی دلیل

سوال :- ایک شخص کہتا ہے کہ گانا سننا جائز ہے، اور دلیل میں یہ حدیث شریف پیش کرتا ہے، کہ ایک مرتبہ حضور صلی اللہ علیہ وسلم کے مکان میں چند لڑکیاں گارہی تھیں، اور آپؐ سن رہے تھے، اتنے میں حضرت ابوبکر صدیقؓ گذرے تو انہوں نے کہا کہ حضور ﷺ کے گھر میں شیطانی کام کیا، اس پر حضور صلی اللہ علیہ وسلم نے فرمایا اے ابوبکرؓ ان کو اپنے حال پر چھوڑ دو، لہذا آپ سے عرض ہے کہ بتائیے ہم اس شخص کو کیا جواب دیں؟

### الجواب حامداً ومصلیاً

چھوٹی بچیاں اگر کچھ پڑھیں، جو نہ گانے کے قواعد راگ وغیرہ سے واقف ہیں، نہ ان کی طرف کسی کوشہوت ہو، نہ وہ پردہ کے قابل ہوں تو ان پر بڑی عورتوں کو قیاس کرنا جن کی آواز میں فتنہ ہوا اور صورت بھی فتنہ اور ان سے پردہ بھی ضروری ہے، بالکل غلط ہے، ہرگز قابل استدلال نہیں۔ فقط واللہ سبحانہ تعالیٰ اعلم

حررہ العبد محمد وغفرلہ

(حاشیہ صفحہ گذشتہ)..... والكشف عن النساء المتبرجات او العاریات ومالی ذلك من اسباب

الفسوق تکملة فتح الملهم ص ۶۲ / ۲، کتاب اللباس، باب تحریم تصویر صورة الحيوان، مطبوعه دارالعلوم کراچی،

(حاشیہ صفحہ ۷۱) ۱۔ وقد اجاز الفقهاء الغناء فی العرس للجوارى الصغيرة مع شروطه الخ

فیض الباری ج ۴ / ص ۲۹۷ / کتاب النکاح، باب الهدية للعروس، مطبوعه ربانی دہلی.

ویرد علیہم بان الغناء الجار یتین لم یکن الا فی وصف الحرب والشجاعة وما یجرى فی

القتال فلذلک رخص رسول اللہ ﷺ فیہ واما الغناء المعتاد عن المشتهرين به الذی یحرک

الساکن ویهیج الکامن الذی فیہ وصف محاسن الصبیان والنساء ووصف الخمر ونحوها من

الامور المحرمة فلا یختلف فی تحریمه، ..... (باقی حاشیہ اگلے صفحہ پر)

## ٹرانسٹرنسنا

سوال:- ٹرانسٹرنسٹریڈیو پر خبروں کا سننا کیسا ہے؟ چونکہ آلہ لہو و لعب ہے اس لئے یہ اشکال پیدا ہوا، ورنہ فی نفسہ خبروں کا سننا کچھ فتنہ نہیں معلوم ہوتا، ایک مولوی صاحب اپنے گھر پر ریڈیو لگا کر خبر سن رہے تھے، ان کے والد محترم نے منع کیا کہ آپ کے شایان شان نہیں ہے، تو انہوں نے حوالہ دیا کہ شیخ الحدیث صاحب دارالعلوم دیوبند کو میں نے سنتے دیکھا ہے، اب صورت مسئلہ میں جو حکم شرعی ہوا سے تحریر فرمائیں؟

## الجواب حامداً ومصلیاً

محض خبروں، تبصروں اور تقریروں کا سننا تو درست ہے، گانا بجانا، اور غلط چیزوں کا سننا منع ہے، یہ آلہ اصالتہ خبروں کو بہت جلد پھیلانے کے لئے موضوع ہے، مگر اس میں لہو و لعب گانا بجانا بھی بہت کثرت سے ہوتا ہے جو ممنوع ہے۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۱۸/۸/۹۲ھ

(حاشیہ صفحہ گذشتہ)..... عمدة القاری ص ۲/۲۷۱، الجزء السادس، کتاب العیدین، باب الحراب والدرق يوم العيد، مطبوعہ دار الفکر بیروت، فتح الباری ص ۳/۱۱۷، باب ایضاً، مطبوعہ نزار مصطفى الباز مكة المكرمة، فیض الباری ص ۲/۳۷۵، باب ایضاً، مطبوعہ خضر راہ بکڈپو دیوبند،

(حاشیہ صفحہ ۱) جواهر الفقہ ص ۵/۱۷، آلات جدیدہ کے شرعی احکام، ریڈیو، مطبوعہ مکتبہ تفسیر القرآن دیوبند، امداد المفتین ص ۱۰۰۹، کتاب الحظر والاباحہ، ریڈیو وغیرہ کے احکام، مطبوعہ دار الاشاعہ کراچی، کفایت المفتی ص ۹/۲۱۱، کتاب الحظر والاباحہ، سولہواں باب، ریڈیو سننا، مطبوعہ دار الاشاعہ کراچی، (باقی حاشیہ اگلے صفحہ پر)



## ریڈیو کی خرید و فروخت اور استعمال

سوال:- زید ریڈیو کا کام کرتا ہے، اور گھر پر ریڈیو بھی رکھتا ہے، عمر اس پر اعتراض کرتا ہے، کہ ریڈیو رکھنا ناجائز ہے، سوال یہ ہے کہ ریڈیو کس صورت میں رکھا جاسکتا ہے، اور کس صورت میں نہیں رکھا جاسکتا؟

### الجواب حامداً ومصلیاً

ریڈیو پر قرآن کریم کی تلاوت ہوتی ہے، تفسیر ہوتی ہے، دینی تقریریں ہوتی ہیں، صحیح خبریں سنائی جاتی ہیں، حالات حاضرہ پر صحیح تبصرہ کیا جاتا ہے، ان امور کا سننا جائز ہے، اور اس مقصد کے لئے ریڈیو گھر میں رکھنا بھی جائز ہے، ریڈیو پر گانا بجانا ہوتا ہے، فحش مکالمہ ہوتا ہے، بلاوجہ کسی کو برا کہا جاتا ہے، اور بدنام کیا جاتا ہے، ان امور کا سننا اور اس مقصد کے لئے رکھنا درست نہیں۔<sup>۲</sup>

(حاشیہ صفحہ گذشتہ) ۲ استماع صوت الملاہی كالضرب بالقضیب ونحوہ حرام قال علیہ السلام استماع الملاہی معصیة والجلوس علیہا فسق والتلذذ بها كفر الخ بزازیہ علی ہامش الهندیة کوئٹہ ج ۶ / ص ۳۵۹ / کتاب الکراہیة، الثالث فیما یتعلق بالمناہی، سكب الانهر علی مجمع الانهر ص ۲۲۳ / ۴، کتاب الکراہیة، فصل فی المتفرقات، مطبوعہ دارالکتب العلمیة بیروت، الدرالمختار مع الشامی زکریا ص ۵۰۲، ۵۰۴ / ۹، کتاب الحظر والاباحہ، قبیل فصل فی اللبس،

(حاشیہ صفحہ ۱) ۱ ملاحظہ ہو عنوان ”ٹرانسکریپشن سننا“ حاشیہ: ۱ /

۲ استماع صوت الملاہی كالضرب بالقضیب ونحوہ حرام قال علیہ السلام استماع الملاہی معصیة والجلوس علیہا فسق الخ، بزازیہ علی ہامش الهندیة کوئٹہ ج ۶ / ص ۳۵۹ / کتاب الکراہیة، الثالث فیما یتعلق بالمناہی، الدرالمختار مع الشامی زکریا ص ۵۰۲، ۵۰۴ / ۹، کتاب الحظر والاباحہ، قبیل فصل اللبس، سكب الانهر علی مجمع الانهر ص ۲۲۳ / ۴، کتاب الکراہیة، فصل فی المتفرقات، مطبوعہ دارالکتب العلمیة بیروت،

ریڈیو کی بیع و مرمت درست ہے، پھر اگر خریدنے والا اس کو غلط استعمال کرتا ہے، تو وہ گنہگار ہے، فروخت کرنے والے پر اس کی ذمہ داری نہیں ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۵/۲/۹۰ھ

الجواب صحیح بندہ محمد نظام الدین عفی عنہ دارالعلوم دیوبند ۲۵/۲/۹۰ھ

## ریڈیو بجانا اور اس میں گانا سننا

سوال:- ریڈیو بجانا، گانا سننا کیسا ہے؟

### الجواب حامداً ومصلیاً

مکروہ تحریمی ہے جو کہ حکم کے اعتبار سے حرام کے قریب ہے، اس لئے بعض حضرات نے اس کو حرام بھی فرمایا ہے، جائز خبریں سننے کی اجازت ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

۱۔ وعلم من هذا انه لا يكره بيع مالم تقم المعصية به كبيع الجارية المغنية والكبش النطوح والحمامة الطيارة والعصير والخشب ممن يتخذ منه المعازف الخ، شامی زکریا، ج ۹/ ص ۵۶۱/ کتاب الحظر والاباحہ، فصل فی البیع. النهر الفائق ص ۳/۲۶۸، قبیل کتاب اللقیط، مطبوعہ دارالکتب العلمیہ بیروت، البحر الرائق کوئٹہ ص ۵/۱۴۳، قبیل کتاب اللقیط، جواهر الفقہ ص ۵/۱۷، آلات جدیدہ کے شرعی احکام، ریڈیو، مطبوعہ مکتبہ تفسیر القرآن دیوبند،

۲۔ وفي البزازیة استماع صوت الملاهی كضرب قصب ونحوه حرام الخ، درمختار علی الشامی زکریا ج ۹/ ص ۵۰۴/ کتاب الحظر والاباحہ، قبیل فصل فی اللبس، بزازیة علی الہندیة کوئٹہ ص ۶/۳۵۹، کتاب الحظر والاباحہ، الثالث فی المناهی، سبک الانہر علی مجمع الانہر ص ۴/۲۲۳، کتاب الکراہیة، فصل فی المتفرقات، مطبوعہ دارالکتب العلمیہ بیروت،

## سنیما، تصویر، فوٹو

سوال:- (۱) عمر سنیما کا شائق ہے اس بہانہ سے جاتا ہے کہ اس سے نصیحت آمیز باتیں حاصل ہوتی ہیں، کیا کسی صورت میں سنیما جانا درست ہو سکتا ہے؟

(۲) تصویر اور فوٹو میں کچھ فرق ہے یا نہیں، فوٹو رکھنا شرعاً کیسا ہے، جواب مفصل اور کتب معتبرہ سے ہونا ضروری ہے؟

### الجواب حامداً ومصلیاً

(۱) کیا عمر کو نصیحت آمیز باتیں اہل صلاح کی مجلس میں کہیں میسر نہیں آتیں کہ اس لہو و لعب اور خلاف شرع مجلس میں جاتا ہے، یہ سب حیلہ اور کید نفس ہے، ایسی جگہ جانا شرعاً ہرگز جائز نہیں۔

(۲) حکم کے اعتبار سے ہر دو میں کچھ فرق نہیں، فوٹو بالکل تصویر کے حکم میں ہے حیوان کا فوٹو رکھنا شرعاً ناجائز ہے، ”عن ابی طلحة قال قال النبی صلی اللہ علیہ وسلم لا تدخل الملائكة بیتا فیہ کلب ولا تصاویر اہ بخاری شریف۔“

۱۔ استماع صوت الملاہی كالضرب بالقضیب ونحوہ حرام قال علیہ الصلوٰۃ والسلام استماع الملاہی معصیۃ والجلوس علیہا فسق، بزازیہ علی ہامش الہندیۃ کوئٹہ ج ۶ / ص ۳۵۹ / کتاب الکراہیۃ، الثالث فیما یتعلق بالمناہی، الدر المختار علی الشامی زکریا ص ۵۰۲، ۹/۵۰۴، کتاب الحظر والاباحۃ، قبیل فصل فی اللبس، سبک الانہر علی مجمع الانہر ص ۲۲۳/۴، کتاب الکراہیۃ، فصل فی المتفرقات، مطبوعہ دار الکتب العلمیۃ بیروت،

۲۔ بخاری شریف ص ۱۲۶۸ / باب التصاویر، حدیث نمبر ۵۹۴۹ / مطبوعہ دار السلام ریاض، مشکوٰۃ شریف ص ۳۸۵، باب التصاویر، الفصل الاول، مطبوعہ دار الکتب دیوبند، مسلم شریف ص ۲/۲۰۰، کتاب اللباس، باب تحریرم تصویر صورۃ الحيوان، مطبوعہ رشیدیہ دہلی، ترجمہ:- حضرت ابو طلحہؓ کہتے ہیں کہ رسول اللہ صلی اللہ علیہ وسلم نے فرمایا جس گھر میں کتا اور تصویریں ہوں اس میں فرشتے داخل نہیں ہوتے۔

بے جان درخت وغیرہ کا فوٹو رکھنا اتارنا درست ہے، ”قال العلماء تصویر  
 صورة الحيوان حرام شديد التحريم وهو من الكبائر لانه متوعد عليه  
 بهذا الوعيد الشديد (ای اشد الناس س عذابا عند الله المصورون) وسواء  
 صنعه لما يمتهن ام لغيره فصنعه حرام بكل حال وسواء كان في ثوب او بساط  
 او درهم او دينار او فلس او اناء او حائط او غيرها فاما تصوير ما ليس فيه صورة  
 الحيوان فليس بحرام اه فتح الباری، ج ۱۰ / ص ۳۱۵“  
 مفتی محمد شفیع صاحب دیوبندی نے تصویر اور فوٹو کے احکام میں ایک مستقل رسالہ تصنیف  
 کیا ہے، اس میں اس کو تفصیل سے لکھا ہے۔ فقط واللہ سبحانہ تعالیٰ اعلم  
 حررہ العبد محمود غفرلہ

۱۔ فتح الباری ج ۱۱ / ص ۵۸۳ / کتاب اللباس، باب عذاب المصورین یوم القيامة، مطبوعہ  
 نزار مصطفى الباز مکہ مکرمہ۔ شامی زکریا ص ۲/۴۱۶، باب ما یفسد الصلاة، مطلب اذا  
 تردد الحکم بین سنة وبدعة، نووی علی مسلم ص ۲/۱۹۹، کتاب اللباس، باب تحريم  
 تصوير صورة الحيوان، مطبوعہ رشیدیہ دہلی،  
 ۲۔ یہ رسالہ ”التصوير لاحکام التصوير“ کے نام سے، جواہر الفقہ ج ۳ / ص ۱۶۷ / میں اور اس کا  
 دوسرا حصہ ”كشف التذویر عن احکام التصوير“ کے نام سے، جواہر الفقہ ج ۴ / ص ۸ / پر موجود  
 ہے۔ مطبوعہ تفسیر القرآن دیوبند،

## باب پست و سونم: کفار سے تعلقات و معاملات

### فصل اول:- کفار کے ساتھ تعلقات

#### کافر سے موالات و مواسات

**سوال:-** کسی ہندو کا مسلمان سے دوستانہ تعلق ہے، شادی کے وقت ایک دوسرے کو روپیہ کھانے پکانے اور کھانے کو دیتے ہیں، اور ایک دوسرے کی دعوت کرتے ہیں، ایسا روپیہ لینا دینا اور کھانا پینا جائز ہے یا نہیں؟

**الجواب حامداً ومصلیاً!**

کفار سے دوستانہ تعلق اور دلی محبت حرام ہے، لقولہ تعالیٰ 'یا ایہا الذین امنوا لاتتخذوا الذین اتخذوا دینکم ہزوا ولعباً' (الایۃ<sup>۱</sup>) البتہ دنیوی معاملات میں لین دین وغیرہ بضرورت درست ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح سعید احمد غفرلہ مفتی مدرسہ مظاہر علوم سہارنپور

صحیح عبد اللطیف مدرسہ مظاہر علوم سہارنپور ۱۶/۱۰/۱۴۲۷ھ

۱۔ سورہ مائدہ آیت ۵۷/

**ترجمہ:-** اے ایمان والو جن لوگوں کو تم سے پہلے کتاب مل چکی ہے جو ایسے ہیں کہ انہوں نے تمہارے دین کو نفی اور کھیل بنا رکھا ہے، ان کو اور دوسرے کفار کو دوست مت بناؤ۔

۲۔ لا بأس بان یكون بین المسلم والذمی معاملة إذا كان ممالاً بد منه ہندیہ کوئٹہ

ص ۳۴۸ ج ۵، کتاب الکراہیۃ، الباب الرابع عشر فی اهل الذمۃ والاحکام الخ

## غیر مسلم سے تعلقات

سوال:- ہندو سے دوستی کرنا کیسا ہے؟ جائز ہے یا کہ نہیں؟ یعنی ایسے ہندو سے دوستی قائم کرنا جو کہ مسلمانوں کو کسی طرح کی کوئی تکلیف نہیں پہنچاتا ہے، اور یہ دوستی اس کی بہت زمانہ سے چلی آرہی ہے، تو اس کے ساتھ دوستی قائم کرنا عندالشرع کیسا ہے؟

الجواب حامداً ومصلیاً!

بستی دار یا محلہ دار ہونے کی وجہ سے یا کسی اور ضرورت کی وجہ سے اس کے ساتھ خوش اخلاقی سے پیش آنا اور میل ملاپ رکھنا درست ہے۔<sup>۱</sup> فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۲۴/۵/۹۰ھ

۱۔ اذا كان حربياً في دار الحرب وكان الحال حال صلح ومسالمة فلا بأس بان يصله عالمگیری، کوئٹہ، ج ۵/ ص ۳۴۷/ لا بأس بمصافحة المسلم جاره النصرانی إذا رجع بعد الغيبة ويتأذى بترك المصافحة كذا في القنية، ہندیہ کوئٹہ ص ۳۴۸/ ج ۵، کتاب الکراہیۃ، الباب الرابع عشر فی اهل الذمۃ والا حکام اللتی تعود الیہم۔ لا بأس بأن یصل الرجل المسلم المشرک قریبا کان أو بعيداً محارباً کان أو ذمیا الخ محیط برہانی ص ۷۰/ ج ۸، کتاب الکراہیۃ، الفصل السادس عشر فی اهل الذمۃ الخ مجلس علمی گجرات، ہندیہ کوئٹہ ص ۳۴۷/ ج ۵، کتاب الکراہیۃ، الباب الرابع عشر الخ۔

## فصل دوم:- کفار کے ساتھ مشابہت

### سُراغِ رسائی کے لئے کافروں کی ہیئت اختیار کرنا

سوال:- بلوائیوں کی خفیہ تنظیم کی سُراغِ رسائی کیلئے اور ان کے حملے کو پسپا کرنے کیلئے اگر سرپرچوٹی رکھ لی جائے، اور زنا باندھ لی جائے، اور سرپرٹکا لگایا جائے، اور دھوتی پہن لی جائے، اور یہ سب امور صرف اتنی دیر کیلئے کئے جائیں جتنی دیر تک ضرورت ہو، جائز ہے یا نہیں؟ مذکورہ بالا امور کے بغیر دفاع ناممکن ہے، کیونکہ سُراغِ رسائی دفاع کیلئے مثل لازم کے ہیں، ان مسائل کی حضرت والا اصل بھی تحریر فرمائیں، تو مزید تشفی ہو جائے گی؟

#### الجواب حامداً ومصلیاً!

بلوائیوں کی خفیہ تنظیم کی سُراغِ رسائی کے لئے زنا باندھنے، سرپرچوٹی رکھنے اور دھوتی وغیرہ پہننے کی اتنی دیر تک کیلئے اجازت ہے، 'یکفر بوضع قلنسوة المجوس علی رأسه علی الصحیح الا لضرورة دفع الحرو البرد و بشد الزنار فی وسطه الا ذفعل ذلک خدیعة فی الحرب و طلیعته للمسلمین' عالمگیری<sup>۱</sup>، ج ۲/ ص ۲۴۷/ البحر الرائق<sup>۲</sup> ج ۵/ ص ۱۳۵ - فقط واللہ سبحانہ تعالیٰ اعلم

حررہ العبد محمود وغفرلہ

۱۔ عالمگیری کوئٹہ، ج ۲/ ص ۲۷۶/ باب احکام المرتدین، ومنہا ما یتعلق بتلقین الکفر والامر بالارتداد وتعلیمہ والتشبیہ بالکفار الخ.

۲۔ البحر الرائق کوئٹہ، ج ۵/ ص ۱۲۳/ باحکام المرتدین. مجمع الانهر ص ۵۱۳/ ج ۲، کتاب السیر، ثم إن الفاظ الکفر انواع، دار الکتب العلمیہ بیروت.

## بہروپیہ اور سی آئی ڈی کا غیر مسلم کی صورت و وضع بنانا

سوال:- (۱) زید بوجہ پیشہ خورد و نوش (بہروپیہ) اپنے روپ بدلتا ہے، جس سے اس کے ہندو ہونے کا یقین ہوتا ہے، مثلاً کبھی ہندو کمہار، ہندو فقیر وغیرہ بنتا ہے، ماتھے پر تشقہ لگاتا ہے، گلے میں مالا ڈالتا ہے، یہ تو اس کے افعال ہوتے ہیں، مگر بعض اوقات وہ خود اپنا ہندو ہونا بیان کرتا ہے، اور مسلمان ہونے کی خواہش کرتا ہے، گویا خود کو ہندو کہہ کر دھوکہ دیتا ہے، ایسی حالت میں اس کے مسلمان رہنے اور نکاح قائم رہنے کی نسبت کیا حکم ہے، اگر نکاح ساقط ہو جاتا ہے، تو بغیر حلالہ کے نکاح ثانی ہو سکتا ہے یا نہیں؟

(۲) بکر بوجہ ملازمت سرکاری سی آئی ڈی (خفیہ پولس) کسی مفروضہ ملزم کی تلاش یا کسی معلومات واقعہ کے لئے اپنا فرض منصبی ادا کرنے کے لئے ایسا روپ بھر لے کہ انجان آدمی کو اس کے مسلمان ہونے کا شبہ بھی نہیں ہوتا، بلکہ اس کو ہندو ہونے کا یقین ہوتا ہے، اگر وہ زبان سے ہندو ہونے کا مقرر نہیں ہے تو ایسی حالت میں اسلام و نکاح کا کیا حکم ہے؟

### الجواب حامداً و مصلیاً!

بلا ضرورت شدیدہ کفار کا مخصوص لباس استعمال کرنا ممنوع اور ناجائز ہے، ”لقولہ تعالیٰ ولا تترکوا الی الذین ظلموا انفسکم النار“<sup>۱</sup>، اور تشقہ لگانا کفار کا مذہبی شعار ہے، جیسے زنار پہننا اس سے آدمی کافر ہو جاتا ہے ”یکفر بوضع قلنسوة المجوس علی راسه علی الصحیح الا لضرورة ومنع الحر والبرد وبشد الزنار فی وسطه الا اذا فعل ذلک

۱۔ سورۃ ہود آیت ۱۱۳ / ترجمہ :- اور ظالموں کی طرف مت جھکو کبھی تم کو دوزخ کی آگ لگ جاوے۔ (از بیان القرآن)



خدیعة فی الحرب“ عالمگیری، ج ۲/ ص ۸۹۴ / بحر الرائق، ج ۵/ ص ۱۲۳ -  
 اپنے ہندو ہونے کا اقرار کرنا خود کفر ہے ”الہازل المستہزی اذا تکلم بکفر  
 استخفافاً واستهزاء او مزاحاً یکون کفراً عند الكل وان کان اعتقاده خلاف  
 ذلک، عالمگیری ج ۴/ ص ۸۹۴ / فتاویٰ قاضی خاں، ج ۴/ ص ۴۰۷ /<sup>۲</sup> نعوذ باللہ  
 من ذالکوارتداد کی وجہ سے نکاح فسخ ہو جاتا ہے، ”وارتداد احدهما ای الزوجین فسخ  
 فلا ینقص عدد اعاجل بلا قضاء در علی الشامی، ج ۲/ ص ۶۴۳ /“ اس کے بعد  
 اگر وہ شخص مسلمان ہو جائے تو پھر اس کا نکاح اس پہلی عورت سے جو اس کے نکاح میں تھی  
 بلا حلالہ کئے شرعاً درست ہے ”الشامی تحت قول الدر (فسخ) نقلا عن الفتح لان  
 الحرمة بالردة غير متأبدة فانها ترتفع بالاسلام وتحت قوله الدر (فلا ینقص عدداً)  
 فلو ارتداداً وجددا لاسلام فی کل مرة وجدد النکاح علی قوله ابی حنیفة تحل  
 امراته من غیر اصابة زوج ثان بحر عن الخانیة.<sup>۵</sup>

(۲) اگر محض کفار کا لباس قومی اختیار کیا ہے تو اس سے کفر نہیں بلکہ گناہ ہوتا ہے،  
 اگر کفار کا شعار مذہبی اختیار کیا ہے تو اس کا جواب وہی ہے جو اوپر نمبر ۱ میں مذکور ہے، ودلیلہ

۱۔ عالمگیری کوئٹہ، ج ۲/ ص ۲۷۶ / باب احکام المرتدین، منها ما يتعلق بتلقین الکفر والامر  
 بالارتداد الخ، مجمع الانهر ص ۵۱۳ / ج ۲، کتاب السیر، ثم ان الفاظ الکفر انواع، دار الکتب  
 العلمیہ بیروت.

۲۔ البحر الرائق کوئٹہ، ج ۵/ ص ۱۲۳ / باب احکام المرتدین.

۳۔ عالمگیری کوئٹہ، ج ۲/ ص ۲۷۶ / باب احکام المرتدین، ومنها ما يتعلق بتلقین الکفر والامر بالارتداد.

۴۔ قاضی خاں علی هامش الہندیہ کوئٹہ، ج ۲/ ص ۵۷۷ / باب ما یكون کفراً من المسلم وما لا یكون.

۵۔ الدر المختار مع الشامی زکریا، ج ۴/ ص ۳۶۶ / باب نکاح الکافر، مطلب الصبی  
 والمجنون لیساباھل الخ، ہندیہ کوئٹہ ج ۱/ ص ۳۳۹، کتاب النکاح، الباب العاشر فی نکاح الکفار،  
 بحر کوئٹہ ص ۲۱۴ / ج ۳، کتاب النکاح، باب نکاح الکافر، النهر الفائق ص ۲۹۰ / ج ۲،  
 کتاب النکاح، باب نکاح الکافر، طبع بیروت،

ذکر شہد فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۶/۲/۵۲ھ  
 صحیح عبداللطیف مدرسہ مظاہر علوم سہارنپور، صحیح بندہ عبدالرحمن غفرلہ  
 صحیح سعید احمد مدرسہ مظاہر علوم سہارنپور ۲/۲/۵۲ھ

## شعار اہل کفر کو اختیار کرنا

سوال :- زید مسلمان اور عمر ہندو نے باہمی مشترکہ دوکان کھولی اس دوکان کے شروع کرنے کی تاریخ ہندو پنڈت کا ہنوں سے پوچھ کر معین کی چنانچہ معینہ تاریخ پر اہل ہندو کے رواج کے مطابق دوکان کھولی گئی، یعنی پنڈتوں و برہمنوں کو دعوت دی گئی اور حساب کی بھی پر بجائے بسم اللہ کے لفظ اوم (جو ہندو اپنی خط و کتابت میں لکھتے ہیں، لکھا گیا اور ہنومان وغیرہ کی ان پر تصویریں بنائی گئیں، اور زید مسلمان کی پیشانی پر ہندوؤں کی رسم مخصوص کے مطابق سرخ رنگ کے ٹیکے لگائے گئے، اور چاول وغیرہ بھی جیسے ہندو لگاتے ہیں ماتھے پر لگائے گئے، اور تھالیوں پر گھی کے چراغ رکھ کر مطابق رسم کے جلائے گئے، یہ سب کچھ علماء کے منع کرنے کے بعد کیا اب دریافت طلب امر یہ ہے کہ زید نے جو فعل دیدہ و دانستہ کیا ہے اس پر بسبب اس فعل کے بموجب شریعت بیضاء کیا حکم عائد ہوتا ہے، اور دیگر مسلمانوں کو زید سے کیا برتاؤ کرنا چاہئے، اور جو لوگ اس مجلس میں شریک ہوئے ہیں، ان پر کیا حکم ہے؟ بینوا تو جروا۔

## الجواب حامداً ومصلیاً!

غیر مسلم قوم کے شعار قومی کو اختیار کرنا کبیرہ گناہ ہے، اور شعار مذہبی کو اختیار کرنا

بلا ضرورت معتبرہ عند الشرع کفر ہے، لہذا احتیاطاً زید کو تجدید ایمان اور تجدید نکاح کر لینا چاہئے، اور آئندہ کے لئے بھی ایسا افعال سے پختہ توبہ کرنا ضروری ہے،<sup>۲</sup> اور جتنے مسلمان اس مجلس میں شریک ہوئے ہیں، سب کو توبہ کرنا ضروری ہے، اگر زید توبہ نہ کرے اور اپنے اس فعل کو برانہ سمجھے تو مسلمانوں کو اُسے سمجھا چاہئے، اگر باوجود فہمائش کے نہ مانے اور اپنی بات پر جمار ہے تو اس سے قطع تعلق کر دینا چاہئے تاکہ تنگ آکر توبہ کر لے۔<sup>۳</sup>

فقط واللہ سبحانہ تعالیٰ اعلم

حررہ العبد محمود غفرلہ گنگوہی معین مفتی مدرسہ مظاہر علوم سہارنپور ۱۰/۲/۱۴۲۵ھ  
صحیح عبداللطیف ۱۲/صفر ۱۴۲۵ھ مدرسہ مظاہر علوم سہارنپور

۱۔ یکفر بوضع قلنسوة المجوس على رأسه على الصحيح الا لضرورة دفع الحر والبرد وبشد الزنار في وسطه الا اذا فعل ذلك خديعة في الحرب، عالمگیری کوئٹہ، ج ۲/ص ۲۷۶/الباب التاسع فی باب احکام المرتدین، ومنها ما يتعلق بتلقين الكفر والامر بالارتداد الخ، البحار الرائق کوئٹہ ج ۵/ص ۱۲۳/باب احکام المرتدین. مجمع الانهر ج ۲/ص ۵۱۳/كتاب السير، ثم إن الفاظ الكفر انواع دارالکتب العلمیہ بیروت.

۲۔ ما كان في كونه كفراً اختلافاً فان قائله يومر بتجديد النكاح والتوبة والرجوع عن ذلك بطريق الاحتياط. عالمگیری کوئٹہ، ج ۲/ص ۲۸۳/الباب التاسع فی احکام المرتدین، قبیل الباب العاشر فی البغاة. مجمع الانهر ج ۲/ص ۵۰۱/كتاب السير، باب المرتد، دارالکتب العلمیہ بیروت.

۳۔ فاما الهجران لاجل المعاصي والبدعة فواجب استصحابه الى ان يتوب من ذلك ولا يختلف في هذه، المفهم فی حل المسلم، ج ۶/ص ۵۳۴/باب النهی عن التجسس والتنافس الخ، حکم الهجران لاهل المعاصي الخ دار ابن کثیر، دمشق بیروت، المفهم فی حل المسلم، ج ۷/ص ۹۸/باب يهجر من ظهرت معصيته، كتاب الرقاق. فتح الباری ص ۱۲۳/باب مايجوز من الهجران لمن عصي، كتاب الادب، مطبوعه نزار مصطفى الباز مکه مکرمه. مرقاة ج ۴/ص ۷۱۶/باب ماينهى عنه من التهاجر الخ الفصل الاول مطبوعه بمبئی.

## غیر قوموں کے ساتھ تشبہ

سوال:- عورت کا بے پردہ پھرنا، ساڑی پہننا، انگریزی لیڈی وضع جوتا مردوں اور عورتوں کو پہننا، کپڑے بھی اسی وضع کے بالوں کو بھی اسی طرح سے گوندھنا کیسا ہے؟

الجواب حامداً ومصلیاً!

یہ جملہ امور ممنوع اور ناجائز ہیں ”مَنْ تَشَبَهَ بِقَوْمٍ فَهُوَ مِنْهُمْ“ (الحديث)

فقط واللہ سبحانہ تعالیٰ اعلم

حررہ العبد محمود غفرلہ

## ہندوانہ زیبائش

سوال:- مشرقی اضلاع میں رواج کے مطابق مسلمان عورتیں بھی مانگ میں سندور بھرتی ہیں، ماتھے پر بندیا لگاتی ہیں، پیر کی انگلیوں میں پچھوے پہنتی ہیں، اور ساڑی کا استعمال کرتی ہیں، از روئے شریعت اس قسم کی زیبائش جائز ہے، یا نہیں؟

الجواب حامداً ومصلیاً!

یہ چیزیں اصالتاً غیر مسلموں کی ہیں بعض تو محض قومی ہیں اور بعض میں مذہبیت کی بھی شان ہے، ایسی چیزوں کا اہل اسلام کو اختیار کرنا منع ہے، قسم ثانی کا استعمال قسم اول سے زیادہ سخت ہے، اور اس کی ممانعت بھی شدید ہے، اور جس جگہ یہ چیزیں اہل اسلام میں غیر مسلموں

۱۔ مشکوٰۃ شریف، ص ۳۷۵ / کتاب اللباس الفصل الثانی، مطبوعہ یاسر ندیم دیوبند۔ ابو داؤد

شریف ص ۵۵۹ / کتاب اللباس، باب فی لبس الشهرة، طبع سعد بک ڈپو دیوبند۔

ترجمہ:- چونکہ کسی قوم کی مشابہت اختیار کرے وہ انہیں میں سے ہے۔

کی صحبت کے اثرات سے کچھ پھیل گئی ہیں یا نو مسلموں میں ترکہ آباء کی حیثیت سے باقی رہ گئی ہیں، وہ بے علم اور بے عمل مسلمانوں میں ہیں، ان کی اصلاح لازم ہے نہ کہ اشاعت<sup>۱</sup>۔

فقط واللہ سبحانہ تعالیٰ اعلم

حررہ العبد محمود گنگوہی غفرلہ

## عورت کو مانگ میں سندور اور پیشانی پر بندی لگانا

سوال:- کیا عورت اپنی زینت کیلئے مانگ میں سندور اور پیشانی پر بندی لگا سکتی ہے؟

الجواب حامداً ومصلیاً!

مانگ میں سندور اور پیشانی پر بندی غیر مسلم عورتوں کا شعار ہے، اس سے بچنا لازم ہے، ہرگز اس کو اختیار نہ کریں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱/۲۱/۹۶ھ

## لباس اور برتن میں تشبہ سے پرہیز

سوال:- ایک مسلمان شخص کو میں نے منع کیا تھا کہ تم وہ چتے ہوئے گھڑے کہ جن کو ہندو استعمال کرتے ہیں، تم نہ استعمال کیا کرو، وہ گھڑے استعمال کرو جو چتے ہوئے نہ ہوں،

۱۔ من تشبه بقوم ای من شبه نفسه بالكفار مثلاً فی اللباس وغيره او بالفساق او الفجار فهو منهم ای فی الاثم۔ مرقاة شرح مشکوٰۃ ج ۲/ ص ۴۳۱/ کتاب اللباس الفصل الثانی مطبوعه اصح المطابع بمبئی۔ ابوداؤد شریف ص ۵۵۹/ کتاب اللباس، باب فی لبس الشهرة، مطبوعه سعد بکڈپو دیوبند۔

۲۔ من تشبه بقوم فهو منهم الحديث، مشکوٰۃ شریف، ص ۳۷۵/ کتاب اللباس، الفصل الثانی، مطبوعه یاسر ندیم دیوبند، ابوداؤد شریف ص ۵۵۹/ کتاب اللباس، باب فی لبس الشهرة، سعد بکڈپو دیوبند۔

اور کئی دار دھوتی نہ استعمال کرو وہ بھی ہندو استعمال کرتے ہیں، تم بے کنی کی دھوتی استعمال کرو، شریعت میں اس کی کیا اصل ہے، جواب سے مشرف فرمائیں؟

### الجواب حامداً ومصلیاً!

جو برتن یا کپڑا وغیرہ کسی غیر مسلم قوم کا مخصوص شعار ہو، مسلمانوں کو اس سے حتی الوسع اجتناب چاہئے کیونکہ کفار کے ساتھ تشبہ منع ہے۔<sup>۱</sup> فقط واللہ سبحانہ تعالیٰ اعلم  
حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۹/۴/۱۴۵۲ھ  
الجواب صحیح عبداللطیف مدرسہ مظاہر علوم سہارنپور

### فساق یا فجار کے شعار کو اختیار کرنا

سوال:- ہمارے علاقے میں مسلم خواتین مانگ میں سندور، پیشانی پر رنگ یا سندور کا ٹیکہ اور بازار کی ٹکلیا لگاتی ہیں، ایسی زینت و آرائش مسلم خواتین کیلئے کیسی ہے؟ شرعی حکم سے مطلع فرمادیں؟

### الجواب حامداً ومصلیاً!

جہاں یہ کفار یا فساد کا شعار ہے وہاں ممنوع ہے ”لاجل التشبة“۔<sup>۲</sup>

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۵/۴/۹۲ھ

۱۔ من تشبه بقوم ای من شبه نفسه بالكفار مثلاً فی اللباس وغیرہ او بالفساق او الفجار فهو منهم ای فی الاثم۔ مرقاة شرح مشکوٰۃ، ج ۲/ ص ۴۳۱/ کتاب اللباس الفصل الثانی، مطبوعه اصح المطابع بمبئی۔ ابو داؤد شریف ص ۵۵۹/ کتاب اللباس، باب فی لبس الشهرة، سعد بکڈپو دیوبند۔

۲۔ من تشبه بقوم فهو منهم، مشکوٰۃ شریف، ص ۳۷۵/ کتاب اللباس، الفصل الثانی۔ مطبوعه یاسر ندیم دیوبند۔ ابو داؤد شریف ص ۵۵۹/ کتاب اللباس، باب لبس الشهرة، سعد بکڈپو دیوبند۔

## فصل سوم:- غیر مسلموں کے مذہبی تہواروں میں شرکت

### ہندوؤں کے مذہبی تیوہار میں شریک ہونا

سوال:- مسلمانوں کا ہندوؤں کی خوشی میں شامل ہونا، مثلاً بنگال میں یہ رواج ہے کہ جب وہاں رام لیلا ہوتی ہے، تو کشتی پر بتوں کو رکھ کر اس کے پیچھے کشتیوں میں سوار ہو کر ہندو اور مسلمان شرکت کرتے ہیں، اور ان کشتیوں کو ہندو مسلمان کھینچتے بھی ہیں اور بالخصوص مسلمان کا ہونا ضروری سمجھا جاتا ہے، اب دریافت طلب امر یہ ہے کہ مسلمانوں کو ان کی مجلس میں شرکت کرنے سے ان کے مسلمان ہونے میں تو کوئی اثر پیدا نہیں کرتا؟

### الجواب حامداً ومصلیاً!

یہ شرکت قطعاً ممنوع ہے، اور گناہ ہے اس سے توبہ لازم ہے۔<sup>۱</sup>

فقط واللہ سبحانہ تعالیٰ اعلم

حررہ العبد محمود گنگوہی معین مفتی مدرسہ مظاہر علوم سہارنپور ۲۸/۳/۵۸ھ

الجواب صحیح سعید احمد غفرلہ، صحیح عبداللطیف ۲/ربیع الآخر ۵۸ھ

۱۔ من کثر سواد قوم فهو منهم ومن رضى عمل قوم كان شريكاً في عمله، كنز العمال، ج ۹/ص ۲۲/ حدیث نمبر ۲۴۷۳۵/ کتاب الصحبة الخ مطبوعه مؤسسة الرسالة، بیروت. نصب الراية ج ۴/۳۲۶، کتاب الجنایات، الحدیث التاسع، مجلس عملی گجرات، اتحاف ج ۶/ص ۲۸، کتاب الحلال والحرام، الباب السادس، دار الفکر بیروت. ویکفر بخروجه إلى نیروز المجوس لموافقته معهم فيما يفعلون في ذالك اليوم، ہندیہ کوئٹہ ج ۲/ص ۲۷۶، کتاب السیر، احکام المرتدین، ما يتعلق الکفر الخ، بحر کوئٹہ ج ۵/ص ۲۳، احکام المرتدین.

## غیر مسلم کی تقریب میں شرکت

سوال:- کیا غیر مسلموں کے مذہبی کاموں میں مثلاً مندر بنوانے یا مورتی کے نصب کے موقع پر جشن وغیرہ میں چندہ دینا جائز ہے یا نہیں؟ زید کہتا ہے کہ موجودہ بھارت میں مصلحتاً یا سیاستاً چندہ دینا جائز ہے، لیکن حضرت مولانا حفظ الرحمن صاحب نے بہار کے اسکولوں میں گاندھی جی کا مشہور گیت جن من گن پڑھنے سے سختی سے منع فرمایا تھا، لیکن زید نے مصلحتاً جائز کہہ دیا، اس بارے میں کس کا قول درست ہے؟

### الجواب حامداً ومصلیاً!

حضرت مولانا حفظ الرحمن صاحب مرحوم مغفور کی رائے صحیح ہے، اس راستہ کو بند ہی کیا جائے، ہرگز نہ کھولا جائے، تھوڑے کی اجازت سے بات بہت دور تک پہنچے گی، جس کا نتیجہ بہت خراب نکلے گا، جیسا کہ بعض جگہ مشاہدہ ہے ”من تشبه بقوم فهو منهم“ (الحديث) ”ولا تتركوا الى الذين ظلموا فتمسكم النار“ (الآية)۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۱۳/۷/۹۰ھ

## غیر قوم کے مذہبی اجتماع میں شرکت

سوال:- غیر قوم کے لوگ ہمیں بعض اوقات ان کے مذہبی اجتماع میں شرکت کرنے کے

۱۔ مشکوٰۃ شریف، ص ۳۷۵ کتاب اللباس، الفصل الثانی، مطبوعہ یاسر ندیم دیوبند۔

ابوداؤد شریف ص ۵۵۹، کتاب اللباس، باب فی لبس الشهرة، مطبوعہ سعد بک ڈپو دیوبند۔

ترجمہ:- جو شخص کسی قوم کی مشابہت اختیار کرے وہ انہیں میں سے ہے۔

۲۔ سورہ ہود آیت ۱۱۳ اور ظالموں کی طرف مت جھکو کبھی تم کو دوزخ کی آگ لگ جاوے۔ (از بیان القرآن)



لئے دعوت دیتے ہیں، ایسے اجتماع میں شرکت کرنا شریعت کے اعتبار سے درست ہے یا نہیں؟

### الجواب حامداً ومصلیاً!

ان کے اجتماع کو اپنی شرکت سے رونق دینا درست نہیں ”من کثر سواد قوم فھو منهم“<sup>۱</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

### رام لیلا جیسے تہوار میں شرکت

سوال:- رام لیلا یا اس قسم کے تیوہار میں شرکت کرنا جائز ہے یا نہیں؟

### الجواب حامداً ومصلیاً!

ان کی مذہبی تقریبات میں شرکت خطرناک ہے، الا یہ کہ مقصود شرکت سے سیر و تفریح نیز ان کی رونق بڑھانا نہ ہو بلکہ کوئی جائز و پسندیدہ مقصد ہو۔<sup>۲</sup> فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۳/۲/۹۰ھ

۱۔ کنز العمال، ج ۹ / ص ۲۲ / مطبوعہ مؤسسة الرسالة رقم الحديث، ص ۵۳۵ / ۲۴۔  
نصب الراية ج ۴ / ص ۳۴۶، کتاب الجنایات، الحديث التاسع، مطبوعہ مجلس علمی  
ڈابھیل گجرات، اتحاف السادة ج ۶ / ص ۱۲۸، کتاب الحلال والحرام، الباب السادس،  
دارالفکر بیروت.

۲۔ یکفر بوضع قلنسوة المجوس على رأسه على الصحيح الا لضرورة دفع الحر والبرد  
وبشد الزنار في وسطه الا اذا فعل ذلك خديعة في الحرب وطلبة للمسلمين الى قوله  
وبخروجه الى نيروز المجوس لموافقته معهم فيما يفعلون في ذلك اليوم، عالمگیری  
کوئٹہ، ص ۲۷۶ / باب احکام المرتدين، ومنها ما يتعلق بتلقين الكفر والامر بالارتداد الخ  
قاضی خان علی الہندیہ کوئٹہ ج ۳ / ص ۵۷۷، کتاب السیر، باب ما یكون کفرا من المسلم  
وما لا یكون، بحر کوئٹہ ج ۵ / ص ۲۳۱، کتاب السیر، باب احکام المرتدين.

## رام لیلا میں شرکت اور چندہ

سوال:- (۱) رام لیلا جو ایک نائک کی طرح کھیلا جاتا ہے، جو کفر و شرک سے بھرپور اور جس میں پوجا پاٹ کیا جاتا ہے، رام لکشمی یا کرشن وغیرہم کا پارٹ ادا کرے تو ایسے شخص کے لئے از روئے شریعت مطہرہ کیا حکم ہے، اس کا دیکھنا جائز ہے یا نہیں؟

(۲) رام لیلا میں رام چند کی بیوی (سیتا) کے لئے زید نے ایک سونے کی نتھ بنوا کر دی، اور بکرنے اسٹیج سازی کے لئے بیم بنوا کر پرودیا، محمود نے سیتا کا لباس ساڑھی کے لئے روپیہ دیا، لہذا ایسے شخص کے لئے شرع کا کیا حکم ہے؟

### الجواب حامداً ومصلیاً!

(۱) اس قسم کی چیزوں میں مسلمان کیلئے شرکت حرام ہے، اگر غیر اللہ کی پوجا پاٹ کریگا تو ایمان سے ہی محروم ہو جائیگا، لہذا جائز ہے۔ فقط واللہ سبحانہ تعالیٰ اعلم

حررہ العبد محمود عفی عنہ

۱۔ من کنسواد قوم فھو منھم (دیلمی، بیروت، ج ۳/ ص ۵۱۹ / حدیث نمبر، ۵۲۲۱ / باب المیم) نصب الرایۃ ج ۴/ ص ۳۴۶، کتاب الجنایات، الحدیث التاسع، مجلس علمی گجرات، اتحاف ج ۶/ ص ۲۸، کتاب الحلال والحرام، الباب السادس، دار الفکر بیروت۔  
ترجمہ:- جس نے قوم کی تعداد میں اضافہ کیا اس کا شمار انہیں میں ہوگا۔

۲۔ الاشراک هو اثبات الشریک فی الالوہیۃ ووجوب الوجود کمال للمجوس أو بمعنی استحقاق العبادۃ کما لعبدة الاوثان (قواعد الفقہ ص ۳۳۷ / الرسالة الرابعة، التعریفات الفقیہ، طبع دار الکتاب دیوبند)

۳۔ ولاتعاونوا علی الاثم والعدوان (سورۃ مائدہ آیت ۲) الاعطاء باسم النیروز والمہرجان لایجوز وإن قصد تعظیمہ یکفر الدر مع الشامی کراچی ج ۶/ ۵۴۷، مسائل شتی، بحر کوئٹہ ج ۸/ ص ۴۸، مسائل شتی، ہندیہ کوئٹہ ج ۶/ ص ۴۶، قبیل کتاب الفرائض۔  
ترجمہ:- گناہ اور زیادتی میں ایک دوسرے کی اعانت مت کرو۔

## عیسائی مذہبی تقریب میں شرکت

سوال :- یو کے میں ہم بسنے والے سب حضرات عیسائی مذہب والے کی کبیر شمس ۲۵ / ۲۶ دسمبر کا دن آتا ہے، تو عیسائی مذہب والے بخشش دیتے ہیں، اسی طرح عیسائی مذہب والے کا کبیر شمس کا کارڈ بھی ہوتا ہے، وہ بھی ایک دوسرے کو دیتے ہیں، تو یہ سب لینا اور دینا جائز ہے؟

### الجواب حامداً ومصلیاً!

اگر یہ ان کی مذہبی عبادت ہے تو اس میں ہرگز شرکت جائز نہیں ہے، اگر مذہبی عبادت نہیں محض قومی یا ملکی خوشی کا دن ہے، تو اس کا حکم زیادہ سخت نہیں، اگرچہ اس سے بھی بچنے کا حکم ہے، مگر ہلکا ہے۔ فقط واللہ سبحانہ تعالیٰ اعلم  
حررہ العبد محمود غفرلہ

## غیر قوم کے تہوار میں ان کو مبارکباد دینا

سوال :- غیر قوم کے تہوار کے دن مسلمانوں کو انہیں مبارکباد دینا درست ہے یا نہیں؟

۱۔ و (یکفر) بخروجه إلى نيروز المجوس والموافقة معهم فيما يفعلون في ذالك اليوم (بحر کوئٹہ ج ۵ / ص ۲۳، کتاب السیر، باب فی احکام المرتین، ہندیہ کوئٹہ ج ۲ / ص ۲۷۶، الباب التاسع فی احکام المرتین، ما يتعلق بتلقين الكفر والامر بالارتداد الخ مجمع الانهر ج ۲ / ص ۵۱۳، ثم ان الفاظ الفكر انواع، دارالکتب العلمیہ بیروت)  
۲۔ من کثر سواد قوم فهو منهم ومن رضى عمل قوم کان شریکاً فی عمله، کنز العمال، ج ۹ / ص ۲۲ / حدیث نمبر ۳۵۷۳ / کتاب الصحبة الخ، مطبوعہ مؤسسة الرسالة، بیروت۔  
نصب الراية ج ۴ / ص ۳۴۶، کتاب الجنایات، الحدیث التاسع، طبع مجلس علمی گجرات۔

## الجواب حامداً ومصلیاً!

درست نہیں ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۸/۶/۱۴۰۱ھ

## ہولی کے دن ہندو استاذ سے ملنا

سوال:- زید ایک اسکول میں پڑھتا ہے، ہولی کے روز زید ایک ہندو مدرس کے یہاں ملنے گیا، غرض ملنے سے یہ تھی کہ زید کی طرف سے اس مدرس کے خیالات اچھے رہیں، تاکہ امتحان میں اچھی ڈویژن مل سکے، زید ہولی کی اور کسی بات میں بفضلہ تعالیٰ شامل نہیں ہوا، مثلاً رنگ وغیرہ میں بلکہ ساری کفار کی رسموں کو برا جانتا ہے، اور ان سے نفرت کرتا ہے، البتہ اس ہندو مدرس کے یہاں ملنے گیا، اگرچہ دل میں نفرت کرتا تھا، وہ ہندو مدرس زید سے ملے بھی، اور کچھ کھایا جو ان کے یہاں پکتا ہے کھلایا، وہیں پر ایک دوسرے ہندو مدرس بھی آگئے اور انہوں نے زید سے کہا کہ تم ہولی میں نہیں ملے، زید گودل میں نفرت کرتا تھا، مگر ان کے کہنے سے کچھ خیال نہیں آیا، ان سے بھی مل لیا، پھر ملنے کے بعد خیال آیا اور بہت ممکن ہے کہ خیال کے اندر مدرس کو خوش کرنے کی واسطے ملے گیا تھا، پھر تیسرے مدرس سے ملنے کی خواہش کی کوشش بھی کی، مگر بفضلہ تعالیٰ ان سے نہ مل سکا، کیونکہ وہ گھر پر موجود ہی نہ تھے، بعد میں زید کو بہت افسوس ہوا، اور توبہ واستغفار کیا کہ ایسا نہ ہو خدا نخواستہ توبہ توبہ کوئی کفر کی بات سرزد ہوگئی ہو، زید ہولی کی شرکت کی غرض سے نہیں ملا، نہ اس خیال سے کہ ان کی شان کو بڑا جان کر محض

۱۔ اجمتمع المجوس يوم النيروز فقال مسلم خوب سيرت نهادند يكفر (بزازيہ علی الہندیہ كوئٹہ ج ۶/ ص ۳۳۳، كتاب الفاظ تكون اسلاماً أو كفراً، السادس في التشبيه، فتاویٰ تاتارخانیہ ج ۵/ ص ۵۱۹، كتاب احكام المرتدين فصل في الخروج الى النشيدة والذهاب إلى ضيافة المجوس طبع كراچی)

اپنی طرف سے اچھے گمان قائم کرانے تھے تاکہ امتحان میں اچھے نمبر ملیں، اسی شب کو زید نے ایک خواب دیکھا کہ زید کا دوبارہ نکاح ہوا ہے، تو زید کا یہ فعل شرعاً کیسا ہے؟ زید کا نکاح باقی رہا یا نہیں؟ زید کو تو شبہ کر کے دوبارہ نکاح کی ضرورت ہے یا تو بہ کر لے، اور پہلا نکاح باقی رہے گا، زید کا یہ فعل ”معاذ اللہ“ کفر کی حد کو تو نہیں پہنچا؟

### الجواب حامداً ومصلیاً!

زید کو صورت مسئلہ میں سچے دل سے توبہ واستغفار ضروری ہے کفار کے مذہبی تہوار میں شرکت حرام ہے، مگر چونکہ اسکے دل میں ہولی کی تعظیم نہیں تھی، بلکہ نفرت تھی اسلئے زید اسلام سے خارج نہیں ہوا، اور نکاح بھی نہیں ٹوٹا، تاہم اگر تجدید نکاح کر لے تاکہ قلب کو پوری طرح اطمینان حاصل ہو جائے، تو اس میں مضائقہ نہیں، بلکہ افضل ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۲۰/۲/۶۱ھ  
صحیح عبداللطیف مدرسہ مظاہر علوم سہارنپور ۲۲/صفر ۶۱ھ

۱۔ من کثر سواد قوم فهو منهم ومن رضى عمل قوم كان شريكاً في عمله كنز العمال، ج ۹/ ص ۲۲ / حدیث نمبر ۲۴۷۳۵ / کتاب الصحبة الخ مطبوعه مؤسسة الرسالة، بیروت. ماجرت العادة فی سمرقند بنصب أمير نوروز واجتماع الناس وخروجهم إلى آب رحمہ واجتماعهم فيه ثلاثة أيام واهداء الناس إلى أمير نوروز فلاشک أنهم إذا ارادوا تعظیم اليوم بذالك كفروا وإن ارادوا غيره فالاصوب والواجب تركه (بزازیه علی الہندیہ کوئٹہ ج ۶/ ص ۳۳۴، کتاب الفاظ تکنون اسلاماً او کفراً أو خطاً، السادس فی التشبيه)

۲۔ ما كان في كونه كفرًا اختلاف فان قائله يومر بتجديد النكاح والتوبة والرجوع عن ذالك بطريق الاحتياط، عالمگیری کوئٹہ، ج ۲/ ص ۲۸۳ / قبیل الباب العاشر فی البغاة.

## شرکیہ میلے میں تجارت کے لئے جانا

سوال:- درگاہ (مزار) جہاں آج کل عرس یا میلے ہوتے ہیں اور جہاں خلاف شرع کام ہوتا ہے، اور وہاں پر مختلف مذاہب کے لوگ شرکت بھی کرتے ہیں یہاں پر ایک بڑے جید عالم صاحب فاضل دیوبند ہیں وہ فرماتے ہیں کہ ایسی جگہ جہاں عرس میلے میں خلاف شرع اور شرک بھی ہوتا ہے وہاں جانے سے آدمی مرتد ہو جاتا ہے، بعض لوگ کہتے ہیں کہ آدمی مرتد نہیں ہوتا خرید و فروخت کی غرض سے وہاں جانے میں کیا حرج ہے جبکہ درگاہ بھی جہاں آج کل شرک کا معاملہ ہو رہا ہے (کفار کے میلے میں) وہ بھی ایک شرک کی جگہ ہوتی ہے اور بت خانہ بھی ایک شرک کی جگہ ہے، دونوں میں کیا فرق ہے، دونوں جگہ یعنی دونوں کے میلے میں خرید و فروخت کر سکتے ہیں یا نہیں؟

### الجواب حامداً ومصلیاً!

ایسے میلوں اور عرسوں میں جانا درست نہیں، خرید و فروخت کے لئے بھی نہیں جانا چاہئے، جس طرح خلاف شرع اور شرکیہ امور کا ارتکاب ممنوع ہے ایسی جگہ جا کر ان کی رونق میں اضافہ کرنا بھی ممنوع ہے۔ جب تک کوئی عقیدہ شرکیہ نہ ہو اور ایسا عمل نہ ہو جس کو کفر و شرک قرار دیا گیا ہو ارتداد کا حکم لگانے سے احتیاط لازم ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

۱۔ مَنْ كَثَرَ سَوَادَ قَوْمٍ فَهُوَ مِنْهُمْ الْحَدِيثُ كُنْزُ الْعَمَالِ، ج ۹/ ص ۲۲ / رقم الحديث ۲۳۷۵ / مطبوعه مؤسسة الرسالة بيروت، نصب الراية ج ۴/ ص ۳۲۶، كتاب الجنایات، الحديث التاسع، طبع مجلس علمی گجرات، اتحاف السادة ج ۶/ ص ۱۲۸، كتاب الحلال والحرام، الباب السادس، دارالفکر بیروت.

۲۔ الکفر شئی عظیم فلا جعل المؤمن کافراً متی وجدت رواية انه لا یکفر الخ، البحر الرائق، ج ۵/ ص ۱۲۴ / باب احکام المرتدین، النهر الفائق ج ۳/ ص ۲۵۳، کتاب الجهاد، باب المرتدین، دارالکتب العلمیہ بیروت، شامی زکریا ج ۲/ ص ۳۵۸، کتاب الجهاد، باب المرتد، مطلب مایشک انه ردة لا یحکم بها.

## ہندوؤں کے میلے میں جانا

سوال :- مسلمان مرد و عورت کا ہندوؤں کے میلوں میں تماشا دیکھنے کے جانا ہندوؤں کے تیہاروں میں جو کھانے پکتے ہیں، ایسے کھانے پکا کر کھانا، ہندوؤں کے رسوم پوجا وغیرہ میں چندہ دینا کیسا ہے؟

### الجواب حامداً ومصلیاً!

یہ سب باتیں ناجائز اور گناہ ہیں، اگر ہندوؤں کے تیہار کی تعظیم کے لئے چندہ دیتا اور شرکت کرتا ہے، تو یہ کفر ہے، مسلمان کو ایسے امور سے توبہ ضروری ہے، ”رجل اشتری يوم النيروز شيئاً لم يكن يشتريه قبل ذالك ان اراد به تعظيم النيروز كما يعظمه المشركون كفر“ مجموعہ فتاویٰ ج ۲ / ص ۲۱۵ / فقط واللہ سبحانہ تعالیٰ اعلم  
حررہ العبد محمود غفرلہ  
دارالعلوم دیوبند

## پہمار چودس میں سامان خریدنے جانا

سوال :- دیوبند میں چودس میلہ جواہل ہنود صاحبان کا مذہبی میلہ ہے، اور چاند کی ۱۲ / ۱۳ تاریخ کو پوجا پاٹ کی رسم منائی جاتی ہے، جس میں اہل اسلام کا شرکت کرنا یقیناً گناہ ہوگا، مذکورہ بالا تاریخ کے بعد چند روز بازار وغیرہ رہتا ہے، جس میں اشیاء کی خرید و فروخت

۱۔ مجموعۃ الفتاویٰ علی ہامش خلاصۃ الفتاویٰ ج ۲ / ص ۳۴۰، کتاب الکراہیۃ، طبع رشیدیہ کوئٹہ، فتاویٰ قاضی خاں علی ہامش الہندیہ کوئٹہ، ج ۳ / ص ۵۷۷ / کتاب السیر، باب ما یكون کفراً من المسلم وما لا یكون، ہندیہ کوئٹہ ج ۲ / ص ۲۷۷، کتاب السیر، الباب التاسع فی احکام المرتدین منها ما یتعلق بتلقین الکفر والامر بالارتداد الخ.

ہوتی ہے، بازار دوکانیں، پوجا پاٹ کے مندر سے دور خاصے فاصلہ پر لگتی ہے، اگر تواریخ مندرجہ بالا کے بعد اہل اسلام اس میلہ میں بانس کے سامان پٹی سیروے لاٹھی، لکڑی کے پائے، بکس، مسہریاں وغیرہ خریدنے کیلئے جائیں، تو کیسا ہے گناہ ہے یا نہیں جانا چاہئے یا نہیں؟

### الجواب حامداً ومصلیاً!

اگرچہ پوجا پاٹ کی تاریخیں صرف ۱۲/۱۳ ہیں، مگر یہ سب میلہ اس نام پر ہوتا ہے، اور اس میں شرکت کرنے والے اس ناجائز میلہ میں شرکت کرتے ہیں، ان تاریخوں کے گزرنے کے بعد بھی بقیہ ایام کا میلہ اس اصل میلہ کا بقیہ ہے، اگر کوئی شخص کے مقصد اصل سے بالکل جدا ہو کر محض اچھا سامان خریدنے کے لئے جائے تو وہ گو مقصد میلہ کی شرکت کا مجرم نہ ہو، لیکن دوسرے لوگوں کے ظنون اس سے فاسد ہونگے، اور ظنون فاسدہ کو استدلال کا موقع ملے گا، اور مظنہ تہمت سے بچنا بھی لازم ہے، خاص کر اہل علم حضرات کیلئے۔ فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند

الجواب صحیح: بندہ محمد نظام الدین عفی عنہ ۱۶/۱/۸۷ھ

## میلہ میں سامان خریدنے کے لئے جانا

سوال:- کسی میلہ میں بضرورت خرید و فروخت جانا جائز ہے یا نہیں؟

### الجواب حامداً ومصلیاً!

جو چیز ضرورت کی ہو اور کسی دوسری جگہ نہ ملتی ہو اس کو خریدنے کیلئے جانا درست ہے

۱۔ وفيه التحرز من التعرض لسؤ الظن والا احتفاظ من كيد الشيطان والا اعتذار قال ابن دقيق العيد وهذا متأكد في حق العلماء ومن يقتدى به فلا يجوز لهم ان يفعلوا فعلا يوجب سوء الظن بهم وان كان لهم فيه مخلص لان ذلك سبب الى ابطال الانتفاع بعلمهم (فتح الباری، ج ۴/ص ۸۱۶/باب هل يخرج المعتكف لحوائجه الى باب المسجد كتاب الاعتكاف، طبع دار الفکر بیروت.



بلا اس کے نہیں جانا چاہئے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۱۱/۳/۱۴۲۶ھ

الجواب صحیح، سعید احمد غفرلہ، صحیح عبداللطیف ۱۳/ربیع الاول ۱۴۲۶ھ

## میلے اور نمائش میں جانا

سوال:- (۱) میلے میں جانا کیسا ہے کلبہ اور چھتر کا میلہ اور دسہرا وغیرہ جبکہ تجارت یا کسی چیز کے خریدنے کی نیت سے جائے اور میلے کے اندر تمام ملک کی اشیاء آتی ہوں اور تجارت کا بڑا مرکز ہو۔

(۲) نمائش میں بلا ضرورت جانا کیسا ہے؟

## الجواب حامداً ومصلیاً!

یہ میلے ہندوؤں کے مخصوص قومی اور مذہبی میلے ہیں ان میں جا کر ان کی رونق کو بڑھانا ناجائز ہے، مسلمانوں کو ان سے اجتناب ضروری ہے، ہاں اگر کوئی ایسی شئی وہاں فروخت ہوتی ہے، کہ اس کے بغیر چارہ نہیں ہے اور دوسری جگہ وہ ملتی بھی نہیں تو اس کو خریدنے کیلئے جانے میں گنجائش ہے، لیکن اگر دوسری جگہ وہ شئی ملتی ہو یا اس کی ضرورت شدید نہ ہو تو مخصوص تجارت کے لئے وہاں جانا منع ہے۔

۱۔ امداد الفتاویٰ، ج ۴/ص ۲۶۹/باب معاملات المسلمین باہل الكتاب والمشرکین، درمیلہ ہائے ہندو برائے تجارت رفتن مطبوعہ ادارہ تالیفات دیوبند۔

۲۔ من کثر سواد قوم فہو منہم ومن رضى عمل قوم کان شریکان فی عملہ، کنز العمال، ج ۹/ص ۲۲/حدیث نمبر ۳۵۷۴۲/ کتاب الصحبة، مطبوعہ مؤسسة الرسالہ، بیروت۔

۳۔ امداد الفتاویٰ ج ۴/ص ۲۶۹، باب معاملات المسلمین باہل الكتاب والمشرکین، درمیلہ ہائے ہندو برائے تجارت رفتن، ادارہ تالیفات اولیاء دیوبند۔

(۲) حدیث شریف میں بازار کو شر البقاع کہا گیا ہے، لہذا بلا ضرورت بازار میں ہرگز نہیں جانا چاہئے، اور نمائش میں بازار سے بدرجہا زیادہ خرابیاں و مفسد و منکرات ہیں، وہاں جانا بلا ضرورت کیسے جائز ہو سکتا ہے، بضرورت و مجبوری لہو و لعب و منکرات سے بچ کر جانا درست ہے، اہل علم کو جانا ہرگز زیبا نہیں۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۶/۱۱/۱۴۲۷ھ  
الجواب صحیح سعید احمد غفرلہ، صحیح عبداللطیف کیم ذی الحجۃ ۱۴۲۷ھ

## سرکاری تقاریب میں ہنود کا مسلمان کی پیشانی پر سندور لگانا

سوال:- سرکاری تقریبوں میں مسلمانوں کی پیشانیوں کو ہندو لوگ سندور لگاتے ہیں، اس کے متعلق کیا حکم ہے؟

### الجواب حامداً ومصلیاً!

ان کے مذہبی شعار میں شرکت کی اجازت نہیں ہے۔ فقط واللہ سبحانہ تعالیٰ اعلم  
حررہ العبد محمود غفرلہ

۱۔ فقال شر البقاع اسواقها وخیر البقاع مساجدھا، مشکوٰۃ شریف، ۱/۷۱ باب المساجد ومواضع الصلاة، الفصل الثانی، مطبوعہ یاسر ندیم دیوبند.

۲۔ امداد الفتاویٰ ج ۴/ص ۲۶۹، باب معاملات المسلمین باهل الكتاب، کفار کے میلوں میں بغرض تجارت جانا، ادارہ تالیفات اولیاء دیوبند۔

۳۔ من تشبه بقوم فهو منهم، مشکوٰۃ شریف، ص ۳۷۵ کتاب اللباب، الفصل الثانی، مطبوعہ یاسر ندیم دیوبند۔ ابو داؤد شریف ص ۵۵۹، کتاب اللباس، باب فی لبس الشهرة، سعد بکڈپو دیوبند، یکفر بوضع قلنسوة المجوس علی رأسه علی الصحيح الا لضرورة دفع الحر والبرد وبشد الزنار فی وسطه الخ ہندیہ کوئٹہ ج ۲/ص ۲۷۶، الباب التاسع فی احکام المرتدین، ما يتعلق بتلقین الکفر والامر بالارتداد، بحر کوئٹہ ج ۵/ص ۲۳، باب احکام المرتدین، مجمع الانهر ص ۵۱۳، کتاب السیر، ثم ان الفاظ الکفر انواع دار الکتب العلمیہ بیروت.

## ہولی کا رنگ مسلمانوں پر چھڑکنا

سوال:- ہولی کے دنوں میں ہندوؤں کی طرف سے مسلمانوں پر جبراً رنگ چھڑکا جاتا ہے، اس کی شرعی حیثیت کیا ہے؟ نیز ہولی میں مسلمانوں کا ہندوؤں کے ساتھ شریک ہونا کیسا ہے؟

### الجواب حامداً ومصلیاً!

یہ شرع کے بھی خلاف ہے، اور قانون کے بھی خلاف ہے، ایسا کرنے والوں کو پولیس نے زد و کوب بھی کیا ہے، کوئی اپنی کمزوری سے مرعوب و مغلوب ہو جائے تو دوسری بات ہے۔  
فقط واللہ سبحانہ تعالیٰ اعلم  
حررہ العبد محمود غفرلہ

## میلہ کے وقت بنی ہوئی مٹھائی خرید کر کھانا اور میلہ میں شرکت

سوال:- یہاں پر رکشا بندھن کا میلہ لگتا ہے، اس موقع پر مٹھائی خرید کر کھانا جائز ہے یا نہیں؟ میلہ کی وجہ سے مٹھائی بہت زیادہ بنتی ہے؟

### الجواب حامداً ومصلیاً!

دوکاندار اپنی بکری کے لئے مٹھائی بناتے ہیں، اس کو خرید کر کھانا درست ہے، اگرچہ وہ

۱۔ البتہ ہولی میں مسلمانوں کا شرکت کرنا جائز نہیں من تشبہ بقوم فہو منہم مشکوٰۃ شریف ص ۳۷۵، کتاب اللباس، الفصل الثانی، طبع یاسر ندیم دیوبند، ابو داؤد شریف ص ۵۵۹، کتاب اللباس، باب فی لبس الشہرۃ، سعد بک ڈپو دیوبند.

فتاویٰ محمودیہ جلد..... ۲۹ ۳۵۸ غیر مسلموں کے مذہبی تہواروں میں شرکت

رکشابندھن والوں کے خریدنے کی نیت سے بناتے ہوں! میلہ میں شرکت سے اجتناب  
چاہئے۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۹/۸/۹۶ھ

---

۱۔ مستفاد : یکفر بشرائہ یوم النیروز شیئاً لم یکن یشترہ قبل ذالک تعظیماً للنیروز لا  
للاکل والشرب، عالمگیری ج ۲/ ص ۲۷۷، الباب التاسع فی احکام المرتدین،  
البحر الرائق کوئٹہ ج ۵/ ص ۱۲۳، باب احکام المرتدین، بزازیہ علی الہندیہ کوئٹہ  
ج ۶/ ص ۲۳۳، ۲۳۲، کتاب الفاظ تھون اسلاماً أو کفراً، السادس فی التشبه.  
۲۔ عن ابن مسعود من کثر سواد قوم فھو منهم ومن رضی عمل قوم کان شریک من عملہ بہ،  
فردوس دیلمی ج ۳/ ص ۵۱۹، حدیث ۵۲۱، مطبوعہ دارالکتب العلمیہ بیروت،  
کنز العمال ج ۹/ ص ۲۲، کتاب المصحبة الاکمال حدیث ۳۵۸، ۲۴۷، مطبوعہ مؤسسة الرسالہ  
بیروت. کشف الخفاء ج ۲/ ص ۲۷۴، مطبوعہ دار احیاء التراث العربی، بیروت.

---

## فصل چہارم :- مال کے ذریعہ کفار کی اعانت

### غیر مسلم کے مذہب میں مسلم کا روپیہ لگانا

سوال :- غیر مسلم کے مذہب میں اگر کوئی مسلمان روپیہ لگائے تو اس کو ثواب ملے گا یا نہیں؟

الجواب حامداً ومصلیاً!

ثواب نہ پوچھئے بلکہ یہ پوچھئے کہ کتنا گناہ ہوگا۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۸/۷/۹۲ھ

الجواب صحیح بندہ نظام الدین عفی عنہ دارالعلوم دیوبند ۹/۷/۹۲ھ

### غیر مسلموں کے ساتھ تعاون مذہبی مصلحت سے

سوال :- زید ایسی بستی میں رہتا ہے جس کی ہندو مسلم آبادی تقریباً برابر ہے، اس بستی میں خصوصاً ایام قربانی میں ہنگامہ و فساد کے اندیشہ کے باوجود گائیں ذبح کی جاتی ہیں، زید غیر مسلموں سے رابطہ قائم کرنے اور اُسے نبھانے میں محسوس کرتا ہے، کہ غیر مسلم کی طرف سے ذبیحہ گاؤں کے سلسلہ میں فساد کا کوئی اندیشہ باقی نہیں رہے گا، اور ان کی مذہبی پوجا میں کھانے پینے والے سامان، سواری اور پوجا جاری نہ رہنے کے اوقات میں مقام پوجا پر ان کی دل دہی کرنے (بنیت استوار تعلقات) کے ذریعہ غیر مسلموں کا تعاون محض اس نیت سے کرتا ہے کہ

اس کے ان اعمال سے غیر مسلموں سے تعلقات اچھے رہیں گے، اور اس کا نتیجہ یہ ہوگا کہ مسلمانوں کو ذبیحہ گاو کے سلسلہ میں فریضہ قربانی ادا کرتے وقت کسی طرح کے فساد کا اندیشہ نہیں رہے گا، دریافت طلب امر یہ ہے کہ زید کا یہ مذکورہ طریقہ مذکورہ نیت کے ساتھ شرعی نقطہ نظر سے درست ہوگا یا نہیں؟

### الجواب حامداً ومصلیاً!

اعمال صالحہ پر بغیر نیت کے ثواب مرتب نہیں ہوتا ”لا ثواب الا بالنیۃ“ (الاشباہ والنظائر) مگر یہ ضروری نہیں ہے کہ جو کام بھی نیت صالحہ سے کیا جائے، وہ جائز بھی ہو، کیونکہ جن امور کی ممانعت ہے وہ نیت صالحہ سے جائز نہیں ہو جاتے، قرآن کریم میں ہے ”تعاونوا علی البر والتقویٰ ولا تعاونوا علی الاثم والعدوان“<sup>۱</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۲/۴/۱۴۰۶ھ

الجواب صحیح بندہ نظام الدین عفی عنہ

دارالعلوم دیوبند ۲۲/۴/۱۴۰۶ھ

### مندرجہ ذیل کے لئے چندہ دینا

سوال:- میں نے مندرجہ کے چندہ کے لئے کچھ روپیہ دیئے جن کی رسید ہم نے ان سے لی، پھر میں پچھتا یا کہ میں نے غلطی کی، تو اس کی بھی مذہب قرآن وحدیث کی روشنی میں دلائل چاہتا ہوں؟

۱۔ الاشباہ والنظائر، ص ۲۹ / الفن الاول قول فی قواعد الکلیہ، مطبوعہ دارالعلوم دیوبند .

۲۔ سورہ مائدہ آیت ۲۔ ترجمہ :- اور نیکی اور تقویٰ میں ایک دوسرے کی اعانت کرتے رہو اور گناہ اور زیادتی میں ایک دوسرے کی اعانت مت کرو۔

## الجواب حامداً ومصلیاً!

کسی بہانہ سے ان سے وہ روپیہ لے لیجئے، اور پھر اس نیت سے دیدیجئے کہ آپ ان مانگنے والوں کو دے رہے ہیں، اب ان کا کام ہے کہ جہاں جی چاہے خرچ کریں۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۶/۷/۱۳۹۹ھ

## تعمیر مندر میں امداد

سوال:- ایک شخص مسلمان دیندار صلح پسند ہے اس کی زمین داری میں ایک گاؤں ہے جس میں تمام ہندو آباد ہیں، کسی مسلمان کا گھر نہیں ہے، اور سکنائی زمین ان کی مقبوضہ زمین دار طرف سے اس پر کوئی ٹیکس یا محصول نہیں، زمین دار کے سب گاؤں والے تابعدار ہیں، اور زمیندار ان کو ہر طرح خوش رکھنے کا قصد کرتا ہے، کیونکہ زمانہ کاشتکاروں کی خوشحالی کا ہے، وہ چاہتے ہیں کہ گاؤں میں عبادت کیلئے کوئی مندر وغیرہ بن جاوے، اور زمین میں کوئی حق روکنے کا بھی نہیں ہے، بلکہ انکار میں اندیشہ فساد و مخالفت کا ہے، ایسی صورت میں اجازت و امداد اگر کی جاوے تو کس حیلہ و صورت سے کی جاوے؟ مینوا تو جروا۔

## الجواب حامداً ومصلیاً!

اگر روکنے پر قدرت ہو اور مندر بنانا زمین دار کی اجازت پر موقوف ہو تو روکنا ضروری

۱۔ ولا تعاونوا علی الاثم والعدوان الا یہ، سورۃ المائدہ آیت ۲۔

ترجمہ:- گناہ اور زیادتی میں ایک دوسرے کی اعانت مت کرو۔ (از بیان القرآن)

۲۔ اس لئے کہ اس صورت میں وہ چندہ مانگنے والوں کی ملک ہو گیا ان کو اختیار ہے جہاں چاہے خرچ کریں ہدیۃ المسلم للمشرکین وہی جائزۃ فیض الباری ج ۳/ص ۳۷۹، کتاب الہبۃ، باب ہدیۃ المسلم للمشرکین، طبع خضر راہ دیوبند، ہندیہ کوئٹہ ج ۴/ص ۴۰۵، کتاب الہبۃ، الباب الحادی عشر۔

ہے، اور اجازت دینا جائز نہیں، اور اس میں امداد کرنا تو ہر حال میں حرام ہے، اور سخت معصیت ہے، اگر زمین زمیندار کی ملک نہ ہو بلکہ وہ لوگ اپنی زمین میں بنانا چاہیں تو پھر روکنا واجب نہیں، مگر امداد پھر بھی جائز نہیں ہے۔ والبسط فی رد المحتار، ج ۳ ص ۴۱۸۔

فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح سعید احمد غفرلہ مفتی مدرسہ مظاہر علوم سہارنپور

صحیح عبداللطیف مدرسہ مظاہر علوم سہارنپور ۲۴ ربیع الثانی ۱۴۲۲ھ

## ہندوؤں کی رسم میں چندہ

سوال:- ہم لوگ ایسی جگہ پر رہتے ہیں کہ جہاں کرہ آبادی ہندوؤں کی ہے، اور ہم لوگوں کو ان کے ساتھ مل جل کر رہنا ہوتا ہے اگر ان لوگوں سے علیحدگی اختیار کریں تو ہم لوگوں کو ہر طرح کھانے پینے کی چیزیں ملنا اور کسی قسم کا کاروبار کرنا مشکل ہو جائے گا، بچوں کی تعلیم بھی مشکل ہو جائے گی، اگر ہم ان کے ساتھ مل کر رہتے ہیں تو یہ لوگ اپنے کسی کسی پوجائیں مثلاً کالی، دُرگا، لکشمی وغیرہ میں ہم سے کچھ چندہ کرتے ہیں، اگر نہ دیا جائے تو یہ لوگ ہم سے دشمنی رکھتے ہیں، اور خطرے کا سبب ہو جاتا ہے، لہذا ہم آپ سے پوچھنا چاہتے ہیں کہ ہم لوگ اس مجبوری کے درجہ میں اگر کچھ پیسہ یا سامان دیدیں تو یہ جائز ہے یا نہیں؟ اور ہم لوگ اس میں گنہگار ہوتے ہیں یا نہیں؟

۱۔ اذا صالحهم على ان الارض لهم فلهم الاحداث لا اذا صار مصرًا للمسلمين بعد فانهم يمنعون من الاحداث بعد ذالك الى قوله فلا يحل للسلطان ولا للقاضي ان يقول لهم افعلوا ذالك ولا ان يعينهم عليه، شامی زکریا، ج ۶ ص ۳۲۹/۳۲۸ باب العشر والخراج، مطلب فی بیان ان الامصار ثلاثة الخ.



## الجواب حامداً ومصلیاً!

ایسی حالت میں ان لوگوں کو چندہ دیدیا جائے، جو چندہ مانگنے آئیں پھر وہ جہاں ان کا دل چاہے خرچ کریں۔ فقط واللہ سبحانہ تعالیٰ اعلم

حررہ العبد محمود وغفرلہ

دارالعلوم دیوبند ۱۳/۱۱/۹۲ھ

## مندراور پوجا میں چندہ دینا

سوال:- ہمارے یہاں کچھ لوگ دسہرہ اور درگا پوجا کے میلہ کے سلسلے میں چندہ دیتے ہیں، اور کچھ لوگ نہیں دیتے ہیں، دینے والوں کو منع کرنے پر یہ تاویل پیش کرتے ہیں کہ ہندوؤں کے ساتھ میل جول کا یہ ایک طریقہ ہے، گورنمنٹ ہم سے ٹیکس لیکر مندر و مسجد دونوں میں صرف کرتی ہے، اور نگ زیب عالمگیر نے بہت سے مندر تعمیر کرائے، اور بہت سے مندر پرستوں کو وظیفہ دیتے تھے، مندرجہ بالا تاویل کے پیش نظر از روئے شریعت فتویٰ جاری فرمائیں، تاکہ ہم لوگ مطمئن ہو سکیں، اور ہم اسلامی مسائل کے پیش نظر لین دین قائم رکھیں؟

## الجواب حامداً ومصلیاً!

ضرر سے بچنے کے لئے ان لوگوں کو تملیکاً پیسے دیئے جائیں تو اس کی گنجائش ہے، پھر وہ

۱۔ بطور ہبہ دینے سے وہ مالک بن گئے، اور مالک کو اپنی ملکیت میں ہر قسم کے تصرف کا اختیار ہے، لہذا اگر وہ پوجا وغیرہ میں صرف کریں تو ہبہ کرنے والے پر کوئی مواخذہ نہیں ہوگا ”ہدیۃ المسلم للمشرکین وہی جائزة“ فیض الباری، ج ۳/ص ۳۷۹ کتاب الہبۃ باب ہدیۃ المسلم للمشرکین، مطبوعہ خضر راہ دیوبند، ہندیہ کوئٹہ ج ۴/ص ۲۰۵، کتاب الہبۃ، الباب الحادی عشر فی المتفرقات، المالک هو المتصرف فی الاعیان المملوكة كيف شاء من الملك “تفسیر بیضاوی، ص ۷/تحت سورہ فاتحہ، مطبوعہ رشیدیہ دہلی۔

جہاں چاہیں خرچ کریں، اس صورت میں عالمگیر کے یا کسی اور کے فعل سے استدلال کی ضرورت نہیں، اور ان کی پوری کیفیت بھی سامنے نہیں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۹/۹/۱۴۰۰ھ

## ہولی میں چندہ دینا

سوال:- عمر جس محلہ کی مسجد میں رہتا ہے اس میں مسلمان کم اور ہندو بہت زیادہ ہیں، اور وہ اس سے کبھی گڑبسن کی پوجا کے لئے چندہ لینے آتے ہیں، اور کبھی ہولی کا چندہ لینے آتے ہیں، تو کیا اس کو چندہ دیدینا چاہئے، ایک بار اس نے ہولی کا چندہ نہیں دیا، رات کو احاطہ میں لگی ہوئی لکڑیاں اُکھاڑ کر لے گئے، اور ہولی میں جلا دیں، جب وہ صبح سو کرا اُٹھا تو دیکھا کہ اس کے احاطہ کی بہت سی لکڑیاں کوئی رات میں چوری سے اُکھاڑ کر لے گیا، تو کیا ایسی حالت میں اُسے روپیہ آٹھ آنے چندہ دیدینا چاہئے، جبکہ اس کے مقابلہ میں اس کا بہت نقصان ہوا؟

## الجواب حامداً ومصلیاً!

مجبوری کی حالت میں ان کو پیسے دیدے جو مانگنے آئے، یعنی ان کی ہی ملک کردے، پھر وہ جہاں چاہیں خرچ کریں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

۱۔ بطور ہبہ دینے سے وہ مالک بن گئے، اور مالک کو اپنی ملکیت میں ہر قسم کے تصرف کا اختیار ہے، لہذا اگر وہ پوجا وغیرہ میں صرف کریں تو ہبہ کرنے والے پر کوئی مواخذہ نہیں ہوگا۔ ”ہدیۃ المسلم للمشرکین وہی جائزة“ فیض الباری، ج ۳/ ص ۳۷۹ کتاب الہبۃ باب ہدیۃ المسلم للمشرکین، مطبوعہ خضر راہ دیوبند، ہندیہ کوئٹہ ج ۴/ ص ۴۰۵، کتاب الہبۃ، الباب الحادی عشر فی المتفرقات، المالک هو المتصرف فی الاعیان المملوكة كيف شاء من الملك“ تفسیر بیضاوی، ص ۷/ تحت سورہ فاتحہ، مطبوعہ رشیدیہ دہلی۔

۲۔ حاشیہ بالا۔

## دُرگا پوجا میں چندہ دینے والے کا حکم

سوال:- اس مسلمان کے بارے میں کیا حکم ہے جو ہندوؤں کی درگا پوجا اور سرش پوجا میں چندہ دیتا ہے؟

### الجواب حامداً ومصلیاً!

اگر پوجا کو اچھا سمجھ کر چندہ دیتا ہے تو سخت گنہگار ہے، اس کو فوراً توبہ لازم ہے، اگر کسی مجبوری کی وجہ سے چندہ دیتا ہے تو اس کو چاہئے کہ جو شخص چندہ لینے کے لئے آیا اس کو دینے کی نیت سے دیدے براہ راست پوجا کے لئے نہ دے۔ فقط واللہ سبحانہ تعالیٰ اعلم

املاہ العبد محمود وغفرلہ

دارالعلوم دیوبند ۱۲/۱۱/۱۴۰۰ھ

## کفار کے میلے میں چندہ دینا

سوال:- (۱) ملک برہما میں یہ دستور ہے کہ ہر ایک سال ہر محلہ میں ایک ایک مہینہ میلہ لگتا ہے، جس میں ناچ رنگ سرود وغیرہ کھیل تماشے بھی ہوتے ہیں، اس میلہ کو برہمی زبان میں پھیا پھیلاڑی، یعنی بھوت میلہ کہتے ہیں، جس میں روپیہ پیشہ چندہ دیتے ہیں، اس میں

۱۔ مستفاد منہ والاعطاء باسم النیروز والمہر جان لایجوز وان قصد تعظیمہ یکفر (الدرمع الرد، ج ۲/ص ۵۴/ مسائل شتی، البحر، ج ۸/ص ۸۷/ مسائل شتی، ہندیہ، ج ۶/ص ۴۶/ قبیل کتاب الفرائض وراجع کفایت المفتی، ج ۹/ص ۲۰)۔

۲۔ اس لئے کہ یہ بہیہ کی صورت ہے اور غیر مسلم کو بہیہ جائز ہے ہدیۃ المسلم للمشرکین وہی جائزۃ فیض الباری ج ۳/ص ۳۷۹، کتاب الہبۃ، باب ہدیۃ المسلم للمشرکین مطبوعہ خضر راہ دیوبند، ہندیہ کوئٹہ ج ۴/ص ۴۰۵، کتاب الہبۃ، الباب الحادی عشر۔

مسلمانوں کو چندہ دینا جائز ہے یا نہیں؟

(۲) چندہ دینے والے لوگ کہتے ہیں کہ جیسا زمانہ ہو ویسا چلنا چاہئے تو ایسے لوگ اسلام سے خارج ہو جاتے ہیں یا نہیں؟ اور اگر ہیں تو پھر اس جیسے کہنے والے کے پیچھے اقتداء فی الصلوٰۃ درست ہے یا نہیں؟

### الجواب حامداً ومصلیاً!

(۱) بلکہ ناجائز ہے ”لقوله تعالى ولا تعاونوا على الاثم والعدوان الایة“<sup>۱</sup>  
 (۲) یہ لوگ اسلام سے واقف نہیں اسلئے ایسا کہتے ہیں انکو مسئلہ سمجھا دیا جائے، کہ اسلام نے ہر ہر مسئلہ ضروریہ کو تفصیل سے بیان کر دیا ہے، اور اس کی اجازت نہیں دی کہ جیسا زمانہ ہو ویسا چلنا چاہئے، اس کے بعد بھی اگر یہ لوگ اپنی حرکت سے باز نہ آئیں تو ایسے لوگوں کو امام نہ بنایا جائے، جبکہ ان سے بہتر امامت کے لائق دوسرا آدمی موجود ہو کیونکہ امامت کیلئے صالح دیندار تبع شریعت اور مسائل شرعیہ سے واقف آدمی ہونا چاہئے۔<sup>۲</sup>

فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور

الجواب صحیح سعید احمد غفرلہ مفتی مدرسہ مظاہر علوم سہارنپور ۲۲ ربیع الثانی ۱۴۱۷ھ

۱۔ سورہ مائدہ آیت ۲۔ ترجمہ:- اور گناہ اور زیادتی میں ایک دوسرے کی اعانت مت کرو۔  
 ۲۔ اليوم اكملت لكم دينكم واتممت عليكم نعمتي الایة، المعنى اليوم اكملت لكم حدودی و فرائضی و حلالی و حرامی بتنزیل ما انزلت و بیان ما بینت لكم فلا زیادة فی ذالک ولا نقصان منه بعد هذا اليوم، روح المعانی ج ۲/ ص ۶۰، سورة مائدة آیت ۳، مطبوعه ادارة الطباعة المصطفائیة دیوبند، تفسیر ابن کثیر ج ۲/ ص ۹۱، سورة مائدة آیت ۳، طبع مکتبه تجاریه مکہ مکرمه، تفسیر مظہری ج ۳/ ص ۲۴، مطبوعه رشیدیہ کوئٹہ.  
 ۳۔ والاحق بالامامة الاعلام باحكام الصلاة فقط صحة وفساداً بشرط اجتنابه للفواحش الظاهرة الخ الدرالمختار مع الشامی زکریا، ج ۲/ ص ۲۹۴/ باب الامامة. مراقی مع الطحطاوی مصری ص ۲۴۲، ۲۴۳، فصل فی بیان الاحق بالامامة، ہندیہ کوئٹہ ج ۱/ ص ۸۳، الباب الخامس فی الامامة، الفصل الثانی فی بیان من هو احق بالامامة.

## پوجا کے لئے چندہ اور پوجا کی مٹھائی کھانا

سوال :- میں آر، ایم، ایس میں کام کرتا ہوں، ہر جمعرات کو آفس میں ہندو لوگ سنیہ نارائن کی پوجا کرتے ہیں، تو اس پوجا کے لئے ہم سب سروس والوں سے دس پیسے یا کبھی زیادہ شیواجی وغیرہ کے نام پر بھی کبھی ایک یا دو روپے دینے پڑتے ہیں، چونکہ ہم مسلمان تھوڑے ہیں، ہماری چل نہیں سکتی، سوچ یہ ہے کہ پیسے دینے سے مالی شرک ہوگا، اور اگر نہ دیئے تو ڈبل دشمن بن جائیں گے، نیز پوجا کی مٹھائی کھوپرا کا کیا حکم ہے؟

**الجواب حامداً ومصلیاً!**

اگر پیسے دیئے بغیر چھٹکارہ نہیں، تو جو لوگ مانگتے ہیں ان کو مالک بنانے کی نیت سے دیدیں، پھر وہ اپنی طرف سے جہاں دل چاہے خرچ کریں، مٹھائی اور کھوپرا بھی اگر لینا ضروری ہو تو اس کو لے لیں، پھر کسی جانور کو دیدیں، پوجا اور چڑھاوے کی مٹھائی وغیرہ نہ کھائیں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۷/۵/۹۴ھ

۱۔ بطور ہبہ دینے کی وجہ سے وہ اس پیسہ کے مالک ہو گئے اور مالک کو اپنی ملک میں ہر قسم کے تصرف کا اختیار ہے، لہذا اگر وہ پوجا وغیرہ میں صرف کریں تو وہاں پر کوئی مواخذہ نہیں ہوگا، ”ہدیۃ المسلم للمشرکین وہی جائزة“ فیض الباری، ج ۳/ ص ۳۹۹/ باب ہدیۃ المسلم للمشرکین، مطبوعہ خضر راہ دیوبند، ہندیہ کوئٹہ ج ۴/ ص ۴۰۵، کتاب الہبۃ، الباب الحادی عشر فی المتفرقات، المالک هو المتصرف فی الاعیان المملوكة کیف شاء من الملک، تفسیر بیضاوی، ص ۷/ تحت سورۃ فاتحہ، مطبوعہ رشیدیہ دہلی۔

۲۔ ”ماکولات ومشروبات و دیگر اموال رانیز اگرچہ ازراہ تقرب لغیر اللہ دادن حرام است و شرک“ فتاویٰ عزیز، ج ۱/ ص ۶۵ /..... آیت ”وما اهل به لغیر اللہ“  
**تنبیہ:-** جب چڑھانا حرام ہے تو پھر اس کا کھانا تو بدرجہ اولیٰ حرام ہوگا۔

## ساٹنگ کرانا اور اس میں روپیہ دینا

سوال :- ہندوؤں نے ہمارے گاؤں میں ایک مندر تعمیر کرایا تھا، اور اسکے لئے ساٹنگ کرایا تھا، اس میں روزانہ طے کے علاوہ جو بچتا تھا وہ مندر کا ہوگا، اس میں مسلمانوں نے بھی انعام دیا، ہندوؤں کو دیکھ کر مسلمانوں نے بھی ساٹنگ کرایا، ایک شخص نے حجرہ کیلے ۵۱ روپے دیئے تھے، ان روپیہ کو ساٹنگ کرنے والوں کو دے کر دوسرا ساٹنگ کرایا، تقریباً ۱۹۰ روپے زائد تھے، تو ان بچے ہوئے روپیہ کو حجرہ کی تعمیر میں دیا جاسکتا ہے یا نہیں؟

### الجواب حامداً ومصلیاً!

ساٹنگ کھیلنا اسکو دیکھنا اس پر انعام دینا سب غلط اور خلاف شریعت ہے؛ مسلمانوں کو غیر مسلموں کی حرص میں ایسا کرنا اور بھی بے غیرتی ہے، جو روپیہ بچ گیا ہے، وہ ان لوگوں کا ہے، جنہوں نے انعام دیا ہے، ان کو واپس کر دیا جائے تو پھر اگر سب متفق ہو کر از سرے نو تعمیر حجرہ کے لئے دیں تو تعمیر میں خرچ کر لیا جائے۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند

۱۔ وکرہ کل لہو ای کل لعب وعبث لقولہ علیہ الصلوٰۃ والسلام کل لہو المسلم حرام الخ درمختار مع الشامی زکریا، ج ۹/ ص ۵۶۶ / کتاب الحظر والاباحۃ، فصل فی البیع.

۲۔ عن ابی حرۃ الرقاشی عن عمہ قال قال رسول اللہ صلی اللہ علیہ وسلم الا لا تظلموا الا لایحل مال امرء الا بطیب نفس منہ، مشکوٰۃ شریف ص ۲۵۵ / باب الغصب، الفصل الثانی، مسند احمد ج ۵/ ص ۷۲، مسند عم ابی حرۃ الرقاشی رضی اللہ تعالیٰ عنہ، مطبوعہ دارالفکر بیروت، شعب الایمان للبیہقی ج ۲/ ص ۷۹، الباب الثامن والثلاثون فی قبض الید عن الاموال المحرمۃ، مطبوعہ نزار مصطفیٰ الباز مکہ مکرمہ.

## چیچک میں ہندوؤں کی مائی کو چندہ دینا

سوال:- چیچک کی بیماری میں نو مسلم لوگ ہندوؤں کی مائی کو پوجا پاٹ کے لئے چندہ دیتے ہیں، دارالعلوم کے صدر صاحب نے چیچک کی بیماری پر ہندوؤں کو چندہ دینے پر لوگوں کے نکاح ٹوٹ جانے کا فتویٰ دیا ہے، کیا یہ درست ہے؟

الجواب حامداً ومصلیاً!

شرک و کفر کے لئے چندہ دینا نہایت خطرناک ہے، احتیاطاً اگر ان لوگوں کا نکاح دوبارہ پڑھا دیا گیا تو مضائقہ نہیں، آئندہ وہ لوگ پورا پرہیز کریں۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۲۲/۱/۹۲ھ

۱۔ وما جرت العادة في سمرقند بنصب أمير نوروز و اجتماع الناس و خروجهم إلى آب رحمہ و اجتماعهم فيه ثلاثة أيام و اهداء الناس إلى أمير نوروز فلاشك أنهم إذا ارادوا تعظيم اليوم بذالك كفروا و إن ارادوا غيره فالاصوب والا وجب تركه، بزايه على الهنديه كوئته ج ۲/ص ۳۳۲، كتاب الفاظ تكون اسلاماً أو كفراً أو خطأ، السادس في التشبيه.

۲۔ و ما كان في كونه كفراً اختلاف فان قائله يومر بتجديد النكاح و بالتوبة و الرجوع ذلك بطريق الاحتياط، عالمگیری كوئته، ج ۲/ص ۲۸۳ قبيل الباب العاشر في البغاة. مجمع الانهر ج ۲/ص ۵۰۱، كتاب السير، باب المرتد، دارالكتب العلميه بيروت.

## باب بست و چہارم

### ﴿ جھوٹ، غیبت، بائیکاٹ اور توبہ ﴾

## فصل اول:- جھوٹ چغلی بہتان اور ریا کا بیان

### جھوٹ کا حکم

سوال:- لالچ کی وجہ سے حق بات چھپا کر جھوٹ بولنا کیسا ہے؟

الجواب حامداً ومصلیاً

گناہ ہے۔ فقط واللہ سبحانہ تعالیٰ اعلم

حررہ العبد محمد گنگوہی

### جھوٹ بولنا اور جھوٹی گواہی دینا

سوال:- زید اپنے اثبات حق کے لئے شہادت زور کا محتاج ہے، عمر کہتا ہے کہ اگر شریعت اجازت دیتی ہو تو میں اس کام کو کرنے کے لئے تیار ہوں، لہذا حضور والا سے معروض ہے کہ اگر اس امر میں گنجائش ہو تو مع حوالہ کتب و نقل عبارت تحریر فرمائیں، نیز کتنی جگہ شریعت جھوٹ بولنے کی اجازت دیتی ہے؟

الجواب حامداً ومصلیاً

اگر احیاء حق شہادت زور پر منحصر ہو تو تعریضاً کذب مشروع ہے اور عین کذب پھر بھی

۱۔ والكذب حرام (ملتقى الابحار على هامش المجمع ص ۲۲۱/ ج ۲) (دار الكتب العلمية، بيروت) كتاب الكراهية، فصل في المتفرقات.



حرام ہے، جن مواقع میں شریعت نے کذب کی اجازت دی ہے وہ یہ ہیں ”والکذب حرام الا فی الحرب للخدعة، وفی الصلح بین اثین، وفی ارضاء الہل، وفی دفع الظالم عن الظلم، والمراد التعریض لان عین الکذب حرام قال فی المجتبیٰ وهو الحق قال تعالیٰ قتل الخراصون، سبک الانہرج ۲/ ص ۵۵۲: کسی کا حق ضبط کر کے نہ دینا بھی ظلم ہے یہ مواقع مذکورہ میں داخل ہے۔ فقط واللہ سبحانہ تعالیٰ اعلم

حررہ العبد محمود عفی عنہ معین مفتی مدرسہ مظاہر علوم سہارنپور ۱۵/۱۲/۶۰ھ

الجواب صحیح: سعید احمد غفرلہ ۱۷/۱۲/۶۰ھ..... صحیح: عبداللطیف ۱۸/۱۲/۶۰ھ

## دفع ظلم کے لئے جھوٹ بولنا

سوال:- جناب عالی عرض یہ ہے کہ یہ تحریر ملاحظہ فرما کر آپ بھی تحریر فرمائیں، اگرچہ جواب میں تاخیر ہو تو حرج نہیں، پوری تحقیق سے باسند وحوالہ تحریر فرمائیں، اور دعاء خاتمہ بالایمان کی فرمائیں، بیان القرآن پارہ دہما کے آخری صفحہ پر آیت ”وَإِنْ عَاقَبْتُمْ الْخ“ اور پارہ اقرب کے تیسرے رکوع سے کچھ آگے آیت ومن عاقب بمثل ما عوقبتم به الخ اور پارہ الیہ یرد کے ربع اول سے کچھ آگے آیت ”ولمن تنصر الخ“ کی تفسیر میں فرمایا ہے، کہ انتقام لینا جائز ہے، بشرطیکہ وہ کام فی نفسہ معصیت نہ ہو، کیا جھوٹ فی نفسہ معصیت ہے یا نہیں؟ مسائل فتاویٰ برائے ملاحظہ عالیہ ارسال ہیں جو کہ مختلف ہیں اور بہت سی اور جگہوں میں خصوصاً فتاویٰ رشیدیہ جلد اول ص ۲۵ میں احیاء حق ودفع ظلم کے لئے جھوٹ بولنا یا جھوٹی گواہی دینا فقہ میں بھی جائز لکھا ہے، آج کل رواج ہو گیا ہے کہ کسی پر عداوت اس کو زیر کرنے

۱۔ سبک الانہر علی مجمع الانہر ج ۴/ ص ۲۲۱ (مطبوعہ دار الکتب العلمیہ بیروت) کتاب الکراہیۃ، فصل فی المتفرقات، الدر المختار علی الشامی کراچی ص ۴۲۷/ ج ۶/ کتاب الحظر والاباحۃ، فصل فی البیع، بزاویۃ علی هامش الہندیۃ ص ۳۵۹/ ج ۶/ کتاب الکراہیۃ، الثالث فیما یتعلق بالمناہی، مطبوعہ مصر.

کیلئے بلا تامل جھوٹا مقدمہ دائر کیا جاتا ہے، اگر وہ مظلوم اس سے تنگ آ کر بچنے کے لئے اس پر وہ بھی کہیں دوسری جگہ جھوٹا مقدمہ دائر کر دے، تو کیوں جائز نہ ہونا چاہئے، جب طرفین زیر بار ہوتے ہیں تو ایک کہتا ہے کہ وہ چھوڑ دیں، پھر کوئی صورت صلح مصالحت اور ظلم سے بچنے کی نکل آتی ہے ورنہ ہم لوگ اگر صبر کر لیں تو وہ اور زیادہ دلیر ہو جاتے ہیں۔

### الجواب حامداً ومصلیاً

جھوٹ بولنا فی نفسہ معصیت ہے کسی حال میں جائز نہیں البتہ چند مواقع میں فقہاء نے تعریض کی اجازت دی ہے، انہیں میں سے دفع ظلم بھی ہے، اگر دفع ظلم بغیر کذب کے دشوار ہو تو تعریض کذب مباح ہے، صراحۃً حرام ہے، اور بغیر ایسی ضرورت کے تعریض بھی جائز نہیں۔  
”والکذب حرام الا فی الحرب للخذعة وفی الصلح بین اثنین وفی رضاء

الاهل وفی دفع الظالم عن الظلم والمراد التعریض لان عین الکذب حرام قال فی المجتبیٰ وهو الحق والمراد به التعریض لان عین الکذب حرام الا للحاجة الخ، مجمع الانهرج ۱/ ص ۵۵۲ رجب یہ فی نفسہ معصیت ہے تو انتقاماً بھی جائز نہیں۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

### تحفظ جائداد کے لئے جھوٹ بولنا

سوال:- زید ایک صاحب جائداد شخص تھا، اس نے اپنی زوجہ ہندہ کے افعال قبیحہ اور حرکات ناشائستہ سے تنگ آ کر اس لئے کہ ہندہ اس کی جائداد سے متمتع نہ ہو اپنی جائداد اپنے عزیزوں کے نام ذریعہ بیعنامہ جات منتقل کر دی، بعد ازاں چھ سال کے بعد ہندہ کو طلاق دیکر

۱۔ (مجمع الانهرج ۴/ ص ۲۲۱ دارالکتب العلمیۃ بیروت) کتاب الکراہیۃ فصل فی المتفرقات، درمختار مع رد المحتار ص ۴۲۷/ ج ۶ کتاب الحظرو الاباحۃ، فصل فی البیع، مطبوعہ دار الفکر بیروت۔

اپنی زوجیت سے خارج کر دیا، اور ہندہ نے ابراء مہر کر دیا بروقت طلاق ایک دختر شیر خوار صلبی زید موجود تھی جو اپنی والدہ ہندہ کے ساتھ رہی اور زید کا انتقال ہو گیا، ہندہ نے دوسرا شوہر کر لیا، شوہر موجودہ نے منجانب سعیدہ نابالغہ (دختر حقیقی زید) ان عزیزوں پر واپسی جائداد کا دعویٰ کیا اور عزیزان زید جو قابض و مالک جائداد ہیں اگر نسبت جائداد اقرار فرضیت بیع کرتے ہیں تو جائیداد اس پدر غیر حقیقی کے قبضہ میں جاتی ہے، جو خورد برد کرے گا، اور سعیدہ بوجہ نابالغہ ہونے کے اس سے مستفیض نہ ہو سکے گی، اب پدر غیر حقیقی سعیدہ نے یہ تصور کرتے ہوئے کہ اعزہ زید عدالت میں جھوٹی شہادت ادا نہیں کریں گے، عدالت میں درخواست دیکر اعزہ زید کا وارنٹ جاری کرایا ہے، اور جبریہ طور پر حاضری عدالت اور ادائے شہادت کے لئے مجبور کر رہے ہیں، ایسی حالت میں اگر اعزہ زید محض اس وجہ سے کہ جائیداد سعیدہ کو نہیں پہنچے گی، عدالت میں اقرار فرضیت نہ کریں اور یہ نیت کرتے ہوئے کہ بعد بلوغ کے سعیدہ کو اس جائیداد کا مالک بنائیں گے تو انکار فرضیت کی بناء پر گرفتار ہوں گے یا نہیں؟

### الجواب حامداً ومصلیاً

صراحتہ جھوٹ بولنا شرعاً حرام ہے؛ لہذا زید کے اعزہ کو صراحتہ جھوٹ بولنے کی گنجائش نہیں، البتہ زید کے اعزہ کی نیت اگر جائیداد خود رکھنے کی نہیں بلکہ خالص نیت لوجہ اللہ ہے کہ سعیدہ کی جائیداد محفوظ رہے اور بڑی ہو جائیگی تو اس کو سب جائیداد دیں گے، تو ان کے لئے کوئی مشروع حیلہ کرنا سعیدہ کی جائیداد بچانے کیلئے مناسب ہے، جب کہ اس کی جائیداد خطرہ میں ہو اور فرضیت کا ثبوت کافی ہو، اگر فرضیت پر دلیل موجود نہیں تو اعزہ زید مالک ہیں،

۱۔ والکذب حرام (ملتی الا بخرج ۴/ ص ۲۲۱ دارالکتب العلمیۃ بیروت) کتاب الکراہیۃ.

۲۔ واعلم ان الکذب فلا یباح وقد یجب والضابط فیہ ان کل مقصود محمود یمکن التوصل الیہ بالصدق والکذب جمیعاً فالکذب فیہ حرام، وان امکن التوصل الیہ بالکذب وحده فمباح ان یمکن تحصیل ذالک المقصود، وواجب ان وجب تحصیلہ الخ، (باقی حاشیہ اگلے صفحہ پر ملاحظہ ہو)

سعیدہ کو نہ دینے کا بھی ان کو اختیار ہے، اور دینے کا بھی! فقط واللہ سبحانہ تعالیٰ اعلم

العبد محمود عفی عنہ ۲۶/۱۲/۱۴۱۵ھ

الجواب صحیح: بندہ عبد الرحمن عفی عنہ

صحیح: عبد اللطیف عفی عنہ ۱۳/محرم الحرام ۱۴۱۵ھ

## جھوٹا حلف

سوال:- ایک شخص عدالت میں ثبوت کی حیثیت سے گواہی دیتا ہے اور خدا کو حاضر و ناظر جان کر جھوٹی گواہی دیتا ہے، دوسرا شخص رمضان کے روزے بھی رکھتا ہے، اور جھوٹی گواہی دیتا ہے، اور مدعی بھری عدالت میں قرآن شریف اٹھا کر جھوٹا حلف کھاتا ہے، اس کے برعکس مدعا علیہ قرآن پاک اٹھانے پر اپنی جائیداد کا حصہ چھوڑ دیتا ہے، ان جھوٹ بولنے والے گواہوں اور مدعی کیلئے شرعی حکم کیا ہے؟ کیا جھوٹ بول کر کسی کی جائیداد سے فائدہ اٹھانا جائز ہے؟ اس کے برعکس قسم کھانے پر جائیداد چھوڑ دینے والے کو کیا ثواب ملے گا؟

## الجواب حامداً ومصلیاً

جھوٹا حلف اٹھانا کبیرہ گناہ ہے، حضرت نبی اکرم صلی اللہ علیہ وسلم نے اس کو شرک کے

(پچھلے صفحہ کا باقی حاشیہ) شامی کراچی ص ۴۲۷ ج ۶/ کتاب الحظر والاباحۃ، فصل فی البیع، احیاء علوم الدین للغزالی ص ۱۱۹ ج ۳/ کتاب آفات اللسان، آلافة الرابعة عشر، بیان ما رخص فیہ من الکذب، مطبوعہ عثمانیہ مصر، الزواجر لابن حجر الہیثمی ص ۸۹۲ ج ۴/ الکبیرۃ الاربعون بعد الاربع مائة تنبیہ، مطبوعہ مکتبہ نزار مصطفی الباز، مکہ المکرمۃ.

۱۔ کل یتصرف فی ملکہ کیف شار الخ لکن اذا تعلق به حق الغیر، لمنع المالك من تصرفه شرح المجلة ص ۶۵۴ ج ۱/ کتاب العاشر، الباب الثالث.

۲۔ غموس وهو الحلف علی اثبات شیء او نفيه فی الماضی الحال یتعمد الکذب فیہ فہدۃ الیمن باثم فیہا صاحبہا وعلیہ فیہا الاستغفار والتوبۃ دون الکفارة (عالمگیری ج ۲ ص ۵۲) کتاب الایمان.

قریب بیان فرمایا ہے، اور اس ذریعہ سے جو ناحق مال جائیداد وغیرہ حاصل ہو اس کا کھانا بھی حرام ہے، جو شخص حق پر ہونے کے باوجود اللہ پاک کے نام کی عظمت کا لحاظ رکھتے ہوئے حلف سے باز رہے اور اپنا حق چھوڑ دے اس نے بہت بڑا ایثار کیا اس کے لئے جنت میں مخصوص نعمت کا وعدہ ہے۔ فقط واللہ سبحانہ تعالیٰ اعلم

حررہ العبد محمود گنگوہی

## جھوٹا دعویٰ

سوال:- مسمیٰ ارشاد حسین کے متصل مسجد قلعہ فتح پور ہے اور مکان سے ملی ہوئی اراضی ملکیت مسجد ہے، مسجد کے حجرہ کے اوپر دوکان بنائی جا رہی تھی، مگر ارشاد نے جھوٹا دعویٰ اس زمین پر اپنی ملکیت کا کر دیا ہے، اور تعمیر بھی رُوکوا دی ہے، ایسے شخص کے لئے شرعاً کیا حکم ہے؟

## الجواب حامداً ومصلیاً

جھوٹا دعویٰ تو بہر حال جھوٹا ہے، اگر ناحق جھوٹ بول کر کوئی شخص اپنے حق میں فیصلہ

۱۔ عن خريم بن فاتك رضى الله تعالى عنه قال: صلى رسول الله عليه وسلم صلاة الصبح، فلما انصرف قام قائماً فقال: عدلت شهادة الزور بالاشراك بالله ثلاث مرات الخ، مشكوة شريف ص ۳۲۸ ج ۲ / كتاب الامارة، باب الاقضية والشهادات، الفصل الثاني، مطبوعه ياسر نديم.

۲۔ عن ابى حرة الرقاشى عن عمه رضى الله عنه قال: قال رسول الله صلى الله عليه وسلم: الا لا تظلموا الا لا يحل مال امرئ الا بطيب نفس منه، مشكوة شريف ص ۲۵۵ / كتاب البيوع، باب الغصب، باب من غصب لو حال الخ، مطبوعه دار المعرفة بيروت، شعب الايمان ص ۶۹ / ج ۲ / الباب الثامن والثلاثون، باب فى قبض اليد عن الاموال المحرمة، مكتبة نزار مصطفى الباز، مكة المكرمة.

۳۔ قال رسول الله صلى الله عليه وسلم انا زعيم بيت فى ربض الجنة لمن ترك المراء وان كان محققاً الحديث (ابوداؤد شريف ج ۲ / ص ۶۶۱) كتاب الادب، باب فى حسن الخلق، ترمذى شريف ص ۲۰ / ج ۲ / ابواب البر والصلة، باب ماجاء فى المراء مطبوعه مكتبة اشرفيه ديوبند.

کرا لے گا تو وہ جہنم کی آگ کا ٹکڑا ہوگا، ہو سکتا ہے کہ دنیا میں بھی بھڑک اُٹھے اور آخرت میں تو اس کا بھڑکنا یقینی ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند  
الجواب صحیح: بندہ نظام الدین عفی عنہ دارالعلوم دیوبند

## جھوٹے مقدمہ سے بچنے کے لئے جھوٹا مقدمہ کرنا

سوال:- جب دفع ظلم و حفاظت حق وغیرہ کے لئے دعویٰ یا شہادت قصاص بموجب فتویٰ حضرت تھانویؒ کے جھوٹی جائز ہے، تو اپنی جان جھوٹے مقدمہ سے چھڑالینا ظالم پر جھوٹا مقدمہ کر کے کیوں نہیں جائز ہے؟

### الجواب حامداً ومصلیاً

جان چھڑانا جائز ہے، مگر قصداً ایسا کرنے میں ایک تو صراحۃً جھوٹ ہوگا جو کہ فی نفسہ معصیت ہے،<sup>۱</sup> دوسرے اس میں اصالتاً دوسرے شخص کو پھنسانا اور لزوماً اپنی جان چھڑانا ہوگا، اور یہ لزوم بھی یقینی نہیں بلکہ احتمالی ہے، نیز اس میں تعدی اغلب ہے۔ فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند

۱۔ عن ام سلمةؓ قالت: قال رسول الله صلى الله عليه وسلم انكم تختصمون الي ولعل بعضكم ان يكون ألحن بحجته من بعض فاقضى له على نحو ما أسمع منه فمن قطعت له من حق أخيه شيئاً فلا يأخذه فانما اقطع له به قطعة من النار (مسلم ج ۲/ ص ۷۴) كتاب الاقضية، باب بيان ان حكم الحاكم لا يغير الباطن، مطبوعه رشيديه دهلي، مشكوة شريف ص ۳۲۷ ج ۲/ باب الاقضية والشهادات، الفصل الاول، مطبوعه ياسر نديم ديوبند.

۲۔ والكذب حرام ملتقى الابحر على هامش المجمع ص ۲۲۱ ج ۴/ كتاب الكراهية، فصل في المتفرقات، مطبوعه دار الكتب العلميه بيروت، الزواجر لابن حجر الهيتمي ص ۸۹۱ ج ۴/ الكبيرة الاربعون بعد الاربع مائة الخ مطبوعه مكتبة نواز مصطفى الباز، مكة المكرمة.

## کسی کو ناحق پھنسانے کا کیس

**سوال:-** زید اور منصور پڑوسی ہیں ان دونوں کے مکانات کے پورب کی طرف ایک پتلی سی گلی ہے، اُتر دکن بھی ہے جس میں ادھر ادھر کے مکانات کا پانی اُتر دکن ہر جانب بہہ جاتا ہے، زید نے ایسا کیا کہ پورا پانی منصور کی جانب کرنے لگا، گلی میں یعنی اپنی غیر مملوکہ جگہ میں، بیت الخلاء کا انتظام کیا، جس کی وجہ سے اس کے بیت الخلاء کا پانی بھی بلکہ پاخانہ منصور کے دروازہ پر بہہ کر آنے لگا، گاؤں والوں کو اکٹھا کیا گیا، انہوں نے فیصلہ میں بیت الخلاء ہٹائے جانے کا فیصلہ کیا، اور گاؤں کے اسی فیصد لوگ اس فیصلہ کے موافق تھے، زید اور منصور کے دستخط اس فیصلہ پر ہو گئے، لیکن بعد میں زید نے منصور اور اس کے کچھ احباب پر ڈاکہ زنی اور دیگر چیزوں میں پھنسانے کی کوشش کی، آخر منصور کے ساتھ ساتھ چند اشخاص کی بلا وجہ وارنٹ گرفتاری جاری ہو گیا، پولیس والے ہتکڑیاں لیکر آئے، تو وہ بھاگنے لگے، منصور باہر تھا اس کا بھی گھر آنا دشوار ہو گیا، جب بچنے کی کوئی صورت نہیں نکلی تو منصور نے زید پر غلط کیس چالو کر دیا، جب زید گرفت میں آ گیا تو منصور کو چھٹکارا حاصل ہو گیا، ایسا کرنا شرعاً درست ہے یا نہیں؟

### الجواب حامداً ومصلیاً

جھوٹا کیس کر کے غلط طریقے پر کسی کو پھنسانا بہت بڑا ظلم ہے، خواہ زید ایسا کرے یا منصور کرے، البتہ ظلم سے بچنے کے لئے ایسی تدبیر اختیار کرنا درست ہے، جس سے ظالم کا داؤ نہ چل سکے بلکہ وہ ناکام ہو جاوے۔ فقط واللہ سبحانہ تعالیٰ اعلم

حررہ العبد محمد وغفرلہ دارالعلوم دیوبند ۵/۵/۹۰ھ

۱۔ الکذب مباح لاحیاء حقہ ودفع الظلم عن نفسه والمراد التعریض لان عین الکذب حرام (الدر المختار علی الشامی ج ۹/ ص ۲۱۲/ کتاب الحظر والاباحۃ، فصل فی البیع، مطبوعہ زکریا بکڈپو دیوبند، بزازیہ علی هامش الہندیہ ص ۳۵۹/ ج ۲/ کتاب الکراہیۃ، الثالث فیما یتعلق بالمنہی مطبوعہ مصر، سبک الانہر ص ۲۲۱/ ج ۴/ کتاب الکراہیۃ فصل فی المتفرقات دارالکتب العلمیہ بیروت۔

## ۵ رکلوشکر کے لئے ۲۵ رکلو کی درخواست دینا

سوال :- چینی کی اگر ۵ رکلو کی ضرورت ہو تو درخواست ۲۵ رکلو کی دینی پڑتی ہے، تب کہیں ۵ رکلو مل پاتی ہے، اگر ۵ رکلو کی درخواست دیں تو بمشکل ایک کلو ہی مل پائے گی، جس سے ضرورت پوری نہیں ہوگی، تو مذکورہ بالا صورت کذب میں تو داخل نہیں؟

### الجواب حامداً ومصلیاً

اس صورت میں ۵ رکلو کا عنوان ۲۵ رکلو ہے، اور حکومت کی نظر میں بھی اس کا معنون ۵ رکلو ہی ہے، تو عنوان اور معنون کا یہ فرق گویا حکومت کی طرف سے تجویز کر دیا گیا۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۱/۶/۹۳ھ

## ٹیکس سے بچنے کیلئے اپنے کو شادی شدہ بتانا

سوال :- میری سالانہ تنخواہ چار ہزار روپیہ ہے جس پر شادی شدہ کے لئے ۷۵ روپے انکم ٹیکس لگتا ہے، اور غیر شادی شدہ کے لئے دو سو روپیہ انکم ٹیکس لگتا ہے، میں غیر شادی شدہ ہوں، اگر گورنمنٹ کو شادی شدہ بتلا کر ۱۲۵ روپے انکم ٹیکس نہ دوں تو وہ میرے لئے جائز ہے یا نہیں؟

### الجواب حامداً ومصلیاً

یہ روپیہ تو آپ کے ہی ہیں، کسی غیر سے آپ نے نہیں لئے، اپنے روپیہ غیر کو دینے سے آپ نے بچائے بچالینے والے کو نہیں دیئے، آپ کے لئے درست ہیں، لیکن غلط بیانی

۱۔ فیکون الکذب حراماً الا للضرورة (احیاء علوم الدین للغزالی ج ۳/ص ۱۱۹) بیان مارخص فیہ الکذب۔  
(باقی حاشیہ اگلے صفحہ پر ملاحظہ فرمائیں)



کر کے اپنے کوتاہی خطرہ میں ڈالنا کوئی دانش مندی نہیں ہے فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۷/۱۱/۹۰ھ

الجواب صحیح: بندہ نظام الدین غنی عنہ دارالعلوم دیوبند ۱۷/۱۱/۹۰ھ

## مصلحت کذب کی نسبت حضور صلی اللہ علیہ وسلم کی طرف کرنا

سوال:- کیا فرماتے ہیں علمائے دین و مفتیان کرام شرع متین اس مسئلہ میں کہ مسمیٰ عبدالواحد نے یہ کہا اپنے داماد سے کہ میں کانپور ضلع میں لڑکی کی شادی نہیں کرونگا، پھر کچھ روز کے بعد مذکورہ ضلع میں مذکورہ لڑکی کی شادی کردی، لوگوں نے اس پر اعتراض کیا کہ آپ نے مسجد میں بیٹھ کر قسم کھائی تھی کہ مذکورہ ضلع میں لڑکی کی شادی نہیں کرونگا، پھر آپ نے کیوں کر دیا، تو اس پر مسمیٰ عبدالواحد نے یہ جواب دیا کہ مصلحت کے وقت مسجد کو سر پر رکھ لینا اور جھوٹ بولنا جائز ہے، حضور اکرم صلی اللہ علیہ وسلم بھی مصلحت کے وقت جھوٹ بولتے تھے (نعوذ باللہ) لہذا شریعت کی رو سے جواب باصواب مرحمت فرمایا جاوے کہ اس شخص کے لئے شریعت کا کیا حکم نافذ ہوتا ہے، عین نوازش ہوگی؟

(پچھلے صفحہ کا باقی حاشیہ) واعلم ان الکذب قد یباح وقد یجب والضابط کما فی الاحیاء ان کل مقصود یمکن التوصل الیہ بالصدق والکذب جمیعاً فالکذب فیہ حرام، وان امکن التوصل بالکذب وحده فمباح ان ابیح تحصیل ذالک المقصود الخ، الزواجر لابن حجر الہیثمی ص ۸۹۲ / ج ۲ / الکبیرۃ الاربعون بعد الاربعین الخ، مطبوعہ مکتبہ نزار مصطفیٰ الباز مکہ المکرمہ، شامی کراچی ص ۴۲۷ / ج ۶ / کتاب الحظر والاباحۃ، فصل فی البیع، احیاء علوم الدین ص ۱۱۹ / ج ۳ / کتاب آفات اللسان، الآفة الرابعة عشر بیان ما رخص فیہ من الکذب، مطبوعہ مصر.

۱- عن حذیفة رضى الله تعالى عنه قال: قال رسول الله صلى الله عليه وسلم لا ينبغي للمؤمن ان يذل نفسه قالوا وكيف يذل نفسه قال يتعرض من البلاء لما لا يطيق، هذا حديث حسن غريب ترمذى شريف ص ۵۱ / ج ۲ / ابواب الفتن، باب بعد باب ماجاء فى النهى عن سب الرياح، مطبوعه اشرفى ديوبند، مطبوعه رشيدية دهلى ص ۵۰ / ج ۲ /

### الجواب حامداً ومصلیاً

حضور اکرم صلی اللہ علیہ وسلم صادق امین تھے، یعنی سچے اور امانت دار تھے، نزول وحی سے پہلے بھی کبھی آپ ﷺ نے کوئی غلط بات زبان مبارک سے نہیں نکالی، اس کا اعتراف آپ کے سخت مخالف اور دشمن بھی کرتے تھے، اور نزول وحی کے بعد بھی کبھی آپ نے غلط بیانی سے کام نہیں لیا، کسی مصلحت کی خاطر جھوٹ نہیں بولا، کبھی وعدہ خلافی نہیں کی، ان چیزوں سے آپ کی ذات اقدس بالکل پاک تھی؛ شخص مذکور کو اپنے اس قول سے رجوع اور توبہ لازم ہے۔<sup>۱</sup>  
فقط واللہ سبحانہ تعالیٰ اعلم  
حررہ العبد محمود غفرلہ

### جھوٹے کو جھوٹا کہنا

سوال:- کسی شخص نے ایسی جگہ جیسے عید گاہ کے نام سے بغیر رجسٹری کے وقف کیا

۱۔ اخرج ابن سعد وابن عساكر عن داؤد بن الحصين قال قالوا شب رسول الله صلى الله عليه وسلم افضل قومه مروءة واحسنهم خلقاً واکرمهم مخالطة واحسنهم مخالطة واحسنهم جواراً واعظمهم حلاً وامانة واصدقهم حديثاً وابعدهم من الفحش والاذى ماروى مमारيا ولا ملاحيا احد حتى سماه قومه الامين حتى دعوه الامين قبل ان ينزل عليه الوحي (الخصائص الكبرى ص ۹۰، ۹۱ ج ۱ / باب خصوصية صلى الله عليه وسلم بتعظيم قومه له شبابه، وتسمية بالامين، مطبوعه دار الكتب العلميه بيروت، وعصمته عن الكذب وخلف القول منذبأه الله وارسله قصداً او غير قصد، واستحالة ذلك عليه شرعاً واجمالاً ونظراً وبرهاناً، وتنزيهه عنه قبل النبوة قطعاً، واستمرار الغلط والنسيان عليه فيما شرعه للامة، فيجب عليك ان تتلقاه باليمين، وتشدد عليه يدا لضعفين، كتاب الشفار ص ۵۳ ج ۱ / فصل في تنزيه النبي صلى الله عليه وسلم عما لا يجب ان يضاف اليه، مطبوعه مؤسسة الكتب الثقافية بيروت، البداية والنهاية ص ۳۰ ج ۲ / فصل في تحديد القریش بناء الكعبة قبل المبعث.

۲۔ والذين اذا فعلوا فاحشة او ظلموا انفسهم ذكروا الله فاستغفروا الذنوبهم الالية. الآية، سورة آل عمران.

ہے اور چند مرتبہ نماز عید اس میں ادا کی گئی، کچھ دنوں پہلے اسی عید گاہ کو فروخت کرنا چاہا، محلہ والوں نے فروخت کرنے سے روکا، اس نے نہیں مانا تو محلہ والوں نے عدالت میں اطلاع دی کہ یہ جگہ عید گاہ ہے، تو عدالت روک لگائے، اس کے بعد رجسٹری کے بغیر وقف کرنے والے زمین کے مالک نے عدالت میں جا کر یہ کہا کہ یہ عید گاہ نہیں ہے، اس میں نماز عید نہیں پڑھی گئی، اسی گواہ پر عدالت نے زمین فروخت کرنے کی اجازت دیدی ہے، اب اس پر غیر مسلم قابض ہے، اب اس جیسے جھوٹے کوازروئے مذہب حنفی کیا کہا جائے؟

### الجواب حامداً ومصلیاً

جھوٹے کو جھوٹا ہی کہا جاتا ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۰/۶/۹۶ھ

## ایک شخص اپنے کو دھام پورکار ہنے والا بتائے حالانکہ وہ

### دوسری جگہ کارہنے والا ہے

سوال:- میں شیرکوٹ کارہنے والا ہوں، اس شخص نے معلوم کیا تو میں نے جواب دیا دھام پورکار ہنے والا ہوں، تو اس کے بارے میں کیا مسئلہ ہے یہ سچ ہے یا جھوٹ؟

### الجواب حامداً ومصلیاً

جو شخص دھام پورکار ہنے والا نہیں ہے۔ پھر یہ کہے کہ میں دھام پورکار ہنے والا ہوں تو ظاہر ہے کہ یہ جھوٹ ہے۔ ہاں اگر تحصیل دھام پور میں اس کا صدر مقام ہے، اگرچہ خاص

۱۔ جو کہ حرام ہے، ان کل مقصود محمودی ممکن التوصل الیہ بالصدق والكذب جميعا فالکذب فیہ حرام (شامی زکریا ص ۶۱۲/ ج ۹/ کتاب الحظروالاباحۃ باب الاستبراء، مجمع الانهر ص ۲۲۱/ ج ۴/ کتاب الکراہیۃ، فصل فی المتفرقات، دارالکتب العلمیہ بیروت، سبک الانهر مع المجمع ص ۲۲۱/ ج ۴/۔

دھام پور میں نہ ہو تو اس اعتبار سے جھوٹ نہیں۔ فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند ۲۴/۳/۹۴ھ

## چغل خور کی توبہ کا طریقہ

سوال:- چغل خوری سے توبہ کرے تو اس کی توبہ قبول ہو جائے گی، یا نہیں یا ان لوگوں سے معاف کرانا ہوگا، جن کی چغلی کر چکا ہے، اگر وہ لوگ انتقال کر گئے ہوں جن کی چغلی کی ہے، تو نجات کی کیا صورت ہے؟

### الجواب حامداً ومصلیاً

خدا سے توبہ کر لے اور ان لوگوں سے معافی مانگے اگر کچھ غلط باتیں ان کے متعلق کسی سے کہی ہیں تو اس سے یہ بھی کہے کہ میں نے فلاں شخص کے متعلق فلاں فلاں بات کہی تھی وہ غلط اور جھوٹ تھی، میں اس سے توبہ کرتا ہوں، اگر وہ لوگ انتقال کر چکے ہیں تو ان کے لئے دعائے مغفرت اور ایصال ثواب کرے اور ان کی اولاد و اقرباء کے ساتھ خیر خواہی کا معاملہ کرے، تو امید ہے کہ اللہ پاک ان اہل حقوق کو راضی فرما کر اسکی بخشش کر دیں گے۔  
فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۶/ذی الحجہ ۱۴۱۶ھ  
الجواب صحیح: سعید احمد غفرلہ ۲۹/ذی الحجہ ۱۴۱۶ھ

اِقدتکلم الناس فی توبۃ المغتاب، هل تجوز من غیر ان يستحل من صاحبه، وهو عندنا علی وجهین ان کان ذالک القول قد بلغ الی الذی اغتابه، فتوبته ان يستحل منه، وان لم يبلغ فليستغفر الله تعالى، احدها ان يرجع الی القوم، ويقول انی قد ذكرت عندکم فلاناً بكذا وكذا، فاعلموا انی کاذب فی ذلک تنبيه الغافلين للسمرقندی ص ۱۲ / باب الغیبة، مطبوعه عباس احمد الباز، احیاء علوم الدین ص ۱۳۳ / ج ۳ / کتاب آفات اللسان، الآفة الخ الخامسة عشر، بیان کفارة الغیبة، المطبوعه بالمطبعة العثمانية بمصر.  
(حاشیہ نمبر ۲ / اگلے صفحہ پر ملاحظہ فرمائیں)

## قرآن پاک کا حلف اٹھانے کے باوجود الزام لگانا

سوال:- زید نے بکر کے اوپر ایک فحش کام کا الزام لگایا، اور اسی بات کا چند آدمیوں میں بکر کی موجودگی میں چرچہ کیا، بکر نے اپنے اوپر ایسا الزام نہ ہونے سے انکار کر دیا، جس پر زید نے قرآن پاک کا حلف دلایا، بکر نے صدق دل سے قرآن پاک اٹھایا کہ میں الزام بالا سے پاک ہوں، بعد حلف کے زید پھر بھی بکر کو اسی الزام بالا میں بدنام کرتا ہے، اور نئے الزام اور بھی لگاتا ہے، گویا کہ زید نے بکر کے حلف کا اعتبار نہیں کیا، ایسے حلف اٹھوانے کے بعد اس پر یقین نہ کرنے والوں کے لئے شریعت کا کیا حکم ہے؟

### الجواب حامداً ومصلیاً

کسی پر الزام لگانا بہت بڑا جرم ہے، حدیث شریف میں ہے کہ الزام لگانے والے کو پل صراط پر روک دیا جائیگا، کہ اس الزام کا ثبوت پیش کر، جب تک ثبوت نہیں پیش کریگا، آگے نہیں جاسکے گا، یہ تو آخرت کا حکم ہے، دنیا میں بھی یہ ہے کہ جس کے پاس الزام کا ثبوت نہ ہو تو ملزم قسم کھانے کے بعد بری قرار دیا جائے گا، اگر شرعی حکومت میں الزام کا مقدمہ پیش ہو، اور ثبوت موجود نہ ہو تو الزام کی نوعیت کے لحاظ سے الزام لگانے والے کو سزا دی جائے گی، بعض الزام ایسے بھی ہیں کہ ثبوت نہ ہونے کی صورت میں الزام لگانے والے کے اسی کوڑے لگائے جائیں گے، اور اعلان کر دیا جائیگا کہ اس کی گواہی قبول نہ کی جائے، جو شخص واقعہ جرم کا مرتکب

(پچھلے صفحہ کا حاشیہ نمبر ۲/ ملاحظہ فرمائیں) ۲۔ لا بد من الاستحلال ان قدر علیہ فان كان غائباً او ميتاً فينبغي ان يكشركه الاستغفار والدعاء، ويكشر من الحسنات احياء علوم الدين ص ۱۳۳ / ج ۳ / المصدر السابق، مرقاة ص ۶۲۶ / ج ۴ / باب حفظ اللسان والغيبة والشتيم، قبيل باب الوعد، مطبوعه بمبئی.

۱۔ وفي حديث معاذ بن انس ومن رمى مسلماً بشئ يريده شينه حسب الله على جسر جهنم حتى يخرج مما قال الحديث، مشكوة شريف، ص ۲۲۴ / باب الشفقة والرحمة على الخلق الفصل الثاني.

ہو وہ اپنے جرم کی حیثیت سے سزا کا مستحق ہے۔ فقط واللہ سبحانہ تعالیٰ اعلم  
حررہ العبد محمود وغفرلہ دارالعلوم دیوبند ۲۱/۶/۹۰ھ

## اپنے فعل کی تہمت خدا پر لگانا

سوال:- ظلم و ستم لوٹ مار تو انسان کرے تہمت خدا پر لگائیں؟

الجواب حامداً ومصلیاً

اپنے ظلم اور گناہ کو خدا کی طرف منسوب کر کے جان نہیں بچے گی۔

فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند ۱۰/۷/۱۳۹۹ھ

## بہتان سے توبہ کا طریقہ

سوال:- زید کے اپنے استاذ ہیں جنہوں نے ایک عرصہ تک اس کو پڑھایا لکھایا اور اس کے یہی خواہ رہے، زید نے دوسرے مربی یا بڑے آدمی کے بہکانے میں آکر ان استاذ کے خلاف علم بلند کیا اور انہیں اذیت پہنچائی، ان کی پگڑی اچھالی، عوام (پبلک) میں ان کی

۱۔ والذین یرمون المحصنات ثم لم یأتوا بأربعة شہداء فأجلدوہم ثمانین جلدۃً ولا تقبلوا لہم شہادة ابدأ الاية سورة النور آیت ۴۔

ترجمہ: اور جو لوگ تہمت لگائیں، پاک دامن عورتوں کو پھر چار گواہ نہ لاسکیں تو ایسے لوگوں کو اسی درے لگاؤ اور ان کی گواہی کبھی قبول مت کرو۔ (از بیان القرآن)

۲۔ فالاول أنه تعالیٰ حکمی عن الکفار صریح قول المجبرة وهو قولہم: لو شاء اللہ منا أن لا نشرک لہم نشرک وانما حکمی عنہم هذا القول فی معرض الذم والتقییح فوجب کون هذا المذهب مذموماً باطلاً (تفسیر کبیر ج ۴/ ص ۱۶۶ تحت قوله تعالیٰ 'سيقول الذین اشركوا الخ، سورة انعام) مطبوعه دار الفکر بیروت۔

بدنامی کی اور رسوا کیا، زمانہ دراز کے بعد زید کی آنکھ کھلی اُسے اپنی غلطی و نادانی کا احساس ہوا، تو اس نے اپنے شفیق استاد سے بارہا معافی چاہی لیکن زید کے استاذ نے اپنی خوشنودی و رضا مندی کا انحصار چند شرائط پر رکھا وہ شرائط ایسے ہیں کہ جن کو قبول کرنے سے استاذ تو بیشک راضی ہو جائیں گے، مگر اس کا محسن جس نے زید کا فائدہ سمجھ کر زید کو اس کے استاذ کے خلاف بھڑکایا تھا اور رشتہ دار سب کے سب بدنام ہو جائیں گے، اور زید کے دھوکہ دہی کی وجہ سے خود زید سے بھی متنفر ہونے کا اندیشہ ہے، اور ایک شور برپا ہو جانے کا اندیشہ ہے، اور زید کے لئے دونوں بزرگوں کا خوش رکھنا ضروری ہے، ایسی حالت میں زید اپنے استاذ سے کہاں تک معافی مانگے، اگر استاذ معاف نہ کریں تو آخرت میں تو گرفت نہ ہوگی؟

### الجواب حامداً ومصلیاً

زید کے ذمہ یہ ضروری ہے کہ وہ استاذ کو خوش رکھے، جن باتوں سے بدنام کیا ہے وہ اگر واقعہً غلط اور دھوکہ ہیں تو زید کے ذمہ یہ بھی ضروری ہے کہ جن لوگوں کے سامنے زید نے اپنے استاذ کو رسوا کیا ہے اور ان کی پگڑی اچھالی ہے ان کے سامنے اس کا اعتراف کرے کہ یہ امور غلط تھے، میں نے جھوٹ بولا اور اپنے استاذ پر بہتان لگایا اس سے اگر اس کے دوسرے مربی اور محسن ناراض ہوتے ہیں یا خود بے اعتبار ہوتا ہے، تو اس کی پرواہ نہ کرے اس کا انجام آخرت میں یقیناً اچھا ہے، اور جب خوف خداوندی اور احکام شرعی اور حقوق استاذ کی بنا پر خلوص کے ساتھ کریگا تو انشاء اللہ تعالیٰ دنیا میں بھی اس کا انجام خراب نہ ہوگا، جیسا گناہ ہوتا ہے ایسے ہی اس کی توبہ ہوتی ہے، بہتان بہت بڑا گناہ ہے، اس کی توبہ بھی زیادہ قابل اہتمام ہے۔ ”اما اذا قال بهتاناً بان لم یکن ذلک فیہ فانہ یحتاج الی التوبۃ فی ثلاثۃ مواضع احدھا ان یرجع الی القوم الذین تکلم بالبهتان عندهم فیقول انی قد ذکرته عندکم بکذا وکذا فاعلموا فی کنت کاذباً فی ذلک والشانی ان یذهب الی الذی قال علیہ

البہتان ویطلب الرضی عنه حتی یجعل فی حل منه والثالث ان یتوب کما سبق فی حقوق اللہ تعالیٰ فلیس شیء من العصیان اعظم من البہتان اھ شرح فقہ اکبر<sup>۱</sup>۔  
اس کے علاوہ استاذ کے شرائط کا حکم ان شرائط کے معلوم ہونے پر معلوم ہو سکتا ہے۔

فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۹/۵/۱۳۵۵ھ

صحیح: عبد اللطیف مظاہر علوم سہارنپور

الجواب صحیح: سعید احمد غفرلہ ۱۹/۱/۱۳۵۵ھ

## بہتان کی آخرت میں سزا

سوال:- اگر کوئی آدمی زبردستی کسی پر الزام لگائے تو آخرت میں اس پر کیا سزا ہے؟

الجواب حامداً ومصلیاً

جو شخص کسی پر بہتان لگائے تو قیامت میں پل صراط پر اس کو روک کر کہا جائے گا کہ بہتان کا ثبوت پیش کرو، تب آگے جانے کی اجازت ہوگی، بہت سخت چیز ہے، جس پر بہتان

۱۔ وشرح فقہ اکبر ص ۱۹۶/ بیان اقسام التوبۃ، مطبوعہ مجتبائی دہلی، تنبیہ الغافلین للسرقندی ص ۹۲/ باب الغیبة، مطبوعہ عباس احمد الباز، مکة المکرمۃ، روح المعانی ص ۲۴۰/ ج ۱۴/ الجزء السادس والعشرون (مطبوعہ دار الفکر بیروت) تحت آیت ۱۲/۔

۲۔ عن معاذ بن انس رضی اللہ تعالیٰ عنہ قال: قال رسول اللہ صلی اللہ علیہ وسلم ومن رمی مسلماً بشئی یرید بہ شینہ حبسہ اللہ علی جسر جہنم حتی یشرج مما قال (مشکوٰۃ شریف ص ۲۲۴/ باب الشفقة والرحمة علی الخلق) الفصل الثانی، مطبوعہ یاسر ندیم دیوبند۔

۳۔ فلیس شیء من الذنوب اعظم من البہتان، تنبیہ الغافلین للسرقندی ص ۹۲/ باب الغیبة، مطبوعہ عباس احمد الباز، مکة المکرمۃ، شرح فقہ اکبر ص ۱۹۶/ بیان اقسام التوبۃ، مطبوعہ مجتبائی دہلی۔



لگایا جائے وہ اگر قسم کھا کر اس کا انکار کر دے تو وہ شرعاً بری سمجھا جائے گا۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۰/۳/۹۰ھ

الجواب صحیح: بندہ نظام الدین عفی عنہ دارالعلوم دیوبند ۱۰/۳/۹۰ھ

امام کے قریب اہل علم و فہم کو کھڑا ہونا چاہئے

سوال:- امام کے پیچھے علم دار بیٹا کھڑا ہونا چاہئے یا نابینا جاہل؟

مسجد میں داخل ہوتے وقت اور مسجد سے خارج ہوتے

وقت سلام

سوال:- اندرون مسجد کے نمازی سنت بھی پڑھ رہے ہوں سلام کرنا مسنون ہے یا

نہیں؟ دروازہ پر سلام کر کے داخل ہونا اور سلام کر کے نکلنا کیسا ہے؟

امام سے گالی گلوچ اور اس پر تہمت لگانا

سوال:- کوئی مقتدی اپنے امام کے ساتھ گالی گلوچ کر کے اغلام بازی کی تہمت

لگائے اور پھر اس کے پیچھے نماز پڑھے تو کیا اس کی نماز ہوگئی؟

ایضاً:- حاسد، متکبر، تعصبی نمازی کے لئے شریعت کا کیا حکم ہے؟

۱۔ البینۃ للمدعی والیمین علی من انکر یعنی حدیث ان الاصل براءۃ الذمۃ یكون المنکر متمسکاً بالاصل فیقبل قوله مع یمینہ (قواعد الفقہ ص ۶۶ / الرسالة الثالثہ قاعدہ ۶۶) مطبوعہ دارالکتاب.

## قومیت کی وجہ سے افضل و غیر افضل ہونا

سوال :- اسلام میں جو چھوٹی بڑی افضل و کمتر قوم کی بنائے محاسنت پیدا کرے وہ مسلمان کہلانے کا مستحق ہے یا نہیں؟

### افضلیت کا مدار

محلہ کی مسجد میں مذکورہ بالا کشمکش موجود ہے اگر کوئی نمازی دوسرے محلہ کی مسجد میں اپنی مسجد چھوڑ کر جماعت کو جائے یاد و کان و مکان پر تنہا نماز پڑھ لے تو کیا حکم ہے؟

### الجواب حامداً ومصلیاً

(۱) سب مقتدی امام کے پیچھے ہی کھڑے ہوتے ہیں البتہ امام کے قریب تو ایسے لوگ کھڑے ہوں جو علم رکھتے ہوں تاکہ اگر لقمہ دینے یا کسی اور اصلاح نماز کی ضرورت پیش آئے تو سہولت رہے۔

(۲) جب اندرون مسجد نماز میں مشغول ہوں تو سلام نہ کیا جائے، پیر و ن مسجد اگر دروازہ کے قریب اگر لوگ فارغ ہوں تو ان کو سلام کر لیا جائے، مسجد سے باہر نکل کر جب اپنے

۱۔ قال عن عبد اللہ بن مسعود رضی اللہ تعالیٰ عنہ قال: قال رسول اللہ صلی اللہ علیہ وسلم: لیسنی منکم اولوالاحلام والنہی ثم الذین یلونہم ثلثاً الحدیث، مشکوٰۃ ص ۹۸ / لیحفظوا صلوتہ اذا سہی او یجعل احداً منہم مکانہ اذا احتاج ۱۲ / حاشیہ مشکوٰۃ شریف ص ۶ / مطبوعہ یاسر ندیم، باب تسویۃ الصف، الفصل الاول.

۲۔ تحت قولہ (سلامک مکروہ علی من تستمع) زاد شیخ مشائخنا الشہاب احمد المنینی، ومن جلسوا فی مسجد لصلواتہم، وتسیحہم هذا عن البعض یسمع رد المحتار، مطبوعہ کراچی ص ۶۱۷ / ج ۱ / باب ما یفسد الصلوۃ، مطلب: المواضع التی یکرہ فیہا السلام، عالمگیری کوئٹہ ص ۳۲۵ / ج ۵ / کتاب الکراہیۃ، الفصل السابع فی السلام.

راستہ پر جائیں تب بھی سلام کر لیا کریں، تو اچھا ہے۔<sup>۱</sup>

(۳) گالی گلوچ تو سب کے ہی ساتھ منع ہے، پھر امام کا احترام تو اور زیادہ ضروری ہے، اور بلا ثبوت شرعی اتنی بڑی بات کہنا بہت بڑا جرم ہے، سخت گناہ ہے، معافی مانگنا واجب ہے، تاہم جس امام پر بڑی تہمت لگائی اور اس سے معافی نہیں مانگی اور نماز اس کے پیچھے پڑھی فرض اس کا بھی ادا ہو گیا نماز صحیح ہو گئی۔

(۴) قومیں سب اللہ کی بنائی ہوئی ہیں، یہ تفریق و تقسیم دنیاوی مصالح تعارف وغیرہ کے لئے ہے، اس سے دنیا ہی میں کچھ قومیں بڑی اور اونچی شمار ہوتی ہیں، کچھ کم درجہ کی مگر محض قوم کی وجہ سے کسی کو حقیر و ذلیل سمجھنا درست نہیں، اور اخروی نجات کا مدار بھی قومیت پر نہیں،

۱۔ قال رسول اللہ صلی اللہ علیہ وسلم یسلم الصغیر علی الکبیر والمار علی القاعد والقلیل علی الکثیر۔ رواہ البخاری مشکوٰۃ ص ۳۹۷ کتاب الاداب، باب السلام، الفصل الاول، مطبوعہ یاسر ندیم دیوبند۔

۲۔ قال رسول اللہ صلی اللہ علیہ وسلم سباب المسلم فسوق وقتاله کفر، متفق علیہ مشکوٰۃ شریف ص ۴۱۱/باب حفظ اللسان، الفصل الاول، مطبوعہ یاسر ندیم دیوبند۔  
۳۔ من قذف مملوکاً او کافراً بالزنا او مسلماً بیا فاسق یا کافراً یا خبیث یا فاجر یا منافق یا لوطی یا من یلعب بالصبيان الی قوله یا حرام زادہ عزر (کنز الدقائق، علی هامش بحر الرائق ج ۵/ ص ۴۲/)  
فصل فی التعزیر، کتاب الحدود، مطبوعہ مکتبۃ الماجدیہ کوئٹہ۔

۴۔ ولو انه قال بهتاناً لم یکن ذلک فیہ فانه یحتاج الی التوبۃ فی ثلاثۃ مواضع، والثانی ان یدھب الی الذی قال علیہ البھتان، ویطلب منه ان یجعله فی حل والثالث ان یتغفر اللہ تعالیٰ ویتوب الیہ فلیس شیء من الذنوب اعظم من البھتان، تنبیہ الغافلین للسمرقندی ص ۹۲/باب الغیۃ، مطبوعہ عباس احمد الباز مکۃ المکرمۃ، شرح فقہ اکبر ص ۱۹۶/بیان اقسام التوبۃ مطبوعہ مجتہائی دہلی۔

۵۔ فالکل سواء فی ذالک فلا وجہ للتفاخر بالنسب، روح المعانی ص ۲۴۳/ج ۱۴/الجزء السادس والعشرون، سورة الحجرات، تحت آیت ۱۲/مطبوعہ دار الفکر بیروت۔

اللہ کے احکامات کو جو بھی زیادہ مانے وہ اللہ کے نزدیک زیادہ باعزت ہے، حضرت نبی اکرم صلی اللہ علیہ وسلم آپ کے صحابہ کرام کو اللہ نے بہت اونچا کیا ان کے اخلاق عالیہ سب سے بلند ہیں ان کی اولاد اگر ان کے طریقہ پر چلے تو وہ سب سے بلند اور مستحق اعزاز ہے۔

(۵) اصل اعزاز یہ ہے کہ اللہ تعالیٰ کے دربار میں قبولیت حاصل ہو جائے، اور اس کا قانون یہ ہے کہ اعتقادات حقہ اخلاق فاضلہ اعمال صالحہ اور اخلاص جس کو جس قدر زیادہ حاصل ہو وہ اسی قدر مقبول ہے پھر اگر محض قومیت کی وجہ سے لوگ اُسے حقیر سمجھیں تو وہ خود جواب دہ ہونگے، یہ جس قدر بھی صبر و تحمل کرے گا اسکے درجات بلند ہونگے بایں ہمہ اگر برداشت نہیں کر سکتا اور نزاع و کشمکش ہو جانے کا اندیشہ ہے تو اس سے بچنے کے لئے دوسری مسجد میں بھی تحصیل جماعت کے لئے جاسکتا ہے۔ فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند

الجواب صحیح: بندہ محمد نظام الدین غنی عنہ دارالعلوم دیوبند ۱۱/۱۱/۸۸ھ

## ریا کی تقسیم

سوال:- کونسا فرد ریا کا جائز ہے اور کونسا واجب اور کونسا مکروہ اور کونسا حرام اور

کونسا مندوب؟ عبید اللہ بلیاوی، ربیع الثانی ۱۴۱۱ھ

۱۔ یا ایہا الناس انا خلقنکم من ذکر و انثیٰ و جعلتکم شعوباً و قبائل لتعارفوا ان اکرمکم عند اللہ اتقکم ان اللہ علیم خبیر (سورة الحجرات آية ۱۳) فان مدو کمال النفوس و تفاوت الاشخاص هو التقویٰ فمن رام ینیل الدرجات العلا فعليه بها، روح المعانی ص ۲۴۲/ج ۱۴/الجزء السادس والعشرون، مطبوعه دار الفکر بیروت.

۲۔ اذا کان امام الحمی زانیاً له ان یتحول الی مسجد آخر و کذا ینبغی اذا کان فیہ خصلۃ تکرہ بسیہا امامتہ لان التحرز عند الکراہۃ اولیٰ من الاتیان بالفضیلۃ حلبی کبیر ص ۲۱۳/فصل فی احکام المسجد، مطبوعه سهیل اکیڈمی لاہور.

## الجواب حامداً ومصلیاً

یہ تقسیم کہاں ہے۔؟ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ  
معین مفتی مدرسہ مظاہر علوم سہارنپور

## فصل دوم:- غیبت اور کینہ کا بیان

### غیبت کی چند صورتوں کا حکم

سوال:- غیبت کی چند صورتیں یہ ہیں:

مظلوم اپنے ظالم کے ظلم کو بیان کرے لوگوں کو نقصان سے بچانے کے لئے اس قسم کی باتیں کہنا کہ مثلاً فلاں مرد کے پیغام نکاح کو منظور نہ کرنا کیونکہ شرابی ہے یا جواری ہے، فلاں تاجر سے سودا مت خریدنا کیوں کہ فریبی ہے کم تولتا ہے، یا فلاں کو قرض مت دینا کیونکہ دھندہ ہے یا فلاں طبیب سے علاج مت کرانا کیونکہ نیم حکیم ہے سند یافتہ نہیں ہے، یا فلاں کاریگر سے کام مت کرانا کیونکہ اناڑی ہے فلاں پیر سے مرید مت ہونا کیونکہ بدعتی ہے، احقر سمجھتا ہے کہ یہ سب صورتیں جائز بلکہ دوسروں کو نقصان سے بچانے والی ہیں:

(الف) خیال میرا درست ہے یا نہیں؟

(ب) کھلم کھلا گناہ کرنے والے اور بدعتی کے گناہ اور بدعت کو بلا ضرورت بیان

کرنا جائز ہے یا نہیں؟

(ج) اسکے کھلے گناہ یا بدعت کے علاوہ اسکے دوسرے عیوب کا ذکر کرنا منع ہے یا نہیں؟

(د) گناہ بدعت اور عیوب کے علاوہ اس کے دیگر اذکار میں اس کی آبرو کا لحاظ نہ کرنا

مثلاً بجائے اس کے کہ وہ گھڑی سازی کرتے ہیں یوں کہنا کہ گھڑی ساز ہے اور آئے تھے کہ

بجائے آیا تھا کہنا جائز ہے یا نہیں؟

الجواب حامداً ومصلیاً

(الف) آپ کا خیال صحیح ہے مگر قدر ضرورت سے تجاوز نہ کیا جائے، اگر کہیں

بغیر بیان عیب، نقصان و مضرت سے تحفظ ہو سکے مثلاً اتنی بات کافی ہو جائے کہ فلاں پیغام نکاح کو منظور کرنا اچھا نہیں، تو پھر اس کے شرابی جواری وغیرہ ہونے کی صراحت بھی نہ کی جائے، ضرورت پیش آئے تو کم سے کم بیان پر کفایت کی جائے یہی حال دیگر امور کا ہے۔

(ب) بدعتوں اور گناہوں کی قباحت و مذمت تو صاف صاف بیان کی جائے، مگر جہاں ضرورت ہو بلا ضرورت بجائے اس کے سنتوں اور اطاعتوں کے فضائل و مناقب بیان کئے جائیں، جہاں تک ہو سکے گنہگار اور بدعات کے مرتکب کا نام نہ لیا جائے۔<sup>۱</sup>

(ج) اس کی وجہ سے جن عیوب میں دوسروں کے مبتلا ہو جانے کا اندیشہ ہو ان عیوب کی مذمت کی جائے، مگر یہ کہہ کر نہیں کہ فلاں شخص میں یہ عیوب ہیں۔<sup>۲</sup>

۱۔ وتجب الغيبة لغرض صحيح شرعى لا يتوصل اليه الا بهاء وتنحصر فى ستة اسباب: الاول: التظلم، الرابع: تحذير المسلمين من الشر، فتجوز اجمالاً، وكان يشيرون لم يستشر على مرید تزوج او مخالطة لغيره فى امر دينى او دنيوى ويقتصر على مايكفى، فان كفى لا يصلح لك فذاك ولا يجوز الزيادة على مايكفى، روح المعانى ص ۲۲۲ / ج ۱ / الجزء السادس والعشرون، سورة الحجرات، تحت آيت ۱۲ / مطبوعه مصطفى احمد الباز، مكة المكرمة، نووى على هامش المسلم ص ۳۲۲ / ج ۲ / كتاب البر والصلة، باب تحريم الغيبة، مطبوعه رشيديه دهلى، احياء علوم الدين ص ۱۳۲، ۱۳۳ / ج ۳ / كتاب آفات اللسان، الآفة الخامسة عشر بيان الاعذار المخصصة فى الغيبة، مطبوعه مصر.

۲۔ فاذا رأيت فقيها يتردد الى مبتدع او فاسق وخفت ان تتعدى اليه بدعته وفسقه فلك ان تكشف له بدعته وفسقه، احياء علوم الدين ص ۱۳۲ / ج ۳ / كتاب آفات اللسان، الآفة الخامسة عشر، بيان الاعذار المخصصة فى الغيبة، مطبوعه مصر.

۳۔ لا تكون الغيبة الا فى قوم معلومين، والكف عن ذالك افضل، تنبيه الغافلين للسمرقندى ص ۹۳ / باب الغيبة، مطبوعه عباس احمد الباز مكة المكرمة.

۴۔ ولا غيبة لظالم يؤذى الناس الى قوله قلت فتباح غيبة مجهول وظالم ومتظاهر بقبیح ولمصلهرة ولسؤ اعتقاد تحذيراً منه الخ، سكب الانهر على مجمع الانهر ج ۴ / ص ۲۲۱ / مطبوعه دار الكتب العلمية بيروت، كتاب الكراهية، فصل فى (باقى حواشى الگلے صفحہ پر ملاحظہ فرمائیں)

(د) محض آبروریزی کے لئے ایسا ہرگز نہ کیا جائے؛ آپ کی نصیحت سر آنکھوں پر جی خوش ہوا، ایسے آدمی کم ہیں، جو اس طرح خیر خواہی سے نصیحت کریں، ضوابط کام کی سہولت کے لئے ہی بنائے جاتے ہیں، یہ بھی صحیح ہے کہ بعض سوال کا جواب بہت مختصر ہاں یا نہیں، میں چلتا ہے، بعض کا جواب تفصیل طلب ہوتا ہے، جس میں دیر لگتی ہے، اس سلسلے میں مزید تفصیل کے لئے دفتر اہتمام سے مراجعت فرمائیں۔ فقط واللہ سبحانہ تعالیٰ اعلم

حررہ العبد محمود غنی عنہ دارالعلوم دیوبند ۲/۱۹/۸۹ھ

الجواب صحیح: بندہ نظام الدین غفرلہ دارالعلوم دیوبند ۲/۲۲/۸۹ھ

## فاسق کی غیبت

سوال:- فاسق کی غیبت میں ویسا ہی گناہ ہے جیسا غیر فاسق کی یا کچھ فرق ہے، یا بالکل گناہ نہیں؟

## الجواب حامداً ومصلیاً

فاسق کی غیبت اگر دوسروں کو اس کے ضرر سے بچانے کے لئے یا اس کی اصلاح کے

(پچھلے صفحہ کے باقی حواشی) المتفرقات، شرح منظومة ابن وهبان ص ۲۶۱ ج ۲ / فصل من کتاب الکراهية، بیان ثلاث صور من ذکر المساوی لاتعد غيبة، مطبوعه الوقف المدنی الخیری دیوبند، درمختار علی الشامی کراچی ص ۴۰۹ ج ۲ / کتاب الحظر والاباحه، فصل فی البیع. ۵ ومن الغيبة ان يقول: بعض من مربنا اليوم، اذا كان المخاطب يفهم شخصا معیناً لان المحذور تفهیمه، درمختار علی الشامی کراچی ص ۴۱۰ ج ۲ / کتاب الحظر والاباحه، فصل فی البیع.

(حاشیہ صفحہ ۱) ۱ (وفی حدیث طویل) عن ابی ہریرۃؓ قال رسول اللہ صلی اللہ علیہ وسلم: بحسب امرء من الشر ان يحقر اخاه المسلم، كل المسلم على المسلم حرام، دمه وماله وعرضه، مسلم شریف ص ۳۱۷ / ۲، کتاب البر والصلة، باب تحریم ظلم المسلم وخذله الخ مطبوعه رشیدیہ دہلی.



لئے کسی بڑے کے سامنے کی جائے، اور بقدر ضرورت کی جائے تو گناہ نہیں ورنہ گناہ ہے۔<sup>۲</sup>

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

## پیر صاحب کا مریدین کی غیبت کرنا

سوال:- ایک پیر صاحب اپنے مریدین کی لوگوں کے سامنے برائی کیا کرتے ہیں، یہ غیبت ہوئی یا نہیں؟

### الجواب حامداً ومصلیاً

کسی بھی مسلمان کی غیبت کرنا جبکہ مصلحت دین اس سے متعلق نہ ہو ممنوع ہے ”وَلَا يَغْتَب بَّعْضُكُم بَعْضًا“ (القرآن الکریم)<sup>۳</sup> اگرچہ پیر صاحب کا مقصد غیبت سے مرید

۱۔ الاصل فی الغيبة الحرمة وقد تجب اوتباح لغرض صحيح شرعی لا يتوصل اليه الا بها، الرابع: تحذير المسلمين من الشر ونصيحتهم كجرح الرواة الخ، الثاني الاستعانة على تغيير المنكر بذكره لمن يظن قدرته على ازالته بنحو فلان يعمل كذا فازجره عنه، الزواجر لابن حجر الهيتمي ص ۵۵۶ / ج ۳ / كتاب النكاح، الكبيرة الثامنة والتاسعة والاربعون بعد المأتين الغيبة والسكوت عليها، مطبوعه نزار مصطفى الباز، شامی زکریا ص ۵۸۶ / ج ۹ / كتاب الحظر والاباحة، فصل في البيع، شامی کراچی ص ۴۰۹ / ج ۶ / تنبيه الغافلين للسمرقندی ص ۹۳ / باب الغيبة، مطبوعه عباس احمد الباز، روح المعاني ص ۲۴۲ / ج ۱۴ / الجزء السادس والعشرون، سورة الحجرات تحت آیت ۱۲ / مطبوعه دارالفکر.

۲۔ وان توقف على ذكر عيب ذكره، ولا تجوز الزيادة عليه او عيبن اقتصر عليهما وهكذا لان ذالك كباح الميتة للمضطر فلا يجوز تناول شيء منها الا بقدر الضرورة، الزواجر ص ۵۵۶ / ج ۳ / كتاب النكاح، الكبيرة الثامنة والتاسعة والاربعون بعد المأتين، مطبوعه نزار مصطفى الباز، روح المعاني ص ۲۴۲ / ج ۱۴ / الجزء السادس والعشرون، سورة الحجرات آیت ۱۲ / مطبوعه دارالفکر.

۳۔ الآية ۱۲ / سورة الحجرات.

ترجمہ: تم میں سے بعض بعض کی غیبت نہ کرے۔ (بیان القرآن)

کی اصلاح کرنا ہے، اور مرید کے سامنے ظاہر کرنا خلاف مصلحت ہو، اور لوگوں کے سامنے مرید کی برائی اس واسطے کرتے ہیں تاکہ ان کے ذریعہ مرید کو اپنی برائی کا علم ہو جائے تو ایک یا دو آدمی کے ذریعہ اس مرید کو اطلاع کرا دیں کہ جس سے مرید کی اصلاح ہو جائے، مجمع میں لوگوں کے سامنے بیان نہ کریں<sup>۲</sup>۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۲/۲/۸۸ھ

## موتی کی غیبت اور برائی

سوال:- کسی متبع شریعت مسلمان مردہ کو ابو جہل چور اور قسم قسم کے ناساز الفاظ سے ملقب کرنا، اور تہمت لگانا جائز ہے یا نہیں؟

### الجواب حامداً ومصلیاً

اگر کوئی مردہ واقعہ بھی چوری وغیرہ کبائر میں مبتلا تھا، تب بھی اس کے ان افعال کا ذکر کر کے اس کی برائی کرنا غیبت اور حرام ہے،<sup>۳</sup> اور مردہ کی غیبت کا گناہ زندہ کی غیبت سے

۱۔ وتباح الغيبة لغرض شرعی، وذالک لستة اسباب، الثانی الاستعانة علی تغییر المنکر ورد المعاصی الی الصواب فیقول لمن یرجو قدرته فلان یعمل کذا فازجره عنه ونحو ذالک، شرح النووی علی المسلم ص ۳۲۲ ج ۲ / کتاب البر والصلة، باب تحریم الغيبة، مطبوعہ رشیدیہ دہلی، روح المعانی ص ۲۴۲ ج ۱ / الجزء السادس والعشرون تحت آیت ۱۲ / مطبوعہ دار الفکر بیروت، ولا تجوز الزیادة، علی ما یکفی، روح المعانی (المصدر السابق)  
۲۔ تقدم تخريجه: تحت عنوان ”فاسق کی غیبت گناہ ہے یا نہیں؟“

۳۔ قال ابن بطلال: سب الاموات یجرى مجرى الغيبة فان كان غالب احوال المرء الخیر فالاغتياب له ممنوع، ويحتمل ان يكون النهی علی عمومہ فیما بعد الدفن، وقد عملت عائشةؓ رواية هذا الحديث بذلك فی حق من استحق عندها اللعن فكانت تلعه وهو حی، فلمامات تركت ذالک ونهت عن لعنه الخ، فتح الباری ص ۲۳۳ ج ۳ / کتاب الجنائز، باب ما ینهی من سب الاموات، مطبوعہ نزار مصطفى الباز.

زیادہ سخت ہے، اور اگر واقعہ وہ ان میں مبتلا نہ تھا تو یہ بہتان ہے اس کا گناہ غیبت سے بھی زیادہ ہے۔ ”فلیس شئی من الذنوب اعظم من البہتان، تنبیہ الغافلین“ ص ۶۰ / ۱۔

فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۵/ صفر ۱۴۰۹ھ

الجواب صحیح: سعید احمد غفرلہ مفتی مدرسہ مظاہر علوم سہارنپور ۵/ صفر ۱۴۰۹ھ

الجواب صحیح: عبداللطیف مدرسہ مظاہر علوم سہارنپور ۵/ صفر ۱۴۰۹ھ

## غیبت کی معافی کا طریقہ

سوال:- ایک آدمی کی غیبت کی وہ معافی مانگنے پر معاف نہ کرے تو تلافی کی کیا صورت ہو سکتی ہے؟

### الجواب حامداً ومصلیاً

جس شخص کی غیبت کی گئی ہے اس سے وہ باتیں جو اس سے غائبانہ میں کی ہیں، تفصیل کے ساتھ بیان کر کے خلوص کے ساتھ معافی مانگنا ضروری ہے، بلا اس کے کوئی چارہ نہیں، البتہ

۱۔ لقولہ علیہ السلام: لا تسبوا الاموات فانہم قد افضوا الی ما قدموا وقال رسول اللہ صلی اللہ علیہ وسلم: اذكروا محاسن موتاكم وكفوا عن مساویہم، کتاب الاذکار للنووی ملخصاً ص ۱۵۱ / باب النہی عن سب الاموات، مطبوعہ دارالکتاب العربی بیروت۔

۲۔ عن ابی ہریرۃ رضی اللہ تعالیٰ عنہ ان رسول اللہ صلی اللہ علیہ وسلم قال: اتدرون ما الغیبة؟ قالوا اللہ ورسولہ اعلم قال ذکرک اخاک بما یکرہ قیل: افرأیت ان کان فی اخی ما اقول؟ قال: ان کان فیہ ما تقول فقد اغتبتہ وان لم یکن فیہ فقد بہتہ، مسلم شریف ص ۳۲۲ ج ۲ / کتاب البر والصلة، باب تحریم الغیبة، مطبوعہ رشیدیہ دہلی۔

۳۔ تنبیہ الغافلین للامام الشیخ نصر بن محمد بن ابراہیم السمرقندی ص ۹۲ / باب الغیبة، مطبوعہ دارالکتب العلمیہ بیروت، شرح فقہ اکبر ص ۱۹۶ / بیان اقسام التوبۃ، مطبوعہ مجتہائی دہلی۔

اگر تفصیلی بیان میں ضرر کا اندیشہ ہو تو مجہولاً ہی (مثلاً یہ کہے کہ مجھ سے جو کچھ غلطی ہوئی ہے معاف کر دیجئے) معافی مانگ لے لیکن اگر معافی مانگنے اور احسان و مودت کرنے کے باوجود معاف نہ کرے تو توبہ و استغفار کر لے، یہی غیبت کی تلافی کر دے گا (کما فی رد المحتار<sup>۱</sup>)

ج ۵ / ص ۲۶۳ / مطبوعہ نعمانیہ

توضیح:- جس کی غیبت کی ہے اس کی تعریف بھی کی جائے، اس کے لئے دعاء خیر کی جائے، ایصال ثواب کیا جائے، اس کے ساتھ اور اس کے متعلقین کے ساتھ احسان کیا جائے، انشاء اللہ تعالیٰ مکافات ہو جائے گی۔ فقط واللہ سبحانہ تعالیٰ اعلم

حرره العبد محمود عفی عنہ دارالعلوم دیوبند ۱۴۸۸ھ  
الجواب صحیح: بنده محمد نظام الدین عفی عنہ دارالعلوم دیوبند ۱۴۸۸ھ

## مسلمان سے کینہ رکھنا

**سوال :-** ایک مسلمان دوسرے مسلمان سے کسی بنا پر اپنے دل میں کینہ رکھتا ہے اور

١٠ قال ملاعلى القارى فى شرح المشكوة: وهل يكفيه أن يقول اغبتك فاجعلنى فى حل ام لا بدران يبين ما اغتاب ؟ قال بعض علماءنا فى الغيبة لا يعلمه بها بل يستغفر الله له ان علم ان اعلامه يثير اعلامه فتنه ، ويدل عليه ان الابرء عن الحقوق المجهولة جائز عندنا، والمستحب لصاحب الغيبة ان يبرئه عنها، قال النوى ورأيت فى فتاوى الطحاوى انه يكفى الندم والاستغفار فى الغيبة (شامى زكريا ج ٩ / ص ٥٨٩ / مطبوعه كراچى ص ٢١١ / ٢، كتاب الحظر والاباحة، فصل فى البيع، مرقاة شرح مشكوة ص ٢٢٥ / ج ٢ / باب حفظ اللسان والغيبة الخ، الفصل الثالث، قبيل باب الوعد، مطبوعه بمبئى .

٢ لا بد من الاستحلال ان قدر عليه فان كان غائباً او ميتاً فينبغي ان يكثر له الاستغفار والدعاء ويكثر من الحسنات، وسبيل المتعذر ان يبالي في الشئ عليه والتودد اليه ويلزم ذلك الخ، احياء علوم الدين ص ١٣٣ / ج ٣ / كتاب آفات اللسان، الآفة الخامسة عشر، بيان كفارة الغيبة، مطبوعه مصر .

ظاہر میں وہ اس سے ملتا جلتا ہے، تو وہ شخص شرع کے لحاظ سے کیسا ہے؟

### الجواب حامداً ومصلیاً

بلاوجہ شرعی کے مسلمان کی طرف سے کینہ رکھنا گناہ ہے خواہ کتنا ہی بڑا گنہگار کیوں نہ ہو، البتہ کسی فاسق کے فسق سے خوش ہونا بھی جائز نہیں، بلکہ اس کے فسق کو برا سمجھنا چاہئے، اور خود اس کی اصلاح کی کوشش کرنی چاہئے، زبان سے سمجھائے، دل سے دعا کرے، اگر اس نے ستایا ہے اس وجہ سے دل میں برائی رہے تب بھی چاہئے کہ دل کو صاف کرنے کی کوشش کرے، اور یہ سوچے کہ میں خداوند تعالیٰ کا نافرمان بندہ ہوں، اگر خداوند تعالیٰ اپنی ناراضی مجھ پر اس وجہ سے کریں تو پھر میرا ٹھکانہ کہاں ہوگا، جب میں اللہ تعالیٰ سے امید رکھتا ہوں، کہ وہ میرے قصور کو معاف کر دے گا، تو مجھے بھی چاہئے کہ میں اس ستانے والے کے قصور کو معاف کر دوں، اس کے باوجود بھی اگر وہ دل سے برائی نہ نکلے تب بھی اس برائی کے تقاضہ پر عمل کرنا جائز نہیں، اور ایسی حالت میں یہ شخص معذور ہے، تاہم اس کے نکالنے کی کوشش جاری رکھے۔

فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۱۱/۶/۱۴۲۶ھ

صحیح: عبد اللطیف مفتی مدرسہ ہذا

الجواب صحیح: سعید احمد غفرلہ ۱۱/۵/۱۴۲۶ھ

۱۔ قال رسول اللہ صلی اللہ علیہ وسلم یا کم والظن فان الظن اکذب الحدیث ، ولا تحسسوا ولا تجسسوا ولا تناسجسوا ولا تحاسدوا ولا تباعضوا ولا تدابروا وكونوا عباد الله اخواناً. (مشکوٰۃ ج ۲ / ص ۴۲، باب ماینبی عن التهاجر والتقاطع، الفصل الاول،  
 ۲۔ قال تعالیٰ: ولا تترکوا الی الذین ظلموا الآیۃ، انہی متناول للانحطاط فی ہواہم والانقطاع الیہم والرضاء بأعمالہم، مرقاة شرح مشکوٰۃ شریف ص ۶۴۰ ج ۴ / باب حفظ اللسان والغیبة والشتیم، الفصل الثالث، مطبوعہ اصح المطابع بمبئی.

## فصل سوم:- تحقیر مسلم کا بیان

### کسی کی تحقیر و تذلیل

**سوال:-** بکراپنے عیوب کو چھپاتا ہے، اور دوسرے کے عیب کو برملا ظاہر کرتا ہے، کیا شرعاً ایسا کرنا جائز ہے، اگر نہیں تو جواب میں کوئی حدیث تحریر فرمائیں اور یہ بھی واضح فرمائیں کہ اسلام میں بکرا کا کیا مقام ہے؟ بینو ابالسنۃ والکتاب تو جروا؟

#### الجواب حامداً ومصلیاً

محض مشغلہ مجلس بنانے یا دوسروں کو ذلیل و رسوا کرنے کے لئے اس کے عیوب کو ظاہر کرنا اور اچھا لانا خود ہی بہت بڑا عیب ہے اور سخت معصیت ہے، حدیث شریف میں ہے کہ جو شخص اپنے مسلمان بھائی کی عیب جوئی اور پردہ دری کرتا ہے، اللہ پاک اس کو رسوا کرتا ہے، اور اس کا عیب ظاہر کرتا ہے، اگرچہ وہ اپنے مکان میں چھپ کر عیب کا کام کرے؛<sup>۱</sup> ایک دوسری حدیث میں ہے کہ مسلمان آبروریزی بدترین سود ہے،<sup>۲</sup> (سود کا ایک درہم ۳۶ دفعہ زنا

۱- عن ابن عمر رضی اللہ عنہما قال: صعد رسول اللہ صلی اللہ علیہ وسلم المنبر، فنادی بصوت رفیع، فقال: یا معشر من اسلم بلسانہ ولم یفرض الایمان الی قلبہ لا تؤذوا المسلمین ولا تعیروہم ولا تتبعوا عوراتہم فانہ من یتبع عورة اخیه المسلم یتبع اللہ عورته ومن یتبع اللہ عورته یفضحہ ولو فی جوف رحلہ (مشکوٰۃ ج ۲ / ص ۴۲۹ / باب ما ینہی عنہ من التہاجر، الفصل الثانی جمع الفوائد ص ۲۵۱ / ج ۲ / کتاب الآداب، الحسد والظن وتبع العورات، مطبوعہ مشروع المکتبۃ الجامعۃ المکرمۃ.

۲- عن النبی صلی اللہ علیہ وسلم قال: ان من اربی الربوا لا استطالة فی عرض المسلم بغير حق (مشکوٰۃ ج ۲ / ص ۴۲۹، باب ما ینہی عنہ من التہاجر، الفصل الثانی، مطبوعہ یاسر ندیم دیوبند)

کرنے سے بھی سخت ہے) فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۲/۱۰/۱۴۰۹ھ

## اپنی بات کو اونچا رکھنا

سوال:- اگر کوئی شخص اللہ اور اس کے رسول کی راہ کے خلاف چل کر اپنی بات کو اونچی رکھے اور اپنے فلاں بہنوئی کی بات کو گرانا چاہتا ہے ہو کسی وجہ سے، تو وہ شخص کیسا ہے؟

الجواب حامداً ومصلیاً

وہ شخص گنہگار ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۸/۵/۱۴۲۵ھ

## اپنے کو بڑا سمجھنا اور دوسرے کو ذلیل سمجھنا

سوال:- اپنے کو بڑا سمجھنا اور دوسرے کو ذلیل سمجھنا کیسا ہے؟

الجواب حامداً ومصلیاً

اپنے کو بڑا سمجھنا تکبر ہے، جس کو کہ حرام ہے، جس کو اپنا امام یا امیر بنالیا ہے، جائز کاموں

۱ عن عبد اللہ بن حنظلہ (غسیل الملائکة) قال: قال رسول اللہ صلی اللہ علیہ وسلم: درهم ربواً يأكله الرجل وهو يعلم اشد من ستة وثلاثين زنية، مشکوة شریف ص ۲۴۶/ ج ۱/ کتاب البیوع، باب الربا، الفصل الثالث، مطبوعه یاسر ندیم.

۲ قال ان اللہ جمیل يحب الجمال الکبر بطر الحق و غمط الناس (مشکوۃ شریف ج ۲/ ص ۴۳۳، باب الغصب والکبر، الفصل الاول، مطبوعه یاسر ندیم دیوبند، راجع للتفصیل الزواجر عن اقتراف الکبائر ص ۱۲۲/ ج ۱/ الکبیرۃ الرابعة الکبر والعجب والخیلاء، مطبوعه احمد الباز.

۳ اما الکبر فقال الراغب هو الحالة التي يتخصص بها الانسان من (باقی حواشی اگلے صفحہ پر ملاحظہ ہو)

میں اس کی مخالفت کرنا نہیں چاہئے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۳/۶/۸۵ھ

## مسئلہ پر عمل کرنے والے کو ذلیل و حقیر سمجھنا

سوال:- اگر کوئی شخص شریعت کے مسئلہ پر عمل کرتا ہے تو لوگ اس کو ذلیل و حقیر سمجھتے ہیں آیا اس مسئلہ پر عمل کرنا درست ہے یا نہیں؟

### الجواب حامداً ومصلیاً

شریعت کے مسئلہ پر عمل کرنے سے کم علم اور کم دین والے حقیر سمجھتے ہیں اپنا نقصان خود کرتے ہیں، اللہ پاک اور اس کے رسول صلی اللہ علیہ وسلم کے یہاں اس کی عزت ہوگی دنیا والوں کی نظروں میں عزت حاصل کرنے کیلئے احکام شرع کو ہرگز ترک نہ کیا جائے۔  
”ایبتغون عندهم العزة فان العزة لله جميعا الاية“ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۶/۱۱/۹۲ھ

(پچھلے کے باقی حواشی) اعجاب نفسه بان يرى نفسه اكبر من غيره، مرقاة شرح مشکوٰۃ ج ۴/ ص ۷۸/ اول باب الغضب والكبر، مطبوعه اصح المطابع بمبئی.  
۲ قال النوى قال العلماء الخيلاء والمخيلة والبطر والذهو والتبختر كلها بمعنى واحد وهو حرام الخ اتحاف السادة المتقين ص ۸/۳۴/ كتاب العجب والكبر، بيان ذم الاختيال واطهار آثار الكبر في المشي، مطبوعه دار الفكر بيروت.

۱ وطاعته (ای الامیر) واجب علی کل مسلم سواء امر بما یوافق طبعه اولم یوافقہ بشرط ان لا یامرہ بمعصیۃ فان امرہ بها فلا تجوز طاعته، مرقاة شرح مشکوٰۃ ج ۴/ ص ۱۱۸/ کتاب الامارة والقضاء، الفصل الاول، مطبوعه اصح المطابع بمبئی.

۲ سورة نساء الآية ۱۳۹/ کیا ان کے پاس معزز رہنا چاہتے ہیں سوا عز از تو سارا خدا تعالیٰ کے قبضہ میں ہے،



## فصل چہارم:- وعدہ خلافی کا بیان

### وعدہ خلافی کا حکم

سوال:- اگر کوئی شخص وعدہ خلافی کرے تو شرعاً کیا حکم ہے؟ جبکہ اس وعدہ کی کوئی حد مقرر نہ کی گئی ہو؟

#### الجواب حامداً ومصلیاً

وعدہ خلافی کرتے وقت یہ نیت کرنا کہ اس کو پورا نہیں کرنا ہے، یہ منافق کی نشانی ہے لیکن اگر نیت تو پورا کرنے کی تھی، پھر کسی عذر کی وجہ سے پورا نہیں کر سکا، تو اس پر گناہ نہیں، بلا عذر پورا نہ کرنا گناہ ہے۔ فقط واللہ سبحانہ تعالیٰ اعلم

حررہ العبد محمد وغفرلہ دارالعلوم دیوبند ۱۲/۱/۸۸ھ

### وعدہ خلافی

سوال:- ایک شخص مجمع کثیر میں حتمی وعدہ کرتا ہے، کہ جب بھی میں حج بیت اللہ شریف کو جاؤنگا، اپنے استاذ محترم کو لے جاؤں گا، لیکن اب اس کی نیت بدل گئی، اب جاتے وقت اکیلا جا رہا ہے؟ استاذ کو اپنے ہمراہ نہیں لے جا رہا ہے، انکا خرچ ہی برداشت کرنے کو تیار ہے، تو اب اس شخص کو کیا کہا جائے؟ دروغ گویا وعدہ خلاف؟ شرعی رو سے اس کا تاوان

۱- عن زید بن ارقم عن النبی صلی اللہ علیہ وسلم قال: اذا وعد الرجل اخاه ومن نيته ان يفی له فلم یف ولم یجئ للمیعاد (لمانع) فلاثم علیہ، مشکوٰۃ ج ۲/ ص ۲۱۶، باب الوعد، قال الملا علی القاری تحت هذا الحدیث، مفہومہ ان من وعد وليس من نيته ان يفی فعلیہ الاثم سواء وفی به اولم یف فانه من اخلاق المنافقین، مرقاة ج ۴/ ص ۲۴۷، باب الوعد، مطبوعہ اصح المطابع

دنیا میں کیا ہوگا؟

### الجواب حامداً ومصلیاً

اگر وعدہ کرتے وقت یہ نیت ہو کہ اس کو پورا نہیں کروں گا، بلکہ محض دھوکہ دینے کے لئے وعدہ کیا ہے، تو یہ منافق کی علامت ہے، سخت معصیت ہے، اللہ تعالیٰ محفوظ رکھے، اگر وعدہ کرتے وقت پورا کرنے کا ارادہ تھا لیکن بعد میں کسی عذر کی وجہ سے پورا نہیں کر سکا تو یہ گناہ ہی نہیں، اگر بلا عذر پورا نہیں کیا تو یہ گناہ ہے۔<sup>۱</sup> الاشباہ والنظائر میں ہے ”الحلف فی الوعد حرام“ اس کے ذیل میں علامہ حموی نے تفصیل بیان کی ہے، پس زید کا خیال جیسا ہوگا اس پر ایسا ہی حکم ہوگا۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۳/۱۰/۹۰ھ

الجواب صحیح: بندہ نظام الدین عفی عنہ دارالعلوم دیوبند ۲۳/۱۰/۹۰ھ

### ضمانت میں وعدہ خلافی

سوال:- ولی محمد نے ایک وقت میں حاجت مندی اور پریشانی کی حالت میں محمد اسماعیل سے کہا کہ میرے یہاں بیاہ شادی پڑی ہوئی ہے، نقد روپیہ میرے پاس نہیں، جس بزاز سے آپ کپڑا خریدتے ہیں اس کی آپ سے جان پہچان اور لین دین ہے، لہذا شادی

۱۔ عن زید بن ارقم عن النبی ﷺ قال اذا وعد الرجل اخاه ومن نيته ان يفي له فلم يفي ولم يجئ للميعاد (لما نفع) فلا اثم عليه، مشکوٰۃ ج ۲/ص ۱۶۴، باب الوعد، قال الملا علی القاری، تحت هذا الحديث مفهومه ان من وعدو ليس من نيته ان يفي فعلية الاثم سواء وفي به او لم يفي فانه من اخلاق المنافقين، مرقاة ج ۴/ص ۶۴، باب الوعد، مطبوعه اصح المطابع بمبئی،

۲۔ الاشباہ والنظائر ص ۱۵۹/ کتاب الحظر والاباحۃ، الفن الثانی مطبوعه اشاعت الاسلام دہلی.

۳۔ راجع: الاشباہ والنظائر مع شرحه للحموی ص ۲۳/ ج ۳/ کتاب الحظر والاباحۃ، مطبوعه کراچی.

کے موقع پر اُدھار کپڑا مجھے دلوادیتے؟ محمد اسماعیل نے اس کی مجبوری کو محسوس کر کے حسب ضرورت مبلغ دو سو روپیہ کا کپڑا اپنی ضمانت پر اس کو دلوادیا، بعد شادی وعدہ کے مطابق چند بار تقاضا بھی کیا گیا، مگر وہ بلا مجبوری استطاعت ہوتے ہوئے بھی آج کل کرتا رہا، یہاں تک کہ کئی سال گزر گئے، اب اس کی نیت ہی بدل گئی کہ نہیں دیں گے، تو کیا کر سکتے ہیں، کوئی رقعہ اور دستاویز تو روپیہ کی بابت لکھا نہیں ہے، کہ بذریعہ نالش عدالت وصول کر لیتے، لہذا حیلہ بہانہ کر کے روپیہ مذکور بزاز اور ضامن محمد اسماعیل کو ادا کرنے سے انکار کر دیا، حاصل کلام یہ ہے کہ کیا ولی محمد کے لئے ایسی وعدہ خلافی کرنا اور اپنے بار کو ضامن پر ڈال دینا جائز ہوگا، اور آخرت میں اس کا مواخذہ نہ ہوگا، اور اگر اس طرح کی وعدہ خلافی کرنا اور اپنا بار ضامن پر ڈالنا ناجائز ہو اور آخرت میں مواخذہ بھی ہو تو اس سے بچنے کی کیا صورت ہو سکتی ہے؟

### الجواب حامداً ومصلیاً

یہ وعدہ خلافی اور دوسرے کاروباریہ استطاعت کے باوجود نہ دینا ظلم ہے، گناہ ہے، یہ حق العبد ہے، جس پر آخرت میں سخت پکڑ ہوگی، اور دنیا میں بھی وبال آئے گا، خدا سے ڈرنا چاہئے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۳۰/۱۱/۹۲ھ

الجواب صحیح: بندہ نظام الدین عفی عنہ دارالعلوم دیوبند ۳۰/۱۱/۹۲ھ

۱۔ الخلف فی الوعد حرام (الاشباہ والنظائر ص ۵۹، کتاب الحظر والاباحۃ، مطبوعہ اشاعت الاسلام دہلی، عن ابی ہریرۃ رضی اللہ تعالیٰ عنہ، ان رسول اللہ صلی اللہ علیہ وسلم قال: مطل الغنی ظلم الحدیث متفق علیہ ص ۲۵۱ ج ۱ / کتاب البیوع، باب الافلاس والانظار، الفصل الاول، مطبوعہ یاسر ندیم۔

۲۔ قال رسول اللہ ﷺ من كانت لہ مظلمة لآخره من عرضه او شیء فليتحللہ منه اليوم قبل ان لا یكون دینار ولا درہم من كان لہ عمل صالح اخذ منه بقدر مظلمته وان لم یکن لہ حسنات اخذ من سیئات صاحبه فحمل علیہ. (مشکوٰۃ شریف ج ۲ / ص ۴۳۵) باب الظلم، الفصل الاول، مطبوعہ یاسر ندیم دیوبند،

## وعدہ خلافی اور قسم کا کفارہ

سوال :- دو شخص ملکر آپس میں کاروبار کرتے تھے، دونوں نے زبانی طور سے اس بات کا اقرار کیا تھا کہ ہم دونوں مل کر ہمیشہ کاروبار کریں گے، مگر کچھ دنوں بعد دونوں میں پھوٹ پیدا ہو گئی، ان دونوں میں سے کسی ایک نے اپنے اقرار کو توڑ دیا تو بتائیں کہ اس کا کفارہ کیا ہوگا؟

### الجواب حامداً ومصلیاً

اگر قسم نہیں کھائی تھی صرف وعدہ کیا تھا اور بلا وجہ وعدہ توڑ دیا تو اس سے گناہ ہوا، اگر کوئی وجہ پیش آئی تو وعدہ توڑنے سے گناہ نہیں ہوا، کذافی شرح الاشباہ والنظائر؛ اگر قسم کھائی تھی پھر اسکے خلاف کیا تو اسکے ذمہ کفارہ لازم ہے، دس غریبوں کو دو وقت شکم سیر کھانا کھلائے یا ان کو کپڑا پہنائے، اگر اتنی وسعت نہ ہو تو تین روزے مسلسل رکھے، کذافی رد المحتار<sup>۱</sup>

فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند مکیم جمادی الثانیہ ۱۴۰۹ھ

۱۔ الخلف فی الوعد حرام کذافی اضحیۃ الذخیرۃ فی القنیۃ وعدہ ان یاتیہ فلم یاتہ لایثم ولا یلزم الوعد الخ (الاشباہ والنظائر) وفی شرحہ للشیخ محمد علی الرافعی: والتوفیق بینہ و بین الاول یحمل الاول علی ما اذا وعد وفی نیتہ الخلف فیحرم والثانی علی ما اذا نوى الوفاء وعرض مانع (الاشباہ والنظائر ص ۱۵۹، کتاب الحظر والاباحۃ، مکتبہ اشاعت الاسلام دہلی)

۲۔ وکفارتہ تحریر رقبة او اطعام عشرة مساکین او کسوتهم بما یستر عامة البدن وان عجز عنها کلها وقت الاداء صام ثلاثة ايام ولاء (الدر المختار علی الشامی، مطبوعہ کراچی، ج ۳/ ص ۲۵، ۲۷، کتاب الایمان، مطلب فی کفارة الیمین، کنز مع التبین ص ۱۱۲، ۱۱۳/ ج ۳/ کتاب الایمان، مطبوعہ امدادیہ ملتان)

## ایضاً

**سوال:-** زید عمر سے ایک بڑے کام کا معاملہ کرتا ہے، عمر اس کے کہنے پر کام کرتا رہتا ہے، مگر ایک حصہ کام کا ہو جانے کے بعد زید معاملہ ختم کر دیتا ہے، اس ختم معاملہ میں عمر کا کوئی دخل نہیں، عمر کہتا ہے کہ جتنا کام کر چکا ہوں اس کا معاوضہ ادا کر دو، زید یہ تسلیم کرنے کے باوجود کہ معاملہ اس کی طرف سے ختم ہوا ہے، اور معاوضہ واجب ہے، ادائیگی معاوضہ میں طرح طرح کے حیلے بہانے کرتا ہے، عمر عاجز آ کر تکلف یہ کہہ دیتا ہے کہ میں اپنا حق معاف کر دوں گا، اس صورت میں:-

- (۱) جو معاوضہ زید عمر کو دے چکا ہے زید کو اس کی واپسی کے مطالبہ کا حق ہے یا نہیں؟
- (۲) یا معاوضہ جو عمر نے چھوڑ دیا ہے زید کے ذمہ عند اللہ اس کی ادائیگی ہے یا نہیں؟
- (۳) عمر اگر قسم کا کفارہ ادا کر دے تو پھر زید سے اپنے حق کا مطالبہ کر سکتا ہے یا نہیں؟

## الجواب حامداً ومصلیاً

اس حلف کی بنا پر زید کو یہ بھی حق نہیں کہ اس کے ذمہ وعدہ اور معاملہ کی وجہ سے عمر کا جو کچھ مطالبہ واجب الادا ہے اس کو روک لے، چہ جائیکہ جو کچھ اس حلف سے پہلے ادا کر چکا ہے، اس کو واپس لے، عمر کو یہ حق ہے کہ زید سے واجب الاداء مطالبہ وصول کر کے مگر قسم کی وجہ سے اس صورت میں اس پر کفارہ واجب ہوگا۔ کذا فی شرح الاشباہ والنظائر۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۳/۶/۹۰ھ

الجواب صحیح: بندہ نظام الدین عفی عنہ دارالعلوم دیوبند ۱۳/۶/۹۰ھ

۱۔ الحق لا یسقط بتقادم الزمان (قواعد الفقہ ص ۷۷/)

۲۔ وکفارتہ تحریر رقبۃ او اطعام عشرۃ مساکین او کسوتہم بما (باقی حواشی اگلے صفحہ پر ملاحظہ فرمائیں)

## اصلاح کا عہد کر کے توڑ دینا

سوال:- ہماری قوم میں چند رسمیں غلط چل رہی تھیں مثلاً بیاہ شادی میں سب مل کر جاتے تھے، اس میں بے عزتی ہوتی تھی، یا چوتھی کی رسم کرتے تھے، بہر حال ان رسومات پر عہد لیا گیا کہ کوئی نہیں کرے گا، نہ شریک ہوگا، اب اگر اس کو توڑ دیا تو کیسا ہے؟

### الجواب حامداً ومصلیاً

غلط طریقہ تو بہر حال غلط ہے، اس کی اصلاح ضروری ہے، پھر عہد کر کے توڑ دینا تو گناہ درگناہ ہے، ہرگز ایسا نہ کیا جائے، اس سے سب نظام درہم برہم ہوتا ہے، اس کا وبال عہد توڑنے والوں پر ہوتا ہے، ایسے لوگ توبہ کریں اور عہد (حلف) توڑنے کا کفارہ ادا کریں، ایک حلف کا کفارہ دس غریبوں کو دو وقت شکم سیر کھانا کھانا ہے، یا ان کو کپڑے پہنانا ہے، اگر اتنی استطاعت نہ ہو تو تین روزے مسلسل رکھنا ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۹/۱۲/۸۹ھ

(پچھلے صفحہ کے باقی حواشی) یستر عامۃ البدن وان عجز عنها کلبا وقت الاداء صام ثلاثة ايام ولاء (الدر المختار علی الشامی کراچی ج ۳/ ص ۲۵، ۲۷، کتاب الایمان، مطلب فی کفارة الیمین، الاشباہ والنظائر ص ۱۵۹، کتاب الحظر والاباحۃ، مطبوعہ اشاعۃ الاسلام دہلی)

(حاشیہ صفحہ ۷۱) ۱۔ ثم ان الاخلال بالوفاء بالعهد علی ماتقتضیہ الاحادیث الصحیحۃ قیل کبیرۃ وقد جاء عن علی کرم اللہ وجہہ انه عدمن الكبائر نکث الصفقة ای الغدر بالمعاهد بل صرح شیخ الاسلام العلانی بانہ جاء فی الحدیث: عن النبی صلی اللہ علیہ وسلم انه سماہ کبیرۃ الخ، روح المعانی ج ۵/ ص ۷۱، تحت قوله واوفوا بالعهد ان العهد کان مسئلاً، سورۃ بنی اسرائیل آیت: ۳۴، مطبوعہ مصطفائیہ دیوبند.

۲۔ وکفارتہ تحریر رقبۃ او اطعام عشرۃ مساکین او کسوتہم بما یستر عامۃ البدن فان عجز عنها کلبا وقت الاداء صام ثلاثة ايام ولاء (الدر المختار علی الشامی ج ۳/ ص ۲۵، ۲۷، کتاب الایمان، مطلب فی کفارة الیمین، کنز مع التبیین ص ۱۲، ۱۳، کتاب الایمان، مطبوعہ امدادیہ ملتان)

## زمین دوسرے کو دینے کا وعدہ کر کے انکار کرنا

**سوال:-** ایک سرکاری زمین پر دو آدمی جھونپڑیوں میں رہتے تھے سرکار نے یہ جگہ لے کر دوسری جگہ دی جس پر پیسہ بھی لیا ان دونوں آدمیوں میں سے ایک نے لینے سے انکار کر دیا کہ مجھ سے پیسہ نہیں دیا جائے گا تو دوسرے نے کہا میں لے لیتا ہوں تجھے کوئی اعتراض نہ ہو تو اور میں ہی پیسہ ادا کر دوں گا دوسرے نے کہا مجھے کوئی اعتراض نہیں تو لے لے۔ اس پر دوسرے شخص نے پھر کہا کہ چونکہ زمین تیری بھی ہوگی۔ اس لئے کہیں ایسا نہ ہو بعد میں اپنی بات سے پھر جائے اس نے کہا نہیں ایسا نہ ہوگا یہ ایمانداری ہے اس پر اس شخص نے اس کے نام سے لکھوا کر زمین لے لی اور خود اسی کے پاس زمین چھوڑ دی جس پر ایک طرف اس کی جھونپڑی ہے دوسری طرف مالک کے بھانجے کی جھونپڑی ہے اب جب یہ پلاٹ فروخت ہونے لگا تو اس شخص کے دل میں بے ایمانی آگئی اور وہ اپنے اقرار سے پھر گیا اور اس پلاٹ کو دینے سے انکار کرتا ہے اس صورت میں کیا اپنے حق کے لئے اس سے لڑا جائے یا اس کے عوض آخرت میں نیکی ملنے کا خیال ہے۔

### الجواب حامداً ومصلیاً

جب کہ اس نے پہلے اقرار کر لیا تھا کہ ”یہ ایمانداری ہے میں نہیں لوں گا“ اور روپیہ کا بھی ذمہ دار ہونے سے انکار کر کے دوسرے آدمی سے کہہ دیا تھا کہ تو ہی خرید لے اور یہ معاملہ طے ہونے کے بعد اس کے نام سے وہ پلاٹ خریدا گیا تو وہ یقیناً اسی شخص کا ہے جس نے قیمت کی ذمہ داری لی ہے پھر اس نے یہ احسان کیا کہ جس کے نام سے خریدا ہے اسے رہنے دیا اب اس کا لالچ میں آ کر اپنے اقرار سے انکار کرنا اور اس پلاٹ کو اپنا کہنا وعدہ خلافی اور گناہ ہے!

۱۔ الخلف فی الوعد حرام کذا فی اضحیۃ الذخیرۃ۔ الاشباہ والنظائر ص ۱۵۹ / کتاب الحظر والاباحۃ، مطبوعہ اشاعۃ الاسلام دہلی۔

مالک کو حق ہے کہ جس تدبیر سے ممکن ہو اسی کا قبضہ کرے لیکن اگر وہ تبرع اور احسان کر کے درگزر کرے اور اس کا قبضہ نہ ہٹائے بلکہ اس کی ضرورت کا احساس کرتے ہوئے اسی کو دیدے تو یہ مکارم اخلاق کے عین مطابق ہے اور ایسا کرنے پر حدیث پاک میں بڑی بشارت آئی ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند، ۱۲/۱/۸۶ھ

جواب درست ہے: سید مہدی حسن غفرلہ، ۱۳/۱/۸۶ھ

## نفاق کی علامت

سوال:- کون سے عمل سے مسلمان منافق ہو جاتا ہے؟

الجواب حامداً ومصلیاً

اصل نفاق تو یہ ہے کہ دل میں کفر زبان سے اسلام کا اقرار ہو، باقی کچھ علامتیں حدیث پاک میں بتائی گئی ہیں، مثلاً یہ کہ جب کوئی وعدہ کرتا ہے، اس نیت سے کرتا ہے کہ یہ پورا نہیں کرے گا، جب بات کرتا ہے، جھوٹ بولتا ہے، لڑائی ہو جائے تو گالی دیتا ہے، جب اس کے پاس کچھ امانت رکھی جائے تو اس میں خیانت کرتا ہے۔ فقط واللہ سبحانہ تعالیٰ اعلم

حررہ العبد محمود غفرلہ

۱۔ عن ابن عمر ان رضی اللہ عنہ رسول اللہ ﷺ قال المسلم اخو المسلم لا يظلمه ولا يسلمه ومن كان في حاجة اخيه كان اللہ في حاجته ومن فرج عن مسلم كربة فرج اللہ عنه كربة من كربات يوم القيامة الحديث. مشکوٰۃ شریف ص ۲۲۲ / مطبوعہ یاسر ندیم دیوبند، باب الشفقة والرحمة على الخلق.

۲۔ (قوله: آية المنافق) واصله من يظهر خلاف يضم ثم غلب على من يظهر الاسلام ويطن الكفر مرقاة شرح مشکوٰۃ ص ۱۰۶ / ج ۱ / باب الكبائر وعلامات النفاق، الفصل الاول، مطبوعہ بمبئی.

۳۔ عن عبد اللہ بن عمرو قال: قال رسول اللہ صلی اللہ علیہ وسلم: اربع من كن فيه كان منافقاً خالصاً ومن كانت فيه خصلة منهن كانت فيه خصلة من النفاق حتى (باقی حاشیہ اگلے صفحہ پر ملاحظہ ہو)



## وعدہ خلافی منافق کی نشانی کب ہے؟

**سوال:-** ایک صاحب عالم کہلاتے ہیں، صوفی اور خلیفہ کا لقب بھی، نماز، روزہ کے احکام سے تھوڑا بہت واقف ہیں، پیری مریدی بھی کرتے ہیں، اکثر قرآن کریم کی یہ آیت پڑھتے ہیں ”واما الذین آمنوا وعملوا الصالحات فيوفيهما اجرهم“ ان مولانا صاحب نے ایک مکان کرایہ پر لیا اور تحریری وعدہ کیا کہ جب مالک مکان کو ضرورت ہوگی مکان خالی کر دوں گا، مالک مکان چار سال سے خوشامد کر رہا ہے، مگر مولانا مکان خالی نہیں کرتے، اور وعدہ سے منہ موڑ لیا ہے، مالک مکان سے چار سال سے بول چال بند ہے، کیا ان کے پیچھے نماز پڑھنا، ان کو کسی فیصلہ میں شامل کرنا، ان سے نکاح پڑھوانا، ان سے بیعت ہونا کیسا ہے؟ شرعی حکم سے مطلع فرمائیں؟

### الجواب حامداً ومصلحاً

اگر وعدہ کرتے وقت ہی یہ نیت ہو کہ وعدہ پورا نہیں کرنا ہے، بلکہ دھوکا دینے کے لئے جھوٹا وعدہ کیا ہے، تو یہ نیت گناہ اور منافق کی علامت ہے، ایسی حالت میں ایسے آدمی سے بیعت ہونا یا اس کو اپنے لئے مصلح تجویز کرنا غلط ہے، ذاتی نفسانی رنج کی وجہ سے بول چال بند کرنا تین دن سے زائد درست نہیں، اس پر وعید آئی ہے، اگر وعدہ تو پورا کرنے کی نیت سے کیا

(پچھلے صفحہ کا باقی حاشیہ) يدعها، اذاؤ تمن خان، واذا حدث كذب، واذا عاهد غدر، واذا خاصم فجر متفق عليه. مشکوة شریف ص ۱۷ / مطبوعه ياسر نديم ديوبند، باب الكبائر وعلامات النفاق، الفصل الاول.

۱ قال الملا علی القاری ان من وعد وليس من نيته ان يفي فعلية الاثم سواء وفى به اولم يَف فانه من اخلاق المنافقين، مرقاة ج ۴ / ص ۶۴، باب الوعد، مطبوعه اصح المطابع بمبئی،  
۲ قال رسول الله صلى الله عليه وسلم لا يحل للرجل ان يهجر اخاه فوق ثلاث ليال، الحديث (مشكوة ج ۲ / ص ۴۲، باب ما ينهى منه من التهاجر والتقاطع، الفصل الاول، مطبوعه ياسر نديم وفى رواية: فمن هجر فوق ثلاث فمات دخل النار، جمع الفوائد ص ۲۵۰ / ج ۲ / كتاب الآداب، الحسد والظن والهجران، مطبوعه مشروع المكتبة الجامعة، مكة المكرمة.

ہے، مگر کسی عارض و مجبوری کی وجہ سے پورا نہیں کیا جاسکا تو اس کا یہ حکم نہیں! مجبوری کی تفصیل معلوم ہونے پر اس کا حکم لکھا جاسکتا ہے۔ فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند ۳/۴/۹۵ھ

---

۱۔ الخلف فی الوعد حرام کذا فی اضحیۃ الذخیرہ وفی القنیۃ: وعدہ ان یتاہ فلم یتاہ لا یأثم ولا یلزم الوعد، الاشباہ والنظائر، وفی شرحہ للشیخ محمد علی الرفعی: والتوفیق بینہ وبين الاول یحمل الاول علی ماذا وعد وفی نیتہ الخلف فیحرم والثانی علی ما اذا نوى الوفاء وعرض مانع (الاشباہ والنظائر ص ۱۵۹ / کتاب الحظر والاباحۃ، مکتبہ اشاعت الاسلام).

---

## فصل پنجم:- بایکٹ و قطع تعلق

### پنچوں کا بایکٹ کی سزا دینا

**سوال:-** ہم مسلم لوہار جماعت کے فرد ہیں، ہم نے اپنے ایک لڑکے کی شادی منصوری میں جماعت ہی کی لڑکی سے کی ہے، صرف اس بات کو لیکر کھنڈوں کی مسلم جماعت لوہار نے ہم کو اور ہمارے بھائی بندوں کو جماعت سے بند کر رکھا ہے، برادری کے نائی کو ہدایت کردی گئی ہے کہ موت اور شادی بیاہ میں ہمارے خاندان کو بلاوانہ دیا جائے، ایک میت کے موقع پر برادری کے کھانے پر ہی ہم کو اور ہمارے بھائیوں کو اٹھا دیا گیا، جبکہ ہم برادری کے تمام حق و حقوق پوری طرح ادا کرتے رہے ہیں، اس طرح ہم کو بلاوجہ برادری سے بند کر کے ہماری توہین و تذلیل کی گئی ہیں، اور ہمارے خاندان کو شادی بیاہ موت اور میت کے معاملات میں پریشانی اور مشکلات میں مبتلا کیا گیا ہے، برائے مہربانی از روئے شریعت فتویٰ صادر فرمایا جاوے کہ پنچوں اور سر پنچ صاحبوں کا یہ ہتک آمیز سلوک ہمارے خاندانوں کے ساتھ جائز ہے یا ناجائز؟ اور پنچ سر پنچ صاحبان اس سلوک کی وجہ سے از روئے شریعت کس قسم کے گناہ کے مرتکب ہوں گے؟

### الجواب حامداً ومصلیاً

آپ کا قصور کیا تھا، جس پر آپ کو یہ سزا دی گئی، بلا قصور ایسی سزا دینا سخت گناہ ہے، اس کا وبال دنیا میں بھی سخت ہے اور آخرت میں بھی، پنچ و سر پنچ صاحبان کو لازم ہے کہ بلا قصور

۱۔ عن ابی ہریرۃ ان رسول اللہ صلی اللہ علیہ وسلم قال لا یحل لمسلم ان یتہجر اخاه فوق ثلث فمن ہجر فوق ثلاث فمات دخل النار، مشکوٰۃ شریف ص ۲۸ (مطبوعہ یاسر ندیم اینڈ کمپنی دیوبند) باب ما ینہی عنہ من التہاجر الخ. (حاشیہ کا ترجمہ اگلے صفحہ پر ملاحظہ فرمائیں)

سزا نہ دیں، اور جو کچھ غلطی ہوگئی اس کا تدارک کریں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۱/۵/۹۰ھ

الجواب صحیح: بندہ نظام الدین غفرلہ دارالعلوم دیوبند ۲۱/۵/۹۰ھ

## بے نمازی کا بایکٹ کرنا

سوال:- ہمارے یہاں کی مسجد کمیٹی نے اعلان کیا ہے کہ ہر مسلمان بھائی پر پانچ وقت کی نماز فرض ہے، ہمارے گاؤں میں تین مسجدیں ہیں، وہ کسی بھی مسجد میں نمازیں ادا کریں، جو بھی وقت ملے، اگر کسی بھائی کو پانچ وقت کی نمازیں نہیں ملتی ہیں تو جو بھی وقت ملے وہ نماز میں شریک ہوں، ایک بھی وقت نہیں ملتا ہے تو آٹھ روز جمعہ کی نماز میں ضرور شریک ہوں، بغیر عذر شرعی کے جمعہ میں بھی نہیں آتا، تو اس شخص کے گھر غمی یا خوشی کے کام میں جماعت شریک نہیں ہوگی، یہ اعلان صرف صوم و صلوٰۃ کے پابند ہونے کے لئے کیا ہے، ویسے ایسے کام جیسے شادی و میت وغیرہ اس شخص پر ہوتی ہے جو بغیر شرعی عذر کے نماز کو نہیں آتا، وہ خود جب تک جماعت کے سامنے اپنی غلطی کا اقرار اور اللہ تعالیٰ سے اپنے گناہوں کی معافی اور نماز کا وعدہ نہیں کرتا، اس وقت تک جماعت شریک نہیں ہوتی، لہذا یہ اعلان کچھ حضرات کو ناگوار ہوا، اور کچھ حضرات کو اچھا بھی، اب کمیٹی آپ سے دریافت کرتی ہے، کہ یہ اعلان جائز ہے یا نہیں؟

## الجواب حامداً ومصلیاً

اصل مقصود اصلاح حال اور فرائض خداوندی کی پابندی ہے، ترک تعلق اور خوشی میں

(پچھلے صفحہ کا باقی حاشیہ) **ترجمہ:** حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا کہ کسی مسلمان کیلئے حلال نہیں کہ اپنے بھائی کو تین روز سے زائد چھوڑے رکھے، اگر تین روز سے زائد چھوڑے رکھا اور وہ مر گیا تو جہنم میں داخل ہوگا۔

عدم شرکت بھی اس کا ایک طریقہ ہے، ”فلا تقعد بعد الذکرى مع القوم الظالمين<sup>۱</sup>  
(الآیة) اگر یہ مفید ہو تو اس کو اختیار کر لیا جائے۔<sup>۲</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۲۱/۲/۹۶ھ

## جو شخص ساتھ نہ دے اس سے ترک تعلق

سوال:- جو مسلمان کسی مسلمان کی امداد نہ کرے بلکہ تماشائی بن کر دیکھتا رہے، اس کے بارے میں کیا فتویٰ ہے؟ ہم لوگوں نے عہد کیا تھا کہ جو مسلمان ہماری امداد نہ کرے اس کو برادری میں شریک نہیں کریں گے، کیونکہ انہوں نے ہمارے اوپر کئے گئے غلط اور جھوٹے مقدمہ میں ہماری امداد نہیں کی، اس وجہ سے ہم نے قطع تعلق کا فیصلہ کر لیا، اور اس دور میں ان لوگوں کی لڑکی فوت ہو گئی، جس کے جنازہ میں ہم شامل نہیں ہوئے، کیونکہ ہم نے فیصلہ کر رکھا تھا کہ ان کو شریک برادری نہیں کریں گے، جو ہمارا ساتھ نہیں دیں گے، تو شریعت اس بارے میں کیا حکم دیتی ہے؟ جائز ہے یا نہیں؟

### الجواب حامداً ومصلیاً

ایسے معاملہ میں جو مفاد عامہ کے لئے ہو سب کو ہی ساتھ دینا چاہئے، ان آدمیوں کا الگ رہنا اور ساتھ نہ دینا بہت بری بات ہے، اگر کسی ناجائز بات میں شریک نہ ہوں الگ رہیں تو ٹھیک ہے،<sup>۳</sup> اگر وہ اپنی غلطی کا اقرار کر کے نادم ہوں تو ان کو برادری میں شامل کر لیا

۱۔ الآیة ص ۶۸ / سورة انعام۔ ترجمہ: یاد آنے کے بعد قوم ظالمین کے ساتھ نہ بیٹھے۔

۲۔ نہی رسول اللہ صلی اللہ علیہ وسلم عن کلامنا ایہا الثلاثة) ہو دلیل علی وجوب ہجران من ظہرت معصیة فلا یسلم علیہ الا ان یقلع وتظہر توبتہ۔ المفہم لما اشکل من تلخیص کتاب مسلم ج ۷ / ص ۹۸ / کتاب الرقاق، باب یہجر من ظہرت معصیتہ، دار ابن کثیر بیروت۔

۳۔ وتعاونوا علی البر والتقوی ولا تعاونوا علی الاثم والعدوان الآیة، سورہ مائدہ۔ آیت ۲ / یا مری تعالیٰ عبادہ المؤمنین بالمعاونۃ علی فعل الخیرات وهو البدء وترک المنکرات وینہاہم عن التناصر علی الباطل والتعاون علی المآثم والمحارم، تفسیر ابن کثیر ص ۹ / ج ۲ / سورہ المائدہ تحت آیت ۲ / مطبوعہ مصطفی احمد الباز مکة المکرمة۔

جائے، جو لڑکی فوت ہوگئی، اس کے جنازہ میں شریک نہ ہونا بھی غلطی ہے، آئندہ ایسا نہ کریں۔<sup>۲</sup>  
فقط واللہ سبحانہ تعالیٰ اعلم

حررہ العبد محمود غفرلہ مفتی دارالعلوم دیوبند ۸۸/۹/۱۳ھ  
الجواب صحیح: بندہ نظام الدین عفی عنہ دارالعلوم دیوبند ۸۸/۹/۱۵ھ

## دینی مضرت کے اندیشہ سے ترک گفتگو

سوال:- کسی شخص سے مصلحت دینی کی وجہ سے ترک کلام کرنا کیسا ہے؟

الجواب حامداً ومصلیاً

اگر گفتگو کرنے میں دینی مضرت ہو تو ترک گفتگو درست ہے۔<sup>۳</sup> فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۸۸/۷/۹ھ  
الجواب صحیح: بندہ محمد نظام الدین عفی عنہ دارالعلوم دیوبند ۸۸/۷/۹ھ

## رنجش کی وجہ سے ترک کلام کی حد

سوال:- یہ جو مشہور ہے کہ اگر مسلمان آپس میں تین روز تک کلام نہ کریں اور اسی میں مرجا وے تو وہ دوزخی ہے، یہ مسئلہ خاوند و بیوی کے ساتھ خاص ہے، یا عام اور نہ بولنا اپنی

۱۔ راجع تحت عنوان ”بے نمازی کا بایکٹ کرنا“۔

۲۔ ان اباء ہریرۃ رضی اللہ تعالیٰ عنہ قال: سمعت رسول اللہ صلی اللہ علیہ وسلم یقول: حق المسلم علی المسلم خمس رد السلام وعیادة المریض واتباع الجنائز واجابة الدعوة وتشبیمت العاطش (بخاری شریف ج ۱/ ص ۱۶۶/ کتاب الجنائز، بالامر باتباع الجنائز مطبوعہ رشیدیہ دہلی).

۳۔ واجمع العلماء علی ان من خاف من مکالمة احد و صلتہ ما یفسد علیہ دینہ او یدخل مضرة فی دنیاہ یجوز له مجانبته (مرقاۃ ج ۴/ ص ۱۶۷/ باب ما ینہی عنہ من التہاجر والتقاطع، الفصل الاول مطبوعہ بمبئی).

ذاتی وجہ سے یا اور کسی وجہ سے؟

### الجواب حامداً ومصلیاً

اگر کسی شخص سے کلام کو ترک کر دیا جائے اس وجہ سے کہ اس کی دینی حالت خراب ہے یا اس سے اس کی اصلاح ہو جائے گی، یا اس سے ضرر کا اندیشہ ہے تو یہ شرعاً مذموم نہیں، ”افضل الاعمال الحب في الله والبغض في الله“<sup>۱</sup> (جمع الفوائد ج ۲ ص ۴۸) البتہ اگر ذاتی اور دنیوی امور کی وجہ سے کلام کو ترک کر دیا جائے اور تین روز سے زیادہ گزر جاویں اور کوئی دینی منفعت بھی پیش نظر نہ ہو بلکہ محض غیظ نفسانی ہو تو شرعاً مذموم اور منہی عنہ ہے اور یہ حکم سب کو عام ہے ”لا يحل لمومن ان يهجر مؤمنا فوق ثلاث فان مرت به ثلاثة فليقله وليسلم عليه فان رد عليه اشتر كافي الاجروان لم ير د عليه فقد باء بالاثم وفي رواية: فمن هجر فوق ثلاث فمات دخل النار (ابو الخراش السلمي) جمع الفوائد ج ۲ ص ۱۶۰. فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور  
صحیح: عبد اللطیف غفرلہ ۱۹ ذی الحجہ ۱۴۲۵ھ مدرسہ مظاہر علوم سہارنپور

۱۔ جمع الفوائد ص ۲۳۱ ج ۲ / کتاب الادب، التواد و کتمان السر و صلاح ذات البین الخ، مطبوعہ مشروع المكتبة الجامعة، مكة المكرمة.

ترجمہ: اللہ کے لئے محبت اور اللہ کے لئے دشمنی سب اعمال سے افضل ہے ۱۲۔

۲۔ جمع الفوائد ص ۲۵۰ ج ۲ / الحسد والظن والهجران الخ، کتاب الآداب، مطبوعہ مشروع المكتبة الجامعة، مكة المكرمة.

ترجمہ: کسی مؤمن کیلئے کسی مؤمن کو تین دن سے زائد چھوڑے رکھنا (قطع تعلق رکھنا) حلال نہیں، اگر تیسرا دن گزر جائے تو چاہئے کہ اس سے ملاقات کرے اور اس کو سلام کرے، پس اگر سلام کا جواب دیدیا تو دونوں اجر میں شریک ہو گئے اور اس نے جواب نہیں دیا وہ گنہگار ہوا، ایک روایت میں ہے کہ جس نے تین دن سے زائد چھوڑے رکھا پھر وہ مر گیا جہنم میں داخل ہوگا ۱۲۔

## کسی نافرمان سے قطع تعلق

**سوال:-** مسمیٰ مہر دین عرصہ پندرہ سال سے اسلام سے مفرور ہے، اس نے گویا کہ اسلام کو دل سے نکال دیا ہے، اس کے لڑکے نے گذشتہ سال چوری کی تھی، جو قرآن کے مطابق ثابت ہے، مگر یہ شخص قرآن کریم کو ناجائز الفاظ سے پکارتا ہے، جس کو کوئی مسلمان برداشت نہیں کر سکتا، مہر دین کی زوجہ گالیاں بکتی ہے، جس سے اس کے پڑوسی تنگ ہیں ایسی صورت میں اگر اس کا بایکٹ کر دیا جائے تو کیسا ہے؟

### الجواب حامداً ومصلیاً

مسمیٰ مہر دین وغیرہ کے حالات پڑھ کر بہت افسوس ہوا، تمام برادری اور بڑے لوگوں کو لازم ہے کہ اپنے علاقہ میں تعلیم و تبلیغ کا انتظام کریں، تاکہ لوگ قرآن پاک اور حدیث شریف اور فقہ کو سمجھیں، اپنے ایمان و عمل کو ٹھیک کریں، اللہ پاک اور اس کے رسول صلی اللہ علیہ وسلم کو پہچانیں، کسی کو بد عملی اور بد عقیدگی کی وجہ سے سب مل کر جب اپنے دائرہ سے خارج کر دیں گے تو کیا ہوگا، اس سے عامۃً اصلاح نہیں ہوتی، بلکہ طبیعت میں ضد پیدا ہوتی ہے، اور ضد و جہالت کی وجہ سے آدمی اکثر اوقات کھلم کھلا غیر مذہب والوں میں جا کر شامل ہو جاتا ہے، اور اس کے بیوی بچہ بھی اس کے ساتھ چلے جاتے ہیں، اور اس کی یہ حالت دیکھ کر دوسروں کو بھی جرأت ہوتی ہے البتہ اگر کسی کے متعلق یہ اطمینان ہو کہ وہ قطع تعلق کرنے کی بنا پر غیر مذہب میں جا کر شامل نہ ہوگا، بلکہ نادم ہو کر اپنی غلط حرکتوں سے توبہ کر لے گا، تو عارضی طور پر اس سے قطع تعلق کر لینے کی اجازت ہے۔ فقط واللہ سبحانہ تعالیٰ اعلم

حررہ العبد محمود عفی عنہ دارالعلوم دیوبند ۲۵/۷/۸۸ھ

۱۔ راجع تحت عنوان ”بایکٹ کا عہد کئے ہوئے کے گھر کھانا پینا“۔

۲۔ وقولہ نہی رسول اللہ صلی اللہ علیہ وسلم عن سلامنا ایہا الثلاثة ہو دلیل علی وجوب ہجران من ظہرت معصیتہ فلا یسلم علیہ الا ان یقلع وتظہر توبتہ (المفہم شرح مسلم ج ۷/ ص ۹۸) کتاب الرقاق، باب من یتہجر من ظہرت معصیتہ (دار ابن کثیر بیروت۔



## تعزیه بنانیوالوں سے ترک تعلق

سوال:- ایسے لوگوں سے سب لوگوں کو قطع تعلق کرنا چاہئے یا نہیں؟  
ایضاً:- یہاں کے مولوی اور مسلمان ان لوگوں کو منع نہیں کرتے ان کے لئے کیا حکم ہے؟

### الجواب حامداً ومصلیاً

ان ناجائز امور میں شرکت تو یقیناً ناجائز ہے، اگر نافع ہو تو ترک تعلقات کر دیا جائے، یا ان سے اختلاط تعلق سے دوسروں پر عملی اخلاقی اعتقادی برا اثر پڑے گا، تو ضرور ترک تعلق کر دیا جائے، اگر یہ توقع ہو کہ ترک تعلق سے ان کی حالت اور خراب ہو جائے گی، اور تعلق کے ذریعہ ان کی اصلاح کی امید ہو تو پھر ترک تعلق نہ کیا جائے، بلکہ مناسب طریق سے ان کو سمجھا کر اصلاح کی جائے۔

حسب حیثیت ومواقع اصلاح وتنبیہ ضروری ہے اگر قدرت ہو اور نافع ہونے کی توقع ہو تو وعظ ونصیحت سختی یا نرمی سے جیسا کہ مناسب ہو ضروری ہے، اگر قدرت نہ ہو یا نافع نہ ہو بلکہ اور زیادہ فتنہ فساد کا اندیشہ ہو تو پھر اس کی رعایت ضروری ہے۔ فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند

۱۔ ولا تعاونوا علی الاثم والعدوان الا یہ ۲/ سورۃ مائدہ.

۲۔ نہی رسول اللہ صلی اللہ علیہ وسلم عن کلامنا ایہا الثلاثة، ہو دلیل علی وجوب ہجران من ظہرت معصیتہ فلا یسلم علیہ الا ان یقلع وتظہر توبتہ. المفہم شرح تلخیص مسلم ج ۷/ ص ۹۸) کتاب الرقاق، باب یہجر من ظہرت معصیتہ) دار ابن کثیر بیروت، مرقاة شرح مشکوٰۃ ص ۱۶/ ج ۴/ باب ما ینہی عنہ من التہاجر والتقاطع، الفصل الاول، مطبوعہ بمبئی.

۳۔ ثم ذکر والأمر بالمعروف شرائط منها: ان یکون ذالک تحت قدرته وان لا یکون موجبا للفتنة والفساد وزیادة الذنوب، و ذکر صاحب المدارک ان یکون عالماً بطریقہ (باقی حاشیہ اگلے صفحہ پر)

## غلط محفل کرنے والوں کا بائیکاٹ

**سوال :-** چند حضرات جن کا شمار علاقہ کے شرفاء و رؤسا میں ہوتا ہے، اور قوم کے نمائندے گئے جاتے ہیں، یہاں پر جتنی شرعی و غیر شرعی پنچائیتیں ہوتی ہیں، ان میں ان حضرات کو ضرور مدعو کیا جاتا ہے، اور فیصلہ انہیں کے دوش پر رکھا جاتا ہے، غرضیکہ ہر معاملہ میں یہ مدعو ہو کر پیش پیش رہتے ہیں، ان کے گھر کے دروازے پر ایک مسجد ہے جس میں پنچگانہ نماز و اذان ہوتی ہے، امسال بمابہ مئی ۱۰ھ میں انہیں شرکاء حضرات میں سے ایک صاحب محمد عرفان خاں ابن مولیٰ خاں ہیں، انہوں نے ایک شادی کے موقعہ پر اپنے دروازے پر مسلسل دوشب چمار کا ناچ جس کو نوٹنکی کہتے ہیں کرایا، جس میں تمام حضرات شائقین و سامعین ناچ اور ان کے گھر کی عورتوں نے برقعہ اوڑھ کر شرکت کی، یہ ناچ دو دن ہوا جس میں تمام لغویات و فواحشات کی باتیں ہوتی رہیں، اور مسجد میں اذان و نماز بھی پڑھنے والے پڑھتے رہے، اب ہم لوگ اس خلاف شرع حرکت پر ان لوگوں سے ترک برادری کرنا چاہتے ہیں، مگر عوام کہتے ہیں کہ جو دیوبند کا افتاء کہے وہ کریں گے، آپ فرمائیں کہ ان لوگوں سے ترک برادری کرنا درست ہے یا نہیں؟ اور ان کے ساتھ اٹھنا بیٹھنا اور ان کے ساتھ اٹھنے بیٹھنے والوں سے ربط ضبط رکھنا کیسا ہے؟

### الجواب حامداً ومصلیاً

یہ سخت گناہ کا کام کیا گیا اس سے علی الاعلان توبہ لازم ہے، اپنے قصور کا اقرار کر کے

(پچھلے صفحہ کا باقی حاشیہ) فانہ یبدأ اولاً بالسهل والتنبیہ والتواضع حتی یؤثر فیہ فان لم ینتفع ترقی الی الصعب الخ، احکام القرآن للتھانوی ص ۷/ج ۲/سورۃ آل عمران، شرائط الامر بالمعروف، مطبوعہ اداره القرآن کراچی، الزواجر لابن حجر الھیشمی ص ۸۳۹/ج ۲/الکبیرۃ الثالثۃ والتسعون بعد الثلاثمائة، ترک الامر بالمعروف والنہی عن المنکر مع القدرۃ، مطبوعہ مصطفیٰ احمد الباز مکۃ المکرمۃ۔ (حاشیہ ۱/۲۰/گلے صفحہ پر ملاحظہ فرمائیں)

ندامت کے ساتھ استغفار کریں، آئندہ پوری احتیاط رکھیں، اگر وہ لوگ غلطی اور قصور کا اقرار کر کے توبہ نہ کریں اور ایسی حرکت سے باز نہ آئیں تو ان سے ترک تعلق کر دینا درست ہے، جبکہ اس طرح اصلاح کی توقع ہو۔<sup>۱</sup> 'فلا تقعد بعد الذکرى مع القوم الظالمين'<sup>۲</sup>

**تنبیہ:-** شرعی مسئلہ دریافت کرنے کے لئے مجرم کا نام لکھنے کی ضرورت نہیں۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح: بندہ نظام الدین غفرلہ دارالعلوم دیوبند

## مرتکب کبارِ اعضاء سے ترک تعلق

**سوال:-** اعضاء و اقرباء میں جو لوگ علی الاعلان کبار میں مبتلا ہوں تو ان لوگوں سے ترک تعلق ٹھیک ہے یا نہیں؟ اور اگر وہ اعضاء غیر محرم ہوں تو کیا حکم ہے؟ کیونکہ وہ تو غیر کے حکم

(پچھلے صفحہ کے باقی حواشی) ۱۔ وفي البزازیة: استماع صوت الملاهی حرام لقوله عليه الصلاة والسلام استماع صوت الملاهی معصية، والجلوس عليها منق، والتلذذ بها كفر، درمختار علی الشامی مطبوعہ کراچی ص ۳۴۹/ج ۶/ کتاب الحظر والاباحۃ، بزازیة علی هامش الهندیة ص ۳۵۹/ج ۶/ کتاب الکراهیة، الثالث فیما يتعلق بالمناهی، مطبوعہ دارالکتاب دیوبند.

۲۔ والتوبة علی حسب الجنایة فالسر بالسر والاعلان بالاعلان هداية ص ۷۴/ج ۳/ کتاب الشهادة کتاب الرجوع عن الشهادات، مطبوعہ یاسر ندیم دیوبند.

۱۔ قد نصوا علی ان ارکان التوبة ثلاثة، الندامة علی الماضي، والاقلاع فی الحال، والعزم علی عدم العود فی الاستقبال شرح فقہ اکبر ص ۱۹۴/ بیان اقسام التوبة، مطبوعہ مجتہائی دہلی.

۲۔ نہی رسول اللہ صلی اللہ علیہ وسلم عن کلامنا ایہا الثلاثة ہو دلیل علی وجوب ہجران من ظهرت معصيته فلا یسلم علیہ الا ان یقلع وتظهر توبته (المفہم شرح تلخیص مسلم ج ۷/

ص ۹۸، کتاب الرقاق، باب من یمجر من ظهرت معصيته، دار بن کثیر بیروت)

۳۔ الاية ۶۸/ سورة الانعام. **ترجمہ:** یاد آنے کے بعد قوم ظالمین کے ساتھ نہ بیٹھے۔

میں ہیں، اور اگر وہی مبتلائے کبائر اہل دین کا مذاق اڑاتے ہوں، یا بیوقوف و ذلیل سمجھتے ہوں یا وہ خود اہل دین سے اجتناب رکھتے ہوں محض دیندار ہونے کی وجہ سے تو اہل دین کو کیا کرنا چاہئے؟

### الجواب حامداً ومصلیاً

اگر حسن اخلاق و مروت سے وہ متاثر ہو کر کبائر ترک کر دیں یا ان کی فہمائش کا موقع ملے جس سے نفع کی امید ہو تو ان سے تعلق باقی رکھ کر اصلاح کی کوشش کی جائے، اگر ترک تعلق سے اصلاح کی توقع ہو، یا تعلق کی وجہ سے خود مبتلا ہو جانے کا اندیشہ ہو تو تعلق ترک کر دیا جائے، دعا بہر حال کرتے رہیں۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۲۰/۷/۹۴ھ

### کبائر میں مبتلا رشتہ داروں کے ساتھ تعلق

سوال:- اعزہ اقرباء میں جو لوگ علی الاعلان کبائر میں مبتلا ہوں تو ان لوگوں سے ترک تعلق ٹھیک ہے یا نہیں اور اگر وہ اعزہ غیر محرم ہوں تو کیا حکم ہے کیونکہ وہ تو غیر کے حکم میں ہیں۔ اور اگر وہی مبتلائے کبائر اہل دین کا مذاق اڑاتے ہوں یا بیوقوف و ذلیل سمجھتے ہوں یا وہ خود اہل دین سے اجتناب رکھتے ہوں محض دیندار ہونے کی وجہ سے تو اہل دین کو کیا کرنا چاہئے جواب عنایت فرمائیں۔

۱۔ و اجمع العلماء علی ان من خاف من مکالمۃ احد وصلته ما یفسد علیہ دینہ او یدخل مضرة فی دنیاہ یجوز لہ مجانبتہ وبعده، وان هجرة اهل الاهواء والبدع واجبة علی مرالواقات مالم یتظہر منہ التوبة والرجوع الی الحق، مرقاة ج ۴ / باب ما ینہی عنہ من التهاجر والتقاطع، الفصل الاول، مطبوعہ بمبئی المفہم لما اشکل من تلخیص کتاب مسلم ص ۹۸ / ج ۷ / کتاب الرقاق، باب یتہجر من ظہرت معصیتہ، مطبوعہ دار ابن کثیر بیروت،

### الجواب حامداً ومصلیاً

اگر حسن اخلاق و مروت سے متاثر ہو کر کبار کو ترک کر دیں یا ان کو فہمائش کا موقع ہے جس سے نفع کی امید ہو تو ان سے تعلق باقی رکھ کر اصلاح کی کوشش کی جائے اگر ترک تعلق سے اصلاح کی توقع ہو یا تعلق کی وجہ سے خود مبتلا ہونے کا اندیشہ ہو تو تعلق ترک کر دیا جائے! دعاء بہر حال کرتے رہیں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

### ناحق آبروریزی کرنے والے سے قطع تعلق

سوال :- اگر کسی کے والدین کی ناحب کوئی شخص مسلمان ناحب آبروریزی کرتا ہو، یا کسی مسلمان کی ناحب آبروریزی کرتا ہو تو کیا اولاد کو یا دیگر مسلمان لوگوں کو ایسے شخص سے قطع سلام و کلام جائز ہے یا نہیں؟

### الجواب حامداً ومصلیاً

اگر بلا وجہ شرعی کوئی شخص یہ نالائق حرکت کرتا ہے، اور قطع تعلق سے اس کی اصلاح کی توقع ہے یا اس فتنہ سے تحفظ ہے تو قطع تعلق کر دیا جائے۔ ”لقولہ تعالیٰ: ولا ترکنوا الی

۱۔ قولہ نہی رسول اللہ ﷺ عن کلامنا ایہا الثلاثہ) ہو دلیل علی وجوب ہجران من ظہرت معصیتہ فلا یسلم علیہ الا ان یقلع وتظہر توبتہ (المفہم شرح مسلم ص ۹۸/ج ۷) کتاب الرقاق باب یہجر من ظہر معصیتہ طبع دار ابن کثیر بیروت، وفی المرقاة واجمع العلماء علی ان من خاف من مکالمۃ احد وصلتہ ما یفسد علیہ دینہ او یدخل مضرة فی دنیاہ یجوز لہ مجانبتہ (مرقاۃ ص ۱۶/ج ۴) باب ما ینہی عنہ من التہاجرو والتقاطع، طبع بمبئی طیبی ص ۲۴۳/ج ۹ کتاب الآداب، باب ما ینہی عنہ من التہاجرو والتقاطع، مطبوعہ زکریا دیوبند.

۲۔ قولہ نہی رسول اللہ صلی اللہ علیہ وسلم عن کلامنا ایہا الثلاثہ ہو دلیل علی وجوب ہجران من ظہرت معصیتہ فلا یسلم علیہ الا ان یقلع وتظہر توبتہ (المفہم لما اشکل من تلخیص کتاب مسلم ج ۷/ص ۹۸) کتاب الرقاق، باب یہجر من ظہرت معصیتہ (دار ابن کثیر بیروت).

الذین ظلموا الآية ۱ - فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند ۲۵/۲/۱۴۰۶ھ

## اندیشہ تہمت سے ترک تعلق

**سوال:-** دنیا کے اندر یہ قاعدہ رائج ہے کہ انسان اپنے کسب مقاصد کے لئے غیر ممالک کا سفر کرتا ہے، مثلاً تحصیل علوم و دیگر اکتسابات دنیویہ ہر انسان کی عادت بھی یوں ہوتی ہے، کہ ایک آدمی کی طبیعت دوسرے شخص کی طبیعت سے نہیں ملتی بلکہ اپنی طبیعت کے موافق آدمی لے کر سفر کے اندر اپنی زندگی بسر کیا کرتے ہیں، چنانچہ رات دن کا مشاہدہ بھی یہی ہے۔ اب آئندہ تمہید کے بعد یہ عرض ہے کہ مقدمہ سابقہ کی بناء پر سفر میں دو آدمی ہم عمر بارلش سن رسیدہ نہایت اتفاق اور اتحاد سے کام کیا کرتے ہیں، یعنی روپیہ پیسہ کی بابت ایک دوسرے کی اعانت کرتا ہے، اور ہر خورد و کلاں مقابلہ کے اندر ایک دوسرے کے لئے اپنی ہمدردی کا اظہار کرتا ہے، مثلاً کھانے پینے وغیرہ ذالک۔

اب ان کے اس اتفاق و اتحاد کو دیکھ کر متعصبین حسد لیجاتے ہیں، اور طرح طرح کی بدنامیاں اور تہمت باندھتے ہیں، حالانکہ انکا اتہام بالکل بے محل اور حق شناس لوگوں کی آرا کے خلاف ہے، اب دریافت طلب یہ امر ہے کہ متعصبین کے اتہام کی وجہ سے انکے درمیان تفرقہ شرعاً واجب ہے یا نہیں؟ اور اگر بالفرض اس اتہام کی وجہ سے ان کے درمیان انقطاع سلام و کلام کا فیصلہ کیا جاوے شرعاً کیا حکم رکھتا ہے؟ اس فیصلہ پر تعمیل ضروری ہے یا ترک تعمیل ضروری ہے؟

### الجواب حامداً ومصلیاً

مسلم کا مسلم سے ترک موالات کرنا اور دل میں کینہ رکھ کر ترک سلام و کلام کرنا

نا جائز ہے۔<sup>۱</sup>

ایک دوسرے کی اعانت حسب ضرورت و حسب حیثیت ضروری ہے؛ لیکن مظنہ تہمت سے بچنا بھی لازم ہے؛ جس کے ساتھ جس قدر اختلاط سے نفس الامر میں فتنہ اور معصیت کا اندیشہ ہو اسی قدر اس سے اجتناب و احتیاط واجب ہے، خاص کر جب اپنے اکابر منع فرماویں، اور ایسی صورت میں چونکہ دل میں حسد اور عداوت نہیں بلکہ اس مصلحت شرعیہ اور حکم اکابر کی وجہ سے اختلاط کو منع کیا ہے، تو اس سے گناہ نہ ہوگا، اور اگر وہ محل محل تہمت نہیں بلکہ مخالفین اور حاسدین کو اپنی مخالفت اور حسد کی بنا پر ان کی ہمدردی اور معاونت کے تعلقات گراں گذرتے ہیں، تو پھر ان کی رعایت سے ترک تعلق لازم نہیں، البتہ ایسی صورت میں بھی اگر یہ اندیشہ ہو کہ مخالفین اذیت پہنچائیں گے اور مدافعت دشوار ہوگی، جو کہ مستقل فتنہ ہے تب بھی ترک اختلاط کرنا قرین مصلحت ہے؛ اس کا فیصلہ کہ یہ محل تہمت ہے یا نہیں؟ کسی تجربہ کار بڑے شخص سے صورت اختلاط پیش کر کے کرا لیا جائے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۲۱/۵/۱۴۵۵ھ

صحیح: عبداللطیف مفتی مظاہر علوم ۱۲/۱/۱۴۵۵ھ

الجواب صحیح: سعید احمد غفرلہ مظاہر علوم سہارنپور

۱۔ عن ابی ایوب الانصاری رضی اللہ عنہ قال: قال رسول اللہ صلی اللہ علیہ وسلم لا یحل للرجل ان یہجرہ اخاہ فوق ثلاث لیل الحدیث (مشکوٰۃ شریف ج ۲/ ص ۴۲۷) باب ما ینہی عنہ من التہاجر والتقاطع، الفصل الاول، مطبوعہ یاسر ندیم.

۲۔ وتعاونوا علی البر والتقویٰ الآیۃ، سورۃ مائدۃ آیت ۲۔  
۳۔ من اتام نفسه مقام التهم فلا یلوم من اساء الظن به اکشف الخفاء ج ۱/ ص ۴۴/ حرف الهمزة رقم ص ۸۸/ مطبوعہ دار احیاء التراث العربی.

۴۔ واجمع العلماء علی من خاف من مکالمة احد و صلیہ ما یفسد علیہ دینہ او یدخل مضرة فی دینہ یجوز له مجانبتہ و بعدہ (مرقاة، شرح مشکوٰۃ، ج ۲/ ص ۱۶۷) باب ما ینہی عنہ من التہاجر والتقاطع، الفصل الاول، مطبوعہ بمبئی.

## انخو کرنے والے کی سزا برادری سے ترک تعلق

سوال :- شکر اللہ کی بیوی کو ممتاز علی درزی نے بھگالیا، کچھ دن ادھر ادھر بھاگا پھر جب یہ لوگ گھر واپس آئے تو شکر اللہ نے زوجہ کو طلاق دیدی، عدت کے بعد ممتاز علی نے اس عورت سے اپنا نکاح پڑھوا لیا، اب جو لا ہے کے چودھری نے گاؤں کے تمام مسلمانوں کو منع کر دیا کہ تمام درزیوں سے کوئی بات چیت نہ کرے، سلام دعا تک بند کرادی، صحیح راستہ پر کون ہے اور میں کس کے ساتھ رہوں؟

### الجواب حامداً ومصلیاً

دوسرے کی عورت کو بھگال جانا اور عورت کا غیر مرد کے ساتھ بھاگ جانا عقلاً و عرفاً سخت معیوب اور شرعاً سخت گناہ اور معصیت ہے، شکر اللہ نے اس کو طلاق دیدی، اچھا کیا بعد عدت ممتاز علی درزی نے اس سے نکاح کر لیا، تو وہ جائز ہو گیا، اب جو لا ہوں کے چودھری کا حکم کہ درزی لوگوں سے کوئی بات چیت نہ کرے، غلط ہے، تمام درزیوں کی کیا خطا ہے، جس نے ناجائز کام کیا اس کی خطا تھی، اس سے تعلقات ترک کرنے کا حکم نہیں دیا، جب اس نے شریعت کے موافق نکاح پڑھوا لیا تب حکم دیا، وہ بھی سب سے ترک تعلقات کا، اس لئے یہ حکم

۱۔ رجل خدع امرأة انسان و اخرجها و زوجها من غیره او صغيرة بحبس الی ان یحدث توبة او یموت لانه ساع فی الارض بالفساد الخ الاشباه والنظائر ص ۱۰۰ / کتاب الحدود و التعزیر، مطبوعه اشاعت الاسلام دہلی، شامی زکریا ص ۱۳۴ / ج ۶ / باب التعزیر.

۲۔ بل یموت لومؤذیة اطلقه فشمیل المؤذیة له اول غیره بقولها او بفعلها الخ در مختار مع الشامی زکریا ص ۴۲۸ / ج ۴ / کتاب الطلاق، بحر ۲۳ / ج ۳ / کتاب الطلاق، مطبوعه الماجدیہ کوئٹہ، النهر الفائق ص ۳۱۰ / ج ۲ / کتاب الطلاق، دارالکتاب العلمیة بیروت.



غلط ہے، چودھری کو چاہئے کہ اپنا یہ حکم واپس لے لے۔ فقط واللہ سبحانہ تعالیٰ اعلم  
 حررہ العبد محمود عفی عنہ دارالعلوم دیوبند  
 الجواب صحیح: بندہ محمد نظام الدین عفی عنہ دارالعلوم دیوبند

## داماد اور ساس کو برادری نے خارج کر دیا غلط تعلق کی وجہ سے

سوال:- عرصہ دراز ہوا زید کی شادی نابالغہ لڑکی سے ہوئی تھی، زید کی ساس بیوہ تھی، اس کے خاندان میں اس کا پرسان حال کوئی نہیں تھا، اس وجہ سے بیوہ بھی زید کی رفاقت میں تھی، ساتھ رہتے رہتے زید سے ساس کے ساتھ ناجائز تعلق ہو گیا، پھر معلوم ہوا کہ زید کی ساس حمل سے ہے، یہ چیز بھی ظاہر ہو گئی، اس بناء پر زید کے برادریوں نے اور گاؤں و محلہ کے غیر برادریوں نے زید کو چھوڑ دیا، اور زید نے اس دوران اپنی بیوی کو طلاق بھی دیدی، تقریباً بیس سال ہوئے، زید کے نطفہ سے ساس کے بطن سے دو لڑکی اور ایک لڑکا بھی موجود ہے، ہر حال میں زید نے برادری کے ساتھ رہنے کی خواہش ظاہر کی کہ برادری مجھے بھی اپنے ساتھ لے لے، اور برادری والوں نے کہا کہ تم اپنی ساس کو اپنے سے علیحدہ کر لو، تو برادری اپنے ساتھ لے لے گی، زید نے کہا کہ اس طرح ہمارا کام نہیں چل سکتا، ہمیں کھانا وغیرہ کون کھلائے گا، برادری والوں کو اگر ہماری بات کا یقین ہو جائے تو میں برادری کے سامنے حلف دے کر یہ بات کہہ سکتا ہوں کہ آج سے ہم اس کو ماں کی طرح سمجھیں گے، اور یہ ہم کو بیٹے کی طرح سمجھے گی، ہمارا خلط ملط اس طرح سے رہے، برادری والوں نے اس بات کو منظور کر لیا، زانی اور زانیہ سے حلف لے کر ماں بیٹا بنا کر خلط ملط اپنے ساتھ اٹھنا بیٹھنا کھانا پینا، غرض کہ اسکی پوری رفاقت پسند کر کے زید کو اپنے ساتھ لے لیا، لیکن محلہ کی غیر برادریوں نے اس کو نہیں مانا

۱۔ قال رسول اللہ صلی اللہ علیہ وسلم لا یحل لمؤمن ان یتہجر مؤمناً فوق ثلث الحدیث مشکوٰۃ

شریف ص ۴۲۸ / مطبوعہ یاسر ندیم دیوبند، باب ماینہی عنہ من التہاجر۔

اور کہا کہ یہ فیصلہ غلط ہے، سوال یہ ہے کہ زید کی برادری نے جو فیصلہ کیا ہے، وہ شرعاً جائز ہے یا نہیں؟ کیا توبہ کر کے پھر زانیہ اور زانی ایک ساتھ رہ سکتے ہیں؟ آپ سے استدعا ہے کہ جواب صاف صاف لکھیں تاکہ عام لوگ پڑھ سکیں؟

### الجواب حامداً ومصلیاً

ان دونوں کا ساتھ مل جل کر رہنا ہرگز جائز نہیں، محض زبانی یہ کہہ دینا کہ میں اس کو ماں کی طرح سمجھوں گا، اور یہ مجھ کو بیٹے کی طرح سمجھے گی، کافی نہیں، نفس و شیطان دونوں کے ساتھ لگے ہوئے ہیں، وہ پھر ان کو مکاری پر آمادہ اور مجبور کر دیں گے، جیسا کہ اب تک کرتے رہے، ماں کہنے کے ساتھ وہ شرعی ماں نہیں ہوگی، جس سے انسان کو طبعی حیا ہوتی ہے، بلکہ وہ ساس ہی ہے اور اس کے ساتھ تعلق ناجائز ہے، اس لئے ان دونوں کو آپس میں ساتھ رہنے کی اجازت نہیں دی جاسکتی، کھانا پکانے کا عذر شرعاً معتبر نہیں، اس کی وجہ سے حرام کو حلال نہیں کیا جاسکتا، دوسرا نکاح کرے، یا کوئی دوسرا انتظام کرے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۷/۹/۹۱ھ

الجواب صحیح: بندہ نظام الدین غنی عنہ دارالعلوم دیوبند ۱۷/۹/۹۱ھ

## زانی کی مدد بھی گناہ ہے لہذا ایسے شخص سے ترک تعلق

سوال:- ایک شخص برسر عام زنا کرتا ہے، جبکہ اس کے پاس دو عورتیں شادی شدہ موجود ہیں، پھر بھی دوسری عورتوں کو بہلا کر پھسلا کر گھراتا ہے، اس کے اس کام میں اس کے

۱۔ وعن عمر عن النبی صلی اللہ علیہ وسلم قال لا یخلون رجل بامرأة الا کان ثالثهما الشیطان مشکوٰۃ شریف ص ۲۶۹/باب النظر الی المخطوبۃ، مطبوعہ یاسر ندیم دیوبند۔

ترجمہ: حضرت عمرؓ نبی کریم صلی اللہ علیہ وسلم سے روایت کرتے ہیں کہ کوئی مرد جب کسی عورت کے ساتھ تہائی میں یکجا ہوتا ہے، تو وہاں تیسری ہستی شیطان کی ہوتی ہے۔

والدین وغیرہ بھی شامل ہیں، تو کیا اس زنا کا گناہ اس کو تنہا ہوگا؟ یا جو اس کام میں اس کی مدد کر رہے ہیں ان کو بھی ہوگا؟ نیز ایسے شخص سے تعلق رکھنا، کھانا پینا درست ہے یا نہیں؟

### الجواب حامداً ومصلیاً

زنا کرنا حرام کاری ہے<sup>۱</sup>، اس میں اس کی جس قدر بھی کوئی مدد کرے گا وہ بھی گناہ میں شریک ہوگا، تمام خاندان والوں کو ضروری ہے کہ اس کی روک تھام کریں، اگر ترک تعلق سے اس کی اصلاح کی توقع ہو تو اس کے یہاں کھانا پینا وغیرہ چھوڑ دیں۔<sup>۲</sup> فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند

## توبہ واستغفار میں فرق اور زانی زانیہ سے ترک تعلق

سوال:- توبہ واستغفار میں کیا فرق ہے؟ اگر زانی اور زانیہ نے صرف توبہ و استغفار کیا تو ان سے ہر قسم کی تعظیم و تکریم، سلام، حسن سلوک کرنا چاہئے یا برائے تنبیہ ترک موالات ہو؟

۱۔ قال رسول اللہ صلی اللہ علیہ وسلم اذا زانی العبد خرج منه الايمان فكان فوق راسه كالظلمة فاذا خرج من ذلك العمل رجع الايمان (مشکوٰۃ شریف ج ۱ / ص ۱۸) باب الكبائر.  
۲۔ ولا تعاونوا على الاثم والعدوان الآية، سورہ مائدہ، رقم ۲ / یا مری تعالیٰ عبادہ المؤمنین بالمعاونة على فعل الخيرات، وبينهاهم عن التناصر على الباطل والتعاون على المآثم والمحارم، تفسیر ابن کثیر ص ۹ / ج ۲ / سورہ المائدہ تحت آیت ۲ / .

۳۔ (نہی رسول اللہ صلی اللہ علیہ وسلم عن کلامنا ایہا الثلاثہ) ہو دلیل علی وجوب ہجران من ظہرت معصیتہ فلا یسلم علیہ الا ان یقلع وتظهر توبتہ (المفہم شرح مسلم ج ۷ / ص ۱۸) کتاب الرقاق، باب من یہجر من ظہرت معصیتہ، دار ابن کثیر بیروت، مرقاۃ شرح مشکوٰۃ ص ۱۷۱ / ج ۴ / باب ما ینہی عنہ من التہاجر والتقاطع، الفصل الاول، مطبوعہ بمبئی.

### الجواب حامداً ومصلیاً

توبہ میں گزشتہ پرندامت کے ساتھ آئندہ پرہیز کا پہلو غالب ہے،<sup>۱</sup> اور استغفار میں جرم کی معافی کا پہلو غالب ہے، جبکہ بذریعہ توبہ و استغفار اصلاح کے آثار ظاہر ہو جائیں، تو پھر ترک موالات نہیں چاہئے، ہاں اگر ترک تعلق اصلاح کا ذریعہ بن سکے تو ترک تعلق ٹھیک ہے۔<sup>۲</sup> فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۱۴/۱/۱۴۰۱ھ

### بایکاٹ کا عہد کئے ہوئے کے گھر کھانا پینا

سوال:- زید کی خواہش تھی کہ اس کی بستی میں بڑے جرم کرنے والے مثلاً: کسی کی بیوی اغواء کرنے والے اور منکوحہ کا بلا مفارقت نکاح کر دینے والوں کا بایکاٹ کر دے، اتفاق سے ایک ایسا موقع آ گیا جس کی وجہ سے پوری آبادی بایکاٹ کرنے پر آمادہ ہو گئی، اور گاؤں

۱۔ قد نصوا علی ان ارکان التوبة ثلاثة الندامة علی الماضي والاقلع فی الحال، والعزم علی عدم العود فی الاستقبال شرح فقہ اکبر ص ۹۴ / بیان اقسام التوبة، مطبوعہ مجتہائی دہلی، تنبیہ الغافلین للسمرقندی ص ۵۶ / باب التوبة، مطبوعہ عباس احمد الباز مکتبة المکرمة حاشیہ مشکوٰۃ شریف ص ۲۰۳ / ج ۱ / باب الاستغفار والتوبة رقم الهامش ص ۱ /

۲۔ الاستغفار اطلب المغفرة بعد روية المعصية المغفرة من الله الخ قواعد الفقہ ص ۷۴ / الرسالة الرابعة مطبوعہ دارالکتاب دیوبند، قال تعالیٰ: وان استغفروا ربکم الاية ای وامدکم بالاستغفار من الذنوب السایفة، تفسیر ابن کثیر ص ۶۷۵ / ج ۲ / سورة الہود، آیت ۳ / مطبوعہ المکتبة التجارية مصطفى الباز مکتبة المکرمة، حاشیہ مشکوٰۃ شریف ص ۱۰۳ / ج ۱ / باب الاستغفار والتوبة، رقم الهامش ص ۱ /

۳۔ نہی رسول اللہ صلی اللہ علیہ وسلم عن کلامنا ایھا الثلاثة هو دلیل علی وجوب ہجران من ظهرت معصيته فلا یسلم علیه الا ان یقلع وتظهر توبته (المفہم شرح مسلم ج ۷ / ص ۹۸ / کتاب الرقاق، باب من یہجر من ظهرت معصيته، دار ابن کثیر بیروت۔

والوں نے غیر بیوی کو اپنی بیوی بنانے والے شخص عبدالاحد کے بایکاٹ کا اعلان کر دیا، لیکن عبدالاحد کے تعلقات غیر مسلموں سے تھے، اس لئے غیر مسلموں نے عبدالاحد کی طرفداری کی اور طرفداری کے واسطے بکر بھی تیار ہو گیا، آخر کار بکر کا بھی بایکاٹ کر دیا گیا لیکن بعد میں کچھ پڑھے لکھے لوگ ان کے یہاں کھانے پینے لگے، اب یہ سب سے معدوم ہو گیا، اس لئے شریعت جنہوں نے ان کی امداد کی ہے، کیا ان کو مجرم گردانتی ہے؟

### الجواب حامداً ومصلیاً

اپنی بستی کی اصلاح کی تدبیر کرنا تو بہت بہتر ہے، لیکن عامۃً دیکھا یہی جاتا ہے کہ بایکاٹ کی تدبیر کامیاب نہیں ہوتی ہے، کیونکہ آپس میں اتفاق نہیں ہے، آہستہ آہستہ آدمی اس کے ساتھ ملتے جاتے ہیں، جس کا بایکاٹ کیا گیا ہے، اور مجرم پر اس کا اچھا اثر نہیں ہوتا، بلکہ بغض اور فساد کی آگ بھڑک جاتی ہے، اور سخت خلفشار پیدا ہو جاتا ہے، فتویٰ حاصل کرنے والے حضرات فتویٰ لئے لئے پھرتے ہیں، مگر جب دلوں میں شریعت کا احترام ہی نہیں، حلال و حرام کی تمیز ہی نہیں، تو پھر فتویٰ ہی کا کیا اثر ہوگا، خدا کا ڈر ہو تو فتویٰ کا بھی اثر ہو، اگر شفقت اور نرمی سے اصلاح کی جاوے، دینی کتاب سنانے کا اہتمام کیا جائے، نماز کے لئے سب کو بلا کر مسجد کو آباد کیا جائے، اہل قلب بزرگوں کی صحبت و نسبت حاصل کرنے کی ترغیب دی جاوے، اہل باطن علماء کا وعظ کرایا جائے تو انشاء اللہ نفع زیادہ ہوگا! فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند ۵/۵/۱۳۹۰ھ

۱۔ ثم ذكروا للأمر بالمعروف شرائط منها: ان يكون ذالك تمت قدرته وان لا يكون موجبا للفتنة والفساد، وزيادة الذنوب الى قوله وذكر صاحب المدارك: ان يكون عالماً بطريقه وترتيب اقامته فانه يبدأ وولاً بالسهل والتنبيه والتواضع حتى يؤثر فيه احكام القرآن للتهانوى ص ۷۰۶/ج ۲/باب الامر بالمعروف شروط الامر بالمعروف مطبوعه ادارة القرآن كراچی، مرقاة ص ۳، ۴/ج ۵/باب الامر بالمعروف الفصل الاول مطبوعه بمبئی.

## کسی کو پنچایت سے خارج کرنا

**سوال:-** اگر محلہ کی پنچایت زید کو قصور وار قرار دے کر اپنے سے الگ کر لیا ہو مگر عمر بدعہدی کر کے زید کے ساتھ رہتا ہے اور پنچایت کے دائرہ میں بھی رہنا چاہتا ہے۔ ایسے فسادی عمر کو پنچایت نماز باجماعت سے شرکت کرنے سے روکے تو کیا یہ جائز ہے؟

### الجواب حامداً ومصلیاً

نماز باجماعت کی شرکت سے روکنے کا کسی کو حق نہیں۔ تین حضرات سے ترک تعلق کا حکم کیا گیا تھا ان کو باجماعت نماز سے نہیں روکا گیا، جیسا کہ بخاری شریف میں موجود ہے، ان میں سے ایک صاحب بیان کرتے ہیں کہ میں مسجد میں جاتا اور نماز میں شرکت کیا کرتا تھا۔ پنچایت کو یہ حق ہے کہ جس کو اپنے مشورہ میں شریک کرنا مفید نہ سمجھے اس کو شریک نہ کرے۔ یہ بھی ضروری ہے کہ پنچایت کے سارے کام شریعت کے تحت انجام دئے جائیں۔ آزاد ہو کر نہیں۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح: بندہ نظام الدین عفی عنہ دارالعلوم دیوبند

## نخلع و نترک من یفجر کچل کی صورت

**سوال:-** موجودہ دور میں نخلع و نترک من یفجر کچل پر کس طرح عمل پیرا ہو

۱۔ فی حدیث کعب ابن مالک ونہی رسول اللہ ﷺ المسلمین عن کلامنا ایہا الثلاثة الی قوله، فکنت اخرج فاشهد الصلوة مع المسلمین الحدیث بخاری شریف ص ۶۳۵ ج ۲ / (مطبوعہ اشرفی دیوبند) باب حدیث کعب ابن مالک کتاب المغازی رقم الحدیث ۴۲۴۰ / ۲۔ کمایستفاد امر السلطان انما ینفذ اذا وافق الشرع الخ الدر المختار ص ۴۲۲ ج ۵ / مطلب طاعة الامام واجبة کتاب القضاء، مطبوعہ کراچی۔

سکتے ہیں۔ رہبانیت کے علاوہ اور صورت بھی ہو سکتی ہے؟ مگر اسلام رہبانیت کی بھی اجازت نہیں دیتا؟

### الجواب حامداً ومصلیاً

فجور پر حسب استطاعت نکیر کرنے سے اس پر عمل ہو جائے گا۔ جیسے کہ اگر بچہ نجاست میں ملوث ہو تو اس کی وجہ سے بچے کو نہیں چھوڑا جاتا نہ اپنے کو اس کی وجہ سے نجاست میں ملوث کیا جاتا ہے بلکہ حسن تدبیر سے اس کی نجاست سے بچتے ہوئے اس کو بھی نجاست سے پاک کیا جاتا ہے۔ یہی تقاضائے شفقت و رحمت ہے اور یہی تقاضائے طہارت و نظافت ہے اور یہی تقاضائے عبودیت و طاعت ہے اور یہی تقاضائے اتباع سنت ہے۔ فقط واللہ سبحانہ تعالیٰ اعلم  
حررہ العبد محمود گنگوہی عفا اللہ عنہ

### بائیکاٹ کا اثر میت پر

سوال:- مسمیٰ زید کے باپ کا چند معمولی باتوں پر بائیکاٹ کر دیا تھا جب باپ کا انتقال ہو گیا تو جماعت نے فیصلہ سنا دیا کہ جو شخص جنازہ میں شریک ہوگا اسے مناسب سزا دی جائے گی مردہ نہلانے کا تختہ بھی ہے اور چارپائی سب منع کر دی گئی حتیٰ کہ امام مسجد کو نماز پڑھانے سے روکا گیا درزی کو کفن سینے سے منع کرایا گیا مسلمان دوکاندار کو کفن بیچنے سے منع کر دیا گیا مجبوراً گھر کے کواڑ پر تختہ بنا کر نہلایا اور دوسرے گاؤں کے لوگوں نے جنازہ پڑھا اور اٹھایا سوال یہ ہے کہ اس جماعت کے لئے شرعاً کیا حکم ہے؟

### الجواب حامداً ومصلیاً

جماعت کی یہ کارروائی سخت ترین ظلم اور نا انصافی ہے میت ہو جانے پر پرائے دشمن

۱۔ عن ابی سعید الخدری رضی اللہ تعالیٰ عن رسول اللہ ﷺ قال من رأى منكم منكراً فليغيره بيده فان لم يستطع فبلسانه فان لم يستطع فبقلبه وذلك اضعف الايمان مشكوة شريف ص ۴۳۶ باب الامر بالمعروف، الفصل الاول، مطبوعه ياسر نديم ديوبند.

بھی آکر ہمدردی کرتے ہیں اور اس وقت بغض و عداوت کا اثر نہیں لیتے۔ امام درزی، پارچہ فروش وغیرہ کسی کے ذمہ اس ظالمانہ جماعت کے حکم کا ماننا لازم نہیں بلکہ جائز بھی نہیں۔ جماعت اپنی خیر چاہتی ہے تو اپنے اس فیصلہ پر نادم ہو کر توبہ کرے اور معافی مانگے۔ ورنہ خدائے قہار کی پکڑ کی منتظر رہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح: بندہ نظام الدین

## مسلمان کا بایکاٹ کرنا

سوال:- مسلمانوں میں آپس میں ایک دوسرے سے بغیر کسی عذر شرعی کے بایکاٹ کر دینا کیسا ہے اور بایکاٹ کرنے والوں پر کفارہ آتا ہے۔

الجواب حامداً ومصلیاً

مسلمانوں میں آپس میں اتفاق اور میل ملاپ پیدا کرنے کی ضرورت ہے۔ بلاوجہ شرعی بایکاٹ کرنا تعلیمات اسلام کے خلاف ہے اس سے حدیث شریفؐیں سخت وعید آئی ہے۔ فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح: العبد نظام الدین دارالعلوم دیوبند

۱۔ الا طاعة لمخلوق في معصية الخالق الحديث الدر المختار علی الشامی زکریا ص ۵۸۳ / ج ۹ / کتاب الحظر والاباحۃ، فصل فی البیع.

۲۔ لا یحل لمسلم أن یهجر اخاه فوق ثلث (مشکوٰۃ شریف ص ۴۲۸ / باب ما ینہی عنہ من التہاجر) ترجمہ: کسی مسلمان کے لئے جائز نہیں ہے کہ وہ اپنے بھائی کو تین دن سے زائد چھوڑے رکھے۔

۳۔ لا یحل لمسلم أن یهجر اخاه فوق ثلث فمن هجر فوق ثلاث فمات دخل النار. مشکوٰۃ شریف ص ۴۲۸ / باب ما ینہی عنہ من التہاجر والتقاطع الخ الفصل الثانی.



## پڑوسی پر احسان جب کہ وہ چوڑ ڈاکو ہو

**سوال:-** اگر پڑوسی چور یا ڈاکو ہوں تو ان پر احسان کرنا چاہئے یا نہیں جب کہ وہ چور ڈاکو اکثر ایذا پہنچاتے رہتے ہیں۔

### الجواب حامداً ومصلیاً

ان پر بھی احسان کرنا چاہئے امید ہے کہ وہ اس احسان سے متاثر ہو کر نیک عمل اختیار کریں گے۔ فقط واللہ سبحانہ تعالیٰ اعلم

حررہ العبد محمد غفرلہ دارالعلوم دیوبند ۸۶/۵/۲۰

الجواب صحیح: بندہ محمد نظام الدین غفرلہ دارالعلوم دیوبند ۸۶/۵/۲۱

## ناجائز اولاد کو سماج میں جگہ دینا

**سوال:-** ہمارے یہاں قصبہ سیانہ ضلع بلندشہر میں ایک عورت اپنے شوہر کے ساتھ اپنی ازدواجی زندگی گذارتی تھی۔ اس اثنا میں آج سے قریب پچیس سال قبل اپنے شوہر کو چھوڑ کر ایک دوسرے شخص کے ساتھ ناجائز طریقہ کے ساتھ چلی گئی اور گھر سے فرار ہونے کے بعد اس شخص کے ساتھ بغیر طلاق اور بغیر نکاح کے رہنے لگی جس کے لطن سے دو لڑکے اور دو لڑکیاں پیدا ہوئیں جبکہ دونوں لڑکے اور لڑکیاں اب بالغ ہیں اور قریب دس سال پہلے اس شخص کا انتقال ہو چکا ہے جس سے یہ چار بچے پیدا ہو چکے ہیں۔ اب ان بچوں کا سرپرست کوئی نہیں ہے۔ لہذا ہم اہل قصبہ سیانہ ضلع بلندشہر کے مسلمان بھائی یہ چاہتے ہیں کہ ان بچوں کو سماج میں

۱۔ مازال جبرئیل یوصینی بالجار حتی ظننت أنه سیورثہ۔ الحدیث (مشکوٰۃ شریف ص ۲۲ باب الشفقة والرحمة علی الخلق)

**ترجمہ:** حضور کا فرمان ہے کہ حضرت جبرئیل مجھے پڑوسی (کے حقوق کی رعایت) کے متعلق برابر وصیت کرتے رہے یہاں تک کہ مجھے گمان ہونے لگا کہ وہ غریب اس کو وارث قرار دیں گے۔

جگہ دی جائے اور اس عورت کے بارے میں بھی فتویٰ صادر فرمائیں کہ ان کو سماج میں جگہ دی جائے یا نہیں؟

### الجواب حامدًا ومصلياً

ان بچوں نے تو کوئی جرم نہیں کیا ان کو سماج میں جگہ دے کر ان کے ساتھ شفقت کا معاملہ کیا جائے جس سے ان کی اچھی طرح تعلیم و تربیت ہو اور اس عورت کو اس کی نالائق اور کمینہ حرکات سے توبہ کرا کے اس کی بقیہ زندگی کو شریعت کے موافق بنانے کی کوشش کی جائے۔

فقط واللہ سبحانہ تعالیٰ اعلم

حررہ العبد محمد غفرلہ دارالعلوم دیوبند ۸/۶/۱۴۰۱ھ

### برادری کی جماعت کی مخالفت کا حکم

سوال:- جو جماعت علماء دین اور ان کے کسی شرعی فیصلہ کو لا پرواہی سے نظر انداز کرے اور لوگوں میں افتراق و انشقاق پیدا کرے۔ افتراء پرداز۔ اتہام طراز ہو اس سے شرعاً ترک موالات کرنا ضروری ہے یا نہیں اور جو ان باتوں کے ثابت ہونے کے بعد بھی اس جماعت کا ساتھ رہے وہ خدا اور اس کے رسول ﷺ کا مخالف سمجھا جائے گا یا نہیں؟

### الجواب حامدًا ومصلياً

جو شخص یا جماعت بلا وجہ شرعی علماء کے فیصلہ کو تسلیم نہ کرے اور اختلاف پیدا کرے اور بہتان باندھے اس کو اولاً نرمی سے مسئلہ اور اس کی حیثیت کو سمجھانا چاہئے مگر باز آوے توبہ

۱۔ من لم یرحم صغیرنا ولم یوقر کبیرنا فلیس منا الخ الحدیث مشکوٰۃ شریف ص ۲۲۳/ (مطبوعہ یاسر ندیم دیوبند) باب الشفقة والرحمة علی الخلق، الفصل الثانی.

۲۔ ادع الی سبیل ربک بالحکمة والموعظة الحسنة. الآیة. سورة النحل آیت ۱۲۵/.

۳۔ ادع الی سبیل ربک بالحکمة والموعظة الحسنة الآیة، سورة النحل آیت ۱۲۵/.

ترجمہ: آپ اپنے رب کی راہ کی طرف علم کی باتوں اور اچھی نصیحتوں کے ذریعے سے بلائیے (از بیان القرآن)

کر لے تو بہتر ہے ورنہ با اثر لوگوں سے اس پر زور دیا جائے تب بھی نہ مانے تو ترک تعلقات کی سزا دی جائے اور اس کے خلاف شرع کام میں شرکت و اعانت بہر حال ممنوع ہے دارالاسلام نہ ہونے کی وجہ سے شرعی حدود نافذ کرنے کا اختیار نہیں ہے فقط واللہ سبحانہ تعالیٰ اعلم حررہ العبد محمود عفی عنہ دارالعلوم دیوبند

## غلط کام کرنے والے سے بھی میل ملاپ رکھنا چاہیے

سوال:- بعض آدمی لنگی کے اوپر اور بعض ازار کے اوپر والے دامن کا کرتہ چوڑے ڈھانک پہننا اور کہنیاں تک ہی کی آستین رکھوانا، داڑھی گلے کے نیچے کی صاف کرانا اور رخسار کے اوپر سے صاف کرانا اور ہمیشہ مشیت بھر سے کم ہی رکھنا۔ بعدہ حوض میں وضو کرنے کا طریقہ، ایک ایک اعضاء کو تین تین مرتبہ دھونا، بہنوں کا حصہ نہ دینا، لال رنگ کی ترکی ٹوپی پہننا۔ اور لمبے پاؤں پھیلا کر مسجد کے ستون کا سہارا لیکر وہی ترکی کیپ نیچے رکھ کر آرام کرنا۔ قرآن پڑھتے وقت ایک ایک آیت پر ناک کی رینٹ ایک رومال میں پونچھتے جانا لیکن مسجد کے باہر صاف کرنے نہ جانا، ان عاداتِ قبیحہ کے علاوہ تراویح قرآن شریف کی ارادۂ ترک کرنا، نہ الم ترک مسجد میں پڑھنے جانا، بغیر عنوان کے بشکل وعظ کہتا رہتا ہے۔ وغیرہ وغیرہ کے علاوہ قنوت نازلہ کو منسوخ کہتا ہے۔ انہیں بار بار کہا جاتا ہے لیکن اینٹھتا رہتا ہے تو ایسے شخص

۱۔ قوله ونهى رسول الله ﷺ عن كلامنا. ايها الثلاثة هو دليل على وجوب هجران من ظهرت معصيته الخ المفهم شرح المسلم ص ۹۸ / ج ۷ (مطبوعه دار ابن كثير بيروت) كتاب الرقاق، باب يهجر من ظهرت معصيته

۲۔ ولا تعاونوا على الاثم والعدوان الآية، سورة المائدة آیت ۲۔

ترجمہ: اور گناہ اور زیادتی پر ایک دوسرے کی اعانت مت کرو۔ (از بیان القرآن)

۳۔ فی دارالاسلام لانه لاحد بالزنا فی دار الحرب الخ در مختار علی الشامی ذکر بایض ۶ / ج ۶ / اول کتاب الحد.

سے میل ملاپ، سلام کلام کرنا کیسا ہے؟

الجواب حامداً ومصلیاً

میل ملاپ کر کے نرمی و شفقت کے ساتھ اصلاح کرتے ہی رہنا چاہئے۔

فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند، ۱۰/۹/۹۱ھ

الجواب صحیح: بندہ نظام الدین عفی عنہ

۱۔ ادع الی سبیل ربک بالحکمة والموعظة الحسنة، الآية، سورة النحل آیت ۱۲۵۔

ترجمہ: آپ اپنے رب کی راہ کی طرف علم کی باتوں اور اچھی نصیحتوں کے ذریعہ سے بلائیے۔ (از بیان القرآن)



## فصل ششم:- معاصی اور اس سے توبہ

### توبہ کی تعریف

**سوال:-** گناہ کبیرہ توبہ سے معاف ہوتے ہیں اور نماز روزہ چھوڑ دینا گناہ کبیرہ ہے پھر قضا کے کیا معنی؟

### الجواب حامداً ومصلیاً!

کسی کے ذمہ سرکاری محصول یا کسی اور کاروبار میں واجب الاداء ہو جس کی ادائیگی کی تاریخ متعین ہو اور وہ وقت پر ادا نہ کرے جو کہ جرم ہے جس کی پاداش میں مقدمہ قائم ہوا اور وہ معافی مانگ لے کہ میں نے وقت پر ادا نہیں کیا معافی چاہتا ہوں تو حاصل صرف اتنا ہے کہ وقت پر ادا نہ کرنے کو یعنی دیر ہو جانے کو معاف کر دیا جائے مگر اس کی وجہ سے نفس روپیہ معاف نہیں ہو جاتا وہ تو ادا ہی کرنا ہوگا۔ اسی طرح نماز کا معاملہ سمجھئے کہ توبہ سے تاخیر اداء معاف ہوگی یہ کبیرہ گناہ ہے نفس نماز ساقط نہیں ہوگی یا پھر اس طرح سمجھئے کہ بغیر قضا نماز پڑھے تو یہ ادا ہی نہیں ہوئی توبہ اسی وقت ہوگی جب تاخیر پر ندامت ہو اور قضا نماز پڑھے لے توبہ صرف الفاظ

کانام نہیں کہ یا اللہ میری توبہ ہے۔ سئل عن علی عن التوبة فقال يجمعها ستة اشياء على الماضي من الذنوب الندامة وللفرأض الاعادة ورد المظالم واستحلال اى الخصوم وان تعزم على ان لا تعودوان تُربى نفسك فى طاعة الله تعالى اه بياضوى ص ۵۷ ج ۵ مطبوعه دار الفكر - فقط واللہ تعالیٰ اعلم  
حررہ العبد محمود غفرلہ دارالعلوم دیوبند

## کبیرہ گناہ کی معافی بغیر توبہ کے

سوال :- اگر کوئی شخص گناہ کبیرہ کر لے کیا وہ بغیر توبہ کے کسی عمل سے معاف ہو سکتا ہے یا نہیں؟

### الجواب حامداً ومصلیاً!

شریعت نے ہر گناہ سے توبہ کا حکم دیا ہے، اور اس کا طریقہ بتایا ہے جب تک اس طریقہ سے توبہ نہ کی جائے وہ گناہ معاف نہیں ہوتا ہے۔ تاہم مالک الملک اپنے فضل و کرم

۱..... (بیضاوی مع حاشیة القنوی ص ۱۶۵ ج ۱۹ سورة تحريم الآية ۸، مطبوعه دارالکتب العلمیة بیروت، تفسیر مظہری ص ۳۴۵/۹، سورة تحريم آیت: ۸، مطبوعه رشیدیہ کوئٹہ، روح المعانی ص ۱۶۰/۲۸، سورة تحريم آیت: ۸، مطبوعه مصطفىائیه دیوبند.

۲..... یا ایہا الذین آمنوا توبوا الی اللہ توبہ نصوحا (سورة تحريم آیت: ۸) اتفقوا علی ان التوبة من جميع المعاصی واجبة وانها واجبة علی الفور لایجوز تاخیرها سواء كانت المعصية صغيرة او كبيرة (نووی علی مسلم ص ۳۵۴/۲، اول کتاب التوبة، مکتبہ بلال دیوبند، روح المعانی ص ۱۵۹/۲۸، سورة تحريم آیت: ۸، مطبوعه مصطفىائیه دیوبند)

۳..... قال الطیبی والتوبة فی الشرع ترک الذنب لقبحة والندم علی ما فرط منه والعزيمة علی ترک المعاودة قمرقة شرح مشکوٰہ ص: ۶۰، ج ۳، اول باب الاستغفار والتوبة، مطبوعه اصح المطابع بمبئی. نووی علی مسلم ص ۳۵۴/۲، اول کتاب التوبة، مکتبہ بلال دیوبند، طیبی ص ۵/۹، کتاب الدعوات، باب الاستغفار والتوبة، الفصل الاول، مطبوعه زکریا دیوبند.

سے جس کے گناہ بغیر توبہ ہی کسی عمل پر معاف فرمادے تو وہ فضل ہے وہ کسی ضابطہ کا پابند اور مجبور نہیں، انسان پابند ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

## گناہ کبیرہ پر اصرار

سوال :- کوئی شخص گناہ کبیرہ کا کئی مرتبہ مرتکب ہو یا کبیرہ کو کبیرہ سمجھتا ہے استخفاف یا استجاب کبیرہ اس سے نہیں پایا جاتا ہر دفعہ بعد از ارتکاب توبہ واستغفار کر لیتا ہے، مگر شہوات نفسانی میں مغلوب ہو کر بار بار اس سے وہ کبیرہ سرزد ہو جاتا ہے اس کو مصر علی الکبیرہ کہا جاویگا اور اس سے اس کا نکاح ٹوٹ جاوے گا اور مصر علی الکبیرہ شرعاً کس کو کہتے ہیں؟

### الجواب حامداً ومصلیاً

(۱) جب تک گناہ کو حلال سمجھ کر یا بہ نیت استخفاف بالدين نہ کیا جاوے تو اس سے شرعاً ایمان سلب نہیں ہوتا، لہذا صورت مسئلہ میں شخص مذکور مؤمن ہے اور اس کا نکاح بھی نہیں ٹوٹا ”والکبيرة لاتخرج العبد المؤمن من الايمان ولا تدخله في الكفر قال التفزازاني تحتہ ومجرد الاقدام على الكبيرة لغلبة شهوة او حمية او انفة او كسل خصوصاً اذا اقترن به خوف العقاب ورجاء العفو والعزم على التوبة لا ينافيه (ای الايمان) نعم اذا كان بطريق الاستحلال والاستخفاف كان كفراً لكونه علامة للتكذيب“ ۱ شرح عقائد نسفی، ص ۸۳ / تفسیر فتح العزیز، ص ۳۱۰ / میں اس

۱..... لان العمل الصالح ليس بموجب للجزاء بل الجزاء بفضل الله ورحمته (الی قوله) جاز عندنا غفران الكبيرة بدون التوبة الخ، شرح فقہ اکبر ص: ۱۹۱، بحث التوبة. مطبوعه مجتبائی دہلی، ویغفر مادون ذالک لمن یشاء من الصغائر والكبائر مع التوبة او بدونها (شرح عقائد ص ۱۱۲، مبحث الكبيرة، مطبوعه دارالکتاب دیوبند)

۲ شرح عقائد نسفی ص ۱۰۶ / یاسر ندیم ایند کمپنی.

مسئلہ کو بسط کے ساتھ بیان کیا ہے۔ اصرار کا مطلب یہ ہے کہ گناہ کے بعد نادام ہو کر توبہ نہ کرے، اگر گناہ کے بعد صدق دل سے توبہ کر لی لیکن غلبہ شہوة کی وجہ سے پھر گناہ صادر ہو گیا تو اس کو اصرار نہ کہیں گے ”من اتبع ذنبه بالاستعفار فليس بمصر عليه وان تكرر منه. (مجمع البحار ص ۲۴۲ ج ۲ / والبسط في رسالة المعاصي من الرسائل الزينية ص ۳۵۵) فقط واللہ سبحانہ تعالیٰ اعلم

حررہ العبد محمود غفرلہ دارالعلوم دیوبند

## جیسا گناہ ویسی توبہ

سوال :- اتنے گناہ ہو گئے کہ اس کو عذاب کا ڈر ہے؟ ایسی صورت میں اگر کچھ روپیہ خیرات کر دے تو یہ درست ہے یا نہیں؟

### الجواب حامداً ومصلیاً!

روپیہ خیرات کرنا تو خیر ہی خیر ہے، لیکن گناہوں سے توبہ ضروری ہے اور ہر قسم کے

۱۔ و در حدیث شریف وارد است کہ اگر بندہ از سر صدق توبہ و ندامت میکند از گناہی حق تعالیٰ آنرا قبول فرماید اگرچہ د ریک روز آں گناہ را ہفتاد بار مرتکب گردد، (تفسیر فتح العزیز فارسی ص ۳۱۰ / جزالم آیت ۵۴ / مترجم سورہ بقرہ ص ۱۵۳، مکتبہ رحیمیہ دیوبند)

ترجمہ :- حدیث شریف میں وارد ہوا ہے کہ اگر بندہ گناہ سے پکی توبہ کرتا ہے اور نادام ہوتا ہے حق تعالیٰ شانہ اس کی توبہ قبول فرماتے ہیں، اگرچہ ایک دن میں اس گناہ کا ستر بار مرتکب ہوا ہو۔

۲۔ مجمع بحار الانوار ص ۳۱۱ / حیدر آباد، تحت مادہ صرر، مرقاة ص ۶۷، ۶۸ / ۳، باب الاستغفار والتوبة، الفصل الثاني، مطبوعہ بمبئی.

۳۔ الثالثة تصح التوبة عنه ولو بعد نقضها مرارا، رسائل زينية ص ۹۸، مطبوعہ کراچی،  
۴۔ عن مرثد بن عبد الله حدثني بعض اصحاب رسول الله ﷺ انه سمع رسول الله ﷺ يقول ان ظل المؤمن يوم القيامة صدقته، رواه احمد (مشکوٰۃ شریف ص ۱۷۰، باب فضل الصدقة، الفصل الثالث، مطبوعہ دارالکتاب دیوبند.



گناہوں سے توبہ اسی کے موافق ہوگی۔ مثلاً زکوٰۃ، نماز، روزہ اگر ذمہ میں ہوں تو قضا بھی لازم ہے کسی کا مالی حق ہو تو اس کا ادا کرنا یا معاف کرنا ضروری ہے، غرض جیسا گناہ ویسی توبہ ضروری ہے۔ اللہ پاک سے توبہ قبول کرنے کی امید ہے۔ وہ مغفرت فرمانے والا ہے۔ یہ یقین پورے وثوق کے ساتھ رکھا جائے۔ ”اِنِّیْ لَغَفَّارٌ لِّمَنْ تَابَ، الْاٰیَہُ۔ فقط واللہ تعالیٰ اعلم حررہ العبد محمود غفرلہ دارالعلوم دیوبند

## توبہ سے حقوق العباد کی معافی

سوال:- کوئی شخص برا کام کرتا ہے چوری بھی کی اور برافعل عورت سے کیا اور لڑکوں سے اور حیوان سے کیا، اور ہاتھ ادھار لے کر نہ دیا، اب اس کا دل یہ چاہتا ہے کہ ان سب

۱..... التوبة على حسب الجنایة، ہدایہ ص: ۷۴، ج: ۳، کتاب الرجوع عن الشهادة. مطبوعہ یاسر ندیم دیوبند.

۲..... وقضاء الفرض والواجب والسنة فرض وواجب وسنة. الدر المختار علی هامش ردالمحتار زکریا ص ۵۲۴ ج ۲ باب قضاء الفوائت، ہندیہ کوئٹہ ص ۱۲۱ / ۱، الباب الحادی عشر فی قضاء الفوائت، بحر کوئٹہ ص ۷۹ / ۲، کتاب الصلوة، باب قضاء الفوائت، شرح فقہ اکبر ص ۱۹۴، بحث التوبة، مطبوعہ رحیمیہ دیوبند.

۳..... واما حقوق الادمیین فلا بد من ایصالها الی مستحقیها فان لم توصل الی اربابها لم يتخلص من ضرر ذلك الذنب الا بتركه الخ، المفہم شرح مسلم ص ۷۱ ج ۷ کتاب الرقاق، باب وجوب التوبة وفضلها. مطبوعہ دار ابن کثیر بیروت، وان كانت عما يتعلق بالعباد فان كانت من مظالم الاموال فيتوقف صحة التوبة منها مع ما قد مناه فی حقوق الله علی الخراج عن عهدة الاموال وارضاء الخصم فی الحال او الاستقبال بان يتحلل منهم او يردها اليهم او الی من يقوم مقامهم من وكيل او وارث (شرح فقہ اکبر ص ۱۹۴، بحث التوبة، مطبوعہ رحیمیہ دیوبند، ریاض الصالحین ص ۱۰، ۱۱، باب التوبة، مطبوعہ دار المامون للتراث دمشق.

۴..... سورہ طہ آیت: ۸۲، ترجمہ: اور میں ایسے لوگوں کیلئے بڑا بخشش والا ہوں جو توبہ کر لیں (بیان القرآن)

کاموں سے توبہ کر لوں کیا وہ ان عیبوں سے پاک ہو سکتا ہے؟

### الجواب حامداً ومصلیاً!

جن کا لیکر نہیں دیا ان کا قرض ادا کرے، جن کا مال چرایا ہے ان کا واپس کرے، اور اپنے گزشتہ گناہوں کی انتہائی پشیمانی اور عاجزی کے ساتھ اللہ پاک سے معافی چاہے، روئے گڑ گڑائے اور آئندہ کو پختہ عہد کرے کہ کوئی گناہ نہیں کریگا، انشاء اللہ سب خطائیں معاف ہو جائیں گی، اور توبہ قبول ہوگی۔ ”قال اللہ تبارک وتعالیٰ من يعمل سوءاً او یظلم نفسه ثم یتستغفر اللہ یجد اللہ غفوراً رحیماً!“

”قل یعبادی الذین اسرفوا علی انفسهم لاتقنطوا من رحمة اللہ ان اللہ

یغفر الذنوب جمیعاً انه هو الغفور الرحیم“

وجاء فی الحدیث الثائب من الذنب کمن لا ذنب له ۳ حقوق العباد ذمہ میں باقی رہتے ہوئے محض اللہ پاک کے سامنے زبان سے توبہ کرنا کافی نہیں بلکہ یا وہ حقوق ادا کرے یا

۱..... سورۃ نساء الآیۃ ۱۱۰،

(ترجمہ) اور جو شخص کوئی برائی کرے یا اپنی جان کا ضرر کرے پھر اللہ تعالیٰ سے معافی چاہے تو وہ اللہ تعالیٰ کو بڑی رحمت والا پاوے گا (بیان القرآن)

۲..... سورۃ زمر الآیۃ ۵۳،

(ترجمہ) آپ کہہ دیجئے کہ اے میرے بندوں جنہوں نے اپنے اوپر زیادتیاں کی ہیں تم خدا تعالیٰ کی رحمت سے ناامید مت ہو بالیقین اللہ تعالیٰ تمام گناہوں کو معاف فرما دیگا، واقعی وہ بڑا بخشنے والا بڑی رحمت کرنے والا ہے۔ (بیان القرآن)

۳..... فی حدیث عبد اللہ بن مسعود مرفوعاً الثائب الخ، ابن ماجہ ص ۳۱۳ / باب ذکر التوبۃ، مطبوعہ اشرفی بکڈپو دیوبند، مشکوٰۃ ص ۲۰۶، باب الاستغفار والتوبۃ، الفصل الثالث، مطبوعہ دارالکتاب دیوبند)

صاحب حق سے معاف کرائے بغیر اس کے وہ حقوق معاف نہ ہوں گے۔ فقط واللہ اعلم  
 حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور  
 الجواب صحیح: سعید احمد غفرلہ  
 صحیح: عبداللطیف ۲۸/ صفر ۱۳۵۸ھ

## حقوق العباد کو اللہ تعالیٰ معاف نہیں کرے گا

سوال:- بکر کے ساتھ ظلم و ستم لوٹ مار تو زید کرے جب تک بکر معاف نہیں کرے گا  
 تو کیا خدا معاف کر دے گا۔ شریعت خدا اور رسول کا کیا حکم ہے کرنے والے یا کرانے والے کو  
 ایک ہی گناہ ہے یا علیحدہ علیحدہ؟

### الجواب حامداً ومصلیاً!

قانون یہی ہے کہ حقوق العباد کو اللہ تعالیٰ معاف نہیں کرے گا۔ فقط واللہ تعالیٰ اعلم  
 حررہ العبد محمود غفرلہ دارالعلوم دیوبند

۱..... وان كانت مما يتعلق بالعباد فتتوقف صحة التوبة منها على ان يتحلل او يردها اليهم  
 (ملخصاً شرح فقه اكبر ص ۱۹۴، بيان اقسام التوبة، مطبوعه رحيميه ديوبند، رياض  
 الصالحين ص ۱۰، ۱۱، باب التوبة، مطبوعه دار المامون للتراث دمشق)  
 ۲..... اعلم ان ظاهر الحديث يفيد غفران الصغائر والكبائر السابقة لكن الاجماع ان  
 المكفرات مختصة بالصغائر عن السيئات التي لا تكون متعلقة بحقوق العباد من التبعات فانه  
 يتوقف على ارضائهم الخ مرقاة شرح مشكوة ص ۱۶۸ ج ۳ كتاب الحج، الفصل الاول.  
 مطبوعه اصح المطابع بمبئي، وفي روضة العلماء الزاني اذا تاب تاب الله وصاحب الغيبة اذا  
 لم يتب الله عليه حتى يرضى عنه خصمه (شرح فقه اكبر ص ۱۹۵، بحث التوبة، مطبوعه  
 رحيميه ديوبند، رياض الصالحين ص ۱۱، باب التوبة، مطبوعه دمشق).

## خدا کے واسطے معافی مانگنے پر معاف نہ کرنا اور روپے لیکر معاف کرنا

سوال:- جہاں خدا اور رسول کا واسطہ مانگنے پر معافی نہ ہو سکے وہاں چند روپے دے کر معاف کر دیا آپ اس بارے میں کیا صلاح دیتے ہیں؟  
الجواب حامداً ومصلیاً!

کسی شخص سے کوئی قصور ہو جائے اور وہ معافی مانگے تو اعلیٰ بات یہ ہے کہ اس کو معاف کر دیا جائے خاص کر جبکہ وہ اللہ کے واسطے معافی مانگے ولیعفوا ویصفحوا<sup>۱</sup> (الآیۃ) خدا کے نام پر معافی مانگنے سے معاف نہ کرنا اور روپے لے کر معاف کرنا بڑی پست حوصلگی کی بات ہے، البتہ اگر کسی نے مال نقصان کیا ہو تو اس نقصان کا معاوضہ لینا درست ہے۔ فقط واللہ اعلم  
حررہ العبد محمود غفرلہ دارالعلوم دیوبند

## گناہ کی توبہ خدا کے سامنے ہو یا چودھریوں کے

سوال:- زید سے ایک گناہ سرزد ہوا اس پر لوگوں نے اس سے قطع تعلق کر دیا بعد ازاں زید نے ایک معتبر عالم کے سامنے توبہ کی اور اپنے فعل پر نادم ہوا اور اللہ تعالیٰ سے معافی طلب کی۔ لیکن چودھری لوگ مذاق اڑانے کے لئے کہتے ہیں کہ برادری سے معافی

۱..... سورۃ نور، پ ۱۸، آیت: ۲۲، ترجمہ: چاہئے کہ معاف کر دیں اور درگزر کر دیں (شیخ الہند)

۲..... وان كانت المعصية تتعلق بآدمي فشروطها اربعة هذه الثلاثة وان يبرأ من حق صاحبها فان كانت مالا او نحوه رده اليه الخ، (رياض الصالحين ص ۱۱، باب التوبة، مطبوعه دمشق، شرح فقہ اکبر ص ۱۹۴، بحث التوبة، مطبوعه رحيميه ديوبند.

مانگے تو برادری میں اور ہنگامہ پیدا ہوا اور لوگوں کو چودھری منع کرتے ہیں کہ اس سے میل جول نہ کریں۔ جبکہ وہ توبہ کر چکا ہے اس کے لئے کیا حکم ہے؟

### الجواب حامداً ومصلیاً!

اگر برادری کا گناہ نہیں کیا تو برادری یا چودھریوں سے معافی مانگنا ضروری نہیں۔ چودھریوں کا مطالبہ غلط ہے۔ خدائے پاک سے سچے دل سے نادم ہو کر معافی مانگنا ضروری ہے۔ برادری نے اگر قطع تعلق اس لئے کیا ہے کہ اصلاح ہو جائے اور اب برادری کو ظن غالب حاصل ہو گیا کہ زید کی اصلاح ہو گئی اور وہ واقعی نادم ہے سچی توبہ کر چکا ہے آئندہ ایسی حرکت نہیں کرے گا۔ توبہ کے آثار (ندامت و اصلاح) اس پر ظاہر ہو گئے ہیں تو اب اس سے قطع تعلق کو ختم کر دیا جائے چودھری اگر واقعہً مضحکہ اڑانے کیلئے معافی مانگنے کا مطالبہ کرتے ہیں تو یہ ان کی زیادتی ہے ان کو ہرگز ایسا نہیں کرنا چاہئے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

۱..... ثم ان الذنب الذى يتاب منه اما حق الله تعالى واما حق لغيره فحق الله تعالى يكفى فى التوبة منه الترك الذى ذكرناه الى قوله واما حقوق الادميين فلا بُدَّ من ايصالها الى مستحقيها الخ المفهم شرح مسلم ص ۷۷ ج ۷ كتاب الرقاق. باب وجوب التوبة وفضلها. مطبوعه دار ابن كثير بيروت، فان كانت المعصية بين العبد وبين الله تعالى فلها ثلاثة شروط احدها ان يقلع عن المعصية، الثانى ان يندم على فعلها والثالث ان يعزم ان لا يعود اليها ابدا (رياض الصالحين ص ۱۰، ۱۱، باب التوبة، مطبوعه دمشق، شرح فقه اكبر ص ۱۹۴، بحث التوبة، مطبوعه رحيميه ديوبند.

۲..... وهو دليل على وجوب هجران من ظهرت معصيته فلا يسلم عليه الا ان يقلع وتظهر توبته الخ المفهم شرح مسلم ص ۹۸ ج ۷ كتاب الرقاق. باب يهجر من ظهرت معصيته الخ دار ابن كثير بيروت، مرقاة ص ۱۶/۴، باب ما ينهى عنه من التهاجر والتقاطع الخ، مطبوعه بمبئي، طيبي ص ۲۴۳/۹، كتاب الآداب، باب ما ينهى عنه من التهاجر والتقاطع الخ، زكريا ديوبند.

۳..... يا ايها الذين آمنوا لا يسخر قوم من قوم عسى ان يكونوا خيرا منهم (سورة حجرات آيت: ۱۱)

## معصیت بنفسہ کیا ہے

سوال :- بنفسہ معصیت کون سی ہے؟

الجواب حامداً ومصلیاً!

جوشی اصلۃً معصیت ہے محض کسی عارض کی وجہ سے معصیت نہ ہو جیسے زنا کہ محض حق غیر کی بناء پر معصیت نہیں ورنہ بلا شوہر والی سے بحالت رضا مندی درست ہوتا اور شوہر والی سے باجائز شوہر درست ہوتا، اور جو روپیہ کہ زید کے پاس ہے اس کی حرمت حق زید کی بناء پر ہے اگر اس روپیہ کو زید کی رضا مندی سے کسی اپنے حق کے عوض میں وصول کرے تو جائز ہے بلا حق بلا اجازت لینا درست نہیں۔ فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور

## خودکشی

سوال :- اگر کوئی خودکشی کو حرام سمجھتے ہوئے خودکشی کر ڈالے تو اس کو کیسا گناہ ہوگا اور

۱..... النہی نوعان نہی عن الافعال الحسیۃ کالذنا و شرب الخمر و الکذب و الظلم (الی قولہ) و حکم النوع الاول ان یکون المنہی عنہ ہو عین ماورد علیہ النہی فیکون عینہ قبیحا فلا یکون مشروعاً اصلاً (اصول الشاشی ص ۴۶، فصل فی النہی، مطبوعہ امدادیہ دیوبند، نور الانوار ص ۶۶، مبحث النہی، مطبوعہ دارالکتاب دیوبند.

۲..... لا یحل مال امرأ الا بطیب نفس منه (مشکوٰۃ ص ۵۵/۲، باب الغصب و العاریۃ، مطبوعہ دارالکتاب دیوبند، شعب الایمان للبیہقی ص ۶۹/۲، الباب الثامن و الثلاثون فی قبض الید عن الاموال المحرمۃ، مطبوعہ نزار مصطفی الباز مکہ مکرمہ، مسند احمد ص ۵/۷۲، مسند عم ابی حرة الرقاشی، مطبوعہ دارالفکر بیروت.

عند اللہ اس کی بخشش کی امید ہے۔

### الجواب حامداً ومصلیاً!

خودکشی حرام ہے لیکن جب کوئی اسکو حرام سمجھ کر کرتا ہے اور عقاب کا خوف بھی اسکو ہے تو انشاء اللہ مغفرت کی امید ہے۔ ویعفو ما دون ذلک لمن یشاء لآیۃ ۱۔ فقط واللہ تعالیٰ اعلم  
حررہ العبد محمود حسن گنگوہی عفا اللہ عنہ معین المفتی مدرسہ مظاہر علوم سہارنپور  
الجواب صحیح عبد اللطیف ۶ صفر ۱۴۵۳ھ

### خودکشی کی سزا

سوال :- اگر کوئی شخص کسی بناء پر خودکشی کر لے (نعوذ باللہ) تو اس کو کفار کی طرح دائمی عذاب ہوگا یا کبھی نجات کی امید کی جاسکتی ہے؟

### الجواب حامداً ومصلیاً!

اگر خاتمہ ایمان پر ہوا تو نجات کی امید ہے، دائمی عذاب کفار کے لئے ہے۔  
فقط واللہ سبحانہ تعالیٰ اعلم  
حررہ العبد محمود غفرلہ دارالعلوم دیوبند

۱..... واما احکام الاحادیث ومعانیہا ففیہا بیان تحریم قتل نفسہ (شرح نووی علی مسلم ج ۳ ص ۷۳ ج ۱، کتاب الایمان، بیان غلط تحریم قتل الانسان بنفسہ الخ، فتح الباری ص ۵۹۳، ج ۳، کتاب الجنائز، باب ماجاء فی قاتل النفس، مطبوعہ دار الفکر بیروت، عمدة القاری ص ۱۹۱ ج ۲، الجزء الثامن، کتاب الجنائز، باب ماجاء فی قاتل النفس الخ، مطبوعہ دار الفکر بیروت، روح المعانی ص ۱۶ ج ۵، سورة نساء آیت: ۲۹، مطبوعہ ادارة الطباعة المصطفائیہ دیوبند.

۲..... سورة النساء آیت: ۲۸، ترجمہ: اور اس کے سواء اور جتنے گناہ ہیں جس کے لئے منظور ہوگا بخش دیں گے (از بیان القرآن) (حاشیہ نمبر: ۱۳ اگلے صفحہ پر ملاحظہ فرمائیں)

## خودکشی کا گناہ

سوال :- خودکشی کرنے والے کا کیا حکم ہے اور آخرت میں اس کا کیا عذاب ہے؟

الجواب حامداً ومصلیاً!

خودکشی کبیرہ گناہ ہے، سخت عذاب کا موجب ہے مگر جس کا خاتمہ ایمان پر ہو اس کے لئے کبھی کبھی نجات کی صورت ہو ہی جائے گی۔ جس آلہ سے خودکشی کی ہے وہی آلہ اس کے ہاتھ میں ہوگا اور اپنے کو مارتا ہوا اٹھایا جائے گا۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۶/۵/۹۲ھ

الجواب صحیح بندہ نظام الدین غنی عنہ دارالعلوم دیوبند

(حاشیہ صفحہ گذشتہ) ۳..... ان مذهب اہل السنۃ وما علیہ اہل الحق من السلف والخلف ان من مات موحداً دخل الجنة قطعاً الى قوله فلا یخلد فی النار احد مات علی التوحید ولو عمل من المعاصی ما عمل کما انه لا یدخل الجنة احد مات علی الکفر ولو عمل من اعمال البر ما عمل الخ، (نووی علی مسلم شریف ص ۱/۲۱)، کتاب الایمان، باب الدلیل علی ان من مات علی التوحید دخل الجنة، مطبوعہ رشیدیہ دہلی)

(حاشیہ صفحہ ۵۱) ۱..... واما احکام الاحادیث ومعانیہا ففیہا بیان تحریم قتل نفسہ (شرح نووی علی مسلم ص ۳۷ ج ۱، کتاب الایمان، بیان غلط تحریم قتل الانسان بنفسہ الخ، فتح الباری ص ۵۹۳، ج ۳، کتاب الجنائز، باب ماجاء فی قاتل النفس، مطبوعہ دار الفکر بیروت، عمدة القاری ص ۱۹۱ ج ۲، الجزء الثامن، کتاب الجنائز، باب ماجاء فی قاتل النفس الخ، مطبوعہ دار الفکر بیروت، روح المعانی ص ۱۶ ج ۵، سورۃ نساء آیت: ۲۹، مطبوعہ ادارة الطباعة المصطفائیة دیوبند۔

۲..... عن ابی ہریرۃؓ اراه رفعہ قال من قتل نفسہ بحدیۃ جاء یوم القیامۃ وحدیۃ تہ فی یدہ یتوجأ بها بطنہ فی نار جہنم خالداً مخلداً ابداً الحدیث ترمذی شریف ص ۲۵ ج ۲ (مطبوعہ رشیدیہ دہلی) ..... (باقی حاشیہ اگلے صفحہ پر)



## زہر ملی ہوئی تاڑی پینے سے کیا خودکشی کا گناہ ہے

سوال :- زید کو کوئی نشہ کی چیز پینے کی عادت ہے (مثلاً تاڑی) ایک مرتبہ کسی نے اس تاڑی میں زہر ملا کر دیدیا، جس کو پی کر زید کا انتقال ہو گیا، تو اب خودکشی کا گناہ کس پر ہے، اس کا حکم کیا ہے؟

### الجواب حامداً ومصلیاً!

اس عادی معصیت کے باوجود صورت مسئلہ میں زید خودکشی کا گناہ نہیں، لعدم قصوره وعدم علمه. فقط واللہ تعالیٰ اعلم

## کافر کو قتل کرنا

سوال :- (۱) مطلقاً کافر کو جان سے مار دینے کی وجہ سے آخرت میں پکڑ ہوگی یا نہیں؟

(حاشیہ صفحہ گذشتہ)..... ابواب الطب، باب من قتل نفسه بسم او غیرہ. مسلم شریف ص ۷۲ ج ۱، کتاب الایمان، بیان غلط تحریم قتل الانسان نفسه، مطبوعہ سعد بکڈپو دیوبند، بخاری شریف ص ۱۸۲ ج ۱، کتاب الجنائز، باب ماجاء فی قاتل النفس، مطبوعہ اشرفی دیوبند. ترجمہ: حضرت ابو ہریرہؓ سے روایت ہے اور وہ اس حدیث کو مرفوع کرتے ہیں کہ رسول اللہ ﷺ نے فرمایا جس نے لوہے سے اپنی جان ہلاک کی وہ قیامت کے دن اس طرح آئے گا کہ اس کا لوہا اس کے ہاتھ میں ہوگا اور وہ اسے ہمیشہ اپنے پیٹ میں بھونکتا رہے گا اور دوزخ میں ہمیشہ رہے گا۔

(حاشیہ صفحہ ۷۱)..... ولا تقتلوا انفسکم ان الله کان بکم رحیماً، و من یفعل ذلک عدواناً وظلماً فسوف نصلیہ ناراً و کان ذلک علی اللہ یسیراً، سورة النساء الآیہ ص ۲۹، ۳۰، وقید الوعد بذکر العدوان والظلم لیخرج منه فعل السهو والغلط والجهل المعذور به، الزواجر عن اعتراف الكبائر ص ۷۰۲، ۷۰۳، الكبيرة الرابعة عشرة بعد الثلاث، مائة قتل الانسان لنفسه، مطبوعہ نزار مصطفى الباز مکہ مکرمہ.

(۲) ایک کافر ہے جو مسلمانوں کو بہت ستاتا ہے اور ایک مسلمان کو قتل بھی کر چکا ہے۔  
اب اگر کوئی اس کو جان سے مار دے تو کیا آخرت میں اس کی پکڑ ہوگی؟

### الجواب حامدًا ومصلياً!

(۱) بغیر جرم کے ہرگز اسکی اجازت نہیں ایسا کرنے سے آخرت میں اسکی پکڑ ہوگی۔  
(۲) کیا اس کافر نے کسی کو ناحق قتل کیا ہے۔ اگر قتل کیا بھی ہو تب بھی قانون اپنے ہاتھ میں لینا خلاف قانون ہے اس کے خلاف قانونی چارہ جوئی کی جائے اس کے ظلم کو ثابت کر کے اس کو سزا دلوائی جائے اس کو اگر خود قتل کر دیا تو پھر خدا جانے کتنے ناکردہ گناہ قتل کئے جائیں گے۔ ان کے قتل کا وبال کس پر ہوگا۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

### زنا اور تکبر میں سے کون سا گناہ بڑا ہے؟

سوال :- زید کھلم کھلا زنا کاری کرتا ہے، اور اس کے گھر کی عورتیں بھی اس گناہ میں مبتلا ہیں۔ ان عورتوں کو بھی تنبیہ نہیں کرتا خوب مل جل کر رہتا ہے اور دوسرا شخص بکر ہے جو نہایت متکبر ہے اور لوگوں پر حد درجہ مظالم کرتا ہے، اس کے خلاف کوئی ایک لفظ نہیں کہہ سکتا۔ تو مذکورہ ان دونوں میں کیا فرق ہے باعتبار گناہ کے اور ان سے تعلقات رکھنا کیسا ہے؟

### الجواب حامدًا ومصلياً!

یہ تو ایسا ہی سوال ہے جیسے کوئی پوچھے کہ خنزیر کا پیشاب زیادہ نجس ہے یا پاخانہ، ظاہر

۱..... عن عبد الله بن عمر وعن النبي ﷺ قال من قتل نفسا معاهدة لم يرح رائحة الجنة

(بخاری شریف ص ۱۰۲/۲، کتاب الدیات، باب اثم من قتل ذمیا بغیر جرم، مطبوعہ

اشرفی دیوبند)

ہے کہ دونوں ہی قابل پرہیز ہیں۔ ایک کو بھاری بتا کر دوسرے کو ہلکا نہیں قرار دیا جاسکتا۔  
زنا کرتے وقت ایمان کا نکل جانا حدیث شریف میں مذکور ہے، مگر جب خاتمہ ایمان پر ہو تو زنا کے باوجود کبھی نہ کبھی دخول جنت ضرور ہوگا۔ جس کے دل میں ذرہ برابر تکبر ہوگا وہ جنت میں داخل نہیں ہو سکتا جب تک جلا جلا کر اس کا تکبر نہیں نکال دیا جائے گا۔ اللہ سبھی معاصی سے محفوظ رکھے۔ ان میں سے ہر ایک کی اعانت حرام ہے۔ اگر ترک تعلق کے ذریعہ اصلاح اور اپنی حفاظت ہو سکتی ہو تو ترک تعلق کر دیا جائے اور اگر برقرار رکھ کر نرمی یا سختی سے اصلاح ہو سکتی ہو تو اس کو اختیار کیا جائے۔ غرض مقصود اصلاح ہے اس کو ذاتی تعلقات کے پیش نظر ہر

۱..... عن ابی ہریرۃ قال قال رسول اللہ ﷺ اذا زنی العبد خرج منه الايمان فكان فوق رأسه كالظلة فاذا خرج من ذلك العمل رجع اليه العمل. مشکوٰۃ شریف ص ۱۸ باب الکبائر،

الفصل الثانی، مطبوعہ یاسر ندیم دیوبند.

ترجمہ: حضرت ابو ہریرہؓ سے روایت ہے کہ رسول اللہ ﷺ نے فرمایا کہ بندہ جب زنا کرتا ہے تو اس سے ایمان نکل کر سر کے اوپر سایہ کی طرح رہتا ہے جب وہ اس عمل سے الگ ہوتا ہے تو اس کیے پاس لوٹ جاتا ہے۔

۲..... ففيه اشارة الى ان عاقبته دخول الجنة وان كان له ذنوب جمّة لكن امره الى الله ان شاء عفا عنه وادخله الجنة وان شاء عذبه بقدر ذنبه ثم ادخله الجنة. (مرقاۃ شرح مشکوٰۃ ص ۸۶ ج ۱ کتاب الايمان، الفصل الثانی، تحت حدیث ما من عبد قال لا اله الا الله الخ. مطبوعہ اصح المطابع بمبئی. نووی علی مسلم ص ۱/۴، کتاب الايمان، باب الدلیل علی ان من مات علی التوحید دخل الجنة، مطبوعہ سعد بکڈپو دیوبند)

۳..... لا يدخل الجنة احد في قلبه مثقال حبة من خردل من كبر وفي المرقاة معنى هذا الحديث انه لا يدخل الجنة مع الكبريل يصفى منه ومن كل خصلة مذمومة اما بالتعذيب او بعفو الله ثم يدخل الجنة مرقاة شرح مشکوٰۃ ص ۵۰ ج ۲ باب الغضب والكبر، الفصل الاول، مطبوعہ یاسر ندیم دیوبند، طبیی شرح مشکوٰۃ ص ۲۵۰/۹، باب الغضب والكبر، الفصل الاول، مطبوعہ ادارة القرآن کراچی.

۴..... ولا تعاونوا على الاثم والعدوان، سورہ مائدہ آیت: ۲، ترجمہ: گناہ اور زیادتی میں ایک دوسرے کی مدد مت کرو۔ (از بیان القرآن)

گزر ترک نہ کیا جائے۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند  
الجواب صحیح بندہ نظام الدین عفی عنہ

## پتلہ جلانا

سوال:- ہڑتال یا غیر ہڑتال میں کسی مسلم غیر مسلم کا پتلہ بنا کر پورے علاقہ میں مع  
جلوس نکال کر ناگفتہ بہ نعرے لگانا از روئے شرع کیسا ہے؟

الجواب حامداً ومصلیاً!

پتلہ بنانا اور اس کو جلانا غیر مسلموں کا طریقہ ہے اس سے بچنا واجب ہے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند  
الجواب صحیح بندہ نظام الدین عفی عنہ

## بھاوج سے زنا

سوال:- بڑی بھاوج سے جبراً صحبت کی اور کہا کہ ہم دونوں بھائی تجھ کو ہی رکھیں  
گے۔ چار آدمیوں میں جب اس کا تذکرہ ہوا تو باپ نے کہا کہ یہ کیا بات ہے دیور بھاوج میں

۱..... ادع الی سبیل ربک بالحکمة والموعظة الحسنة وجادلهم بالتی ہی احسن. سورة نحل  
آیت: ۱۲۵، ترجمہ: آپ اپنے رب کی راہ کی طرف علم کی باتوں اور اچھی نصیحتوں کے ذریعہ سے بلائیے  
اور ان کے ساتھ اچھے طریقہ سے بحث کیجئے۔ از بیان القرآن

۲..... من تشبه بقوم فهو منهم الحديث مشکوٰۃ شریف ص ۳۷۵ (مطبوعہ یاسر ندیم دیوبند)  
کتاب اللباس، الفصل الثانی، ترجمہ: جس نے کسی قوم کی مشابہت کی تو وہ انہی میں سے ہے۔

ایسا ہو ہی جاتا ہے۔

### الجواب حامدًا ومصلياً!

زنا حرام ہے۔ بھائی کی بیوی سے اور بھی قبیح ہے۔ شوہر کے والد کا یہ جواب کہ دیور بھابھی میں ایسا ہو ہی جاتا ہے یہ انتہائی بے غیرتی کا جواب ہے۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند

### مشت زنی

سوال:- ایک شخص مشت زنی کرتا ہے اس کی شادی نہیں ہوئی عمر رسیدہ شخص ہے۔ ایک شخص کی شادی ہو چکی ہے وہ بھی اس لعنت میں مبتلا ہے اس کے لئے کیا حکم ہے؟

### الجواب حامدًا ومصلياً!

حدیث شریف میں اس فعل کی مذمت آئی ہے۔ بعض روایات میں اس فعل کے کرنے والے پر لعنت وارد ہوئی ہے۔ جس کی شادی ہو چکی ہے اور بیوی سے صحبت کرنے کا موقع بھی

۱..... ان الزنا حرام فی جمیع الادیان والملل. شامی زکریا ص ۷ ج ۶، کتاب الحدود، مطلب الزنا شرعاً لا یختص بما یوجب الخ، بحر کوئٹہ ص ۵/۲، کتاب الحدود، فتح القدیر ص ۵/۲۱۱، کتاب الحدود، مطبوعہ دارالفکر بیروت.

۲..... عن عبد الله قال سألت رسول الله ﷺ ای الذنب اعظم عند الله ان تجعل الله ندا (الی قوله) قلت ثم ای قال ان تزانی حلیلة جارك (مسلم ص ۱/۲۳) معنی تزانی ای تزنی بها برضاها وذلک یتضمن الزنا وافسادها علی زوجها واستمالة قلبها الی الزانی وذلک افحش وهو مع امرأة الجار اشد قبحا واعظم جرما (نوی علی مسلم ص ۱/۲۳، کتاب الایمان، باب بیان کون الشکر اقبح الذنوب، مکتبہ بلال دیوبند)

۳..... ناکح الید ملعون. کشف الخفاء ص ۳۲۵ ج ۲، مطبوعہ احیاء التراث بیروت، رقم الحدیث: ۲۸۳۸، ومن الناس من ..... (باقی حاشیہ اگلے صفحہ پر ملاحظہ فرمائیں)

اس کو ہے تو اس کے لئے یہ فعل زیادہ شنیع ہے۔ فقط واللہ تعالیٰ اعلم  
حررہ العبد محمود عفی عنہ دارالعلوم دیوبند  
الجواب صحیح بندہ محمد نظام الدین عفی عنہ

## زنا، لواطت، مشیت زنی منع ہے

سوال :- عمر کہتا ہے کہ زنا کاری اور لواطت گناہ ہے مگر مشیت زنی جائز ہے زید کہتا ہے کہ مشیت زنی بھی حرام ہے عمر کہتا ہے کہ مشیت زنی بوقت مجبوری جائز ہے تو اس کی حقیقت کیا ہے؟

### الجواب حامداً ومصلیاً!

زنا کاری اور لواطت دونوں چیزیں حرام ہیں۔ مشیت زنی بھی حرام ہے لیکن اس کی حرمت ان دونوں کی حرمت سے کچھ کم ہے جس پر شہوت کا غلبہ ہو اور ان دونوں حرکتوں میں سے کسی میں مبتلا ہونے کا قوی اندیشہ ہو اور وہ ان سے محفوظ رہنے کے لئے مشیت زنی سے کام لے لے جس سے تسکین شہوت ہو کر زنا کاری و لواطت سے محفوظ ہو جائے تو اس کا معاملہ

(حاشیہ صفحہ گذشتہ) ..... استدلال علی تحریمہ بشیء آخر نحو ما ذکرہ المشائخ من قوله ﷺ

”ناکح الید ملعون“ وعن سعید بن جبیر عذب الله تعالى امة كانوا يعبثون بمذاكيرهم وعن عطاء سمعت قوما يحشرون وايدیهم حبالی واظن انهم الذين يستمنون بايديهم (روح المعانی ص ۱۱، ج ۱۸، سورة مؤمنون آیت: ۷، مطبوعه اداره الطباعة المصطفائية دیوبند، تفسیر مظهری ص ۳۶۵/۶، سورة مؤمنون آیت: ۷، مطبوعه رشیدیہ کوئٹہ)

(حاشیہ صفحہ ۷۸)

۱..... ان الزنا حرام فی جمیع الادیان والملل (شامی زکریا ص ۶/۷، کتاب الحدود، مطلب الزنا شرعاً لا یختص بما یوجب الخ، بحر کوئٹہ ص ۵/۲، کتاب الحدود، فتح القدیر ص ۵/۲۱۱، کتاب الحدود، مطبوعه دار الفکر بیروت)

اہوں ہے۔ امید ہے کہ وہ بڑے گناہ کا مرتکب شمار نہ ہوگا۔ کذا فی رد المحتار<sup>۱</sup> لیکن محض استلذاذ کی خاطر مشیت زنی کا ارتکاب ہرگز نہ کرے۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند

## دشمن کے اندیشہ سے بیوی کو قتل کر دینا

سوال :- دو آدمیوں پر کا فر حملہ زن ہیں یعنی میاں اور بیوی پر، عورتوں کی اکثر عادت و حالت ہوتی ہے کہ زیادہ چلنے و بھاگنے سے مجبور ہوتی ہیں، مایوس ہو کر اپنے خاوند سے کہتی ہے کہ مجھ کو قتل کر دے تاکہ میں ان کافروں کے شر سے بچوں تمہارے اوپر کسی قسم کا مطالبہ نہیں؟ میاں نے اس بیوی کو قتل کر دیا، اب شریعت کا اس خاوند پر کیا حکم ہے، ”مخلد فی النار“ ہوگا یا نہیں؟

### الجواب حامداً ومصلیاً

یہ قتل حرام ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

۱..... الا ستمناء حرام ای بالكف اذا كان لاستجلاب الشهوة اما اذا غلبته الشهوة، وليس له زوجة ولا أمة ففعل ذالك لتسكينها فالرجاء انه لا وبال عليه الى ما قال وفي البحر حرمتها (ای اللواط) اشد من الزنا الخ (الدر المختار مع الشامی زکریا ص ۴۲، ۳۸ ج ۶، مطبوعه کراچی ص ۲۷ ج ۴، کتاب الحدود، مطلب فی حکم اللواط، بحر کوئٹہ ص ۵/۱۶، کتاب الحدود، باب الوطء الذی یوجب الحد، وما لا یوجبہ، فتح القدیر ص ۲/۳۳۰، کتاب الصوم، باب ما یوجب القضاء والكفارة، مطبوعه دارالفکر بیروت.

۲..... عن عبد اللہ بن مسعود قال قال رسول اللہ صلی اللہ علیہ وسلم لا یحل دم امرئ مسلم یشہد ان لا اله الا اللہ وانی رسول اللہ الا باحدی ثلث النفس بالنفس والثیب الزانی والمارق لدینہ التارک للجماع مشکوۃ شریف ص ۲۹۹ / مطبوعه دیوبند، کتاب القصاص.

## جائداد کے لئے کسی کو قتل کرنا

سوال :- زید نامرد ہے، جس میں مردانگی کی قوت بالکل نہیں ہے، اس کے پاس اچھی خاصی جائداد تھی، بکر کی ایک بہن تھی، جس کا شوہر زندہ ہے، اور اس کے دو بچے ہیں، شوہر اپنی بیوی کے تمام حقوق ادا کرتا رہا، لیکن بکر نے زبردستی اپنی بہن کی طلاق لے لی، اور اس خیال سے کہ زید جو نامرد ہے، اس سے اپنی بہن کی شادی کر کے جائداد حاصل کر لے، بہر حال بکر نے اپنی بہن ہندہ کا نکاح زید سے کر دیا، چند ہی دنوں کے بعد زید مر گیا، اب جائداد دستور ہند کے مطابق پوری کی پوری ہندہ کی ہوتی ہے، لیکن شریعت چوتھائی کی اجازت دیتی ہے، مقدمات میں ہندہ کی ڈگری مسلسل ہوتی جا رہی ہے، زید کا بھائی خالد شریعت اور پنچایت سے چوتھائی حصہ دے رہا ہے، ہندہ پورا حصہ لینا چاہتی ہے، یعنی مکمل جائداد لینا چاہتی ہے، خالد اور اس کے جتنے ہم خیال لوگ ہیں، انہوں نے آپس میں مشورہ کیا کہ ہندہ کو قتل کر دیا جائے، تو سارا معاملہ درست ہو جائے، تو سوال یہ ہے کہ ہندہ کا قتل کرنا از روئے شرع جائز ہو گا یا نہیں؟ جبکہ کوئی اور شکل سمجھ میں نہیں آتی، اور یہ بھی امکان ہے کہ فتنہ زیادہ بڑھ جائے، ہندہ کے قتل پر سب نزاع اور فتنہ ختم ہو جائے گا؟

### الجواب حامداً ومصلیاً:-

ہندہ کو قتل کر ڈالنا ہرگز جائز نہیں، بالکل حرام ہے، اس کی سزا جہنم ہے، جبکہ قانونی طور پر ہندہ کی ڈگری ہو گئی، تو ہندہ کے مرنے پر کیا وہ جائداد خالد کو مل جائے گی، جبکہ وہی ہندہ

۱..... ومن یقتل مؤمناً متعمداً فجزاءہ جہنم خالداً فیہا الآیۃ. سورۃ النساء آیت ۹۳ /

**ترجمہ:-** اور جو شخص کسی مسلمان کو قصداً قتل کر ڈالے تو اس کی سزا جہنم ہے، کہ ہمیشہ اسی میں رہے گا۔ الخ

(از بیان القرآن)



کا قاتل ہوگا، جائداد تو کیا ملتی البتہ پھانسی کی سزا ممکن ہے، جو یہاں مل جائے، اور آخرت کی سزا مستقل ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۳۰/۹/۹۱ھ

الجواب صحیح بندہ نظام الدین غنی عنہ دارالعلوم دیوبند ۳۰/۹/۹۱ھ

## قاتل و مقتول ہر دو کے لئے جہنم کی وعید کب ہے؟

سوال :- اگر کوئی شخص ناحق کسی کو دباوے حتیٰ کہ اس کو جان سے مارنے کے لئے تیار ہو جائے تو مقتول جنت میں جائے گا یا جہنم میں؟ مقتول کن حالات میں جہنمی ہوگا؟ اور قاتل کن حالات میں؟ اور کہاں صبر جائز ہوگا اور کہاں سختی؟

### الجواب حامداً ومصلیاً!

حمیت جاہلیت کی وجہ سے جب دو شخص قتال کریں اور ہر ایک دوسرے کو قتل کرنے کا عزم رکھتا ہو تو قاتل و مقتول دونوں کے لئے جہنم کی وعید ہے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۱۵/۱۰/۹۵ھ

۱..... اذا التقى المسلمان بسيفهما فالقاتل والمقتول في النار قلت يا رسول الله هذا القاتل فما بال المقتول قال انه كان حريصاً على قتل صاحبه الحديث، بخاری شریف ص ۹ ج ۱، مطبوعه اشرفی دیوبند، کتاب الایمان، باب المعاصی من امر الجاهلیة الخ، وهو ایضاً محمول علی غیر المتأول کمن قاتل لمعصیة او غیرها مما یشبهها (عمدة القاری ص ۲۱۲ ج ۱ طبع دار الفکر)

ترجمہ: جب دو مسلمان اپنی تلواروں سے آمنے سامنے ہوتے ہیں تو قاتل اور مقتول دونوں جہنمی ہیں میں نے کہا اے اللہ کے رسول ﷺ۔ یہ قاتل تو ٹھیک ہے۔ مگر مقتول کا کیا حال ہے آپؐ نے فرمایا کہ وہ بھی تو اپنے حریف کے قتل کا حریص تھا۔

## مقتول اور قاتل کی مدد کرنا

سوال :- ایک مسلمان کو چند مسلمانوں نے مل کر قتل کر دیا، اب چند مسلمان قاتلوں کی جانی و مالی امداد کر رہے ہیں، ان کیلئے کیا حکم ہے؟ جبکہ مقتول بظاہر بے گناہ ہے، ایسی صورت میں قاتل کی مدد کی جائے یا مقتول کے ورثاء کی مدد کی جائے۔ از روئے شرع جواب دیں۔

### الجواب حامداً ومصلیاً!

ناحق قتل کرنا جرم عظیم ہے۔ ظلم کا ساتھ دینا اور اس کی مدد کرنا بھی سخت گناہ ہے۔ لِقَوْلِهِ تَعَالَى تَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ، الْآيَةُ ۲ کی سزا دنیا میں بھی ملتی ہے اور آخرت میں بھی۔ مظلوم کی مدد کرنا حسب حیثیت لازم ہے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح بندہ نظام الدین غنی عنہ

۱..... ومن يقتل مؤمناً متعمداً فجزاؤه جهنم خالداً فيها وغضب الله عليه ولعنه وأعد له عذاباً عظيماً (سورة نساء آیت: ۹۳) عن ابی ہریرۃ قال قال رسول اللہ ﷺ اجتنبوا السبع الموبقات قالوا یا رسول اللہ وما هن قال الشرك بالله والسحر وقتل النفس التي حرم الله الا بالحق الحديث شريف مشكوة شريف ص ۷۷، مطبوعه ياسر نديم ديوبند، باب الكبائر وعلامات النفاق، الفصل الاول،

ترجمہ: حضرت ابو ہریرہؓ سے مروی ہے کہ رسول اللہ ﷺ نے فرمایا کہ سات ہلاک کرنے والی چیزوں سے بچو۔ صحابہؓ نے فرمایا اے اللہ کے رسولؐ وہ کیا ہیں آپؐ نے فرمایا اللہ کے ساتھ شریک کرنا، جادو، کسی ایسی جان کا ہلاک کرنا جس کو اللہ نے حرام کیا ہے مگر حق کے ساتھ الخ۔

۲..... سورة المائدة آیت: ۲، ترجمہ: نیکی اور تقویٰ میں ایک دوسرے کی اعانت کرتے رہو اور گناہ اور زیادتی میں ایک دوسرے کی اعانت مت کرو۔ (از بیان القرآن) (حاشیہ: ۳/۱۸۱ گلے صفحہ پر)

## قاتل کی مدد کرنا

سوال:- زید نے عمر کو جان بوجھ کر قتل کر دیا، جس کا سبب کچھ زمین کا جھگڑا ہے اور اب قتل ہو جانے کے بعد زید پریشان ہو گیا ہے کہ یہ کیسی مغفرت کی کیا شکل ہو، تو کیا ایسے شخص کی مغفرت ہونے کی کوئی شکل ہے؟ ایسے شخص کی بعد القتل رہائی کی کوشش کرنا اور مدد کرنا کہ کسی طرح چھوٹ جائے اور آئندہ ایسی حرکت سے باز آجائے شرعاً درست ہے یا نہیں؟ جو فعل اس سے صادر ہوا ہے وہ مقتول کی بدعنوانیوں کو دیکھ کر ہوا ہے تو کیا ایسی شکل میں اس مدد کر نیوالے کو کوئی گناہ نہیں ہوگا؟

### الجواب حامداً ومصلیاً!

مقتول کے واسطے دعائے مغفرت، ایصالِ ثواب اور اس کے بچوں کی اعانت (امداد) دلجوئی کرتا رہے، زیادہ سے زیادہ ندامت کے ساتھ توبہ واستغفار میں مشغول رہے۔ حق تعالیٰ سے توقع ہے کہ وہ اس جرمِ عظیم میں تخفیف فرمائے گا۔ وہ اس مرحوم مقتول کو اپنے خزانہ غیب سے بہت کچھ دیکر راضی فرما دے تو کیا بعید ہے جس طرح مقتول کے ساتھ

(حاشیہ صفحہ گذشتہ) ۳..... عن البراء بن عازبؓ قال امرنا رسول الله ﷺ بسبع ونهانا عن سبع فذكر عيادة المريض واتباع الجنائز وتشميت العاطس ورد السلام ونصر المظلوم (بخاری ص ۳۳۱/۱، ابواب المظالم، باب نصر المظلوم، مطبوعه اشرفی بکڈپو دیوبند، قال العلماء نصر المظلوم فرض واجب على المؤمنين على الكفاية فمن قام به سقط عن الباقيين ويتعين فرض ذلك على السلطان ثم على من له قدرة على نصرته (عمدة القاری ص ۲۹۰/۶، الجزء الثاني عشر، ابواب المظالم، باب نصر المظلوم، مطبوعه دار الفکر بیروت، فتح القدیر ص ۳۸۸/۵، ابواب المظالم، باب نصر المظلوم، مطبوعه دار الفکر بیروت).

(حاشیہ صفحہ ۱) ۱..... ان كانت المظالم في الاعراض كالقذف والغيبة فيجب في التوبة فيها ان يخبر اصحابها بما قال من ذلك ويتحلل منهم (الی قولہ) فان عجز عن ذلك كله بان كان صاحب الغيبة ميتا او غائبا مثلاً فليستغفر الله والمر من فضله ان يرضى خصمائه من خزائن احسانه فانه جواد كريم رؤوف رحيم (شرح فقہ اکبر ص ۱۹۵، بحث التوبه، مطبوعه رحيمه دیوبند).

ہمدردی کا حکم ہے، قاتل کے ساتھ بھی ہمدردی کا حکم ہے۔ اس کی ہمدردی یہ ہے کہ اس کو ظلم سے روکے۔ کما ورد فی الحدیث: انصر اخاک ظالماً او مظلوماً۔ اس پر دریافت کیا گیا کہ ظالم کی نصرت کس طرح کی جائے تو فرمایا اس کو ظلم سے روکنا یہ اس کی مدد ہے۔ اگر رہائی میں اس کی توقع ہو تو یہ بھی اس میں داخل ہے۔ لیکن اس کو بے قصور قرار دینے کی کوشش کرنا یہ جائز نہیں ہے۔ یہ ظلم کی اعانت ہے، جھوٹ ہے جو کہ خود مستقل جرم ہے۔

ہاں کوشش اس طرح ہو سکتی ہے کہ مقتول کے ورثاء کو روپیہ دیکر خوشامد کر کے راضی کر لیا جائے۔ یہ صورت درست ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

۱..... مشکوٰۃ شریف ص ۴۲۲ باب الشفقة والرحمة علی الخلق، الفصل الاول،

ترجمہ: اپنے بھائی کی مدد کرو خواہ وہ ظالم ہو یا مظلوم۔

۲..... فقال رجل يا رسول الله انصره مظلوما فكيف انصره ظالما قال تمنعه من الظلم فذا لك

نصرک اياه الحدیث (مشکوٰۃ شریف ص ۴۲۲، باب الشفقة والرحمة علی الخلق، الفصل

الاول، مطبوعہ دارالکتاب دیوبند)

ترجمہ: تو مرد نے فرمایا اے اللہ کے رسول میں مظلوم کی مدد کرتا ہوں مگر ظالم کی مدد کس طرح کروں آپ نے فرمایا کہ اس کو ظلم سے روک دو۔ تو یہ تمہاری اس کی مدد کرنا ہے۔

۳..... ولا تعاونوا علی الاثم والعدوان، الآية سورة المائدة آیت: ۲،

ترجمہ: گناہ اور زیادتی میں ایک دوسرے کی اعانت مت کرو۔ (از بیان القرآن)

۴..... الکذب حرام (مجمع الانهر ص ۲۲۱/۴، کتاب الکراهية، فصل فی المتفرقات، مطبوعہ

دارالکتب العلمیۃ بیروت، الدر مع الشامی کراچی ص ۲۲۷/۶، کتاب الکراهية، فصل فی

البيع، سبک الانهر ص ۲۲۱/۴، کتاب الکراهية، فصل فی المتفرقات، مطبوعہ بیروت.

۵..... ومن قتل مظلوما فقد جعلنا لوليه سلطانا ای سلطنة علی القاتل فانه بالخيار فيه ان شاء

قتله قودا وان شاء عفا عنه علی الدية وان شاء عفا عنه مجانا كما ثبتت السنة بذلك (تفسير

ابن کثیر ص ۲۴/۳، سورة اسراء آیت: ۳۳، مطبوعہ مکتبہ تجاریہ مکہ مکرمہ.

## ظالم کو مار ڈالنا

سوال :- عمر اور نرنجن کی ایک اراضی کی بناء پر نرنجن ہے، زیادتی نرنجن غیر مسلم کی ہے، وہ بڑا فسادی اور غنڈہ ہے، عمر شریف اور دیندار ہے، ایک مرتبہ عمر کو لاٹھیوں سے مارنا شروع کیا اور دوسری مرتبہ گھونسوں اور جوتوں سے زد و کوب کیا، یہ شخص پولیس کا دلال بھی ہے، اس لئے پولیس والے اسکے خلاف کارروائی نہیں کرتے، ایسی حالت میں اپنی جان کی حفاظت کے لئے نرنجن کو جان سے مروادینا شرعاً جائز ہے یا نہیں، قیامت میں اس کا مواخذہ ہوگا یا نہیں؟

### الجواب حامداً ومصلیاً!

اپنی جان کی حفاظت لازم ہے، اور اس کیلئے ہر مناسب تدبیر کو اختیار کیا جاسکتا ہے، دوسرے کی جان لینا مقصود نہ ہونا چاہئے، اس کا انجام دنیا اور آخرت میں برا ہے۔

فقط واللہ تعالیٰ اعلم

حررہ العبد محمود عفی عنہ دارالعلوم دیوبند ۱۰/۱۱/۵۸ھ

الجواب صحیح بندہ محمد نظام الدین عفی عنہ دارالعلوم دیوبند ۱۰/۱۱/۵۸ھ

## ظالم سے انتقام

سوال :- بستی میں ایک صاحب گاؤں کے امیر اور سردار ہیں عوام اس کے ظلم سے

۱..... المظلوم له ان يدفع الظلم عن نفسه بما قدر لكن ليس له ان يظلم غيره، قواعد الفقه

ص ۱۲۴، مطبوعہ اشرفی دیوبند.

۲..... عن ابی الدرداء عن رسول اللہ صلی اللہ علیہ وسلم قال کل ذنب عسی اللہ ان یغفرہ الا

من مات مشرکاً او من یقتل مؤمناً متعمداً، مشکوٰۃ شریف ص ۳۰۱، مطبوعہ یاسر ندیم

دیوبند، کتاب القصاص،

از حد پریشان ہیں کیونکہ ظلم حد سے بڑھ چکا ہے، شرابی بھی ہیں، بلا وجہ مار دھاڑ کرنا کچھ لوگوں کے گھر لٹوانے اور آگ لگوانے کی سازش کرتا ہے، ایسی حالت میں ایسے ظلم سے بچنے کی کوئی سبیل نظر نہیں آتی، ایک خون بھی کر چکا ہے، جو غالباً کسی دوسرے پروگرام میں تھے، کہ اچانک گولی دغ گئی، اور ایک لڑکی مر گئی، زنا کاری میں مبتلا ہیں، اگر ان کے ساتھ کوئی جانی کارروائی کی جائے تو کیا خداوند کریم کے یہاں گرفت ہوگی؟

### الجواب حامداً ومصلیاً:-

ظالم سخت گنہگار ہے اور مستحق سزا ہے، ہر مظلوم کو انتقام کا حق ہے، مگر قانون اپنے ہاتھ میں نہ لیں، اس سے پوری احتیاط کریں۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۲۲/۳/۹۵ھ

## فاحش ظالم کو قتل کرنا

سوال:- بکر اور اس کے خاندان کے لوگ مالی اعتبار سے تو مضبوط ہیں مگر طاقت و اثرات کے اعتبار سے کمزور ہیں۔ بکر کی بیوی سے زید کے ناجائز تعلقات ہو گئے اور بکر کو کافی نقصان پہونچایا۔ اس بارے میں پچائیت بھی کی گئی مگر زید کے طاقتور ہونے کی وجہ سے کوئی نتیجہ نہیں نکلا۔ نہ پچائیت کسی قسم کا دباؤ ڈال سکی۔ اکثر لوگ ڈرتے ہیں، حالانکہ زید نے شادی

۱..... قال رسول الله صلى الله عليه وسلم الدواوين ثلاثة لا يغفر الله الى قوله ديوان لا يتركه الله ظلم العباد فيما بينهم حتى يقتص بعضهم من بعض. (مشکوٰۃ شریف، ج ۲/ ص ۴۳۵/ باب الظلم، الفصل الثانی).

۲..... لا ينبغي للمؤمن ان يذل نفسه، الحديث، (ترمذی شریف ص ۵۰/ ۲، ابواب الفتن، مطبوعه رشیدیہ دہلی)

بھی کر لی ہے مگر پھر بھی بکر کی بیوی سے ناجائز تعلق رکھتا ہے اور اپنے پاس رکھے ہوئے ہے۔ معاملہ یہاں تک بڑھ گیا کہ اب زید بکر کی جان کے فکر میں ہے۔ ان حالات میں بکر بھی مجبور ہو کر خیال کر چکا ہے کہ میں خود یا کسی ذریعہ سے اس کو ختم کر ادوں اور مجھ پر کوئی مواخذہ نہیں ہوگا۔ ان حالات میں شرعاً کیا حکم ہے؟

### الجواب حامداً ومصلیاً!

جان سے مارنے کا نہ خود حق ہے نہ کسی اور کے ذریعہ سے قتل کرانے کی اجازت ہے۔ ایسا ارادہ ہرگز نہ کریں۔ ورنہ سخت وبال سے گرفتار ہوں گے۔ ہاں برادری کے ذریعہ یا قانونی حیثیت سے اپنی شکایات دور کرے اور تحفظ کی کوشش کرے۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند

الجواب صحیح بندہ نظام الدین عفی عنہ

## ظالم کی مدد

سوال:- زید و عمر دو بھائی تھے۔ زید نابالغ اور عمر بالغ۔ عمر نے اپنے باپ خالد کا

۱..... عن عبد اللہ بن عمرو قال قال رسول اللہ ﷺ الکبائر الاشرار باللہ وعقوق والوالدین وقتل النفس الحدیث (مشکوٰۃ شریف ص ۱۷ باب الکبائر وعلامات النفاق، الفصل الاول، مطبوعہ یاسر ندیم دیوبند، عن ابی سعید وابی ہریرۃ عن رسول اللہ ﷺ قال لو ان اهل السماء والارض اشرکوا فی دم مؤمن لا کبہم اللہ فی النار، رواہ الترمذی، عن عبد اللہ بن عمر ان النبی ﷺ قال لزوال الدنیا اھون علی اللہ من قتل رجل مسلم رواہ الترمذی والنسائی، (مشکوٰۃ شریف ص ۳۰۰، کتاب القصاص، الفصل الثانی، مطبوعہ دارالکتاب دیوبند)

ترجمہ: آپ ﷺ نے ارشاد فرمایا کہ بڑے گناہ یہ ہیں (۱) کسی کو خدا کا شریک ٹھہرنا (۲) والدین کی نافرمانی کرنا (۳) کسی کو مار ڈالنا۔

قرض مشترکہ زمین سے ادا کیا زمین فروخت کر کے۔ لیکن زید کی نابالغی کی وجہ سے دستخط نہیں ہوئے۔ اب چکبندی کے دوران بیچ شدہ زمین عمر کے حصہ میں آئی۔ اور زید کا حصہ نہیں دیا کہ دستخط نہیں تھے۔ زید کا مطالبہ ہوا کہ موجودہ زمین سے نصف مجھے دو۔ عمر نے انکار کیا جس کی وجہ سے معاملات کشیدہ ہو گئے۔ یہاں تک کہ عمر زید کو قتل کرنے کے ارادہ سے کئی مرتبہ گیا۔ اس کے بعد ایک بیوہ عورت نے زید کے لڑکے سے نکاح کرنا چاہا۔ عمر اپنے لڑکے سے چاہتا تھا مگر عورت تیار نہیں تھی۔ جس کی وجہ سے عداوت میں کافی اضافہ ہو گیا۔ پھر دونوں بھائیوں نے مل کر مصالحت چاہی مگر عمر نے دوسرے روز زید کو دن میں مصالحت کے بہانہ سے بلا کر اچانک قتل کر دیا جب زید کی عورت نے شور مچایا تو اس کو بھی ختم کر دیا۔ اس صورت میں زید اور اس کی بیوہ شہید ہوئے کہ نہیں؟ اور عمر کی قید سے رہائی کیلئے مدد کرنا جائز ہیکہ نہیں؟

### الجواب حامداً ومصلیاً!

زید اور اس کی عورت دونوں شہید ہیں!۔ اگر عمر نے اپنی حرکت پر نادم ہو کر سچی توبہ کر لی اور اس پر اطمینان ہو تو اس کی مدد کرنا بھی درست ہے۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند

الجواب صحیح بندہ محمد نظام الدین عفی عنہ

۱..... فالمرثث شہید الآخرة وكذا الجنب ونحوه ای كالمجنون والصبي والمقتول ظلماً الخ الدر المختار مع الشامی زکریا ص ۶۲ ج ۳، مطبوعہ کراچی ص ۲۵۲ ج ۲، باب صلاة الجنائز، باب الشہید. مطلب فی تعدد الشہداء، ہندیہ کوئٹہ س ۱۶۸/۱، کتاب الصلوۃ، الباب الحادی والعشرون فی الجنائز، الفصل السابع فی الشہید، النہر الفائق ص ۴۰۵/۱، کتاب الصلوۃ، باب صلوۃ الشہید، مطبوعہ دارالکتب العلمیۃ بیروت.

۲..... عن عبد الله بن مسعود قال قال رسول الله ﷺ التائب من الذنب كمن لا ذنب له (مشکوۃ شریف ص ۲۰۶، باب الاستغفار والتوبۃ، مطبوعہ یاسر ندیم دیوبند)



## نا جائز کام کی اعانت بھی ناجائز ہے

**سوال:-** مزدوروں کی جماعت کا صدر، سکریٹری بننا کیسا ہے؟ جسمیں شرعی اور غیر شرعی ہر قسم کے کام کرنے ہوتے ہیں، کیا کسی مسلمان صدر کو کسی غیر مسلم کی میت میں جانا یا اس کی ہڈیاں جمع کرنے کیلئے جانا اور ندی میں ڈالنا جائز ہے یا نہیں؟ جبکہ نیت شرک کی نہیں نہ استعانت کی۔

**الجواب حامداً ومصلیاً!**

غیر شرعی ناجائز کام کرنا سب کے لئے ناجائز ہے۔ صدر یا سکریٹری کو ناجائز کام کرنا یا کرانا اپنے انتظام سے اور بھی زیادہ مذموم ہے، خاص کر جو امور شعار کفر ہوں ان کی ہرگز اجازت نہیں۔ اگرچہ شرک کی نیت اور اعانت واستعانت مقصود نہ ہوں، جہاں تک اجتماعی نظم کا تعلق ہے اس کیلئے اگر صدر یا سکریٹری بنا دیا جائے تو اس کی ممانعت نہیں جبکہ وہ آدمی اس کی

۱..... ولا تعاونوا علی الاثم والعدوان، الآیۃ، سورۃ المائدہ آیت: ۲،

ترجمہ: گناہ اور زیادتی میں ایک دوسرے کی اعانت مت کرو۔

فیعم النہی کل ماہو من مقولۃ الظلم والمعاصی (روح المعانی ص ۵۷/۲، الجزء السادس، سورۃ مائدہ آیت: ۲، مطبوعہ ادارۃ الطباعة المصطفائیة دیوبند، تفسیر مراغی ص ۲۵/۲، الجزء السادس، سورۃ مائدہ آیت: ۲، مطبوعہ دارالفکر بیروت، تفسیر مظہری ص ۱۹/۳، سورۃ مائدہ آیت: ۲، مطبوعہ رشیدیہ کوئٹہ،

۲..... من کثر سواد قوم فهو منهم (نصب الراية ص ۳۴۶/۴، کتاب الجنایات، الحدیث التاسع، مطبوعہ مجلس علمی ڈابھیل، کنز العمال ص ۲۲/۹، رقم الحدیث ص ۲۳۵، تا ۲۴۱، مطبوعہ مؤسسة الرسالة بیروت، اتحاف ص ۲۸/۶، کتاب الحلال والحرام، الباب السادس. مطبوعہ دارالفکر بیروت.

۳..... والاعطاء باسم النیروز والمہرجان لا یجوز ای الہدایا باسم ہذین الیومین حرام وان قصد تعظیمہ یکفر ..... ولو اہدی لمسلم ولم یرد تعظیم الیوم بل جرى علی عادة الناس لا یکفر وینبغی ان یفعلہ قبلہ او بعدہ نفیاً للشبهة (الدر مع الشامی کراچی ص ۵۷۴، ج ۶، کتاب الخنثی، مسائل شتی، بحر کوئٹہ ص ۸۷/۸، مسائل شتی، تبیین الحقائق ص ۲۲۸، ج ۶، کتاب الخنثی، مسائل شتی، مطبوعہ امدادیہ ملتان.

اہلیت بھی رکھتا ہو۔ فقط واللہ تعالیٰ اعلم

حررہ العبد محمود غفرلہ

## معصیت میں ساتھ دینا

سوال:- مسماۃ زہرہ بی منکوحہ<sup>۱</sup> مسیٰ گل حسن کو مسمی غلام محمد فرار کر کے لے گیا ہے، اور چار ماہ سے اس کے ساتھ زنا کر رہا ہے، مسمی گل حسن غریب اور ناتواں ہے، بجز شریعت کے وہ کسی اور کو نہیں پکار سکتا، غلام محمد کہتا ہے کہ اسلام چھوڑ دوں گا، مگر عورت کو نہیں چھوڑوں گا، کچھ لوگ غلام محمد کی پشت پناہی کر رہے ہیں، اب دارالعلوم دیوبند سے اس کا فیصلہ مطلوب ہے؟

### الجواب حامداً ومصلیاً

زنا کرنا قطعی حرام ہے ”وَلَا تَقْرُبُوا الزَّانِيَ إِنَّهُ كَانَ فَاحِشَةً وَسَاءَ سَبِيلًا“ (الایۃ<sup>۱</sup>) جو شخص اس خبیث فعل میں مبتلا ہو وہ سخت گنہگار ہے، اور لوگوں کے ذمہ حسب استطاعت اس سے روکنا ضروری ہے، اس میں اس کا ساتھ دینا اور مدد کرنا معصیت ہے ”لِقَوْلِهِ تَعَالَى وَلَا تَعَاوُنُوا عَلَى الْإِثْمِ وَالْعُدْوَانِ“ (الایۃ<sup>۲</sup>) اگر اس کے ساتھ میل جول ترک کر دینے سے اس کی اصلاح کی توقع ہے تو میل جول ترک کر دینا چاہئے، ظالم سے الگ رہنے کا حکم ہے ”وَلَا تَرْكَبُوا إِلَى الدِّينِ ظَلَمُوا فَتَمَسَّكُمُ النَّارُ“ (الایۃ<sup>۳</sup>) جو شخص یہ کہے کہ اسلام کو چھوڑ

۱..... سورہ بنی اسرائیل آیت ۳۲/

ترجمہ:- اور زنا کے پاس بھی مت پھٹک بلاشبہ وہ بڑی بے حیائی کی بات ہے۔ (بیان القرآن)

۲..... سورہ مائدہ آیت ۲/

ترجمہ:- اور گناہ و زیادتی میں ایک دوسرے کی اعانت مت کرو۔ (بیان القرآن)

۳..... سورہ ہود آیت ۱۱۳/

ترجمہ:- اور ظالموں کی طرف مت جھکو کبھی تم کو دوزخ کی آگ لگ جاوے۔ (بیان القرآن)

دو ننگا، حرام کاری نہیں چھوڑوں گا، اس کا ایمان برقرار رہنا دشوار ہے، حق تعالیٰ ہدایت دے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۱۲/۲/۹۱ھ

الجواب صحیح بندہ نظام الدین عفی عنہ دارالعلوم دیوبند ۱۲/۲/۹۱ھ

## جبراً اغلام بازی

سوال:- کیا فرماتے ہیں علمائے دین اس بارے میں کہ ہم نے اس سے قبل آپ کے یہاں کا فتوے بابت ۱۹ مئی ۱۹۷۱ء دیکھا اس میں مدعی کا تو معلوم نہیں کیا مضمون آپ کے پاس تحریر کیا مگر آپ کی تحریر یہ ہے کہ اگر مذکورہ شخص اغلام کو معیوب نہ سمجھے یا اور کچھ لفظ تھا جو سمجھ میں نہیں آیا) تو کسی اچھے باورچی کا انتظام کر لو اور وہ میں ہوں، میں گناہ سے تائب ہوں میرا سوال یہ ہے کہ وہ فتویٰ منگانے والا شخص جہاں میں باورچی کا کام کرتا ہوں منتظم ہے بھنڈار خانہ میں جہاں چالیس پچاس آدمی کھانا کھاتے ہیں، اور میں خانسامہ کا کام کرتا ہوں تقریباً دو سال سے فروز میں یا روح میں زنانہ پن کا اثر ہے یعنی میلہ پن کا ہے اور میں اغلام کی بہت مخالفت کرتا ہوں، نہ میرا کوئی خیال تھا اب سے قریب ڈیڑھ سال قبل اس بھنڈار خانہ کے منتظم نے جس نے وہ فتویٰ طلب کیا ہے مجھے بہت ہی مجبور کر کے مجھ سے اغلام کیا کواٹر میں میرے اور اس کے علاوہ اور کوئی نہیں تھارات کا وقت تھا خاموش ہونا پڑا اس نے بہت ہی محبت بتلائی اور قرآن ہاتھ میں لیکر قسم کھائی کہ میں سچی محبت کرتا ہوں لیکن وہ میری مرضی کے خلاف بات تھی میں نے جب ہی سے کام کو منع کر دیا مگر وہ شخص مجھے اس گناہ کا راز پھیلانے کی دھمکی دیتا رہا میں نے بہت ہی خوشامد کی کہ مجھے جانے دو اور باورچی کا بندوبست خانسامہ کر لو مگر اب

۱..... ان استحلل المعصية صغيرة كانت او كبيرة كفرا اذا ثبت كونها معصية بدلالة قطعية

الخ، شرح فقہ اکبر ص ۱۸۶، بحث الاستحلال کفر، مطبوعہ مجتہائی دہلی.

ودانہ ایسا اڑا ہے کہ کئی مرتبہ بھاگ جانے کی سوچ کر بھی کام کرنا پڑا، اب دو ماہ سے میرا کافی جھگڑا چل رہا ہے اور میں ایک منٹ بھی نہیں رہنا چاہتا بلکہ میں اس شخص کی صورت سے نفرت کرتا ہوں، اور آدمی ہیں وہ کہتے ہیں کیوں جاتے ہو کیا تکلیف ہے تنخواہ اور بڑھا لو مگر بات ایسی ہے کہ کسی سے کیا کہا جائے میں نے کہا کہ دوکان کھولو نگا اپنا کام کرو نگا تو اس منتظم نے یہ کہا کہ میں برباد کر دوں گا میں خود برباد ہو جاؤں گا تو اس نے فتویٰ طلب کیا اس فتوے کو ایک روز میں نے دیکھ لیا اس فتوے کے آنے پر بھی مجھ کو علیحدہ نہیں کیا گیا براہ کرم مطلع فرمائیں کہ وہ منتظم بھی کچھ گنہگار یا سزا کا مستحق ہے یا صرف میں ہی ہوں؟ میں خود دیوبند آتا مگر شرم کی بات ہے براہ کرم شرعی حکم سے مطلع فرمائیں کہ اس منتظم کا کیا حکم ہے؟ کہ جواب بھی مجھ سے کام کرا رہا ہے؟

### الجواب حامداً ومصلیاً

محترمی----- السلام علیکم ورحمۃ اللہ وبرکاتہ

اغلام کرنے والا اور کرانے والا دونوں سخت گنہگار ہیں بہت بڑے مجرم ہیں، دنیا اور آخرت میں اس کمینہ حرکت کا بہت بڑا وبال ہے، دونوں کو توبہ ضروری ہے، آپ اس شخص سے اپنا تعلق بالکل ختم کر دیں جو آپ کو اس حرکت پر مجبور کرتا ہے، ہرگز اس کا کہنا نہ مانیں ملازمت

۱..... من وجدتموه يعمل عمل قوم لوط فاقتلوا الفاعل والمفعول به، رواہ الترمذی (مشکوۃ شریف ص ۳۱۲، کتاب الحدود) عن ابن عباس وابی ہریرۃ ان رسول اللہ صلی اللہ علیہ وسلم قال ملعون من عمل عمل قوم لوط (مشکوۃ شریف ص ۳۱۳، کتاب الحدود، الفصل الثالث، مطبوعہ دارالکتاب دیوبند)

۲..... التوبۃ من جمیع المعاصی واجبة علی الفور لا يجوز تاخیرھا (نوی علی مسلم ص ۲/۳۵۴، اول کتاب التوبۃ، مطبوعہ بلال دیوبند، روح المعانی ص ۲۸/۱۵۹، سورۃ تحریم آیت: ۸، ادارۃ الطباعة المصطفائیہ دیوبند)

چھوٹی ہے تو چھوٹ جائے اگر وہ بدنام کرے گا تو اس کا مستقل گناہ ہوگا، اگر وہ وہاں رہ کر دوکان کرنے سے آپ کو تباہ و برباد کرنا چاہتا ہے تو اس کی پرواہ نہ کریں، حق تعالیٰ سے پکا عہد کر کے تعلق ملازمت ختم کر دیں اللہ تعالیٰ کی طرف سے آپ کی پوری مدد ہوگی وہ آپ کا کچھ نہ بگاڑ سکے گا۔ فقط واللہ سبحانہ تعالیٰ اعلم

حررہ العبد محمود غفرلہ

دارالعلوم دیوبند ۲۰/۴/۹۱ھ

## کیا فسق و فجور فطری ہے

سوال:- ہر وہ شخص جو فطری طور پر منہیات شرعیہ کا عادی ہو اور فسق و فجور میں مبتلا ہو۔ ایسا شخص کسی دینی تبلیغی مشن کا ذمہ دار ہو سکتا ہے؟

الجواب حامداً ومصلیاً!

فطری طور پر فسق و فجور میں مبتلا ہونے کا کیا مطلب ہے کیا وہ پیدائشی فاسق و فاجر ہے؟ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۱۱/۳/۹۱ھ

۱..... لاتكون اللواط في الجنة على الصحيح لانه تعالى استقبها وسماها خبيثة والجنة منزلة عنها حرمتها عقلية فلا وجود لها في الجنة وفي البحر حرمتها اشد من الزنا لحرمتها عقلا وشرعاً وطبعاً والزنا ليس بحرام طبعاً وتزول حرمة بتزوج وشرعاً بخلافها (درمختار مع الشامی کراچی، ج ۴/ ص ۲۸ / کتاب الحدود، مطلب لاتكون اللواط في الجنة، بحر کوئٹہ ص ۱۶/ ۵، کتاب الحدود، باب الوطء الذي يوجب الحد وما لا يوجب، فتح القدير ص ۲۶۳/ ۵، کتاب الحدود، باب الوطء الذي يوجب الحد وما لا يوجب)

## جو شخص پیشاب پلائے اس کا حکم

سوال :- ایک شخص دھوکہ دے کر چند مسلمانوں کو پیشاب پلاتا ہے اور اپنی زبان سے اقرار کرتا ہے کہ میں نے ایسا کیا ہے۔ ایسے شخص کے لئے کیا حکم ہے؟

الجواب حامدًا ومصلياً!

یہ نہایت خبیث اور گندی حرکت ہے۔ ایسا شخص اس قابل نہیں کہ اس سے کھانے پینے رہنے سہنے کا تعلق رکھا جائے۔ فقط واللہ تعالیٰ اعلم

حررہ العبد محمود عفی عنہ دارالعلوم دیوبند

الجواب صحیح: بندہ محمد نظام الدین عفی عنہ

## قوم میں تفرقہ ڈلوانا

سوال :- قوم میں تفرقہ ڈلوانا پھوٹ ڈلوانا اور نئی شرع قائم کرنا اور نو ایجاد باتیں اور جھوٹ بہتان و اتہام لگانا کیسا ہے؟ اور ایسا کام کرنے والا شخص کون ہو سکتا ہے؟ جواب عنایت فرمائیں۔

الجواب حامدًا ومصلياً!

نفسانی اغراض (مال و اقتدار کی خاطر) پھوٹ ڈلوانا کبیرہ گناہ ہے حضرت رسول

ﷺ ..... وهو دليل على وجوب هجران من ظهرت معصيته فلا يسلم عليه الا ان يقلع وتظهر توبته الخ (المفهم شرح مسلم ص ۹۸ ج ۷، كتاب الرقاق، باب يهجر من ظهرت معصيته الخ، مطبوعه دار ابن كثير بيروت، مرقاة ص ۱۶، ۷، ۸، باب ما ينهى عنه من التهاجر والتقاطع، مطبوعه بمبئي، طبعی ص ۲۴۳/۹، كتاب الآداب، باب ما ينهى عنه من التهاجر والتقاطع، مطبوعه زكريا ديوبند. (حاشیہ: ۲/۱ گلفی صفحہ پر ملاحظہ ہو)

مقبول ﷺ کی لائی ہوئی شریعت کے مقابلے میں نئی شریعت ایجاد کرنا رسول پاک ﷺ سے بغاوت کرنا ہے جھوٹ، بہتان حرام ہے، مسلمان کو ایسے کاموں کے پاس بھی نہیں جانا چاہئے۔  
فقط واللہ تعالیٰ اعلم  
حررہ العبد محمود غفرلہ

## پریشانی کا حل کیا ہے؟

**سوال:-** جب مصیبت اور پریشانی بہت زیادہ ہو تو اس وقت کیا پڑھنا چاہئے اور کونسا عمل کرنا چاہئے جس سے مصیبت دور ہو جائے۔

(حاشیہ صفحہ گذشتہ) ۲..... صحیح عن النبی ﷺ انه قال ان الشیطان قد ایس ان یعبده المصلون فی جزیرۃ العرب ولكن فی التحریش بینہم “ فکل من حرش بین اثنین من بنی آدم ونقل بینہما ما یؤذی احدهما فهو نامم من حزب الشیطان من اشر الناس کما قال النبی ﷺ الا اخبرکم بشارکم قالوا بلی یا رسول اللہ قال شرارکم المشاؤون بالنمیمۃ المفسدون بین الاحبة الباغون للبراء العنت (کتاب الکبائر للذهبی ص ۱۷۹، الکبیرۃ الثالثۃ والخمسون اذی المسلمین وشتہم، فصل فی الترهیب من الافساد والتحریش بین المؤمنین الخ، مطبوعہ مکتبہ نزار مصطفی الباز، مشکوٰۃ شریف ص: ۱۹، باب فی الوسوسۃ، الفصل الاول، و ص: ۴۱۵، باب حفظ اللسان والغیبة والشتہم، مطبوعہ دار الکتاب دیوبند.

(حاشیہ صفحہ ۱) ۱..... الکذب حرام. درمختار علی الشانی زکریا ص ۶۱۲/۹، مطبوعہ کراچی ص ۶۲۷، ج: ۶، کتاب الحظر والاباحۃ، فصل فی البیع، مجمع الانہر ص ۴/۲۲۱، کتاب الکراہیۃ، فصل فی المتفرقات، مطبوعہ دار الکتب العلمیۃ بیروت، سبک الانہر مع المجمع ص ۴/۲۲۱،

۲..... الغیبة ذکر الانسان فی غیبتہ بما یکره واصل البہت ان یقال لہ الباطل فی وجہہ وھما حرامان (نووی علی مسلم ص: ۳۲۲، ج: ۲، کتاب البر والصلة، باب تحريم الغیبة، سعد بکڈپو دیوبند.

## الجواب حامداً ومصلیاً!

استغفار اور درود شریف زیادہ پڑھا جائے اور صدقہ دیا جائے اور جس جس کا حق اپنے ذمہ ہو اس کو ادا کیا جائے یا معاف کرایا جائے فقط واللہ تعالیٰ اعلم  
حررہ العبد محمود وغفرلہ دارالعلوم دیوبند

## پے درپے مصائب کا علاج

سوال:- جب پے درپے مصیبتیں آرہی ہوں تو کیا ان کا کوئی علاج ہے؟

## الجواب حامداً ومصلیاً!

مصیبتوں کا علاج گناہوں سے توبہ واستغفار اور حقوق کا ادا کرنا ہے۔ فقط واللہ تعالیٰ اعلم  
حررہ العبد محمود وغفرلہ

۱..... الصدقة تمنع سبعين نوعاً من انواع البلاء اهو نهما الجذام والبرص. كنز العمال  
ص ۳۲۶ ج ۶ حدیث: ۱۵۹۸۲ الباب الثانی فی السخاء والصدقة. الفصل الاول فی  
ترغیبها، مطبوعه مؤسسة الرسالة بیروت، عن ابن عباسؓ قال قال رسول الله صلی الله علیه  
وسلم، من لزم الاستغفار جعل الله له من كل ضيق مخرجاً ومن كل هم فرجاً ورزقه من حيث  
لا يحتسب رواه احمد و ابوداؤد وابن ماجه (مشکوٰۃ شریف ص ۲۰۴، باب الاستغفار،  
مطبوعه یاسر ندیم دیوبند)

۲..... واما حقوق الادميين فلا بد من ايصالها الى مستحقيها، المفهم شرح مسلم ص ۷۷ ج ۷،  
كتاب الرقاق، باب وجوب التوبة وفضلها. مطبوعه دار ابن كثير بيروت، وان كانت عما  
يتعلق بالعباد فان كانت من مظالم الاموال فيتوقف صحة التوبة منها على الخروج عن عهدة  
الاموال وارضاء الخصم في الحال او الاستقبال بان يتحلل منهم او يردّها اليهم (شرح فقه  
اكبر ص ۹۴، بحث التوبة، مطبوعه رحيميه ديوبند).

۳..... عن ابن عباسؓ قال قال رسول الله ﷺ ..... (باقی حواشی اگلے صفحہ پر)



## گالی کی معافی اور از خود قوم کا سردار بننا

سوال:- کوئی شخص قوم کو بیٹی کی گالی دے اور قوم سے معافی مانگ لے تو اس کو معاف کرنا چاہئے یا نہیں؟ اور قوم کا سردار بننا کیسا ہے؟

الجواب حامداً ومصلیاً!

گالی دینا غلط طریقہ ہے اگر کسی نے غصہ میں آکر گالی دے دی۔ پھر نادم ہو کر معافی مانگتا ہے تو معاف کر دینا چاہئے۔

از خود قوم کا سردار بننے کی خواہش و کوشش کرنا غلط ہے۔ واللہ تعالیٰ اعلم

حررہ العبد محمود وغفرلہ دارالعلوم دیوبند

(حواشی صفحہ گذشتہ)..... من لزم الاستغفار جعل الله له من كل ضيق مخرجاً ومن كل هم فرجاً ورزقه من حيث لا يحتسب (مشکوٰۃ ص ۲۰۴، باب الاستغفار، مطبوعہ دار الکتاب دیوبند)  
۴..... ثم ان الذنب الذي يتاب منه اما حق الله تعالى واما حق لغيره فحق الله يكفى في التوبة منه الترك الذي ذكرناه الى قوله واما حق الآدميين فلا بد من ايصالها الى مستحقيها الخ، (المفهم شرح مسلم ص ۷۷ ج ۷، كتاب الرقاق، باب وجوب التوبة وفضلها، مطبوعہ دار ابن كثير بيروت، شرح فقه اكبر ص ۱۹۴، بحث التوبة، مطبوعہ رحيميه ديوبند، رياض الصالحين ص ۱۱، باب التوبة، مطبوعہ دار المامون للتراث دمشق).

(حاشیہ صفحہ ۷۸)

۱..... سباب المسلم فسوق لان شتمه بغير حق حرام (مرقاۃ المفاتیح ص ۲۲۱ ج ۴، باب حفظ اللسان والغیبة والشتیم، طبع بمبئی، شرح فقه اکبر ص ۸۶، سب الشیخین، مطبوعہ مجتبائی دہلی).

۲..... من سأل اخاه المسلم ان يقيه فاقاله الله عثرته الحديث الديلمي عن انس (كنز العمال ص ۳۷۷ ج ۳، رقم الحديث: ۷۰۲۱، مطبوعہ مؤسسة الرسالة بيروت، قرطبي ص ۱۹۲ ج ۶، الجزء الثاني عشر، سورة نور آیت: ۲۲، مطبوعہ دار الفكر بيروت، (باقی حواشی اگلے صفحہ پر))

## کسی کو حکم تسلیم کرنے کے بعد اس سے رجوع

سوال :- زید اور عمر کا ایک زمین کے متعلق اختلاف ہوا کہ اس زمین کو کس نے پہلے خریدا۔ اس معاملہ کا فیصلہ کرانے کے لئے دونوں نے ایک متقی عالم کو متفقہ طور پر پسند کر کے حکم اور فیصلہ مقرر کر دیا۔

زید نے عالم صاحب سے کئی بار ملاقات کر کے یہ کہا کہ ”تم فیصلہ اس طرح کرو کہ عمر اس زمین کا حق چھوڑے اور میں اس کے عوض عمر کو دس ہزار روپے یا جتنی بھی رقم آپ فرمائیں وہ رقم عمر کو دیدوں“ اور زید نے عالم صاحب سے یہ بھی کہا کہ اگر آپ اس کے خلاف فیصلہ کریں گے تو میں عدالت میں جاؤں گا اور آپ کے فیصلہ کو تسلیم نہیں کروں گا۔ عالم صاحب نے تحقیق شروع کی اور ان کو یہ ظاہر ہوا کہ زید جھوٹا ہے اور اس نے عمر کے زمین خریدنے کے بعد زمین خریدی ہے۔ لہذا انہوں نے زبانی فیصلہ ان کو سنا دیا کہ عمر حق پر ہے اور تم جھوٹے ہو۔ اور چونکہ زید نے پہلے کہا تھا کہ اگر میرے خلاف فیصلہ کرو گے تو میں عدالت میں جاؤں گا۔ اس لئے عالم صاحب نے اس معاملہ کو تحریری شکل دینے کے لئے زید و عمر دونوں کو اطلاع دی کہ تم فلاں تاریخ کو اپنے کاغذات و ثبوت لے کر فلاں مقررہ جگہ حاضر ہو جاؤ۔ اس اطلاع کے ملتے ہی زید نے عدالت میں دعویٰ داخل کر دیا کہ عالم صاحب جھوٹے ہیں ان پر ہم کو

(حاشی صفحہ گذشت) ترجمہ: جو شخص اپنے مسلمان بھائی سے معافی کی درخواست کرے پس وہ اس کو معاف کر دے تو اللہ تعالیٰ اس کی لغزش کو معاف فرمادیں گے۔

۳..... عن عبد الرحمن بن عمر قال قال رسول الله ﷺ لا تسأل الامارة فانك ان اعطيتها عن مسئلة و كلت اليها وان اعطيتها عن غير مسئلة اعنت عليها متفق عليه (مشکوٰۃ المصابيح ص ۳۲۰، کتاب الامارة، مطبوعه دار الكتاب دیوبند)

ترجمہ: رسول اللہ ﷺ نے فرمایا امارت و حکومت مت طلب کرو اس لئے کہ اگر وہ تم کو مانگنے سے ملے تو تم کو اس کے حوالہ کر دیا جائے گا اور اگر بلا مانگے تم کو دی جائے تو تمہاری اس پر اعانت ہوگی۔

اعتماد نہیں۔ اس لئے حکومت ان کو حکم اور فیصل کے لئے نااہل ٹھہرائے۔ اب سوال یہ ہے کہ تحریر کے بغیر زبانی فیصلہ سنانے کے بعد زید کو عدالت میں جانے اور فیصلہ رد کرانے کا حق رہتا ہے؟ اور جو شخص عالم کے اوپر غلط الزام لگا کر ان کے زبانی فیصلہ کو نہ مانے اور عدالت کا دروازہ کھٹکھٹائے تو اس کے لئے شرعاً کیا حکم ہے؟

### الجواب حامداً ومصلیاً!

حکم اور فیصل قرار دے کر کسی فریق کا یہ کہنا کہ اگر میرے خلاف فیصلہ کیا تو عدالت میں جاؤں گا، ظاہر کرتا ہے کہ اس کی نیت شرعی فیصلہ کرانے کی نہیں ہے بلکہ اپنے موافق ہی فیصلہ کرانے کی ہے (چاہے ثبوت اور شرع کے موافق ہو یا خلاف ہو) ایسی صورت میں اس کو لازم تھا کہ وہ حکم ہی تجویز نہ کرتا۔ لیکن جب حکم تسلیم کر لیا تب بھی حکم کے فیصلہ سے رجوع کرنے کا حق حاصل رہتا ہے۔ کہہ دے کہ میں آپ سے فیصلہ نہیں چاہتا، آپ فیصلہ نہ کریں۔ کسی الزام اور بہتان کی اجازت نہیں۔ بلاوجہ بھی رجوع کرنے کا حق ہے۔

تحریر سوال سے معلوم ہوتا ہے کہ عالم صاحب نے صرف زبانی جو کچھ فرمایا ہے وہ اظہار خیال ہے، اس کی حیثیت فیصلہ اور حکم کی نہیں۔ اسی لئے دونوں فریق کو اپنے کاغذات و ثبوت لے کر فلاں جگہ فلاں تاریخ کو حاضر ہونے کے لئے کہا ہے تاکہ تحریری حکم دیدیں۔

معلوم ہوتا ہے کہ فریقین کے کاغذات و ثبوت بھی عالم صاحب کے پاس نہیں بلکہ فریقین ہی کے پاس ہیں جن کو عالم کے سامنے رکھ کر فیصلہ کو تحریری شکل دیں گے۔

۱..... لكل من الخصمين عزل المحكم قبل الحكم لانه مقلد من جهتهما فكان لكل منهما عزله وهو من الامور الجائزة فينفرد احدهما بنقضه (شرح المجلة لسليم رستم باز ص ۱۱۹، ج: ۲، رقم المادة: ۱۸۴، اتحاد بکڈپو دیوبند، مجمع الانهر ص: ۲۴۱، ج: ۳، کتاب القضاء، فصل فی التحکیم، مطبوعه بیروت، الدر مع الشامی کراچی ص ۵/۲۲۹، کتاب القضاء، باب التحکیم، مطلب حکم بینهما قبل تحکیمه ثم اجازہ الخ.

اس لئے صورت مسئلہ میں عالم صاحب کو چاہئے کہ فیصلہ نہ کریں، اپنا حکم نہ لکھیں بلکہ خود ہی ان کا مقدمہ واپس کر دیں۔ غلطی یہ ہوئی کہ حکم و فیصلہ سے پہلے ہی رائے ظاہر کر دی جس کے نتیجہ میں یہاں تک نوبت پہونچی عدالت بھی زبانی فیصلہ کو تسلیم نہیں کرے گی۔ اور یہاں تو وہ اظہار رائے کے درجہ میں ہے، فیصلہ کے درجہ میں ہے بھی نہیں۔ اگر عالم صاحب فیصلہ باضابطہ تحریر فرمادیتے تو بھی عدالت میں جانا بے سود اور غلط ہوتا۔ غلط الزام لگانا بہر حال ناجائز اور حرام ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

## پیر پکڑ کر معافی مانگنا

سوال :- پیر پکڑ کر معافی مانگنا اسلام میں جائز ہے یا نہیں؟ اس لئے کہ پیر پکڑنے میں جھکنا پڑتا ہے اور کسی کے سامنے جھکنا درست نہیں ہے۔ پس اگر جائز ہے تو اچھا ہے یا نہیں؟

## الجواب حامداً ومصلیاً!

معافی مانگنے کے لئے پیر پکڑنا کہیں نظر سے نہیں گذرا۔ بظاہر تو یہ برہمن کی تعظیم ہے۔

۱..... لا یصح الرجوع بعد حکمہ لانہ صدر عن ولایتہ علیہما کالقاضی اذا قضی ثم عزل لا یبطل قضاؤه (مجمع الانهر ص ۲۴۱/۳، کتاب القضاء، فصل فی التحکیم، مطبوعہ دارالکتب العلمیۃ بیروت، الدر مع الشامی کراچی ص ۵/۴۲۹، باب التحکیم، مطلب حکم بینہما قبل تحکیمہ الخ، ہندیہ کوئٹہ ص ۳/۳۹، کتاب القضاء، الباب الرابع والعشرون فی التحکیم.

۲..... البهتان وهو الباطل والغیبة ذکر الانسان فی غیبتہ بما یکره واصل البهت أن یقال له الباطل فی وجهہ وھما حرامان (مسلم مع نووی ص ۳۲۲ ج ۲ کتاب البر والصلة، باب تحریم الغیبة، شرح فقہ اکبر ص ۸۷، اختلفوا فی اللعن علی الیزید، مطبوعہ مجتبائی دہلی)

بغیر معافی کے بھی ان کے یہاں کسی کے پیر چھونے کا رواج ہے جس کو پیر لاگن کہتے ہیں بطور پیغام بھی کسی کے پاس کہلاتے ہیں۔ ہماری طرف سے پیر لاگن کہنا۔ کس عالم زاہد کے پیر کو بوسہ دینا مصرح ہے۔ طلب من عالم اوزاہد ان يدفع الیہ قدمہ ویمكنہ من قدمہ لیقبلہ اجابہ مگر اس کے مقابلہ میں دوسرا قول بھی ہے وقیل لا یرخص فیہاھ<sup>۱</sup> (درمختار) اس کے ثبوت میں علامہ شامی<sup>۲</sup> ص ۲۴۵ ج ۵ میں لکھا ہے۔ اخرجہ الحاکم ان رجلاً اتی النبی ﷺ فقال یا رسول اللہ ارنی شیئاً ازادہ یقیناً فقال اذهب الی تلک الشجرة فادعها فذهب الیها فقال ان رسول اللہ ﷺ یدعوک وجاءت حتی سلمت علی النبی ﷺ فقال لها ارجعی فرجعت قال ثم آذن له فقبل راسه ورجلیه وقال لو کنت امراً احداً ان یسجد لا حد لا مرت المرأة ان تسجد لزوجهها. وقال صحیح الاسناد من رسالة الشرنبلا لی<sup>۳</sup> ھ۔ مگر ایسی ہیئت نہ ہو کہ سجدہ کی شکل بن جائے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

## مسلمان یتیموں کو پریشان کرنا

سوال:- مسلمان یتیموں کو طرح طرح سے پریشان کرنے والے مسلمان کے بارے میں کیا حکم ہے؟

۱/ ۲..... درمختار مع الشامی زکریا ص ۵۵۰ ج ۹، مطبوعہ کراچی ص ۳۸۳ ج ۶، کتاب الحظر والاباحۃ، باب الاستبراء، ہندیہ کوئٹہ ص ۳۶۹/۵، کتاب الکراہیۃ، الباب الثامن والعشرون، طحطاوی علی المراقی ص ۲۵۹، فصل فی صفة الاذکار الواردة بعد صلاة الفرض، مطبوعہ مصری.

## الجواب حامداً ومصلیاً!

اسکا وبال دنیا میں بھی پڑیگا اور آخرت میں بھی سخت سزا ملے گی۔ فقط واللہ تعالیٰ اعلم  
حررہ العبد محمود وغفرلہ دارالعلوم دیوبند

## محرمات میں آپس میں فرق ہے

سوال :- حرام حرام سب برابر ہیں یا ان میں کمی بیشی ہے، مثلاً ایک شخص شراب پیتا ہے، یا خنزیر کا گوشت کھاتا ہے، دوسرا شخص اسکے ساتھ معازف، مزامیر کے ساتھ قوالی بھی سنتا ہے، تو دونوں کے گناہوں میں فرق ہے یا دونوں برابر ہیں، ایک شخص معازف و مزامیر کے ساتھ گانا گاتا ہے، یا اس میں اعانت کرتا ہے، یا اس پر لوگوں کو آمادہ کرتا ہے اور اس سے خوش ہوتا ہے، یا اس کو جائز بتاتا ہے، یا جو شخص قوالی سے منع کرے اس کو غلط بتاتا ہے، اسی طرح ایک شخص شراب اور خنزیر کو خود استعمال کرتا ہے، یا دوسروں کو کھلاتا پلاتا ہے، یا اسمیں مدد کرتا ہے یا لوگوں کو اس پر آمادہ کرتا یا اس سے خوش ہوتا ہے، یا اس کو جائز بتاتا ہے، لوگوں کو رغبت دلاتا ہے، اور منع کرنے والے کو غلط بتاتا ہے، کیا یہ دونوں برابر ہیں، مثلاً رمضان میں بعض یہ کہہ دیتے ہیں کہ روزہ وہ رکھے جس کے گھر میں کھانے کو نہ ہو، یا ہم ایسی مشقت کیوں جھیلیں یا کوئی شخص جھوٹ بول رہا ہے، اگر کسی نے زنا کر لیا شراب پی لیا تو یہ جھوٹ بولنے والا ہی ملامت کرتا ہے، کسی نے شراب پی ہوگی، یا زنا کیا ہوگا، تو ایک دفعہ دو دفعہ کیا ہوگا، مگر یہ جھوٹ

۱..... قال رسول اللہ ﷺ خیر بیت فی المسلمین بیت فیہ یتیم یحسن الیہ وشر بیت فی المسلمین بیت فیہ یتیم یساء الیہ (مشکوٰۃ ص ۲۳ ج ۲، باب الشفقة والرحمة علی الخلق، ترجمہ: آپ ﷺ نے ارشاد فرمایا مسلمان گھروں میں بہترین گھر وہ ہے جس میں یتیم ہو جس کے ساتھ احسان و سلوک کیا جائے اور مسلمان کے گھروں میں بدترین گھر وہ ہے جس میں یتیم ہو اور اس کے ساتھ برا سلوک کیا جائے۔

بولنے والا تو دن بھر جھوٹ بولتا ہے، لیکن وہ اپنے گناہ کو گناہ خیال ہی نہیں کرتا۔

### الجواب حامداً ومصلیاً!

جس چیز کو قرآن کریم میں حرام قرار دیا گیا اور اس کی حرمت لعینہ ہے، وہ اپنی حرمت کے لحاظ سے شدید ہے، حتیٰ کہ اس کو حلالی اعتقاد کرنے پر تکفیر کی گئی ہے، جیسا کہ شرح عقائد طحاویؒ اور بحرؒ وغیرہ میں مذکور ہے، ایسا بھی ہے کہ ایک چیز کی حرمت نص قطعی میں مذکور نہیں مگر اس سے پیدا ہونے والے مفاسد بہت ہیں، اس اعتبار سے اس کی حرمت بھی خوفناک ہو جاتی ہے، بعض اوقات خود ایک حرام کا ارتکاب بہت سے محرمات کے ساتھ ساتھ ہوتا ہے، اس لحاظ سے وہ مجموعہ محرمات ہوتا ہے، اگرچہ اس کی حرمت صاف صاف منصوص نہیں، بعض دفعہ ایک حرام کے ارتکاب کا اثر یہ ہوتا ہے کہ دوسرے لوگ حرام میں مبتلا ہو جاتے ہیں، یہ بہت ہی باعث انسداد ہے جس جگہ جس قسم کی حرمت ہوگی، اس پر اس کی حیثیت سے نکیر کی جائے گی، نکیر کرنے والے کی حیثیت کو بھی نظر انداز نہیں کیا جاسکتا ہے اس لئے سب کا ایک حکم نہیں اس لئے بعض محرمات پر حد ہے بعض پر جس ہے، بعض پر تعزیر ہے، وہ بھی مختلف ہے، حتیٰ کہ تعزیراً بعض صورتوں میں قتل تک نوبت پہنچ جاتی ہے۔

۱..... واستحلال کفر المعصية صغيرة كانت او كبيرة کفر اذا ثبت كونها معصية بدليل قطعي

(شرح عقائد ص ۱۶۶، مبحث استحلال المعصية کفر)

۲..... طحاوی ص ۲۱۵، مطبوعہ دارالکتاب دیوبند، باب الحيض والنفاس.

۳..... (بحر ص ۱۲۲ ج ۵، مطبوعہ ایم ایچ کراچی، باب احکام المرتدین)

۴..... قد يكون به اى بالضرب وبالحبس ويكون التعزير بالقتل (درمختار بر حاشیہ شامی

نعمانیہ ص ۷۹ ج ۳، شامی کراچی ص ۶۲ ج ۴، کتاب الحدود، مطلب فی التعزیر باخذ

المال، مجمع الانهر ص: ۳۷۱، ۲/۳۷۲، فصل فی التعزیر، مطبوعہ دارالکتب العلمیة

بیروت، البحر الرائق کوئٹہ ص: ۴۰، ۵/۴۱، فصل فی التعزیر)

رمضان المبارک کے متعلق جو جملہ سوال میں مذکور ہے، اس پر تکفیر کی گئی بعض محرمات پر صرف توبہ واستغفار کا حکم ہے ابواب فقہیہ کے مطالعہ سے سب تفصیلات سامنے آتی ہیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۹/۱۲/۱۴۴۰ھ

## ریا کاری کی سزا

سوال:- عبادات میں ریا کاری کو جو شرک اصغر حدیثوں میں فرمایا ہے، تو کیا اس شرک اصغر کا مرتکب بھی مغلد فی النار ہوگا یا چند مدت جہنم میں رہ کر خلاصی ہوگی؟

### الجواب حامداً ومصلیاً!

اصالتاً تو عبادت اللہ تعالیٰ کے لئے کرتا ہے، لیکن کسی قدر اس میں ریا کی آمیزش بھی ہو جاتی ہے، تو اس سے خلود فی النار نہیں ہوگا، مگر عبادات کی نگرانی بے حد ضروری ہے، کہ ریا سے بالکل پاک صاف ہوں اور اس کیلئے استغفار و دعا بھی لازم ہے۔ فقط واللہ سبحانہ تعالیٰ اعلم

حررہ العبد محمود غفرلہ

## بے وضو قرآن پاک چھونے اور بے غسل مسجد میں جانیک کی توبہ

سوال:- ایک آدمی نے بے وضو قرآن پاک اکثر چھوا ہے، اور بغیر غسل مسجد میں داخل

۱..... ماکان دلیل الاستخفاف یکفر به (شامی کراچی ص ۲۲۲ ج ۲، شامی نعمانیہ

ص ۲۸۴ ج ۳، باب المرتد (زوال السنة ص ۱۲، بحوالہ اغلاط العوام)

۲..... رياء ایک کبیرہ گناہ ہے، مگر کبیرہ گناہ کی وجہ سے کوئی مغلد فی النار نہیں ہوتا، فلا یخلد فی النار اخدمات علی

التوحید ولو عمل من المعاصی الخ، نووی علی مسلم شریف ج ۱ ص ۴۱ / مطبوعہ رشیدیہ

دہلی، کتاب الایمان، باب الدلیل علی ان مات علی التوحید دخل الجنة



ہوا ہے، اور اکثر ایام حیض میں اپنی بیوی سے ہمبستر ہوا ہے، لہذا اب وہ نادم ہے، ڈرتا ہے، اور توبہ کرتا ہے، تو اس کا گناہ توبہ سے معاف ہو جائے گا یا نہیں؟ اگر معاف ہونے کی کوئی اور صورت ہو تو جواب عنایت ہو، جو صورت اس کے لئے مفید ہو حکم فرمایا جاوے تاکہ عذاب سے چھوٹے؟

### الجواب حامداً ومصلیاً!

خدا کے سامنے روئے عاجزی کرے اور سچی توبہ کرے، اللہ تعالیٰ تو اب رؤف رحیم ہیں، معاف فرمادینگے! حسب وسعت کچھ صدقہ بھی دیدے۔ فقط واللہ سبحانہ تعالیٰ اعلم  
حررہ العبد محمود غفرلہ معین مفتی مدرسہ مظاہر علوم سہارنپور ۲۶/ ذی الحجہ ۱۴۲۷ھ  
الجواب صحیح سعید احمد غفرلہ مفتی مدرسہ مظاہر علوم سہارنپور ۲۹/ ذی الحجہ ۱۴۲۷ھ

### بدعہدی کرنے والے کی سزا

سوال:- ایسے شخص کے لئے شریعت نے کیا سزا تجویز فرمائی ہے جو کسی شرعی فیصلہ پر

..... ومن يعمل سوءاً او يظلم نفسه ثم يستغفر الله يجد الله غفوراً رحيماً، سورة النساء آیت  
ص ۱۱۰ /

**ترجمہ:-** اور جو شخص برائی کرے یا اپنی جان کا ضرر کرے، پھر اللہ سے معافی چاہے تو وہ اللہ تعالیٰ کو بڑی مغفرت والا بڑی رحمت والا پاوے گا۔ (از بیان القرآن)

۲..... عن ابن عباس عن النبي صلى الله عليه وسلم في الذي يأتي امرأته وهي حائض قال يتصدق بدینار او نصف دینار، (ابوداؤد شریف ج ۱/ ص ۳۵/ کتاب الطہارۃ، باب فی اتیان الحائض. مطبع رشیدیہ دہلی،

**ترجمہ:-** حضرت ابن عباس رضی اللہ عنہ حضرت نبی اکرم صلی اللہ علیہ وسلم سے نقل کرتے ہیں کہ آنحضرت صلی اللہ علیہ وسلم نے اس شخص کے بارے میں جو اپنی بیوی سے حالت حیض میں صحبت کرے، ارشاد فرمایا کہ ایک دینار یا نصف دینار صدقہ کرے۔

عمل کرنے کا عہد کرنے کے بعد بد عہدی کرے؟

الجواب حامداً ومصلیاً:-

عہد کر کے اس کے خلاف کرنا بلا عذر شرعی گناہ ہے، اگر عہد میں الفاظ یمن تھے، تو قسم کا کفارہ بھی ادا کرے۔ فقط واللہ سبحانہ تعالیٰ اعلم

حررہ العبد محمود غفرلہ

گناہ سے توبہ کافی ہے تو اسے سزا کیوں دی جاتی ہے

سوال:- کیا توبہ کرنے سے گناہ بخش دیئے جاتے ہیں، اور اگر بخش دیئے جاتے ہیں تو زمانہ سابقہ میں یعنی صحابہ کرام کے زمانہ میں لوگوں کو سزائیں کیوں دی جاتی تھیں؟ کیا وہ لوگ توبہ نہیں کر سکتے تھے، اور اگر توبہ کر سکتے تھے، اور بہت سے لوگوں نے توبہ بھی کی تو ان کو رجم کیوں کرتے تھے، (تبلیغ دین) مترجم مولانا عاشق الہی صاحبؒ میں لکھا ہے کہ یہ جو شخص گناہ کرے اور اس کی شہرت بھی کرتا رہے تو حدیث میں آیا ہے کہ یہ گناہ کبھی معاف نہ ہوگا، ایسے گناہ کسی صورت سے بھی معاف ہو سکتے ہیں؟

الجواب حامداً ومصلیاً:-

توبہ جب اپنے شرائط کے مطابق ہوگی تو قبول ہوگی، اور گناہ بخش دیئے جائیں گے،

۱..... عن انس رضی اللہ عنہ قال فلما خطبنا رسول اللہ صلی اللہ علیہ وسلم الا قال لا ایمان لمن لا امانة له ولا دین لمن لا عہد له (مشکوٰۃ شریف ص ۱۵، کتاب الایمان، مطبوعہ یاسر ندیم دیوبند).

۲..... وحکم الیمین باللہ تعالیٰ عند الحنث وجوب الکفارة الخ، فتاویٰ قاضیخان ص ۲/۲، کتاب الایمان، مطبوعہ کوئٹہ، بحر ص ۲/۲۷۷، کتاب الایمان، مطبوعہ الماجدیہ کوئٹہ، مجمع الانهر ص ۲/۲۶۰، کتاب الایمان، مطبوعہ دارالکتب العلمیہ بیروت.

جب گناہوں پر دنیوی (حد) سزا اور اخروی عذاب ہر دو کا شریعت نے ترتیب بتایا ہے، محض توبہ کرنے سے دنیوی سزا (حد) مرتفع نہیں ہوتی ہے، کذا فی فتح القدر، تبلیغ دین میں یہ حدیث شریف کا مضمون ہے، گناہ کی شہرت ایک مستقل گناہ اور بڑا گناہ ہے، اس سے بھی توبہ ضروری ہے، جب اس سے بھی توبہ کریگا تو انشاء اللہ معافی ہو جائیگی۔ فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند

## چوری حق اللہ یا حق العباد

سوال:- چوری حقوق اللہ یا حقوق العباد کے لئے سوال کیا تھا کہ چوری وغیرہ توبہ سے معاف ہو جاتی ہیں یا نہیں؟ آپ ﷺ نے فرمایا غالباً تین مرتبہ ”وان زنی وان سرق“ میں نے چوری کو حقوق العباد سمجھا تھا کیوں کہ بندہ کی چیز گئی؟

الجواب حامداً ومصلیاً!

چوری حق اللہ بھی ہے کہ اللہ تعالیٰ کے مقرر کئے ہوئے قانون کے خلاف کرتا ہے، حق العبد بھی ہے، کہ دوسرے کا مال لیتا ہے، اگر مال موجود ہو تو اس کو واپس کرنا لازم ہے، بحق اللہ ہونے کی وجہ سے چوری کی سزا ملے گی۔ فقط واللہ سبحانہ تعالیٰ اعلم

حررہ العبد محمود وغفرلہ دارالعلوم دیوبند ۱۴۳۷ھ

۱..... ان التوبة لا تسقط الحذفی الدنيا الخ، فتح القدير ص ۲۱۱، ج ۵، مطبوعه دارالفکر بیروت، اول کتاب الحدود، بحر ص ۵/۳، کتاب الحدود، مطبوعه الماجديه کوئٹہ، النهر الفائق ص ۱۲۵/۳، کتاب الحدود، مطبوعه دارالکتب العلمیہ بیروت.

۲..... (تبلیغ دین ص ۹۱ / مطبع رحیمیہ دیوبند) تیسری قسم قلب کو اخلاق محمودہ کے ساتھ مزین کرنے کے بیان میں، اور پہلی اصل توبہ کا بیان۔

۳..... تحت قوله تعالى السارق والسارق فاقطعوا ايديهما، الاية، والظاهر ان الجزاء اشاره الى حق العبد والنكال اشاره الى حق الله تعالى (تفسير مظهری ص ۱۰۷ / سورة المائدة) (حاشیہ: ۱۴/۱ گلفیہ پر)

## توبہ کی تکمیل کیلئے تصدق

سوال :- ایک زانی زانیہ نے توبہ کی، بستی والوں نے جرمانہ لگایا کہ تم گزشتہ گناہوں کی پاداش میں صدقہ نکالو تا کہ گناہوں کا کفارہ ہو جائے، چنانچہ اس نے برائے تصدق لازم روپے نکالے، اب عرض یہ ہے کہ اہل قریہ کے کہنے سننے سے اگر اپنے اوپر تصدق لازم کر لے، اپنی خوشی سے تو کیا حکم ہے؟ اور محض لوگوں کے کہنے سننے سے تصدق لازم کر لے تو کیا حکم ہے؟

**الجواب حامداً ومصلیاً!**

لوگوں کے مجبور کرنے کی صورت میں تصدق ناجائز ہے، اپنی خوشی کی صورت میں جائز ہے۔ فقط واللہ سبحانہ تعالیٰ اعلم

حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور ۶/۴/۱۴۱۱ھ

الجواب صحیح سعید احمد غفرلہ

صحیح عبداللطیف مفتی مدرسہ مظاہر علوم سہارنپور ۶/۴/۱۴۱۱ھ

(حاشیہ صفحہ گزشتہ) ۴..... فان كان المال المسروق موجودا يسترد المالك من السارق اجماعاً

(تفسیر مظہری ج ۳ ص ۱۰۶ / سورة المائدة، مجمع الانهر ص ۲/۳۹۸، کتاب السرقة،

فصل فی کیفیة القطع الخ، مطبوعہ دارالکتب العلمیۃ بیروت، زیلعی ص ۳/۲۳۱، کتاب

السرقة، فصل فی کیفیة القطع الخ، مطبوعہ امدادیہ ملتان)

(حاشیہ صفحہ ۱)

۱..... قال رسول الله صلى الله عليه وسلم لا يحل مال امرئ الا بطيب نفس منه. (مشکوٰۃ شریف

ج ۱ ص ۲۵۵، کتاب الغصب، الفصل الثانی، مطبوعہ یاسر ندیم دیوبند، السنن الکبریٰ

للبیهقی ص ۶/۱۰۰، کتاب الغصب، باب من غصب لوحا الخ، مطبوعہ دارالمعرفة

بیروت، شعب الايمان ص ۷۶۹، ج ۲، الفصل الثامن والثلاثون، باب فی قبض اليد عن

الاموال المحرمة، مطبوعہ نزار مصطفى الباز مكة المكرمة.

بِسْمِ اللَّهِ الرَّحْمَنِ الرَّحِيمِ

## باب ہست و پنجم

### مسائل شتی

#### زمین کا خانہ ملک میں اندراج ثبوت ملک کیلئے کافی ہے

سوال:- زید کے نام ایک زمین ہے، خالد اور عمر اس پر قابض ہیں۔ خالد کی وفات کے بعد خالد کی بیوی کا وہ لڑکا جو خالد سے نہیں ہے یعنی خالد کا ربیب خالد کی طرف سے زمین پر قابض ہوا۔ اب اس زمین کے سلسلہ میں زید اور عمر اور خالد کے ربیب ہر ایک دعویٰ دار ہیں کہ وہ میری زمین ہے۔ زید کہتا ہے کہ باپ دادا کے وقت سے ہم لوگ سرکاری کاغذات پر مندرج ہیں۔ اس لئے میری ہے۔ اس لئے تینوں کے درمیان شدت سے لڑائی جھگڑا ہے۔ زید و عمر اور خالد کے ربیب نے رشوت دے کر زمین اپنے نام کرالیا۔ عمر کو جب یہ معلوم ہوا تو زید سے مل کر عدالت میں زید کے حق میں بیان دیدیا۔ جس سے زید کے حق میں فیصلہ ہوا۔ اب سوال یہ ہے کہ زید شرعاً زمین کا مالک ہوا یا نہیں؟

## الجواب حامداً ومصلیاً!

وہ زمین زید کے نام سے اور سرکاری کاغذات میں خانہ ملکیت میں اسکا نام درج ہے تو اس کیلئے کسی مزید ثبوت کی ضرورت نہیں<sup>۱</sup>۔ خالد اور عمر کا اس پر قبضہ بغیر اثبات ملک کے بے محل ہے۔ خالد کے انتقال کے بعد اسکے ربیب کی ملک اس پر ثابت نہیں ہوئی۔ خالد کے ربیب کا رشوت دے کر اپنے نام کرا لینا بھی غلط ہوا۔ زید کے نام پہلے سے ہی تھا، اور اب عمر نے بھی جبکہ اسکے حق میں بیان دیدیا، تو گویا کہ اپنی ملک کا دعویٰ واپس لے لیا۔ اور یہ بھی اقرار کر لیا کہ عمر کا پہلا قبضہ زمین پر صحیح نہیں تھا۔ پس زید کے حق میں فیصلہ درست ہو گیا۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند، ۲۳/۲/۹۴ھ

## خط لکھنے کے بعد مٹی سے خشک کرنا

سوال:- مولانا مفتی قدرت اللہ صاحب کی ایک تصوف کی کتاب میں لکھا ہے کہ خط

۱..... لان الديوان وضع ليكون حجة عند الحاجة الخ شامی زکریا ص ۴۵ ج ۸، کتاب القضاء، مطلب فی العمل بالسجلات الخ

۲..... لایجوز التصرف فی مال غیره بغیر اذنه ولا ولايته، الاشباه والنظائر ص ۱۵۷، کتاب الغصب، الفن الثانی، مطبوعه مکتبه اشاعه الاسلام دہلی، درمختار علی الشامی ص ۹/۲۹۱، کتاب الغصب، فیما یجوز من التصرف بمال الغير الخ، مطبوعه زکریا،

۳..... عن عبد اللہ بن عمر قال لعن رسول اللہ ﷺ الراشی والمرثی، ترمذی شریف ص ۲۴۸ ج ۱، مطبوعه یاسر ندیم دیوبند، ابواب الاحکام، باب ماجاء فی الراشی الخ، ترجمہ:- حضرت عبد اللہ ابن عمرؓ سے مروی ہے کہ رسول اللہ ﷺ نے رشوت دینے والے پر اور رشوت مانگنے والے پر لعنت فرمائی ہے۔

۴..... المرء مؤأخذ باقراره الخ قواعد الفقہ ص ۱۲۰، مطبوعه اشرفی دیوبند، رقم القاعدة: ۳۱۴،

لکھنے کے بعد مٹی سے خشک کرنے میں ایک راز ہے۔ لیکن راز کا انکشاف نہیں فرمایا۔ براہ کرم اس راز سے مطلع فرمائیں۔

### الجواب حامداً ومصلیاً!

بعض کتابوں میں لکھا ہے کہ اس سے خط میں لکھی ہوئی حاجت پوری ہوتی ہے۔ اتنی بات تو ظاہر ہے کہ اگر روشنائی خشک نہ کی جائے تو ہاتھ وغیرہ لگ کر اس کے پھیل جانے اور تحریر کے بگڑ جانے کا اندیشہ ہے۔ پھر ایسی حالت میں مکتوب الیہ اس کو پڑھ نہیں سکے گا۔ کاتب کا مقصد حاصل نہیں ہوگا۔ لہذا روشنائی خشک کر دی جائے تاکہ حروف اصلی صورت پر باقی رہیں اور مکتوب الیہ بسہولت صحیح پڑھ لے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند، ۲۶/۶/۹۴ھ

### دانہ گندم کی تشبیہ

سوال:- عوام کے اندر مشہور ہے کہ گندم کی جو صورت وہیئت ہے وہ فرج عورت کے مشابہ ہے عذاب علیہا السلام کی وجہ سے، جیسے حیض آنا عورتوں کو عذاب حواء کی طرف اشارہ ہے ناخن ہاتھ کے یہ جنت کی اشیاء میں سے ایک شئی ہے کیا یہ باتیں درست ہیں؟

۱..... عن جابر ان رسول اللہ ﷺ قال اذا كتب احدكم كتابا فليتره فانه انجح للحاجة، ترمذی شریف ص ۹۶ ج ۲ ابواب الاستیذان والآداب، باب ماجاء فی تتریب الكتاب، مطبوعہ رشیدیہ دہلی، ص ۱۰۰/۲، مطبوعہ اشرفی دیوبند،  
ترجمہ:- نبی کریم صلی اللہ تعالیٰ علیہ وسلم نے ارشاد فرمایا جب تم میں سے کوئی خط لکھے تو اسے گرد آلود کر لے کیونکہ ایسا کرنا حاجت روا ہے۔

## الجواب حامداً ومصلیاً!

یہ بعض کتب میں بھی درج ہے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند، ۹/۴/۹۵ھ

## زمین کو چک بندی سے بچانے کی ترکیب

**سوال:-** زید کی ایک زمین جس پر وہ اپنے دادا کے زمانہ سے قابض ہے اور اس پر درخت بھی لگا چکا ہے جن کی مدت تقریباً ۲۰ سال کی ہو چکی ہے دو سال سے معلوم ہوا کہ وہ زمین بنجر ہے۔ لہذا گرام سماج کی ملکیت ہے اور بوقت چک بندی زید کی ملکیت سے نکل جائے گی۔ لیکن ایک صورت اس کے بچانے کی یہ ہے کہ زمیندار سے زمینداری لوٹنے سے پہلے باغ لگانے کا اجازت نامہ حاصل کر لیا جائے۔ دریافت طلب امر یہ ہے کہ ایسا کرنا شرعاً درست ہے یا نہیں؟

## الجواب حامداً ومصلیاً!

اگر وہ اس زمین کا مالک ہے، اور اس کی یہ مملوکہ زمین اس طرح بچ سکتی ہے تو اس کو بچانے کے لئے ایسی ترکیب اختیار کرنے کی گنجائش ہے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند، ۱۶/۵/۸۸ھ

۱..... قال سعید بن جبیر عن ابن عباس قال الله تعالى: يا آدم ما حملك على ما صنعت؟ قال يارب زينته لي حواء قال فاني اعقبتها ان لا تحمل الا كرها ولا تضع الا كرها ودميتها في الشهر مرتين فرنت حواء عند ذالك فقل عليك الرنة وعلى بناتك (التفسير المظهری ص ۵۷ ج ۱) سورہ البقرة الآیة ۳۶، (باقی حاشیہ اگلے صفحہ پر)



## امرد کی تعریف

سوال :- امرد کسے کہتے ہیں؟

الجواب حامداً ومصلیاً!

جس کی لہیں معمولی سی ہوں اور داڑھی نہ نکلی ہو یا اس سے قبل ہی اس قابل ہو کہ عورتوں کو اس کی طرف رغبت (شہوت) ہوتی ہو۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند

## غلط پروپیگنڈہ کی مذمت

سوال :- مسلمان کے خلاف پروپیگنڈہ قائم کرنا اور ان مسلمانوں کے جو کہ واقعی مسلمان ہیں یعنی نماز روزہ کے پابند، اور یہ پروپیگنڈہ کرنے والے اپنے کو شریعت کا پابند کہتے ہیں اور یہ پروپیگنڈہ کرتے ہیں کہ ان سے نہ کوئی بولے نہ ان کی میت وغیرہ میں شریک ہو،

(حاشیہ صفحہ گذشتہ) ۲..... الکذب مباح لاحیاء حقہ ودفع الظلم عن نفسه والمراد التعریض الخ درمختار علی الشامی زکریا ص ۶۱۲ ج ۹ کتاب الحظر والاباحۃ، فصل فی البیع، سبک الانهر علی هامش المجمع ص ۲۲۱/۴، کتاب الکراہیۃ، فصل فی المتفرقات، مطبوعہ دارالکتب العلمیۃ بیروت، عالمگیری ص ۵۲/۵، کتاب الکراہیۃ، الباب السابع عشر فی الغناء واللہو الخ، مطبوعہ رشیدیہ کوئٹہ، وکل حیلۃ یحتال بہا الرجل لیتخلص بہا عن حرام او یتوصل بہا الی حلال فہی حسنۃ، عالمگیری ص ۶۳۹۰، کتاب الحیل، الفصل الاول فی بیان جواز الحیل وعدم جوازہا، مطبوعہ دارالکتب دیوبند،

(حاشیہ صفحہ ۱) ۱..... ہوا الشاب الذی طر شاربه ولم تنبت لحیتہ الی ما قال وأن ابتداء من حین بلوغہ سنا تشہیہ النساء الخ، شامی زکریا ص ۸۰ ج ۲، باب شروط الصلاة، مطلب فی النظر الی وجہ الامر د،

اور جب وہ لوگ سلام کرتے ہیں تو شریعت کے پابند اشخاص جو کہ اپنے کو سمجھتے ہیں تھوکتے ہیں اور سلام کا جواب نہیں دیتے تو ایسے شخص کے لئے کیا حکم ہے؟

**الجواب حامداً ومصلیاً!**

بلا وجہ ایسا کرنا حرام ہے جس وجہ سے ایسا کرتے ہیں اس کی وجہ معلوم ہونے پر زیادہ تفصیل اور توضیح کی جاسکتی ہے کہ اس وجہ کی شرعی حیثیت کیا ہے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند

## جمعیۃ العلماء میں شرکت

**سوال:-** جمعیۃ العلماء نامی جماعت میں شرکت کرنا کیسا ہے؟ عوام کو دور رکھنا اور شرکت سے منع کرنا چاہئے یا نہیں؟

**الجواب حامداً ومصلیاً!**

جمعیۃ العلماء ہند کا دستور منگا کر مطالعہ کریں اگر اس میں کوئی بات تحقیق طلب ہو یا جمعیۃ کا کوئی خاص رویہ محل تامل ہو تو اس کو دریافت کر لیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

۱..... عن ابی ایوب الانصاری قال قال رسول اللہ ﷺ لا یحل للرجل ان یتہجر اخاه فوق ثلاث لیل یلتقیان فیعرض هذا ویعرض هذا الحدیث مشکوٰۃ شریف ص ۴۲۷ باب ما ینہی من التہاجر الخ، الفصل الاول،

**ترجمہ:-** حضرت ابوایوب انصاریؓ سے مروی ہے کہ رسول اللہ ﷺ نے فرمایا کہ مرد کے لئے جائز نہیں ہے کہ اپنے بھائی کو تین دن سے زیادہ چھوڑے رکھے کہ دونوں کی ملاقات ہو تو یہ اس سے اعراض کرے اور وہ اس سے اعراض کرے۔

## ظالم کی ہمدردی کا طریقہ

سوال:- ظالم انسان کے ساتھ ہمدردی کرنا کیسا ہے؟

الجواب حامداً ومصلیاً!

ضرور ہمدردی کی جائے اور اس کی ہمدردی یہ ہے کہ اس کو ظلم سے روکا جائے۔  
کماوردنی حدیث انصر اخاک ظالماً او مظلوماً لکھد یث۔ فقط واللہ تعالیٰ اعلم  
حررہ العبد محمود غفرلہ

## نئی صدی کا استقبال

سوال:- کیا پندرہویں صدی کے استقبال میں جلسے جلوس کرنا درست ہے کیا قرآن  
وحدیث اور فقہ سے اس کا ثبوت ملتا ہے جو لوگ ایسا کریں ان کے متعلق کیا حکم ہے؟

الجواب حامداً ومصلیاً!

مجھے اس کا ثبوت دلائل شرعیہ میں کہیں نہیں ملا۔ فقط واللہ سبحانہ تعالیٰ اعلم  
حررہ العبد محمود گنگوہی عفا اللہ عنہ

## مطالبہ منوانے کے لئے بھوک ہڑتال

سوال:- یہاں بہت دنوں سے سوت کی گرانی چل رہی ہے جس کی وجہ سے لاکھوں

..... عن انس قال قال رسول الله ﷺ انصر اخاک ظالماً او مظلوماً فقال رجل یا رسول الله  
انصره مظلوماً فکیف انصره ظالماً؟ قال تمنعه من الظلم فذلک نصرک ایاہ، متفق علیہ،  
مشکوٰۃ شریف ص ۲۲۲/۲، مطبوعہ یاسر ندیم دیوبند، باب الشفقة والرحمة علی الخلق،  
الفصل الاول،

بنکر مصیبت اور بھوک کے شکار ہو گئے ہیں، حکومت کو بار بار متوجہ کیا گیا کہ وہ اس کا انتظام کرے کہ بنکروں کو مناسب قیمت پر سوت ملے، لیکن حکومت نے اس کی طرف کوئی دھیان نہیں دیا۔ مجبوراً یہاں کے بنکروں نے یہ فیصلہ کیا کہ حکومت سے اپنا مطالبہ منوانے کے لئے بھوک ہڑتال کیا جائے۔ چنانچہ بھوک ہڑتال شروع ہو چکی ہے جس میں ہندو مسلمان سبھی شامل ہیں۔

سوال یہ ہے کہ حکومت سے اس قسم کا مطالبہ منوانے کے لئے مسلمانوں کو بھوک ہڑتال کرنا چاہئے یا نہیں؟ اور اگر اس قسم کی بھوک ہڑتال میں کسی مسلمان کی موت ہو جائے تو شرعاً اس کی موت کیسی ہوگی؟

### الجواب حامداً ومصلیاً!

یہ مطالبہ شرعاً ایسا نہیں ہے کہ اس کو منوانا واجب ہو۔ بھوک ہڑتال اس حد تک کہ جان تلف ہو جائے۔ شرعاً جائز نہیں۔ جان بچانے کے لئے تو حرام چیز کی حرمت بھی مرتفع ہو جاتی ہے۔ اور حالت اضطرار میں اس کا کھانا واجب ہو جاتا ہے۔ پھر حلال اور مباح چیز کے ہوتے ہوئے اس کو نہ کھا کر جان دے دینا کیسے جائز ہوگا؟ وَلَا تَقْتُلُوا أَنْفُسَكُمْ<sup>۱</sup> (الآیۃ) کے ذیل میں حافظ ابوبکر جصاص رازی نے لکھا ہے۔ وَمَنْ أَمْتَنَ مِنَ الْمَبَاحِ حَتَّى مَاتَ كَانَ قَاتِلًا<sup>۲</sup> نفسہ متلف لها عند جمیع اهل العلم ص ۱۲۷ ج ۱ اس سے معلوم ہوا کہ یہ مسئلہ اجماعی ہے درمختار میں ہے الا کل للغذاء والشرب للعطش ولو من حرام او میتة او مال غیرہ

۱..... سورة النساء آیت: ۲۹،

ترجمہ: اور تم ایک دوسرے کو قتل بھی مت کرو (از بیان القرآن)

۲..... احکام القرآن للجصاص ص ۱۲۷ ج ۱، مطبوعہ دارالکتاب العربی بیروت، باب ذکر الضرورة المبيحة لأكل الميتة،

وان ضمنه فرض يثاب عليه بحكم الحديث ولكن مقدار مايدفع الانسان الهلاك عن نفسه ومأجور عليه اس پر علامہ شامی نے لکھا ہے۔ فان ترك الاكل والشرب حتى هلك فقد عصى لان فيه القاء النفس الى التهلكة وانه منهى عنه فى حكم التنزيل اھ رد المحتار ص ۲۱۵ ج ۵۔

یہ بحث الگ ہے کہ بھوک ہڑتال کرنے والوں نے اپنی قدر منزلت حکومت کے دل میں اس قدر پیدا کر دی ہے کہ وہ ان کے سامنے جھک کر ان کے مطالبات پورے کر دے گی یا پیدا نہیں کی۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

الجواب صحیح: بندہ نظام الدین غفی عنہ

۱۸/۶/۹۲ھ

## جشن بخاری شریف

سوال:- رسم و رواج کے مطابق جشن بخاری شریف منایا جا رہا ہے اور ہر طالب علم سے چالیس روپے لیتے ہیں، بعض طلبہ تو ایسے بھی ہیں جو ناشتہ وغیرہ بھی نہیں کرتے ہیں، تقریباً تین سال سے یہ جشن منایا جا رہا ہے، نیز روپے ناظم انجمن یا ناظم رقم کو نہ دینے کی وجہ سے انجمن کے کچھ افراد کہتے ہیں کہ تمہارا نام انجمن سے خارج کر دوں گا۔ ان وجوہات کے پیش نظر لڑکے خائف ہو کر روپے ادا کرتے ہیں اور ان روپیوں سے تمام انجمن والے بریانی پلاؤ وغیرہ نوش کرتے ہیں، کیا یہ فعل شرعاً درست ہے؟ اور ہمارے اکابر کا اس پر عمل ہوا ہے یا نہیں؟

### الجواب حامداً ومصلیاً!

کسی نیک کام کی توفیق ہو تو اس پر بطور شکر کے اگر احباب و فقراء کو کچھ کھلا دیا جائے تو ناجائز نہیں۔ مشہور ہے کہ حضرت عمرؓ نے جب سورہ بقرہ یاد کر لی تو ایک اونٹ ذبح کر کے اعزہ و اقرباء کو کھلایا۔ لیکن جو صورت سوال میں درج ہے اس میں قباحت زیادہ ہے۔ بعض غریب طلباء ہیں جن میں وسعت نہیں ان سے چندہ لیا جائے وہ شرم کی وجہ سے انکار نہ کر سکیں یا دباؤ ڈال کر ان سے وصول کیا جائے اور وہ مجبور ہو کر دیں تو ایسا پیسہ لینا اور اس کو کھانا شرعاً درست نہیں۔ حدیث شریف میں ہے لا یحل مال امرأ مسلم الا بطیب نفس منہ<sup>۱</sup>۔ اور فتاویٰ عالمگیری<sup>۲</sup> میں ہے لا یجوز لاحد من المسلمین ان يأخذ مال احد بغير سبب شرعی۔ نیز اس میں تفاخر ہے اور ریا ہے اسلئے اس کی اجازت نہیں<sup>۳</sup>۔ فقط واللہ تعالیٰ اعلم

املاہ العبد محمود غفرلہ

دارالعلوم دیوبند، ۴/۷/۱۴۰۶ھ

- ۱..... وأخرج الخطيب في رواة مالک والبيهقي في شعب الايمان عن ابن عمر قال: تعلم عمر البقرة في اثنى عشرة سنة فلما ختمها نحر جزوراً الخ، تفسير الدر المنثور ص ۵۴ ج ۱، مطبوعه دار الفكر بيروت، اول سورة البقرة، الجامع لاحكام القرآن للقرطبي ص ۱/۴۵، كيفية التعلم والفقہ الكتاب اللہ تعالیٰ الخ، مقدمة المؤلف، مطبوعه دار الفكر بيروت،
- ۲..... مشکوٰۃ شریف ص ۲۵۵، مطبوعه یاسر ندیم دیوبند، کتاب الغصب والعاریۃ، الفصل الثانی، السنن الکبریٰ للبیہقی ص ۶/۱۰۰، کتاب الغصب، باب من غصب لوحاً، مطبوعه دارالمعرفۃ، شعب الايمان للبيهقي ص ۲/۷۹، رقم الحديث: ۵۴۹۳، الباب الثامن والثلاثون، باب فی قبض الید عن الاموال المحرمة، مطبوعه نزار مصطفى احمد الباز،
- ۳..... عالمگیری ص ۱۶۷ ج ۲، مطبوعه کوئٹہ، کتاب الحدود، فصل فی التعزیر، شامی کراچی ص ۴/۶۱، باب التعزیر، مطلب فی التعزیر باخذ المال، البحر الرائق کوئٹہ ص ۱۴، ج ۵، کتاب الحدود، فصل فی التعزیر،

## سبز پتوں اور شاخوں کو کاٹنا

سوال:- سبز درختوں کو فروخت کرنا، ان کو کاٹنا، ان کے تختے نکالنا کیسا ہے جبکہ درخت کی پیتاں تسبیح کرتی ہیں؟

الجواب حامداً ومصلیاً!

ضرورت کے لئے ایسے درختوں کو کاٹنا فروخت کرنا، آرہ مشین چلا کر تختہ نکالنا سب درست ہے۔ سبز درختوں کی تسبیح کی وجہ سے ضروریات کو نہیں روکا جاتا ورنہ جانوروں کو گھاس کھلانا ہی منع ہو جائے گا اور سبزی کھانا بھی ختم ہو جائے گا۔ سبز شاخ کو حضور اکرم ﷺ نے خود ہی درخت سے جدا فرما کر اس سے کام لیا ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند، یکم ربیع الاول ۱۴۲۸ھ

## ایک زمین کے متعلق نزاع

سوال:- زید کے مکان کے متصل کچھ زمین مثلاً بیس مربع فٹ کسی ایسے مسلمان کی بریکارکھنڈرکھنڈیرے کی صورت میں ہے اور وہ کسٹوڈین کے قبضہ میں جا چکی ہے اس زمین کا

۱..... عن ابن عباس قال: مر النبي ﷺ بقبرين فقال انهما يعذبان الى ان قال ثم اخذ جريدة رطبة فشقها بنصفين ثم غرز في كل قبر واحدة، الحديث، مشكوة شريف ص ۴۲، مطبوعه ياسر ندیم دیوبند، باب آداب الخلاء، الفصل الاول، صحيح البخاری ص ۱۸۲ / ۱، کتاب الجنائز، باب الجريد على القبر، رقم الحديث: ۱۳۴۵، مطبوعه اشرفی دیوبند، ترجمہ:- حضرت ابن عباسؓ سے روایت ہے کہ نبی ﷺ کا دو قبروں کے پاس سے گذر ہوا تو آپؐ نے فرمایا کہ ان دونوں قبروں والوں کو عذاب دیا جا رہا ہے..... پھر آپؐ نے ایک تر شاخ لے کر دو ٹکڑے کر کے ہر قبر پر ایک ایک گاڑ دیا۔

مالک کوئی مسلمان تھا وہ پاکستان میں کہیں رہتا ہے اور اس کے یہاں موجود اعضاء اقرباء یا وارث کون ہیں اس کا پتہ لگانا بھی مشکل ہے اور کسی کو مل نہیں سکتی کیونکہ کسٹوڈین نے ایک سندھی کوزمین دیدی ہے لیکن زید کے ذاتی مکان کے نقشہ میں اتفاقاً یا جس طرح بھی ایسی پیمائش لکھی ہے کہ وہ مذکورہ بالا زمین اس کے ذاتی مکان کے نقشہ میں پوری طرح ضم ہو جاتی ہے اور مکان سے ملی ہوئی ہے اس لئے زید نے اس زمین کو اپنی ذاتی مکان کی زمین سے بتلا کر اے ڈی ایم میں اپنا دعویٰ کر دیا اور پڑوس کے سندھی نے اپنا دعویٰ کر دیا کہ مجھے کسٹوڈین نے میری پاکستان کی زمین کے معاوضہ میں دی ہے۔ فیصلہ زید کے حق میں ہوا مذکورہ بالا صورت میں شرعاً عند اللہ زید کوزمین لینا چاہئے یا نہیں؟

### الجواب حامداً ومصلیاً!

کسٹوڈین کے قبضہ کرنے اور سندھی کو معاوضہ میں دینے کی وجہ سے وہ زمین اس جانے والے کی ملک سے خارج ہوگئی اور سندھی کی ملک ہوگئی اب زید کا غلط بیان کر کے اس کو اپنی زمین ظاہر کرنا اور بذریعہ مقدمہ غلط ثبوت پیش کر کے اپنے مکان میں شامل کرنا جائز نہیں حضرت نبی کریم ﷺ نے ارشاد فرمایا ہے کہ بعض آدمی باتیں خوب بنا کر اپنا دعویٰ ثابت کر دیتا ہے۔ پس اگر کسی کی غلط بیانی کے بعد اس کے حق میں فیصلہ کر دوں جو کہ درحقیقت اس کا حق نہیں ہے تو وہ آگ کا ٹکڑا ہے اس کو ہرگز نہیں لینا چاہئے (مشکوٰۃ شریف ص ۳۲۷) ہمیں یہ

۱..... عن ام سلمة أن رسول الله ﷺ قال انما انا بشر و انکم تختصمون الی و لعل بعضکم ان یکون الحن بحجته من بعض فاقضی له علی نحو ما اسمع منه فمن قضیت له بشئ من حق اخیه فلا یأخذنه فانما اقطع له قطعة من النار، مشکوٰۃ شریف ص ۳۲۷ مطبوعہ یاسر ندیم دیوبند، باب الاقضية والشهادة، الفصل الاول، شعب الايمان للبيهقي ص: ۷۷۰، رقم الحديث: ۵۴۹۶، الباب الثامن والثلاثون، باب فی قبض اليد عن الاموال المحرمة، مطبوعہ مکتبہ نزار مصطفی احمد الباز مکة المکرمه، (ترجمہ حدیث اگلے صفحہ پر)



حدیث موجود ہے اس لئے دوسرے کامکان لینے کی ہرگز کوشش نہ کی جائے لیکن اگر زید نے خود جھوٹ نہیں لکھوایا بلکہ سرکاری نقشہ میں اندراج ہو کر وہ زید کو مل گئی تو وہ ملک زید کی ہو گئی۔  
فقط واللہ تعالیٰ اعلم

حررہ العبد محمود غنی عنہ دارالعلوم دیوبند، ۲۲/۱۰/۸۷ھ

## چھوٹی باتوں کی تعیین ہر ایک کے بس میں نہیں

سوال:- آپس میں چھوٹی باتوں کو پکڑ کر برادری سے بائیکاٹ کر دیتے ہیں ایسا کرنا شرعاً ثابت ہے یا نہیں؟

### الجواب حامداً ومصلیاً!

چھوٹی باتیں تو زیادہ گرفت کے قابل نہیں ہوتی لیکن کسی بات کے متعلق یہ تجویز کرنا کہ یہ شریعت کی نظر میں بڑی ہے چھوٹی ہے ہر ایک کے بس میں نہیں اس کو ماہرین اور حدود شرع سے واقف حضرات ہی سمجھتے ہیں۔ فقط واللہ تعالیٰ اعلم

حررہ العبد محمود غنی عنہ دارالعلوم دیوبند، ۲۲/۱۰/۸۷ھ

الجواب صحیح بندہ محمد نظام الدین غنی عنہ دارالعلوم دیوبند

الجواب صحیح سید مہدی حسن غفرلہ، ۲/۱۸

(ترجمہ صفحہ گذشتہ) ترجمہ:- ام سلمہ کہتی ہیں رسول اللہ ﷺ نے فرمایا ہے میں ایک انسان ہوں اور تم اپنے جھگڑے لے کر میرے پاس آتے ہو اور تم میں سے ممکن ہے بعض شخص ایسا ہو جو اپنی دلیل کے ساتھ خوب تقریر کر سکے اور میں حکم دیتا ہوں اس بیان پر جو سنتا ہوں پس وہ شخص جس کے حق میں فیصلہ کروں اور حقیقت میں وہ چیز جس کا فیصلہ کیا گیا ہے اس کے بھائی کی ہو تو وہ اس کو نہ لے ایسی صورت میں گویا اس کے لئے دوزخ کے ایک ٹکڑے کا فیصلہ کرتا ہوں۔

(حاشیہ صفحہ ۷۱) ..... فستلو اهل الذکر ان کنتم لا تعلمون، الآية سورة النحل آیت: ۴۳،

ترجمہ:- سوا اگر تم کو علم نہیں تو اہل علم سے پوچھ دیکھو۔ (از بیان القرآن)

## اپنا حق وصول کر لینا

**سوال:-** ناچیز نے بصیغہ بیماری رخصت پندرہ یوم نصف تنخواہ پر لی تھی۔ اور اخبار میں گزٹ بھی ہو گیا کہ بصیغہ بیماری رخصت نصف تنخواہ پر منظور ہوگی مگر وصولی تنخواہ پر محکمہ سے پوری ملی نصف تنخواہ وضع نہیں کی گئی جو بذمہ بندہ واجب الاداء ہے۔ جس کو عرصہ دو سال کا گذر چکا ہے۔ اسکے متعلق یہ عرض ہے کہ جو لگان یعنی ٹھیکہ نقد مالیہ زمین کا سرکار ہم سے ششماہی وصول کرتی ہے غالباً وہ شرعاً ظلم ہے تو اگر یہ نصف تنخواہ اس ٹھیکہ میں محسوب کر کے رکھ لی جائے اور داخل خزانہ نہ کی جائے تو یہ جائز ہے یا نہیں؟ اسکول کے دیگر اساتذہ کی تنخواہ کمیٹی سے وصول ہوتی ہے اور میری تنخواہ خزانہ صدر مقام یعنی دارالخلافہ سے وصول ہو کر آتی ہے۔ اس کے متعلق پوری پوری تشفی فرمائی جائے۔

### الجواب حامداً ومصلیاً!

اپنا حق وصول کرنا شرعاً درست ہے۔ جس طرح سے لیا گیا ہے اسی طرح سے وصول کر لے یا دوسرے طریقہ سے لیکن ریاست اسلامیہ کا حال ہمیں معلوم نہیں۔ انگریزی حکومت کی زمین پر اس کو قیاس کرنا درست نہیں لہذا وہاں کے لگان کے متعلق ظلم یا غیر ظلم کا حکم نہیں لگا سکتے۔

تنخواہ کا معاملہ صاف ہے کہ تراضی طرفین سے قرار پایا ہے اور لگان کا معاملہ تحقیق طلب ہے لہذا مشکوک ہے پس حق مشکوک کے عوض میں حق یقینی کو ساقط کرنا خلاف احتیاط

۱..... وجددنا نیر مدیونہ ولہ علیہ درہم لہ ان یاخذہ لا تحادہما جنساً فی الثمنیۃ الی قولہ والفتویٰ الیوم علی جواز لاخذ عند القدرة من ای مال کان لا سیمافی دیارنا لمدواو متہم العقوق (شامی کراچی ص ۵۱ ج ۶، کتاب الحجر، قبیل مطلب تصرفات المحجور، طحطاوی علی الدر المختار ص ۹۶/۴، کتاب الحجر، مطبوعہ دار المعرفۃ بیروت،

ہے۔ لہذا حق واجب الاداء کو ادا کرنا یقینی برأت ہے۔ فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور اجمادی الثانی ۱۴۵۷ھ  
الجواب صحیح سعید احمد غفرلہ صحیح عبد اللطیف ۹ ج ۲ ص ۵۷۷ھ

## انتقام کی صورت

سوال:- وہ کون سا گناہ ہے جو برابر کا بدلہ لیا جاسکتا ہے؟

الجواب حامداً ومصلیاً!

مثلاً کسی نے آپ کا ایک روپیہ چھین لیا تو آپ بھی اس کا کسی طرح ایک روپیہ وصول کر لیجئے، اگرچہ اس میں تعریضاً کذب کی نوبت آئے۔ فقط واللہ تعالیٰ اعلم  
حررہ العبد محمود غفرلہ

## عابد بخیل بہتر ہے یا زانی سخی؟

سوال:- کہتے ہیں کہ ایک عابد بخیل سے ایک زانی یا سود خور سخی بہتر ہے کیا یہ صحیح ہے؟

الجواب حامداً ومصلیاً!

اس لئے کہتے ہیں کہ اس سخی سے دوسروں کی ضرورت پوری ہوتی ہے۔ مگر یہ یاد رہے

..... وجد دنائیر مدیونہ ولہ علیہ درہم لہ ان یاخذہ لاتحادہما جنسافی الثمنیۃ الی قولہ والفتویٰ  
الیوم علی جواز لاخذ عند القدرة من ای مال کان لاسیمافی دیارنا لمداء وامتہم العقوق، شامی  
کراچی ص ۱۵۱ ج ۶ کتاب الحجر، قبیل تصرفات المحجور. طحطاوی علی الدر المختار  
ص ۸۶/۴، کتاب الحجر، مطبوعہ دار المعرفۃ بیروت، تکملة فتح الملہم ص ۵۷۸/۲،  
کتاب الاقضية، باب قضیۃ ہند، مطبوعہ دارالعلوم کراچی، (باقی حاشیہ اگلے صفحہ پر)

کہ اس سخاوت کی وجہ سے نہ سود لینے کا جرم ہلکا ہوتا ہے نہ زنا کرنے کا۔ عابد بخیلوں سے دوسروں کی ضرورت پوری نہیں ہوتی ہے مگر اس کی وجہ سے اس کی عبادت ضائع نہیں ہوتی۔ اس کا اجر مستقلاً اس کو ملتا ہے۔ ہاں اگر وہ بخل کی وجہ سے حقوق واجبہ بھی ادا نہیں کرتا مثلاً زکوٰۃ اس پر فرض ہے وہ ادا نہیں کرتا ہے، صدقہ فطر نہیں دیتا ہے، قربانی نہیں کرتا ہے، اس کے ذمہ کوئی کفارہ یا نذر ہے اس کو ادا نہیں کرتا ہے، بیوی بچوں کے نفقات واجبہ نہیں دیتا ہے تو وہ مجرم اور ماخوذ ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۲۴/۵/۱۴۰۹ھ

الجواب صحیح بندہ نظام الدین عفی عنہ

## نو مسلم کب تک نو مسلم رہے گا؟

سوال :- ایک نو مسلم کتنے سال تک نو مسلم کہلایا جائے گا؟

الجواب حامداً ومصلیاً!

نو مسلم کا مطلب یہ ہے کہ وہ خود اسلام لایا ہے مسلمان کی نسل سے پیدا نہیں ہوا، اس

(حاشیہ صفحہ گذشتہ)

۲..... عن ابی ہریرۃ قال قال رسول اللہ ﷺ، السخی قریب من اللہ قریب من الجنة قریب من الناس الی ما قال ولجافل سخی احب الی اللہ من عابد بخیل الحدیث، مشکوٰۃ شریف ص ۱۶۴، کتاب الزکوٰۃ، باب الانفاق وکراہیۃ الامساک، الفصل الثانی، مطبوعہ یاسر ندیم دیوبند،

(حاشیہ صفحہ ۷۵)

۱..... والبخیل هو من ترک الواجب الشرعی المالی والسخی ضده ولا شک ان من قام بالفرائض وترک النوافل افضل ممن قام بالنوافل وترک الفرائض، واکثر الناس مبتلون لهذا البلاء الخ، مرقات ص ۲۶۳/۲، کتاب الزکوٰۃ، باب الانفاق الخ، مطبوعہ ممبئی،

معنی کے اعتبار سے وہ ساری عمر نو مسلم ہی رہے گا۔ اور یہ کوئی عیب نہیں۔ فقط واللہ تعالیٰ اعلم  
حررہ العبد محمود غفرلہ

دارالعلوم دیوبند، ۷/۳/۹۱ھ

## انتقام کی صورت

سوال:- بدلہ لینا بموجب تفسیر بیان القرآن محض زبانی الفاظ سے ہے یا دستی زدو کو ب سے بھی جائز ہے؟

### الجواب حامداً ومصلیاً!

اگر ظالم نے زبان سے کچھ کہا تو اس کا انتقام زبان سے درست ہے بشرطیکہ وہ لفظ کہنا حرام نہ ہو۔ مثلاً ایک نے ماں باپ کی گالی دی اور زانی کہا تو اس کے عوض میں اس کے ماں باپ کو زانی کہنا درست نہیں اگر اس نے کاذب کہا اور واقع میں وہ کاذب نہیں ہیں تو عوض میں اس کو بھی کاذب کہنا درست نہیں اگر ہاتھ سے ظلم کیا ہے تو اس کو بھی اسی طرح اسی قدر ہاتھ سے بھی انتقام درست ہے۔ فقط واللہ تعالیٰ اعلم

حررہ العبد محمود غفرلہ

## کیڑے مکوڑوں کی پیدائش

سوال:- جس طریقے سے انسان کی پیدائش کے پہلے اسمیں روح کا فرشتہ روح ڈال

۱..... قیل له یا خبیث ونحوہ جاز له الردفی کل شتیمة لاتوجب الحدوترکہ افضل، شامی زکریا ص ۶۰۸ ج ۹، آخر کتاب الحظر والاباحۃ،

۲..... وجاز المجازاة بمثلہ الخ درمختار علی الشامی زکریا ص ۱۱۲ ج ۶، باب التعزیر،

دیتا ہے، اسی طریقے سے کیا کیڑے مکوڑے چیونٹی یا اسی طریقے کے جاندار کیا انہیں بھی روح ڈالی جاتی ہے یا یونہی پیدا ہو جاتے ہیں، جیسے انانج میں ہو جاتے ہیں، مچھر ہو جاتے ہیں۔

### الجواب حامداً ومصلیاً!

کیڑے مکوڑے بھی سب باذن خداوندی پیدا ہوتے ہیں، خود بخود پیدا نہیں ہوتے۔  
تفصیلی کیفیت پیدائش کی معلوم نہیں۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند

### تعمیر مکان کے لئے وقت مقرر نہیں

سوال:- مکان تعمیر کرنے کے لئے کوئی وقت شرع سے مقرر ہے یا نہیں؟

### الجواب حامداً ومصلیاً!

کوئی وقت مقرر نہیں جب ضرورت ہو بقدر ضرورت بنانے کی اجازت ہے۔  
فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۲/۵/۸۹ھ

### نیک عمل کا ثواب پڑوسی کو

سوال:- اگر کوئی نیک عمل کرے تو کیا اس عمل کا ثواب بغیر اس کے پہونچائے اس

۱..... عن ابی ہریرۃ قال اخذ رسول اللہ ﷺ بیدی فقال خلق اللہ التربة يوم السبت وخلق فيها الجبال يوم الاحد الى قوله وبث فيها الدواب يوم الخميس الخ، مشکوٰۃ شریف ص: ۵۱۰، باب بدء الخلق وذكر الانبياء عليهم السلام، الفصل الثالث، مطبوعه ياسر ندیم دیوبند،

کے ہمسایہ کو بھی مل سکتا ہے یا نہیں؟

**الجواب حامدًا ومصلياً!**

اگر کسی درجہ میں اس کا تعاون حاصل ہے، تو وہ بھی شریک ہے ورنہ شریک نہیں۔ لیکن اچھے پڑوسی سے نفع فی الجملہ پہونچتا ہے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند

**مالِ مسروقہ کی واپسی کی ایک صورت**

**سوال:-** ایک شخص نے بہت سی چوریاں کیں، پھر اللہ تعالیٰ نے اسے ہدایت دیدی، اب اس نے چاہا کہ مالِ مسروقہ ادا کر دوں، لیکن چوریوں کی کثرت کی وجہ سے حق والوں کو بھول گیا اور بعینہ وہ سامان بھی نہیں ہے، اب وہ اس کو کیسے ادا کرے؟

**الجواب حامدًا ومصلياً!**

مالِ مسروقہ کی مقدار تخمینہ سے متعین کر کے مالک یا اس کے ورثاء کو پہونچا دیں۔ اگر مالک یا اسکے ورثاء کا علم نہ ہو تو اتنی مقدار مالک کی نیت سے غریبوں کو صدقہ کر دیں، اور خدائے

۱..... وتعاونوا على البر والتقوى وهو امر لجميع الخلق بالتعاون على البر والتقوى اي ليعن بعضكم بعضا وتحاثوا على ما امر الله تعالى واعملوا به الى ما قال وهذا موافق لما روى عن النبي ﷺ، الدال على الخير كفا عليه الخ، احكام القرآن للقرطبي ص ۱۸/۳، سورة المائدة آيت: ۲، مطبوعه دار الفكر بيروت،

۲..... عن عبد الله بن عمر قال قال رسول الله ﷺ خير الاصحاب عند الله خيرهم لصاحبه وخير الجيران عند الله خيرهم لجاره الخ، مشكوة شريف ص ۲۲۴، باب الشفقة والرحمة على الخلق، الفصل الثاني، مطبوعه ياسر نديم ديوبند،

پاک سے توبہ واستغفار کرتے رہیں۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند، ۵/۶/۱۴۲۹ھ

## دوسرے کی مرغی اگر نقصان کرے تو اس کو ذبح کرنا

سوال:- آج کل مرغیاں پالنے کا عام رواج کثرت سے ہے بعض نہیں پالتے اور پڑوسیوں کی مرغیاں ان کے گھر آنے جانے سے تنگ و پریشان کرتی ہیں۔ مالک مرغیاں کہنے سننے پر بھی اپنی مرغیوں کی صحیح نگرانی نہیں کرتے، ایسی صورت میں جو مرغیاں اپنے گھریا جانوروں کے چارہ کا نقصان کرنے میں ملیں تو ان کو مار ڈالنا کیسا ہے؟ تاوان ہے کہ نہیں؟ شریعت میں کون مجرم ہوگا؟

### الجواب حامداً ومصلیاً!

مرغیوں والے سے کہہ دیا جائے کہ ہمارے گھر آ کر آپ کی مرغیاں نقصان کرتی ہیں ان کی حفاظت کا انتظام کیا جائے ورنہ ذبح کر دیں گے۔ اگر وہ پھر بھی انتظام نہ کریں تو جو مرغی مکان میں آ کر نقصان کرے اس کو ذبح کر کے مالک کو دیدیں۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند ۵/۶/۱۴۲۹ھ

الجواب صحیح: بندہ محمد نظام الدین غفرلہ دارالعلوم دیوبند

۱..... والحاصل انه ان علم ارباب الاموال وجب رده عليهم والافان علم عين الحرام لا يحل له ويتصدق به بنية صاحبه الخ شامی زکریا ص ۳۰۱ ج ۷ باب البيع الفاسد، مطلب فيمن ورث مالا حراماً، شرح فقہ اکبر ص ۱۹۴، بحث التوبة، مطبوعه مجتبائی دہلی، بذل المجهود ص ۱/۳، کتاب الطهارة، باب فرض الوضوء، مطبوعه مجتبائی سہارنپور، ۲..... وفي اضحية النوازل رجل له كلاب لا يحتاج اليها..... (باقی حاشیہ اگلے صفحہ پر)



## آلہ مکبر الصوت کا استعمال

سوال :- ایک شخص نے ایک ایسا آلہ ایجاد کیا ہے کہ بڑے بڑے مجمع میں (قرآن خواں، وعظ، مقرر) کی آواز تمام مجمع کے حاضرین کو اس آلہ کے ذریعہ سے بلا تکلف اور بخوبی قاری صاحب، واعظ مقرر صاحب کی آواز پہنچ جائے اور کوئی فرد واحد اس کثیر مجمع میں حضرات فائض کے فیض سے محروم نہ رہ سکیں۔ استفسار طلب یہ امر ہے کہ ایسے آلہ کا استعمال ضرورت مذکورہ کے وقت شرعاً جائز ہے یا نہیں؟ آلہ کے جواز و عدم جواز کی دلیل کتب شرعیہ سے ہونی چاہئے۔

### الجواب حامداً ومصلیاً!

جس جگہ محض آواز کا پہونچانا مقصود ہو اور اس میں صرف حاضرین کو خطاب ہی ہو اور کوئی عبادت اس کے علاوہ نہ ہو وہاں اس آلہ کا بھی استعمال جائز ہے کہ اصل مقصود کے حصول کا معین ہے جب اصل مقصود مباح ہے تو اس کا وہ معین کہ جس کی ممانعت پر کوئی دلیل

(حاشیہ صفحہ گذشتہ)

..... ولجیرانه فیہا ضررفان امسکھا فی ملکہ فلیس لجیرانه منعه وان ارسلها فی السکة فلها منعه فان امتنع والا رفعوه الی القاضی اوالی صاحب الحسبة حتی یمنعه عن ذلک وکذا لک من امسک دجاجة او جحشا او عجولا فی الرستاق فهو علی هذا الوجهین عالمگیری کوئٹہ ص ۳۶۱ ج ۵ کتاب الکراهیة، الباب الحادی العشرون فیما یسع من جراحات بنی آدم الخ، المحيط البرهانی ص ۸/۹۴، کتاب الکراهیة، الفصل الثالث والعشرون فیما یسع من جراحات بنی آدم والحيوان، مطبوعه دأبهیل، فتاویٰ خانیة علی الهندیة ص ۳/۱۱۴، کتاب الحظر والاباحه، فصل فی الختان، مطبوعه کوئٹہ،

نہ ہو وہ بھی مباح ہوتا ہے۔<sup>۱</sup> وھذا مما لا یخفی علی احد ممن مارس علم الفقہ  
والحدیث۔ فقط واللہ تعالیٰ اعلم

حررہ العبد محمود گنگوہی عفا اللہ عنہ

معین مفتی مدرسہ مظاہر علوم سہارنپور ۹/۵/۵۹ھ

الجواب صحیح سعید احمد غفرلہ صحیح عبداللطیف، ۹/۵/۵۹ھ

## اسلام کی ترقی

سوال:- میرے گھر کے سب ہی لوگوں کو اسلام سے کچھ بھی دلچسپی و ہمدردی نہیں ہے وہ لوگ یورپ کی تہذیب کو اپنانا چاہتے ہیں۔ میں اپنے سے چھوٹے بچوں اور بچیوں کو پڑھاتا ہوں۔ انہیں بالکل اسلامی طریقہ سے پڑھانے کی کوشش کرتا ہوں۔ میرے بڑے بھائی کا خیال ہے کہ یورپ کی تہذیب کو اپنائے بغیر اسلام ترقی نہیں کر سکتا۔ اس لئے وہ بچوں کو ناچنے گانے وغیرہ کی تعلیم دیتے ہیں اور ہر چیز غیر اسلامی کرنے کو کہتے ہیں۔ نتیجہ یہ ہے کہ بچے پریشان ہو جاتے ہیں۔ اور وہ مجھ سے کہتے ہیں کہ آپ جو کچھ کہتے ہیں اس کے برخلاف بڑے بھائی کرنے کو کہتے ہیں۔ میں کہتا ہوں کہ وہ غلط کہتے ہیں۔ ان کی بات نہ مانا کرو۔ کیونکہ میرے خیال کے مطابق انسانیت کی ترقی صرف اسلامی اصول سے ہی ہو سکتی ہے جب تک کہ ہر مسلمان اپنی زندگی کو قرآن و حدیث کے مطابق نہ ڈھالے اس وقت تک اس دنیا میں مسلمان بھی ترقی نہیں کر سکتے ہیں۔ میرا سوال یہ ہے کہ میں جو جواب اپنے بھائی صاحب کے حق میں بچوں کو دیتا ہوں وہ درست ہے یا نہیں؟ دلائل کے ساتھ فرمائیں۔ نیز مطلع فرمائیں کہ میرا سلوک اپنے بھائی صاحب اور گھر کے لوگوں کے ساتھ کیسا ہونا چاہئے؟ خیال

۱..... تفصیل ملاحظہ ہو جواہر الفقہ رسالہ ”آلات جدیدہ کے شرعی احکام“ ص ۳۸ ج ۵ آلہ مکبر

الصوت کا استعمال عبادت غیر مقصودہ میں، مطبوعہ مکتبہ تفسیر القرآن جامع مسجد دیوبند،

رہے کہ میرے بڑے بھائی مجھ سے نو سال بڑے ہیں۔

### الجواب حامداً ومصلیاً!

مسلمان کی ترقی اسکے اسلام کی ترقی سے ہے جس کا مدار قرآن کریم اور حدیث شریف کے اتباع پر ہے۔ اگر یورپین طریقوں کو اختیار کیا جائے گا تو یہ نہ اسلام کی ترقی اور نہ مسلمان کی ترقی ہوگی، بلکہ مسلمان کے ذریعہ سے یورپین طریقہ کی ترقی ہوگی۔ اور مسلمان کی حیثیت ایسی ہوگی کہ گویا وہ عیسائیوں کا ایجنٹ ہے اور اس کو نہ اللہ تعالیٰ کے احکام سے تعلق ہے نہ حضرت رسول اکرم ﷺ کے لائے ہوئے دین سے تعلق ہے بلکہ اس نے اپنی زندگی کا مقصد یہی قرار دے لیا ہے کہ وہ خدا و رسول کے باغیوں کی صورت شکل بنائے۔ ان کا طریقہ اختیار کرے، ان کی صف میں آکر بڑے عہدے حاصل کرے۔ اور نام اپنا پھر بھی رکھے مسلمان۔ اس میں اس نے اپنے لئے عزت کا تصور کر رکھا ہے۔ قرآن پاک میں ہے ایبتغون عندهم العزة فان العزة لله جميعاً، الآیہ۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۲۸/۶/۹۰ھ

الجواب صحیح بندہ نظام الدین عفی عنہ

دارالعلوم دیوبند ۲۹/۶/۹۰ھ

## عید الاضحیٰ کو ۱۲ ربیع الاول پر ترجیح دینا

سوال:- (۱) اہل اسلام کے نزدیک قرآن و حدیث شریف میں بارہ ربیع الاول کو زیادہ اہمیت و عظمت و فضیلت حاصل ہے یا یوم عید الاضحیٰ کو کیونکہ تمام اسلامی تقریبات کا

۱..... سورہ نساء آیت: ۱۳۹،

ترجمہ:- کیا ان کے پاس معزز رہنا چاہتے ہیں سوا عزت تو سارا خدا تعالیٰ کے قبضہ میں ہے۔ (از بیان القرآن)

حصول حضور رحمت دو عالم ﷺ کے وجود کے صدقے اور طفیل میں ہے۔  
(۲) اگر کوئی شخص بلا دلیل یوم عید الاضحیٰ یا کسی اور تقریب کو ۱۲ ربیع الاول پر ترجیح دیتا ہے تو اس کا یہ فعل شرعاً حسن ہے یا فبیح ہے اور وہ قابل تسلیم لائق تعمیل ہے یا نہیں؟

### الجواب حامداً ومصلیاً!

(۱) عید الاضحیٰ کے متعلق شریعت نے احکام تجویز فرمائے ہیں یہ یوم النحر ہے رات مزدلفہ میں گزار کر صبح کو منیٰ میں پہنچ کر شیطان کے کنکری ماری جاتی ہے، سرمنڈایا جاتا ہے قربانی کی جاتی ہے، طواف زیارت کیا جاتا ہے ان مشاغل کی وجہ سے حاجی سے نماز عید بھی ساقط ہے حج ایسا فریضہ ہے کہ اس کے ادا کرنے سے تمام گناہ معاف ہو کر آدمی ایسا ہو جاتا ہے جیسا ماں کے پیٹ سے پیدا ہوا ہو<sup>۱</sup>۔ بارہ ربیع الاول کے متعلق شریعت نے ایسے احکام

۱..... ویبیت بمزدلفۃ فاذا طلع الفجر صلی بغلس ..... فاذا اسفر نفر قبل طلوع الشمس الى منی فیدؤ فیہا برمی جمرة العقبة من بطن الوادی ثم یذبح ثم یحلق ثم یدہب فیطوف للزیارة الخ، ملتقى الابحر علی هامش المجمع ملخصا ص: ۴۱۰، تا ۴۱۴/۱، کتاب الحج، فصل فاذا دخل مكة الخ، مطبوعه دارالکتب العلمیة بیروت، قد روى ص: ۶۰، کتاب الحج، مطبوعه یاسر ندیم دیوبند، کنز الدقائق ص: ۷۸، تا ۷۹، کتاب الحج، مطبوعه دارالاشاعت کلکتہ،

۲..... ان منی موضع تجوز فیہ صلوة العید الا انها سقطت عن الحاج، (شامی کراچی ص ۵۲۰، ج ۲، مطلب فی حکم صلاة العید فی منی،

۳..... عن ابی هريرة رضى الله تعالى عنه قال: قال رسول الله ﷺ من حج فلم يرفث ولم يفسق رجع كيوم ولدته امه متفق عليه، (مشکوٰۃ ص ۲۲۱، ج ۱، کتاب المناسک، الفصل الاول، مطبوعه یاسر ندیم دیوبند)

ترجمہ:- رسول اللہ ﷺ نے فرمایا کہ جس نے حج کیا پھر اس نے نہ تو گناہ کیا اور نہ فسق و فجور کا کام کیا تو وہ لوٹے گا اس دن کی طرح جس دن کہ وہ پیدا ہوا تھا۔

تجويز نہیں کئے نفلی روزہ اس دن رکھ لیا جائے تو بہتر ہے، پیر کے دن حضور اکرم ﷺ عامۃً روزہ رکھتے تھے، ارشاد بھی فرمایا تھا کہ اس دن میری ولادت ہوئی ہے، اس تفصیل سے امید ہے کہ سوال خود بخود حل ہو جائے گا۔

(۲) جواب (۱) کے بعد شاید اس سوال کی ضرورت نہ رہے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند، ۱۳/۹/۹۹ھ

## فتنہ و فساد پیدا کرنے والے کا حکم

سوال :- جو مسلمان حق و انصاف کا دامن چھوڑ دے فتنہ و فساد پیدا کرے دیکھنے میں پرہیزگار و شرعی نظر آوے وہ کیسا شخص ہے کیا حکم ہے؟

۱..... عن علی ابن ابی طالب رضی اللہ تعالیٰ عنہ قال: قال رسول اللہ ﷺ اذا كانت ليلة النصف من شعبان فقوموا ليلها وصوموا نهارها الحديث، ابن ماجه شريف ص ۹۹ / ۱، ماجاء في قيام شهر رمضان، باب ماجاء في ليلة النصف من شعبان، مطبوعه اشرفي ديوبند، الترغيب للمندري ص ۱۱۹ / ۲، كتاب الصوم، الترغيب في صوم شعبان الخ، مطبوعه مصطفى البابي الحلبي بمصر،

۲..... عن عائشة كان رسول الله ﷺ يصوم الاثنين والخميس (مشکوٰۃ ص ۹۷ ج ۱، باب صيام التطوع، الفصل الثاني، مطبوعه ياسر نديم ديوبند،

۳..... عن ابی قتادہ رضی اللہ تعالیٰ عنہ سئل رسول اللہ ﷺ، عن صوم الاثنين؟ فقال فيه ولدت وفيه انزل علي، رواه مسلم، مشکوٰۃ شريف ص ۹۷ / ۱، كتاب الصوم، باب صيام التطوع، الفصل الاول، مطبوعه ياسر نديم ديوبند، قال الطيبي في شرحه: فاي يوم افضل واولي للصيام منه؟ طيبي ص ۱۸۲ / ۴، المصدر السابق، مطبوعه ادارة القرآن كراچی،

## الجواب حامداً ومصلیاً!

فتنہ و فساد پیدا کرنے اور حق و انصاف کے خلاف کرنے کی وجہ سے گنہگار ہے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۳/۷/۹۶ھ

## ۷۸۶ لکھنے کی وجہ

سوال:- ایک ہندو سوال کرتا ہے کہ ۷۸۶ کے عدد تم لکھتے ہو اور کہتے ہو کہ یہ بسم اللہ کے عدد ہیں لہذا گزارش یہ ہے کہ اس کا جواب کیا ہے؟

## الجواب حامداً ومصلیاً!

اگر ۷۸۶ بسم اللہ کا عدد ہے تو اس پر اعتراض کیا ہے تاکہ اس کا جواب دیا جائے۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند ۲۱/۱۰/۹۵ھ

## پتھر میں اسم مبارک ﷺ قدرتی طور پر نکلا اسکو کیا کیا جائے

سوال:- یہاں ضلع راجوری کے قصبہ تھانہ منڈی میں جہاں پر ہمارا مدرسہ ہے اس سے تقریباً چار میل دور ایک گاؤں ہے عظمت آباد، نہایت ہی پس ماندہ اور غیر مشہور ہے وہاں پر

۱..... قال اللہ تعالیٰ والفتنة اشد (ای اعظم وزراً) من القتل، سورة البقرة الآية: ۱۹۱

(التفسير المظهری ص ۲۱۳ ج ۱، مطبوعہ زکریا دیوبند،

۲..... فتاویٰ نظامیہ اوندرویہ ص ۳۹۵/۱، کتاب الخطر والاباحۃ، عنوان ”بسم اللہ کی جگہ“ ﴿۷۸۶﴾ لکھنا، آپ

کے مسائل اور ان کا حل ص ۳۲۸/۸، خطر و اباحۃ، عنوان بسم اللہ کے بجائے ﴿۷۸۶﴾ تحریر کرنا، مطبوعہ

نعمیہ دیوبند،

چند نوجوان ہیں جن کو دین کی کوئی واقفیت نہیں ہے، ظاہری طور پر فاسق و فاجر ہیں، ایک سال سے انہوں نے وہاں پر جامع مسجد بنانے کا پروگرام بنایا ہے اور کام شروع بھی کر دیا ہے۔ تعمیری نگرانی میری ہی ہے یعنی ہمارے مدرسہ کی ہے۔ مشورہ وغیرہ ہم سے لیتے ہیں کام وہ خود اپنی مرضی سے کرتے ہیں۔ چند مہینہ قبل وہاں دریا میں سے پتھر چیرتے ہوئے ایک پتھر چیرا گیا تو اس کے دو ٹکڑے صاف ہو گئے اور درمیان میں حضور اکرم ﷺ کا اسم گرامی قدرتی طور پر کندہ نکلا۔ شروع میں الف بھی ہے لیکن صاف ظاہر نہیں۔ یہ ایک قدرتی سفید لکیر ہے اس میں کسی کے دستی لکھنے وغیرہ کی کوئی گنجائش نہیں ہے۔ یہاں پر دروازے سے لوگ زیارت کے لئے آرہے ہیں، کچھ لوگ نیاز وغیرہ بھی چڑھا رہے ہیں۔ ریڈیو اور اخبارات میں بھی نشر ہوا ہے۔ یہاں پر کچھ آدمی ایسے ہیں جو اس لئے انکار کرتے ہیں کہ یہ پوجا کا مرکز نہ بنے۔ کچھ لوگ کہتے ہیں کہ اگر قدرتی تھا تو صاف لکھنا چاہئے تھا۔ اس سلسلہ میں کافی فضلاء دیوبند بھی آئے انہوں نے بھی تقاریر کیں اور کہا کہ یہ ایک معجزہ ہے۔ عام لوگوں کی مختلف آراء ہیں۔ کوئی کہتا ہے کہ اس کا نام حجرِ عظمت رکھا جائے، کوئی کہتا ہے کہ اس کا نام حجرِ نور یا حجرِ نورانی وغیرہ رکھا جائے۔ اس پتھر کے لگانے کے بارے میں بھی اختلاف ہے۔ گاؤں کے مقامی لوگ کافی اہمیت دے رہے ہیں۔ کارکنانِ مسجد کو برائے تعمیر ذریعہ آمدنی بھی بن گیا ہے، وہ اس کے خلاف ایک لفظ سننا نہیں چاہتے ہیں اور امکان ہے کہ چند ہی یوم میں یہاں پر لڑائی نہ ہو جائے۔ اس پتھر کے رکھنے کے لئے اس وقت بہت بڑے بڑے پروگرام بن رہے ہیں۔ کوئی کہتا ہے کہ اس کے لئے علیحدہ حجرہ تعمیر کراؤ، کوئی کچھ کہتا ہے۔ ہم نے پہلے یہ تجویز رکھی تھی کہ مسجد کے دروازہ پر دیوار میں لگوا دیں۔ لیکن عام شہرت نے حالات کو بدل دیا ہے۔ دریافت طلب امر یہ ہے کہ اس پتھر کو مسجد کی تعمیر میں کس جگہ لگایا جائے؟

### الجواب حامداً ومصلیاً!

اس پتھر کو مسجد کی تعمیر میں بلندی پر نمایاں کر کے لگوا یا جائے کہ دیکھنے والے اس کو دیکھ

سکیں۔ بظاہر تو یہ قدرتی طور پر پتھر کی ساخت ہے۔ نام مبارک ﷺ کی اگر صورت نمودار ہو گئی ہے تو اس سے سبق لیا جائے کہ لوگ بیش از بیش حضور اکرم ﷺ کے لائے ہوئے علوم کو حاصل کریں اور آپ کے دین کو سیکھیں اور پھیلائیں، واللہ الموفق، درحقیقت یہی قدر دانی ہے۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

## گھٹنے کی چوتھائی کی مقدار کیا ہے؟

سوال:- گھٹنے کی چوتھائی کی پیمائش کا حساب کیا ہے۔ آیا گھٹنے کے پورے ٹھیکرے سے لگے گا یا اوپر سے۔

الجواب حامدًا ومصلياً!

جس حصہ کو گھٹنے کہا جاتا ہے اس کی چوتھائی مراد ہوگی۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۳/۲/۱۴۱۳ھ

الجواب صحیح بندہ نظام الدین عفی عنہ دارالعلوم دیوبند

## انسان میں عناصر ربعہ

سوال:- آدم علیہ السلام کو خدا تعالیٰ نے عناصر ربعہ سے پیدا فرمایا ہے اور ہر عنصر کی کتنی قسمیں ہیں؟

الجواب حامدًا ومصلياً!

خلقت آدم علیہ السلام میں عناصر ربعہ ہیں۔ ہر عنصر کی کتنی اقسام ہیں مجھے اس کی

۱..... ولعل اضافة خلق آدم الى الطين و خلقه الى النار باعتبار الجزء الغالب والا فقد تقرر أن الاجسام من العناصر الاربعة (روح المعاني ص ۸۹ ج ۸ تحت قوله تعالى ”خلقتني من النار و خلقته من طين“ سورة اعراف، رقم الآية: ۱۲، مطبوعه مصطفىائيه ديوبند)



تحقیق نہیں۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۶/۶/۱۴۰۱ھ

## آب حیات

سوال:- آب حیات کیا چیز ہے؟ آیا اس کے اجزاء ہیں یا نہیں؟

الجواب حامداً ومصلیاً!

کتب حدیث و تفسیر میں اس کا وجود مذکور ہے۔ حضرت موسیٰ علیہ السلام اور حضرت خضر علیہ السلام کے قصہ میں آب حیات کی تفصیل ہے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند، ۷/۴/۹۰ھ

جس چیز کے کئی رکن ہوں تو ہر رکن کو ادا کرنا ضروری ہے

سوال:- کیا شریعت کا کوئی ایسا عمل یا فعل یا عبادت ہے کہ اگر اسکے چند فرائض میں

۱..... ان ذالقرنین کان له صديق من الملائكة فطلب منه أنه يدلّه على شئ يطول به عمره فدله على عين الحياة وهي داخل الظلمة فسار اليها والخضر على مقدمته فظفر بها الخضر ولم يظفر بها ذو القرنين (فتح الباری شرح بخاری ص ۳۱۰ ج ۶ کتاب احادیث الانبیاء، باب حدیث الخضر مع موسی علیہما السلام، مکتبہ یوسفی دیوبند) ان أباه کان ملکاً وأن امه كانت بنت فارس واسمها أُمی (الی قوله) ثم ان الخضر فر من الملك لاسباب يطول ذكرها الی أن وجد عين الحياة فشرب منها (الجامع لاحکام القرآن للقرطبی دارالفکر ص ۲۱۶، ج ۵، الجزء العاشر، سورة كهف تفسير الآيات: ۸۲-۷۹)

سے صرف ایک فرض ادا کر لیا جائے تو وہ عمل یا فعل یا عبادت عند الشریعت مکمل ہو جائے گی؟

### الجواب حامداً ومصلیاً!

جو فعل یا عبادت چند فرائض سے مرکب ہو تو اس کی ادائیگی ان تمام فرائض پر موقوف ہوگی، بعض فرائض ادا کر لینے سے اس فعل یا عبادت کی حقیقت شرعیہ وجود میں نہ آئے گی۔

فقط واللہ تعالیٰ اعلم

حررہ العبد محمود غفرلہ دارالعلوم دیوبند، ۲۴/۴/۹۱ھ

### معصیت کا اثر عبادات پر

سوال:- ایک شخص نماز روزے کا پابند ہے باقی دینی کاموں میں بھی دلچسپی لیتا ہے مگر اپنی عورت کے علاوہ دوسری عورت سے بھی ناجائز تعلقات رکھتا ہے تو اس کی نماز روزے اور دوسرے دینی کام پر اس کا کوئی اثر پڑے گا یا نہیں؟

### الجواب حامداً ومصلیاً!

کسی عورت سے ناجائز تعلق رکھنا معصیت ہے، اسکی سزا مستقل ہے اور نماز روزے

۱..... فرضها یعنی مالاتجوز الصلوة بدونہ التحریمة والقیام فی کل رکعة من الفرض والقراءة قدر ماتجوز به الصلوة، والركوع والسجود والقعود الاخرة قدر التشهد الخ، مجمع الانهر ملخصا ص ۱۳۰/۱، کتاب الصلوة، باب صفة الصلوة، مطبوعه دارالکتب العلمیة بیروت، الصلوة اصلها فی اللغة الدعاء بالخیر، الی قوله وفی الشرع هو اسم لهذه الافعال المعلومه من القیام والركوع والسجود او عن ارکان مخصوصه، واذکار معلومه، بشرائط محصوره فی اوقات مقدرة، معجمة المصطلحات والالفاظ الفقہیة ص ۷۷/۲، حرف الصاد، الصلوة، مطبوعه دارالفضیلة قاہرہ،

۲..... والكبيرة قد اختلف الروایات فیها فروی ابن عمر انها تسعة الشرك بالله وقذف المحصنة

والزنا الخ. شرح عقائد ص ۱۰۷، بحث الكبيرة، ..... (باقی حاشیہ اگلے صفحہ پر)

کی پابندی کرنا اطاعت اور موجب اجر ہے، عورت کے ساتھ غلط تعلق کی بنا پر اس کی نماز روزے کو غلط قرار نہیں دیا جاسکتا۔ فقط واللہ تعالیٰ اعلم

حررہ العبد محمود غفرلہ دارالعلوم دیوبند

## عبادات کس شخص سے معاف ہیں؟

سوال:- بزرگوں میں سے کسی بزرگ کے متعلق یہ مشہور ہے کہ خداوند پاک نے ان سے اپنے فرائض اور نبی ﷺ نے ان سے سنتیں ان کی تکالیف اور ضعیفی کی بناء پر معاف کر دیا تھا۔ اگر جناب والا کی نظر سے کسی کتاب میں یہ واقعہ گذرا ہو تو تحریر فرمائیں۔

### الجواب حامدًا ومصلياً!

خصوصیت سے یہ واقعہ تو مجھے کسی کتاب میں دیکھنا یا نہیں لیکن مسئلہ صحیح ہے۔ وہ یہ ہے کہ اگر کوئی شخص اتنا بیمار اور ضعیف ہے کہ نہ وضو کر سکتا ہے نہ تیمم، نہ کھڑے ہو کر نماز پڑھ سکتا ہے نہ بیٹھ کر نہ لیٹ کر، نہ رکوع کر سکتا ہے نہ اشارہ، نہ روزہ رکھ سکتا ہے نہ حج کر سکتا ہے اور اسی

(حاشیہ صفحہ گذشتہ)

.....مطبوعہ یاسر ندیم دیوبند، الزواجر لابن حجر الہیثمی ص ۴/۷۷۹، الکبیرۃ الثامنة والخمسون بعد الثلاثمائة: الزناء، مطبوعہ مصطفیٰ احمد الباز مکة المکرمہ،

(حاشیہ صفحہ ۷۸)

۱..... عن ابی الدرداء رضی اللہ عنہ قال قال رسول اللہ ﷺ خمس من جاء بهن مع ایمان دخل الجنة: من حافظ علی الصلوات الخمس، علی وضوئهن، ورکوعهن، وسجودهن، ومواقیتهن، وصام رمضان، وحج البيت ان استطاع الیہ سبیلاً، وآتی الزکوة بها نفسہ، وادی الامانة، قيل یارسول اللہ: وما اداء الامانة؟ قال الغسل من الجنایة، ان اللہ لم یأمن ابن آدم علی شیء من دینہ غیرها، رواہ الطبرانی باسناد جید، الترغیب للمندری ص ۱/۲۴۱، کتاب الصلاة، الترغیب فی الصلوات الخمس والمحافظة علیها الخ، مطبوعہ دارالفکر بیروت،

حالت میں کچھ مدت تک زندہ رہ کر مر جائے تو یہ سب عبادتیں اس سے معاف ہیں، کوئی فدیہ یا وصیت بھی واجب نہیں۔ کتب فقہ نور الایضاح<sup>۱</sup> وغیرہ میں بھی اس کی تصریح موجود ہے۔  
فقط واللہ تعالیٰ اعلم

حررہ العبد محمود غفرلہ دارالعلوم دیوبند

## بیمار لڑکی کی شادی کی، مرگئی، کون ذمہ دار؟

سوال:- (۱) زیدانے اپنی لڑکی کا مورخہ ۱۸ دسمبر ۱۹۷۷ء کو عمر کے ساتھ نکاح پڑھا دیا تھا، جو صرف تین مہینے ۱۸ دن زندہ رہ کر یکم اپریل ۱۹۷۸ء کو بی بی دواخانہ میں انتقال کر گئی؟  
(۲) زید کو یہ معلوم تھا کہ اس کی لڑکی بی بی کی مریضہ ہے، تیسرے درجہ میں بیمار ہے، یہ سب جانتے ہوئے شادی کرادی، اس بچی کی موت کا ذمہ دار کون ہوگا؟

### الجواب حامداً ومصلیاً!

۲/۱ جبکہ اس لڑکی کو کسی نے قتل نہیں کیا، تو اس کی موت کا کوئی ذمہ دار نہیں، علاج کی کوشش کے باوجود نہیں بچی تو کسی کا کیا قصور۔ فقط واللہ تعالیٰ اعلم  
حررہ العبد محمود غفرلہ دارالعلوم دیوبند ۱۰/۷/۹۹ھ

۱..... اذامات المریض ولم يقدر على الصلوة بالایماء لایلزمه الايضاء بها وان قلت وكذا الصوم ان افطر فيه المسافر والمريض ومات قبل الاقامة والصحة، الخ نور الايضاح ص ۱۰۴ فصل فی اسقاط الصلاة. مطبوعه معراج دیوبند، عالمگیری کوئٹہ ص ۳۷ ج ۱، الباب الرابع عشر فی صلاة المریض.

۲..... استفاد وان شربت المرأة دواء لتصح نفسها وهي حامل فلا بأس بذلك وهو اولی وان سقط الولد حیا او میتا فلا شیء علیها، عالمگیری کوئٹہ ص ۵۵/۵، کتاب الکراهیة، الباب الثامن عشر فی التداوی والمعالجات، المحيط البرهانی ص ۸۲/۸، کتاب الکراهیة، الفصل التاسع عشر فی التداوی والمعالجات، مطبوعه المجلس العلمی ذابھیل،

## کیا جس دن عید ہو اسی دن محرم ہے؟

سوال:- لوگوں کا یہ کہنا ہے کہ جس دن عید ہوتی ہے، اسی دن محرم ہوتا ہے کیا یہ ضروری ہے؟

الجواب حامداً ومصلیاً!

یہ بات کہ جس دن عید ہو اسی دن محرم ہو شرعی دلیل سے ثابت نہیں، کچھ لوگوں کا تجربہ ہے جو دائمی نہیں، اس کے خلاف بھی ہوتا ہے۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۱۹/۱/۹۵ھ

## ایک گھنٹہ کا انصاف کتنی سال کی عبادت سے بہتر ہے

سوال:- ایک گھنٹہ کا انصاف کرنا ساٹھ سال کی عبادت سے بہتر ہے؟

الجواب حامداً ومصلیاً!

ایک گھنٹہ کا انصاف کرنا ساٹھ سال کی عبادت سے بہتر ہے، اس کا حوالہ مجھے یاد نہیں۔ فقط واللہ تعالیٰ اعلم

حررہ العبد محمود غفرلہ

دارالعلوم دیوبند ۲۸/۷/۲۰۰۶ھ

۱..... عدل يوم افضل من عبادة ستين سنة (عن ابی هريرة) كنز العمال ص ۱۲، ج ۶،

الحديث: ۱۴۲۳، مطبوعه مؤسسة الرسالة،

ترجمہ: ایک دن کا انصاف کرنا ساٹھ سال کی عبادت سے بہتر ہے۔

تم الجزء

التاسع والعشرون بحمد الله

واحسانه وتوفيقه تعالى وبمنه وكرمه

ويليه الجزء الثلاثون اوله كتاب الفرائض

انشاء الله تعالى ربنا تقبل منا انك انت السميع العليم

وتب علينا انك انت التواب الرحيم بحرمة حبيبك

سيد المرسلين وصلى الله تعالى عليه

وعلى آله واصحابه اجمعين

الى يوم الدين

محمد فاروق غفر له